


UNIVERSITY OF TORONTO



3 1761 00095541 9



Digitized by the Internet Archive
in 2010 with funding from
University of Toronto

1

BENARES SANSKRIT SERIES;

A COLLECTION OF SANSKRIT WORKS

EDITED BY THE
PANDITS OF THE BENARES SANSKRIT COLLEGE,

UNDER THE SUPERINTENDENCE OF
R. T. H. GRIFFITH, M. A., C. I. E.

AND
G. THIBAUT, PH. D.
No. 131.

श्रीमद्भागवतदशमस्कन्धस्थरासपञ्चाध्यायीव्याख्या ।

गूढार्थदीपिका ।

पण्डितवर—श्रीधनपतिसूरिकृता ।

श्रीमदाचार्यश्रीवल्लभाधीश्वर—श्रीविठ्ठलनाथदीक्षितशुद्धाद्वैत-
संप्रदायविदुषा रत्नगोपालभट्टेन परिशोधिता ।

GŪDHĀRTHADĪPIKĀ,

A Commentary on Rāsa Panchādhyāyī
of the Tenth Chapter of Śrīmad Bhāgawata,

BY PANDIT DHANAPATI SŪRI.

EDITED BY RATNA GOPĀL BHATTĀ.

40^c Fasciculus I.

BENARES:

Published by the Proprietors Messrs. Braj B. Das & Co.

AND SOLD BY H. D. GUPTA,

Secretary, Chowkhamba Sanskrit Book Depot.

Printed at the Vidyā Vilās Press,

BENARES.

1907.

LIBRARY
DEC 21 1965
STORANTU

सूचीपत्रम् ।

गणपाठः	४
गोलप्रकाशः	२
गंगालहरी	०
गुरसारणी	०
जातकतत्त्वम्	०
तत्त्वदीप	०
तर्कसंग्रहः	०
दत्तकमीमांसा	०
धर्मशास्त्रसंग्रहः	०
धातुपाठः (शिला -)	०
धातुरूपावली	०
परिभाषापाठः	०
पाणिनीयशिक्षा भाष्यसहिता	०
प्रथम परीक्षा	०
प्रथमपुस्तक हिन्दी	०
प्रश्नभूषणम् (प्रश्न विचार का बहुत उत्तम ग्रन्थ)	०
बीजगणितम् (म० म० पं० सुधाकरकृतटिप्पणीसहित)	१
मनोरमा शब्दरत्नसहिता (टाइप)	७
लघुकौमुदी टिप्पणीसहिता	०
लघुकौमुदीभाषाटीका (पं० मथुराप्रसादमिश्र कृत)	४
(टिप्पणीसहित)	
लक्षणावली	०
लीलावती (म० म० पं० सुधाकरकृतटिप्पणीसहित)	१
वसिष्ठसिद्धान्तः	०
विष्णु सहस्रनाम	०
शब्दरूपावली	०
शृङ्गार समशती	०
समासचक्रम्	०
समासचन्द्रिका	०
सरस्वतीकण्ठाभरणम्	०
सगङ्गचन्द्रिका टिप्पणीसहिता	०
सिद्धान्तकौमुदी	०
सिद्धान्तमुक्तावली दिनकरीटिप्पणीसहिता	०
उपमावृत्ति	०
क्षेत्रकौमुदी	०
क्षेत्रसंहिता	०

Dhanapati Suri, son of Ram...
BENARES SANSKRIT SERIES;
A
COLLECTION OF SANSKRIT WORKS

EDITED BY THE
PANDITS OF THE BENARES SANSKRIT COLLEGE,
UNDER THE SUPERINTENDENCE OF
G. THIBAUT, PH. D.
Nos. 131, 142 & 146.

श्रीमद्भागवतदशमस्कन्धस्थरासपञ्चाध्यायीव्याख्या ।
Gūdhārtadīpikā
गूढार्थदीपिका ।

पाण्डितवर—श्रीधनपतिसूरिकृता ।
रसव्याख्या च ।

श्रीमदाचार्यश्रीवल्लभाधीश्वर—श्रीविठ्ठलनाथदीक्षितशुद्धाद्वैत-
संप्रदायविदुषा रत्नगोपालभट्टेन परिशोधिते ।

GŪDHĀRTHADĪPIKĀ,

A Commentary on Rāsa Panchādhyāyī
of the Tenth Chapter of Śrīmad Bhāgawata,

BY PANDIT DHANAPATI SŪRI;

And RASAVYĀKHYĀ.

Edited By Ratna Gopāl Bhatta.

BENARES:

Published by the Proprietors Messrs. Braj B. Das & Co.
AND SOLD BY H. D. GUPTA,
Secretary, Chowkhamba Sanskrit Book Depot.


Printed at the Vidyâ Vilâs Press
By Harikrishna Dasa.

BENARES.

1908.

Registered under Act XXV. of 1867. (ALL RIGHTS RESERVED.)

BL
1135
P7 D5
1908



श्रीकृष्णाय नमः ।

श्रीमद्भागवतदशमस्कन्धस्थरासपञ्चाध्यायीव्याख्या ।

गूढार्थदीपिका ।

श्रीधनपतिसूरिकृता ।

गोपाङ्गनागुणाऽऽकृष्टचेता वेत्ताऽखिलस्य यः ॥
तस्य कृष्णस्य पादाब्जमाश्रयेऽभीष्टसिद्धये ॥ १ ॥
नुमः श्रीबालगोपालतीर्थान् व्यासमुखान् मुनीन्
विघ्नहर्तृन् गणेशादीन् पण्डितांश्च विमत्सरान् ॥ २ ॥
अथ पञ्चभिरध्यायै रासक्रीडामहोत्सवः ॥
वर्ण्यते मुनिना सम्यक् सदगुणाकृष्टचेतसा ॥ ३ ॥
ऊनत्रिंशे कलं वेणोः श्रुत्वा गत्वा व्रजस्त्रियः ॥
वनं वादादिकं प्रापुः कान्तेनेति निगद्यते ॥ ४ ॥

इन्द्रवरुणादिविजये किं चित्रं, ब्रह्मादिजयसंरूढदर्पः कामो-
ऽपि भगवता पराजित इति ख्यापनाय क्रममाप्तां भगवत्कृतां
रासक्रीडां वर्णयितुमुपक्रमते ।

श्रीशुक उवाच ।

भगवानपि ता रात्रीः शरदोत्फुल्लमल्लिकाः ॥
वीक्ष्य रन्तुं मनश्चक्रे योगमायामुपाश्रितः ॥ १ ॥

भगवानपीति ॥ कामकृतो हि ब्रह्मादिपराजयः प्रसिद्धः । तदुक्तम्—अहल्यायां जारः सुरपतिरभूदात्मनयां प्रजानाथोऽयासीदभजत गुरोरिन्दुरवलाम् * इति प्रायः को वा न पदमपथेऽकार्यतमया श्रमो मदवाणानां क इव भुवनान्माथविधिष्विति । ये तु स्वपादिकं विहाय तपश्चर्यायां रता, न तैः कामः पराजितः, किन्तु तस्मात् पलाय्य ते गताः । श्रीकृष्णस्तु शतकोटियूथगोपाङ्गना-रूपसैन्यवता कामेन युद्धयमानोऽपि आत्मन्यवरुद्धसौरतत्वाद् विजितवानिखनेन ग्रन्थेन रूपाप्यते । योगमायामुपाश्रितः, आत्मारामोऽप्यरीरमत, साक्षान्मन्मथमन्मथः, आत्मन्यवरुद्धसौरतत्वादिषु स्वातन्त्र्याभिधानात् । रासलीलोत्सवश्च नववर्षवयस्त्वे सत्या-ऽऽश्विनपूर्णिमायाम् । यतः सप्तवर्षे वयसि वर्तमाने भगवति कुमारिकाणां व्रतचर्या । ततः सप्तमवर्षोत्तरकार्तिकस्यामावास्यायाम् इन्द्रमखभङ्गः । तच्छुक्लप्रतिपदि गोवर्द्धनमखोत्सवः । द्वितीयायां भ्रातृभोजनोत्सवः । तृतीयानभृति इन्द्रकृतोपद्रवमवलोक्य नवमीपर्यन्तं गोवर्द्धनधारणम् । दशम्यां गोपानां विस्मयकथाबाहुल्यम् । एकादश्यां गोविन्दाभिषेकः । द्वादश्यां वरुणलोकगमनादि । पौर्णमास्यां नन्दादीनां ब्रह्महृदनयनादि । ततश्च शरदः समाप्तिरिति । शुक उवाचेऽनेन कोमलालापवच्छुकोक्तिरूपमिदं भागवतं कोमलचित्ततयैव श्रोतव्यं चित्ताकर्षकं च । तत्रापिरासक्रीडोत्सववर्णनं सर्वस्यापि श्रीमद्भागवतस्य सारभूतमिति ध्वनितम् । परमहंसशिरोमणिना श्रीशुकेन परमप्रेम्णा वर्णितोऽयं रासक्रीडोत्सवोऽतः परमहंसैरप्यादरेण श्रोतव्य इत्यपि सूचितम् । भगवानपि, ऐश्वर्यस्य समग्रस्य वीर्यस्य यशसः श्रियः * ज्ञानवैराग्ययोश्चैव षण्णां भगवतीङ्गनेत्युक्तपङ्क्तिविधैश्वर्यवानपि रन्तुं मनश्चक्रे शृङ्गाररसालम्बनशिरोमणिभूतानां शतकोटियूथविलासिनीनां सौ-

स्वर्यसौकुमार्यसौन्दर्याऽधराऽमृतसौरभ्याणि परमशोभनानि स्त्री-
यश्रोत्रादीन्द्रियैरनुभवितुं स्वायानि तानि तदीयश्रोत्रादिभिस्ता
अनुभावयितुमिच्छितवान् । एतावन्तं कालं गोप्य एव वर्द्धमानानु-
रागचलचित्ततया रन्तुं मनश्चक्रिरे । भगवाँस्तु वयोविशेषं प्र-
तीक्षमाणो न चक्रे, संप्रति प्राप्तवयास्ताः, मयेमा रंस्यथ क्षपा
इति पूर्वप्रतिज्ञाता रात्रीश्च वीक्ष्य भगवानपि रन्तुं मनश्चक्र इ-
त्यपेरर्थः । पूर्णाऽपि ता रात्रीरुदीपनत्वेनानुभूय किमुन गोपी-
र्वीक्ष्येति तासां सौन्दर्य्यप्रेमाद्यतिशयो व्यज्यते । यद्वा ता इति
प्रसिद्धार्थकतत्पदप्रयोगान्नानागुणवतीरिति तासामुत्कर्षो बोधि-
तः । ता इति बहुवचननिर्देशाद्, ब्रह्मरात्र उपावृत्त इति
वक्ष्यमाणत्वाच्चैकस्यामपि रात्र्यां तादृशविलासानुकूलासंख्यात-
रात्रीः स्वसंकलिपता वीक्ष्येति बोधितम् । तथाच तादृशरमणा-
ऽनुकूलाः कोटिकोटिरात्रीः स्वसंकलिपता वीक्ष्येत्येव तत्त्वम् ।
अन्यथा (पूर्णाया) राकारात्रेश्चन्द्रात् पूर्वमप्रेवशाच्चन्द्रोदयस्य च
वीक्षणानन्तरं वर्ण्यमानत्वाद् वीक्ष्येत्युक्तिरसंगता स्यात् । अथ
वृन्दावनशोभामप्युदीपिकामाह ॥ शरदिति ॥ शरदा हेतु-
भूतया । यद्वा शरदेति टावन्तत्वात् । शरदायामपि उत्फुल्ला
मल्लिका यासु । उत्फुल्लाश्च ता मल्लिकाश्चेति वा । एतद्राक्या-
त्, कुन्दस्रजः कुलपतेरिह वाति गन्धः, रेमेतत्तरलानन्दिकमला-
मोदवायुनेति वक्ष्यमाणत्वाच्च वृन्दावनमाहात्म्यात् सर्वकाले
सर्वपुष्पविकामो बोधितः । रन्तुं मनश्चक्रे इत्युक्त्या आ-
न्तरमिदं रमणं, न तु बाह्यं नरविडम्बनमात्रमिति सूचितम् । अ-
न्यथा, रेमे, रन्तुमारेमे इति वा ब्रूयात् । तत्रापि, चक्र इत्यात्मनेपदप्र-
योगात् तदपि न गोपिकानुरोधेन तदर्थमेवापि तु स्वस्य सुखार्थमपी-
तिसूचयतीत्यथा, आत्मारामाश्च मुनयो निर्ग्रन्था अप्युरुक्रमे*कुर्व-

न्यहैतुकीं भक्तिमित्थंभृतगुणो हरिरित्यत्रात्मारामाणामपि मुनीनां
 चित्ताकर्षणसामर्थ्यवद् गुणाकृष्टचेतसां भगवद्गुणेषुरमणमुक्तम् ।
 तद्वद्गोपाङ्गनानां तादृशगुणाकृष्टचेतसो भगवतोऽपि तासु रमणमुक्त-
 म् । ननु स्वल्पकाले कथमनल्पकालसमावेशः, कथञ्च स्वल्पदेशे
 तावद्यूथगोपाङ्गनाक्रीडनसंभवः, कथञ्चैकस्याऽसंख्यातगोपिकाभि-
 रभिरमणसम्भवः, कथञ्च अमनस्कभगवतस्तद्रमणासक्तमनस्त्वामि-
 त्यादिशङ्काजालं, तन्निरासायाह ॥ योगमायामुपाश्रित इति ॥ अघटि-
 तघटनापटीयसीं, मायां तु प्रकृतिं विद्यात्, मम मायादुरत्ययेत्या-
 दिनोक्तां योगमायाम् उपाश्रितः । स्वाश्रितां तां कर्तव्यलीलोप-
 करणसाधनत्वेनाश्रितवान् । यद्वा योगः स्वेन गोपीनां संयोग-
 स्तदर्थं मायां कृपाम् उप आधिक्येनाश्रितः । यद्वा स्वस्मिन् वात्सल्य-
 रसाक्रान्तचेतसां नन्दादीनां तथा तथा लीलया आनन्दसागरे
 निमज्जितवान् । पुनश्च ब्रह्महृदप्रवेशादिना स्वस्वरूपानन्दप्राप्तिप-
 र्यन्तामप्यवस्थां दर्शितवान् । यास्तु सखीभावमाश्रित्य चिरका-
 लमारभ्य स्वेन रमणोत्कटोत्कण्ठावत्यस्तासां गोपङ्गनानां मनोरथ-
 पूर्तिं कथं कृतवानित्यपेक्षायामाह ॥ भवानपीति ॥ यद्यप्यासौ पूर्ण-
 कामस्तथापि पूर्वकोटिजन्मस्वऽस्मिँश्चजन्मनि उपाश्रितो रमणार्थमेव
 सम्यगाराधितो यस्ताभिः स, तास्तासामभिलषितवितरणानुरूपा
 रात्रीश्चक्रे, एकस्यां रजन्यामसंख्यातरजनीप्रदर्शनसङ्कल्पं कृतवान् ।
 कथंभूताः ? शरदोत्फुल्लमल्लिकाः । यासु शरदोत्फुल्लमल्लिकाश्च
 चक्रे इति वा । मल्लिकेति पुष्पान्तराणामप्युपलक्षणम् । तथा
 अमना अपि भगवान् रमणानुरूपं मनोऽपि चक्रे । इदञ्च सर्वम्
 अघटितघटनापटीयस्या स्वयोगमायाशक्त्या सम्पादितवानित्या-
 शयेनाह । योगमायां वीक्ष्य सर्वसम्पादनाय कटाक्षेणोद्बोध्य ।
 मम योगमायाशक्त्या एतासां मनोरथपूर्तिर्भविष्यति, तत्र मम

का हानिरित्याशयेन ता वीक्ष्येति वा । यद्वा तासां योगार्थं मायां वीक्ष्य । तथाच मायिकेन संयोगेन नास्ति मम पूर्णकामत्वादिस्वरूपहानिरिति भावः । यद्वा भगवानपि योगमायामुपाश्रितो योगमायाम् अधिष्ठाय प्रकटीकृतनन्दनविग्रहस्ताः स्वस्मिन्नासक्तस्वान्ता गोपीर्वीक्ष्यालोच्य तन्मनोरथपूर्यर्थं राश्यादिकं चक्र इत्यर्थः ।

यद्वा ता रात्रीर्वीक्ष्य तासां मनश्चक्रे रन्तुं योगमायामधिष्ठाय स्थितः । योगमायया कृष्णेन सार्द्धं सम्यग्रमणं कृतवत्यो वयमिति तासां मनस्सु दृढतरां प्रतीतिमुत्पादयितुं प्रवृत्त इत्यर्थः पञ्चाध्याय्यात्मकोऽयं सर्वशास्त्रसारसर्वस्वभूतो ग्रन्थ इति सूचयितुं मङ्गलाचरणार्थमादौ भगवानिति पदं प्रयुक्तम् । अत्र भक्तिशान्तिरसप्रधानं श्रीमद्भागवते पारमहंस्यां संहितायां प्रसङ्गात् परशास्त्रार्थशृङ्गाररसमनुवदता मुनीन्द्रेण स्वासिद्धान्तोऽपि गूढतया निर्दिष्टः । अत एव शृङ्गारकथापदेशेन विशेषतो निवृत्तिपरेयं पञ्चाध्यायीति श्रीधरस्वामिभिरप्युक्तम् ।

निवृत्तिमार्गसंभक्तचेतसां विदुषां मुदे ।

व्यक्तीकरोम्यहं पक्षमिमं कृष्णप्रसादतः ॥

साविशेषसुखं निखिलमपि दुःखसंभिन्नमेव । ये हि संस्पर्शजा भोगा दुःखयोनय एव ते * आद्यवन्तः कौन्तेय न तेषु रमते बुध इति भगवद्वाक्यादतो विवेकवता निर्विशेषब्रह्मानन्दाविर्भावाभिलाषुकेण तत्प्रतिपित्सानिवृत्तिरेव सर्वोपायैः संपाद्येति ब्रह्मराश्यवच्छिन्नकालपर्यन्तं तुच्छीकृतकोटिकन्दर्पविग्रहेण भगवताऽपि रममाणानां गोपाङ्गनानां दुःखनिवृत्तिस्तृप्तिश्च न संपन्नेति वर्णयता भगवता मुनिना सूचितमत्रातदुक्तं—न जातु कामः कामानामुपभोगेन शाम्यति * हविषा कृष्णवर्त्मैव भूय एवाभिवर्द्धत इति । एवंविधविवेकोत्पत्तियोग्ये इह जन्मनि जन्मान्तरे वा काम्यनिषिद्धवर्तनपुरः-

सरनित्यनैमित्तिकप्रायश्चित्तोपासनानुष्ठानेन नितान्तनिर्मले स्वा-
 ऽनुग्रहपात्रेऽन्तःकरणे श्रुतिरूपम्बकान्ताभिरभिरन्तुं भगवानपि
 मनश्चक्रे । यमेवैष वृणुते तेन लभ्य इत्यादिश्रुत्या भगवदनुग्रहादेव
 श्रुत्यर्थविचारे प्रवृत्तिर्भवति, नान्यथेति भावः । भगवदनुग्रहपात्र-
 ताबोधनायाह । ता रात्रीरसंख्यातजीवजन्मद्यु अनुभूता अहंकार-
 चित्तमनोबुद्धिरूपा अन्तःकरणवृत्ती रात्रीरज्ञानरूपतमोव्याप्तत्वाद्
 आत्मतत्त्वाऽऽवरणरूपत्वाद् रात्रिसदृशाः संप्रति शरदोत्फुल्ल-
 मल्लिकाः शरत्स्थानापन्नेन भगवदाराधनलक्षणेन निष्कामकर्म-
 णा अन्तःकरणशुद्धिसाधनेन फुल्ला विकसिता मालायादिपुष्प-
 स्थानापन्नाः शान्त्यादयो यासु ता वीक्ष्य । शान्तो दान्त उपरत-
 स्तितिक्षुः समाहितः श्रद्धावित्तो भूत्वा आत्मन्येवात्मानं पश्येदिति
 श्रुतेः । ननु निर्गुणस्य जातगुणादिशब्दप्रवृत्तिनिमित्तरहितस्य
 श्रुतिप्रतिपाद्यत्वाम्भवात् कथं ब्रह्मणि तासां रमणमित्याशङ्क्यह ।
 योगमायामुपाश्रित इति ॥ तथाचातन्निरसनेन निर्विशेषब्रह्मोप-
 लब्धिलक्षणमेव तासां रमणमिति भावः ॥ १ ॥

तदैव चन्द्रमा अपि भगवद्भावमुदीपयन्नुदगादित्याह ।

तदोदुराजः ककुभः करैर्मुखं

प्राच्या विलिम्पन्नरुणेन शन्तमैः ॥

स चर्षणीनामुदगाच्छुचो मृजन्

प्रियः प्रियाया इव दीर्घदर्शनः ॥ २ ॥

तदेति ॥ तस्मिन्नेव क्षणे स प्रसिद्ध उडूनां नक्षत्राणां राजा
 चन्द्र उदगादुदयं प्राप्तः । उडुपदेन नक्षत्राणामपि तत्परिवारत्वेन
 उदयः सूचितः । किञ्च, मनसापि न गन्तव्याः परदाराः कदा-

चनेति निषेधमनुसंधाय महत्समक्षे लज्जया वा रमणाच्चेतसः प-
रावृत्तिमपि निराकरोदित्याशयेनाह ॥ ककुभ इति ॥ प्राच्या इन्द्रा-
ऽधिष्ठिताया दिशो मुखं शंतमैः परमसुखकरैः करैः किरणलक्षणह-
स्तैर्धृतेनारुणेनोदयरागेण विलिम्पन्नरुणीकुर्वन् । तथाचानया प्रवृत्त्या
कृष्णमेवमुपदिशति स्म भगवाँश्चन्द्रः-भो यदुकुलावतंस, अपेतदोष-
शङ्क आरमणाच्चित्तं मा निवर्त्तय, मद्रंश्यत्वात् । यथाऽहं तवकुला-
दिपुरुषो द्विजराजस्तत्रापि पुरातनस्तत्रापि राजयक्ष्माऽऽक्रान्तस्त-
त्रापि परमसुन्दरानेकस्त्रीपतिः प्राच्या दिशः परस्त्रिया मुखं स्पृ-
शन्नेव स्वयं तस्यामनुरक्तस्तामप्यनुरागवतीं करोमि तद्वत् त्वमपि
मद्रंश्यस्तत्रापि नववयास्तत्राप्यविवाहितत्वात् स्वभार्यारहितस्तत्रा-
पि सर्वदोषविनिर्मुक्तपरमसुन्दरविग्रहस्तत्रापि सम्प्रति गोपजाति-
निविष्टो यथेष्टं गोपाङ्गनाभिरभिरमणं कुरु, नास्ति तव दोष-
गन्धोऽपि । यद्यदाचरति श्रेष्ठस्तत्तदेवेतरो जनः * स यत् प्रमाणं
कुरुते लोकस्तदनुर्वतत इति न्यायात्तु, तेजीयसो न दोषायेत्युक्तत्वा-
देतावता नास्ति मम दोषसंपर्कस्तव त्वतितेजस्वित्वात् सुतरामित्यपि
स एव बोधितवानित्याशयेनाह ॥ चर्षणीनामिति ॥ अर्यम्णा मा-
तृकापत्नी तयोश्चर्षणयः सुताः * यत्र वै मानुषी जातिर्व्रह्मणा
परिकल्पितेति षष्ठस्कन्धोक्तमानुषजातीनां शुचः शरद्वर्कजसं-
तापदुःखानि मृजन् अपनयन् । तथाच समस्तजनतापनिवर्तकस्य
नास्ति तादृशदोषजनिततापावाप्तिसम्भावनेति भावः । तत्रानुकूलं
दृष्टान्तमाह ॥ प्रिय इति ॥ दीर्घकालेन दर्शनं यस्य स प्रियः स्व-
रमणः प्रियायाः स्वरमण्या मुखम् अरुणेनानुरागेण स्वरधृतेन
कुङ्कुमेन च यथा लिम्पति तद्वत् । यद्वा मनःकरणसमकालमेव
चन्द्रोऽपि तादृशाऽसंख्यातराव्यनुकूल एवोत्पादित इत्याह ॥
तदेति ॥ तदा तस्मिन्नेव क्षणे स्वसंकल्पितश्चन्द्र उद्गात् । स च

किञ्चिद्विज्ञापयन्निबोदगादिन्याशयेनाह ॥ ककुभ इति ॥ तथाच,
चन्द्रमा मनसो जात इति श्रुतेस्त्वत्त उत्पन्नस्य त्वत्प्रसादलब्ध-
प्रतापस्य ममापि नास्वेवंविधकर्मलेपः । तत्र तु सर्वेश्वरस्य कुत-
स्योऽतः स्वभक्तानामासां मनोरथं पूरयेति बोधयन्निवेति भावः ।
किञ्च, सर्वसन्तापनिवृत्त्यर्थं प्रवृत्तौ लोकदृष्ट्या प्रतीयमानोऽपि
दोषो न संस्पृश्यत इत्यापि विज्ञापयन्नित्याशयेनाह ॥ चर्षणीनामि-
ति ॥ यद्वा यथा मम प्राच्याः ककुभः सम्बन्धः परदारसंपर्कवत्
प्रतिभाति, न तु वस्तुतस्तत्सम्पर्कः, किन्तु सर्वजनतापनिवृत्त्यर्थं
प्राच्यां दिशि समुदयमात्रं, तथा भगवतोऽपि स्वजनसन्तापनिरासा-
ऽर्थं कृतावतारस्य तत्तल्लीलया भक्तमुखसंपादकप्रवृत्तौ मूढजनानां
लौकिकरमणादिप्रतीतावपि नास्ति किञ्चिद् बाधकमिति विज्ञाप-
यन्निबोदगादिन्याशयेनाह ॥ ककुभ इति ॥

निवृत्तिपक्षे—तदा भगवत्प्रसादोदयक्षण एवोहूनां तत्स्थाना-
पन्नानां युभवृत्तीनां राजा विवेकाख्यश्चन्द्र उदगात् । किं कुर्व-
न्नित्यपेक्षायामाह ॥ ककुभ इति ॥ प्राच्या अनेकजन्मप्रवृत्ताया
अविवेकदशाया मुखं जाड्यलक्षणं करस्थानापन्नैस्तत्तद्विचारैः
संपादितेनारुणेन तत्संपदार्थावबोधलक्षणेन रागेणलिम्पन् तिमिरहितं
कुर्वन् । अत एव चर्षणीनामधिकारिजनानां तत्तद्वस्तुविषयकान्
मृजन् अपनयन् । तत्र दृष्टान्तमाह ॥ प्रिय इति ॥ २ ॥

तथा विज्ञापयन्तं चन्द्रमवलोक्य यत् कृतवाँस्तदाह ॥

दृष्ट्वा कुमुद्वन्तमखण्डमण्डलं

रमाननाभं नवकुङ्कुमारुणम् ॥

वनं च तत्कोमलगोभिरञ्जितं

जगौ कलं वामदृशां मनोहरम् ॥ ३ ॥

दृष्टेति ॥ कुमुदेऽपि कुमुदं प्रोक्तमिति विश्वात् कुमुदं कुमुदं वि-
कासनीयत्वेन विद्यतेऽस्येति । यथा स्वभक्ताः कुमुदिन्यः समुदयं
प्राप्तेन मया विकासं प्रापितास्तथा स्वभक्ता गोप्यस्त्वयाऽपि वि-
कासनीयाः । उदयन्नेव सविता पद्मेष्वर्पयति श्रियम् * विभावयन्
समृद्धीनां फलं सुहृदनुग्रहमित्युक्तेरिति विज्ञापयन्तमिव । पुनश्चा-
ऽखण्डं मण्डलं विम्बं यस्य तम् । परोकारशीलस्य काऽपि हानिर्न
भवतीति सूचयन्तमिव । अनेन राकेति ध्वनितम् । पुनश्च रमाया
लक्ष्म्या आननाऽऽभावद् आभा कान्तिर्यस्य । तद्भ्रातृत्वात् । त-
थाच लक्ष्म्याः स्मारकत्वेन रमणेच्छामुदीपयन्तमिव । स्वभार्याभ्रा-
तृत्वाच्छ्यालकस्य मम सन्निधौ संकोचो न विधेय इति वा सूच-
यन्तमिव । यद्वा, सर्वलक्ष्मीः सर्वकान्तिः सर्वसमोहिनी परा * इ-
ति स्मृतेः, रमा श्रीराधा । रमन्ते रमयन्तीति वा रमा गोप्यश्च
तासामाननस्याभेवाभा यस्य तम् । स्वदर्शनेन ताः स्मृतिपथमा-
रोहयन्तमिव । तथा उदयरागव्याप्तत्वान्नवकुङ्कुमपिण्डवदरुणं
विवाहसमये यल्लक्ष्म्यादिमुखं तत्तुल्यत्वान्नूतनकाममुदीपयन्तमि-
व । वनं च तस्य तथाभूतस्य चन्द्रस्य कोमलैर्गोभिः किरणैरभि-
रञ्जितं, गोभिः अञ्जितं व्याप्तमिति वा । यद्वा भावेक्तः । तत्कोमल-
गोभिररभिञ्जनं यत्र । किरणानां सुधादोग्धृत्वं, वन एव पाल्यमा-
नत्वं च ज्ञापयितुं गोपदम् । तत्रापि शीतवाधाकरत्वनिरासाय
कोमलपदम् । तथाच यथोक्तविशेषणविशिष्टं चन्द्रं रमणयोग्यं वनं
च दृष्ट्वा, कलं जगौ ॥ अत्र विशेष्यस्याऽनुक्त्या आत्मा मुखं वापि
विशेष्यं ज्ञातव्यम् । अस्मिन् पक्षे, कोः पृथिव्या अपि मुत् क-
र्तव्यत्वेन विद्यते यस्य तमात्मानम् । मुखपक्षे कुमुद्रदिति लिङ्ग-
विपरिणामः । अनेन भूचरसुखार्थं कृतावतारेण मया मदासक्त-
मानसा गोप्योऽपि मयाऽभिरमणेन सुखिन्यो विधेया इति ध्वनि-

तम् । पुनश्चाखण्डमन्यूनानतिरिक्तं मण्डलं नासाकर्णाद्यङ्गचक्रं य-
स्मिन् । अनेन गोप्यर्थमेव तुच्छीकृतकोटिकन्दर्पविग्रहस्य प्रादुष्कृ-
तत्वात् ता अवश्यं रमयितव्या इति सूचितम् । पुनश्च रमाणां ता-
सामाननानामाभा यस्मिन् । अनेन स्वस्मिंस्तासां खचितत्व-
दर्शनेन तत्कलप्रदानस्यावश्यकत्वं सूचितम् । पुनश्च ताभिर्लिप्तेन
नवकुङ्कुमेनारुणम् । यद्वा, अत एव तन्मुखलिप्तेन नवकुङ्कुमेन
प्रतिविम्बितेनारुणम् । अनेन स्वविग्रहस्य तद्विग्रहगतरागरीञ्जितत्व-
दर्शनेन तन्मनोगतरागेण स्वमनसोऽपि रञ्जितत्वमावश्यकमिति
ध्वनितम् । तद्विकसितकुमुदाग्रलङ्कृतम् । पुनश्च स्वस्य स्वमुखस्य
वा कोमलगोभिरभिरञ्जितम् । एवमुदीपनालम्बनविभावौ दृष्ट्वा,
कलम्, अव्यक्तमधुराक्षरं यथा स्यात् तथा, जगौ गानं कृतवान् ।
तदपि वेणुनेति ज्ञातव्यम् । कलपदाऽमृतवेणुगीतेति वक्ष्यमाणात् ।
तत्र मधुरमिति मनोहरणशक्तिमत् । अव्यक्तमिति सर्वासां स्व-
स्वाह्वानज्ञानोत्पादकमन्येषां तदाह्वानानिश्चायकं चेति बोधितम् ।
मधुरत्वात् सर्वाकर्षणं वारयति ॥ वामेति ॥ वामा मनोहरा दशः
कटाक्षा यासां, वामं सुन्दरं दृग् दर्शनं यासामिति वा । तासां
युवतीनां सौन्दर्यादिगुणगणालङ्कृतानामेव मनोहरं यथा स्यात्
तथा । गायन्तं स्त्रियः कामयन्त इति श्रुतेः । वामाः स्वस्मिन् कुटि-
ला दशो यासां तासां मनोहरमिति श्लेषेण सर्वदा स्वस्मिन्
कुटिलमेव पश्यन्तीनां सर्वेन्द्रियप्रवर्तकमनस आकर्षणेन तथा
दर्शनाभावाय चेद्यपि द्रष्टव्यम् । कलं वामदशामिसत्र श्लेषान्तरेण
कामविजं, क्लीम- इत्याकारकं जगाविसपि ज्ञेयम् । तथाहि । कलं
ककारलकारौ । वामदशेति टावन्तम् । वामदशा ईकारः । मन्त्रशास्त्रे
वामटागिति चतुर्थस्वरस्य संज्ञाईकारश्च म् च वामदशामिति समा-
हारद्वन्द्वे अमो लुकि रूपम् । तथाच ईमिति च तेन क्लीमिति सिद्धम्

निवृत्तिपक्षे, अथ भगवत्कृतमनुग्रहान्तरं दर्शयति ॥ दृष्ट्वेति ॥
 कुत्सिता अनिताऽथुचिविषयप्राप्तिजन्या मुत्र कुमुद, नकुमुद अकु-
 मुत् = तदभावः कर्तव्यत्वेन विद्यते यस्य विवेकलक्षणचन्द्रस्य तम् ।
 तत्राप्यखण्डं मण्डलं वैराग्यशान्त्यादिसाधनसमूहो यस्य तं पूर्णं वैरा-
 ग्यादियुक्तम् । यतो, रमाननाभं रमायाः संपत्प्रमदादिरूपेण परिण-
 ताया आनने मुखे अभा अदीप्तिर्यस्मात् तम् । विषयमात्रसौन्द-
 र्यबुद्धिनिवर्तकम् । पुनश्च, नवकुङ्कुमारुणम् । पूर्वं हि अनात्मव-
 र्ग एवानुरागः स्थितः । संप्रति नवीनेन कुङ्कुमस्थानापन्नेनात्मा-
 ऽनुरागेणाऽरुणं वनं कामक्रोधाद्यनेककण्टकदुमाद्याक्रान्तत्वात्
 तत्स्थानापन्नमन्तःकरणं, संप्रति, तत्कोमलगोऽभिरञ्जितं तस्य
 विवेकलक्षणचन्द्रस्य कोमलैः सर्वसुखकरैस्तत्तद्विचारभेदलक्षणैः
 किरणैरभिरञ्जितम् यद्वा तदन्तःकरणलक्षणं वनं कोमलैस्सक्ताग्रह-
 भावैः शास्त्रश्रवणसत्पादस्पर्शभगवन्मूर्तिसज्जनदर्शनभगवन्भेदेद्या-
 स्वादनभगवच्चरणारविन्दार्पिततुलस्याघ्राणभगवन्नामस्मरणाच्चर्चना-
 दिपरैर्गोभिरिन्द्रियैस्तज्जन्याभिर्वृत्तिभिरभिरञ्जितं शोभितं च दृष्ट्वा
 कलम् अनेकार्थसूचकं मधुराक्षरम्, अथाऽतो ब्रह्माजिज्ञासा, जन्मा-
 ऽऽद्यस्य यतः, शास्त्रयोनित्वात्, तच्च समन्वयादिसादिसूत्रजातं
 कृष्णद्वैपायनात्मनाऽऽविर्भूय जगौ । कथं भूतं कलं, वामदृशां वा-
 मस्य परमसुन्दरस्य परमात्मनो दृग् ज्ञानं याभ्यस्ता उपनिषदः ।
 तं त्वौपनिषदं पुरुषं पृच्छामीति श्रुतेस्तासां परब्रह्माणि तात्पर्याऽव-
 धारणकारणम् । वामा सुन्दरा दृग् ज्ञानं यासां तासामिति वा ।
 यद्वा कुटिला दृशो यासामस्पष्टब्रह्मलिङ्गभेदाद्यनुवादिकानां, मनो-
 हरं प्रत्यगभिन्ने ब्रह्माणि तात्पर्यापहरणपरम् । यद्वा कुटिलज्ञाना-
 नां वादिनां मनोहरं तदभिप्रेतार्थनिरासकरम् । यद्वा वामदृशां शोभन-
 ज्ञानवतां विवेकिनां वेदान्तशास्त्राधिकारिणां सतां मनोहरं मनो-

ज्ञम्, अमनोज्ञं तु विषयासक्तचेतसाम् । यद्वा, आत्मा वा अरे द्र-
ष्टव्यः श्रोतव्यो मन्तव्यो निदिध्यासितव्यः, सोऽन्वेष्टव्यः स
विजिज्ञासितव्य इत्यादिरूपं कलं जगौ । कीदृशं? वामदृशामनात्म-
पदपदार्थविषयाणां कुटिलवृत्तीनां मनोहरम् । तत्कारणभूता-
ऽनात्मप्रवणमनस उपशामकम् । यद्वा यथोक्तविवेकिनां मनोज्ञ-
मिसर्थः ॥ ३ ॥

अथ तादृशगानानन्तरं यद् वृत्तं तदाह

निशम्य गीतं तदनङ्गवर्धनं

व्रजस्त्रियः कृष्णगृहीतमानसाः ॥

आजगमुरन्योन्यमलक्षितोद्यमाः

स यत्र कान्तो ज्वलोलकुण्डलाः ॥ ४ ॥

निशम्येति॥तद् गीतमनङ्गस्य कामस्य वर्द्धनम् अङ्कुरितस्य
कामस्य सर्वाङ्गसंपूर्णतापादकम्।एतेन तस्याऽमृतसेकरूपत्वं सूचित-
म् । यद्वा । तद् गीतमनङ्गस्य सर्वाङ्गरहितस्यानङ्कुरितस्यापि
कामस्य वर्द्धनं = तत्क्षणमेवोत्पाद्य अभिवृद्धिपर्यन्तं नयनसमर्थम् ।
तास्तु व्रजस्त्रियाश्चरकालमारभ्य तद्विषयककामाविष्टस्वान्तास्तादृशं
गीतं निशम्याऽऽकर्ण्य कलगीतलक्षणसूत्रगुम्फिताः पाञ्चालिका इ-
वाऽऽजगमुः । जगमुरिति वक्तव्ये स्वस्य कृष्णसन्निधानावेशादा-
ऽऽजगमुरित्युक्तमाननु किं सर्वा अपि व्रजस्त्रिय आजगमुस्तत्राप्यन्यो-
न्यमऽलक्षितगमनविरोध इति चेत्तत्राह॥कृष्णगृहीतमानसाः॥कृष्णेनैव
पूर्वमेव गृहीतं मानसं मनोयासां तास्तत्राप्यन्योन्यमलक्षितो भगवतः
पतित्वेन स्वीकारलक्षण उद्यमो यासां ताः । प्रत्येकमेव भगवन्तं
पतित्वेनाङ्गीकृतवत्सः । संभ्रमः स्नेहमाख्यातीत्युक्तत्वात् स्नेह-

ख्यापकं तासां संभ्रममाह ॥ जवेन लोले सकम्पे कुण्डले यासां ताः । अनेन कर्णव्यथानुसंधानाभावः सूचितः । यद्वा, मां गच्छन्तीमालक्ष्येयमपि यास्यतीति सापत्नभयात् कृष्णगृहीतमानसत्वेन विचाराऽस्फूर्तेर्वा अन्योऽन्यमलक्षितगमनोद्योगाः । अत एव जवेन चञ्चलकर्णाभिरणाः । कुत्रेयत आह ॥ सः पूर्वमुपागतः कान्तो यत्र स्थितस्तत्र । यद्वा चोरचक्रवर्तिना श्रीकृष्णेन गृहीतानि मानसानि तत्सम्बन्धीनि, धृतिस्मृतिविवेकलज्जाभीतिमत्यादीनि च यासां ता आजग्मुः । अनेन कृष्णो हि महाचोराधिराजो वेणुगीताख्यस्वभृत्यमहाचोरं व्रजे प्रेषितवाँस्तेन च व्रजाङ्गनानां विवृतकर्णद्वारेण अन्तःकरणं कोशागारंप्राविश्य धैर्यादिमहारत्नपूरितमनोमञ्जूषामपहृत्य झटित्वेवानीय स्वस्वामिने दत्तां तां कृष्णात् प्रार्थयितुमिवेति सूचितम् । अत एव महाचोरं धर्तुं व्यग्रत्वात् सूचक्रमनआदेरपहृतत्वाद्वा अन्योऽन्यमलक्षितोद्यमाः । अत एव जवलोलकुण्डलाः । कुण्डलेतिकङ्कणकिङ्किण्यादेरप्युपलक्षणम् । अनेन बहिर्गृहस्थानापन्नस्थूलदेहस्थधान्यादिस्थानीयभूषणान्यल्पत्वबुद्ध्या चैरेणतेन नापहतानीति ध्वनितम् ॥

निवृत्तिपक्षे एवं भगवदनुगृहीतस्य विवेकवैराग्यादिसाधनसंपन्नस्यान्तःकरणे परब्रह्मणा श्रुतिरूपकान्तानामभिरमणं सर्वतो वृत्तिनिरोधनं च संपन्नमिसाह ॥ निशम्येति ॥ तद्यथोक्तं गीतं वृजस्त्रियः श्रुतीनां गवामवस्थितिस्थानं वेदो व्रजशब्देनाभिधीयते तत्संबन्धिन्यः स्त्रियः श्रुतयः श्रुत्वा स कान्तः कमनीयः परमपुरुषार्थभूतः परमात्मा यत्र विवेक्यन्तःकरणलक्षणे वने वर्तते तत्र आजग्मुः । ब्रह्मप्रतिपादकत्वेन स्फूर्तिं गताः । तेषामेवानुकम्पार्थमहमज्ञानजं तमः * नाशयाम्यात्मभावस्थो ज्ञानदीपेन भास्वतेति भगवद्वाक्यात् स्वभक्तान्तःकरणस्थितः श्रुतिभीरममाणस्तदज्ञानं नाश-

यतीति विज्ञायत इत्यर्थः । आजग्मुरित्युक्त्या स्वान्तःकरणवर्तिपर-
मात्मन्येवाजग्मुरिति सूचयति । गीतं विशिनष्टि ॥ अनङ्गवर्द्धनम् ॥
अथात आदेशो नेति नेतीत्युक्तस्य मूर्तामूर्तलक्षणाङ्गविनिर्मुक्तस्य
निर्विशेषस्य ब्रह्मणो वर्द्धनमज्ञानावृतस्य तस्याज्ञाननिवर्तनेनावि-
र्भावकरं, यद्वा अज्ञानां देहानां वर्द्धनमसंख्यातदेहोत्पत्तिकारण-
मज्ञानमङ्गवर्द्धनं तद्विरोध्यनङ्गवर्द्धनम् । कथम्भूता ब्रजस्त्रियः ?
कृष्णेन सदानन्दस्वरूपेण परमात्मना गृहीतं मानसं तात्पर्यं यासां
ताः कृष्णे तात्पर्येण समन्विताः । पुनश्चान्योन्यमलक्षित उद्यमः
परमात्मप्रातिपादनरूपो यासां ताः । परस्पराकाङ्क्षारहिताः । प्र-
त्येकं स्वत एव प्रमाणभूता इति यावत् । पुनश्च जवेन लो-
लानि चलानि झटिति नाशोन्मुखानि कुण्डलानि आशादिरूपाः
पाशा याभ्यस्ताः विचारिताः सस आशु जीवात्मपाशनिवर्तिका इति
यावत् । कुण्डलं कर्णभूषायां पाशेऽपि वलयेऽपि चेति मेदिनी ।
मनसो वृत्तयोऽपि इन्द्रियलक्षणगवां वासस्थानत्वाद्देहो ब्रजशब्देनो-
च्यते । तदन्तरवस्थानाद् ब्रजस्त्रियः, कृष्णेन गृहीतं कारणभूतं
मानसं यासां ताः कृष्णासक्तमनःसम्बन्धिन्यः । यद्वा कृष्णेन गृ-
हीतः स्वीयत्वेनाङ्गीकृतः कृष्णानुगृहीतो विवेकादिसाधनसंपन्नस्तस्य
मानसा मनःसम्बन्धिन्यो, न त्वनधिकारिणः । परस्परं निरपेक्ष-
व्यापारव्यस्तत्तदिन्द्रियद्वारा निःसृत्य स्वस्वविषयप्रकाशने स्वत-
न्त्राः, स कान्तो यत्र वर्तते तत्र आजग्मुः । बहिर्मुखतां विहा-
याऽन्तर्मुखतां प्राप्तास्तदानीं जवेन झटिति लोलानि कम्पितानि
कुण्डलानि पाशा याभ्यस्ताः । समानमन्यत् ॥ ४ ॥

आजग्मुरित्युक्तावपि प्रतिबन्धकानां तत्तद्व्यापाराणां स-
त्त्वात् कथं स्वस्वगृहात् तासां निःसरणमित्यपेक्षायां प्रेष्टृमूचक-
शब्दश्रवणमात्रेण तत्प्रवणमानसानां तत्क्षणमेव त्रैवर्गिककर्मनि-

वृत्तिर्जातेति सूचयँस्तासां निर्गमनप्रकारमाह ॥

दुहन्त्योऽभिययुः काश्चिदोहं हि हित्वा समुत्सुकाः ॥

पयोऽधिश्चित्य संयावमनुद्वास्यापरा ययुः ॥ ५ ॥

परिवेषयन्त्यस्तद्वित्वा पाययन्त्यः शिशून् पयः ॥

शुश्रूषन्त्यः पतीन् काश्चिदश्रन्त्योऽपास्य भोजनम् ॥ ६ ॥

लिम्पन्त्यः प्रमृजन्त्योऽन्या अञ्जन्त्यः काश्च लोचने ॥

व्यत्यस्तवस्त्राभरणाः काश्चित् कृष्णान्तिकं ययुः ॥ ७ ॥

दुहन्त्य इति ॥ दुहन्त्यो दोहयन्त्यस्तत्क्रियामध्ये एव दोहं दोहनं हित्वा काश्चिद् अभिययुः वेणुगीतकृतप्रेष्ठाभिमुखं ययुः । यद्वा दोहनपात्रं गृहीत्वा काश्चित् स्थितास्तत्समये गीते श्रुते तत्पात्रं विहायाभिययुः । यद्वा दोहनानन्तरं दुग्धपात्रं गृहीत्वा काश्चित् स्थितास्तत्क्षणे वेणुगीते श्रुते तत् त्यक्त्वाऽभिययुः । काश्चित् स्थालीस्थं पयश्चुल्लयामधिश्चित्य तत्क्वाथार्थं तदधिसेचननिवृत्त्यर्थं च तत्सन्निधौ स्थितास्तत्समये वेणुगीतमन्तःप्रविष्टं, तत्तत्क्वाथमप्रतीक्षमाणास्तद्रक्षणं विहायाभिययुः । अपराः संयावं पक्वं गोधूमकणान्नमनुद्वास्या तन्नाशमप्यननुसन्धायाभिययुः । यतः समुत्सुका उत्कटोत्कण्ठावत्यस्तद्विलम्बसहनासमर्थाः । एतेन स्वजातिधर्मं विहायाभिययुरित्युक्तम् ॥ ॥ अथ स्त्रीमात्रधर्मत्यागमाह ।

परिवेषयन्त्यो बन्धुभृत्याद्यग्रे परिवेषणं कुर्वत्यस्तत्परिवेषणं विहाय काश्चिदभिययुः । अतिस्निग्धान् शिशून् पयो दुग्धं स्तन्यमितरद् वा पाययन्त्यस्तत्पायनं हित्वा काश्चिदभिययुः । पतीन् सर्वथा सेवनीयान् शुश्रूषन्त्यः पादप्रक्षालनादिसेवां वा

कुर्वत्यस्तां सेवां विहायाभिययुः । काश्चिद् भोजनं कुर्वसो
भोजनं त्यक्त्वा अनाचान्ता एवाभिमुखं ययुः । कृष्णान्तिकं य-
युरित्युत्तरव चान्वयः । एतेन बन्धुभृत्यत्यागः, अतिस्निग्धत्यागः,
स्वधर्मत्यागः, स्वदेहपोषणत्यागश्चोक्तः ॥

काश्चिच्चन्दनकुङ्कुमादिना भगवदङ्गसङ्गसम्भावनयाङ्गरागं
कुर्वसोऽप्युत्कण्ठया तल्लेपनं हित्वा आर्कषकस्य प्रेष्टस्य समीपं
ययुः । अन्याः प्रमृजन्त्यः अङ्गोद्धर्तनादिकं कुर्वत्यः । गृहं वा
लिम्पन्त्यः प्रमृजन्त्य इति वा पात्रभूषणादि वा प्रमृजन्त्यः । का-
श्चिल्लोचने अञ्जेन शोभिते कुर्वसः । अनेनावश्यकदेहवेपादि-
त्याग उक्तः । कासाश्चिद् गमनत्वरवेशवशाद् देहावयवविशेषा-
ऽनुसन्धानाभावमाह ॥ व्यस्यस्तेति ॥ स्थानतः स्वरूपतश्चोर्ध्वाधो-
धारणेन विपर्ययं प्राप्तानि वस्त्राभरणानि यासां ताः । वल्लभप्राप्ति-
वेलायां मदनावेशसंभ्रमात् * विभ्रमो हारमाल्यादिभूषास्थानविप-
र्यय इत्युक्तो विभ्रमाख्योऽनुभावोऽयम् । अनेन भगवत्तुष्ट्यर्थं
कर्म तदासक्तचेतसामन्यथाकृतमपि फलत्येवेति ध्वनितम् ॥

निवृत्तिपक्षे आगमनप्रकाराकाङ्क्षायामादौ, तमेतं वेदानुवचनेन
ब्राह्मणा विविदिषान्त यज्ञेन दानेन तपसा नाशकेन, सर्वापेक्षा च
यज्ञादिश्रुतेरिति श्रुतिसूत्राभ्यां सर्वकर्मणामिव संयोगपृथक्त्वन्या-
येन तत्प्रतिपादकश्रुतीनामपि परमात्माभिमुख्यमाह । दुहन्त्य इति ।
जुहुयाद् यजेद्दद्यादित्यादिश्रुतयस्तत्तत्कर्मफलप्राप्तिं प्रतिपादयन्त्यो
दोहं तत्फलं हित्वा तत्प्रतिपादने मुख्यं तात्पर्यं विहायाभिययुः ।
ब्रह्मणिसमन्वयं गन्तुं प्रवृत्ताः । सर्वे वेदा यत्पदमामनन्तीत्यादिश्रु-
तेः । काश्चित्तु समुत्सुकाः, यथा पुष्करपलाश आपो न श्लिष्य-
न्त एवमेवंविदि पापकर्म न श्लिष्यते तद्यथेपीकातूलमग्नौ प्रोतं प्र-
दूयेत एवं हास्य सर्वे पाप्मानः प्रदूयन्त इत्याद्याः श्रुतयः । पयः-

स्थानीयं क्रियमाणं सञ्चितं च कर्माधिश्चित्य तत्परिपाकं तद्भोगपर्यन्तप्रतीक्षानिरासं प्रतिपाद्याभिययुः । तस्य तावदेव चिरं यावन्न विमोक्षे अथ संपत्स्य इत्याद्या, अपराः परिपक्वगोधूमकणान्नस्थानीयं प्रारब्धकर्म अनुद्रास्य भोगं विना तत्क्षयाभावं प्रतिपाद्य, अपरा—सूर्याय जुष्टं निर्वपामि अग्नये जुष्टं निर्वपामीत्याद्यास्तत्तद्विः परिवेषयन्त्यस्तत्र तात्पर्यं हित्वा, तथा अपरा—अक्षय्यं वै चातुर्वास्ययाजिनः सुकृतं भवति, अपाम सोमममृता अभूमेत्याद्याः, शिशून् अज्ञान्, पयःस्थानीयं कर्मफलमक्षयत्वेन प्रतिपादयन्त्यस्तत्र तात्पर्यं हित्वा । यद्वा, सर्वकर्मा सर्वकामः सर्वगन्धः सर्वरस इत्याद्याः, परिवेषयन्त्यः, ऋतं पिवन्तौ सुकृतस्य लोके इत्याद्याः पयःस्थानीयं सुकृतफलपानं चेतनकर्तृकं प्रतिपादयन्त्यः, काश्चित्, स होवाच प्राणोऽहमस्मि प्रज्ञात्मानं मामायुरमृतमित्युपास्वेत्याद्याः पतीन् स्वर्गादिपतीन् इन्द्रादीन् प्रतिपादयन्त्यस्तत्प्रतिपादनतात्पर्यं हित्वा, काश्चित्, यस्य ब्रह्म च क्षत्रं च उभे भवत ओदनः मृत्युर्यस्योपसेचनं क इत्या वेद यत्र स इत्याद्या अन्यादिकर्तृकाऽशनं प्रतिपादयन्त्यो भोजनं मृत्यवादिरूपमपास्य तत्प्रतिपादनं विहाय, तथा अन्याः, यतो वा इमानि भूतानि जायन्ते येन जातानि जीवन्ति यत् प्रयन्त्यभिसंविशन्तीत्याद्याः, लिम्पन्त्यो लेपनमध्यारोपं प्रतिपादयन्त्यः । अन्या, अथात आदेशो नेति नेति, नेह नानास्ति किञ्चन, अस्थूलमनष्वित्याद्याः प्रमृजन्त्यः प्रकर्षेण मार्जनमपवादं प्रतिपादयन्त्यः । काश्चन, अनीशया शोचति मुह्यमानः, यः सर्वज्ञः सर्ववित् सर्वस्य वशी सर्वस्येशान इत्याद्या, लोचनस्थानीये जीवेशचैतन्ये अजयन्त्य उपाधिमत्तया प्रतिपादयन्त्यः । काश्चित्, त्वं वा अहमस्मि भगवो देवते, अहं वै त्वमसि, तत्त्वमसि, अहं ब्रह्मास्मीत्याद्याः, व्यत्यस्तवस्त्राऽऽभरणाः

स्वस्वरूपाच्छादकम्—अहं कर्तेत्यादिप्रतीत्यापादकं जीवत्वं वस्त्र-
स्थानीयम् । ऐश्वर्याग्रलंकृतिप्रतीत्यापादकमीश्वरत्वमाभरणस्या-
नीयम् । व्यत्यस्ते व्यतिहारेण प्रतिपादिते वस्त्राभरणे याभिस्ताः ।
यद्वा व्यत्यस्तौ सम्यक्परिक्षिप्तौ वस्त्राभरणस्थानीयौ आवरणवि-
क्षेपौ याभिस्ताः । दृत्तयोऽपि बहिर्मुखतां विहायान्तर्मुखा जाता
इत्यपि द्रष्टव्यम् ॥ ५ ॥ ६ ॥ ७ ॥

ननु, रक्षेत् कन्यां पिता विन्नां पतिः पुत्रस्तु वार्द्धके * अ-
भावे ज्ञातयस्तेषां न स्वातन्त्र्यं क्वचित् स्त्रिय, इत्युक्तानां रक्षका-
णां विघ्नभृतानां सत्त्वे कथं कृष्णान्तिकं ययुरित्याशङ्क्य, त्वया-
ऽभिगुप्ता विचरन्ति निर्भया विनायकानीकपमूर्द्धसु प्रभो * इत्यु-
क्तत्वात् कृष्णाकृष्टचेतसां न विघ्नाः प्रभवन्तीत्याशयेनाह ।

ता वार्यमाणाः पितृभिः पतिभिर्भ्रातृबन्धुभिः ॥

गाविन्दापह्नात्मानो न न्यवर्तन्त मोहिताः ॥ ८ ॥

ता इति ॥ तत्र चतुर्विधा गोप्यः पद्मपुराणेऽभिहिताः । तत्र
गोपकन्याः काश्चिन्नित्यसिद्धाः । काश्चित्साधनसिद्धाः ।

तत्र नित्यसिद्धा ल्लादिनीशक्तिरूपाः । आनन्दचिन्मय-
रसप्रतिभाविताभिस्ताभिरिति * ब्रह्मसंहितायामुक्तत्वात् । ल्लादिनी
या महाशक्तिरिति * बृहद्गौतमीयाच्च । तथाच सच्चिदानन्द-
घनः परमात्मा गोपालरूपमसंख्यातगोपालिकारूपं चादाय क्री-
डार्थं प्रकाटत गोलोके क्रीडति । स चात्र ताभिः सार्द्धमवतीर्णस्त-
तस्तासां नित्यसिद्धत्वादिकमुच्यते । द्वितीयास्तु काश्चिद् गोपीजन-
वल्लभोपासनया प्राप्तगोपीभावा गोलोकं प्राप्य भगवता लब्धक्री-
डा अत्रावतीर्णाः । काश्चित् सम्प्रति गोकुले एव प्राप्तगोपीभावा-

स्ताः पूर्वोपासनकात्यायिनीव्रताचरणादिसाधनसिद्धत्वात् साधन-
सिद्धाः । श्रुत्यादयस्तु सर्वा अपि साधनसिद्धा एव । साधनं च
प्रार्थनादि । तदुक्तं बृहद्दामनपुराणे । कन्दर्पकोटिलावण्ये त्वयि
दृष्टे मनांसि नः * कामिनीभावमासाद्य स्मरक्षुब्धान्यमंशयः *
यथा त्वल्लोकवासिन्यः कामतत्त्वेन गोपिकाः * भजन्ति रमणं
मत्वा चिकीर्षाऽजनिता तथेति ऋषीणां श्रीमद्रामचन्द्रप्रसादाद्
गोपिकाजन्मप्राप्तिरुक्ता । पाद्मोत्तरखण्डे, पुरा महर्षयः सर्वे दण्ड-
कारण्यवासिनः * दृष्ट्वा रामं हरिं तत्र भोक्तुमैच्छन् स्वविग्रहम् *
ते सर्वे स्त्रीत्वमापन्नाः समुद्भूताश्च गोकुले * हरिं सम्प्राप्य का-
मेन ततो मुक्ता भवार्णवादिति । श्रीमद्राममवलोक्य स्वोपास्यगोपा-
लविग्रहं हरिं स्मृत्वा तमेव भोक्तुमिच्छावतां लज्जया तदवृतवतां
कल्पतरोरिवादत्तापि श्रीरामादभीष्टसिद्धिर्जातेत्यर्थः । सम्भवन्तु
सुरस्त्रिय * इति प्राग्भवीयभगवदाराधनलब्धब्रह्माज्ञयावतीर्णत्वाद्
देवाङ्गनानां साधनसिद्धता । तत्र, नैते सुरेशा ऋषयो नचैत *
इत्युक्तत्वात् सुराणामृषीणां च गोपालादिरूपेणावतीर्णत्वाद्देवाङ्ग-
नानां स्वपतिभिर्देवैर्विवाहादिकम् । ऋषिचरीणां तु ऋषीणां द-
म्पतीरूपेणावतीर्णत्वात् स्वस्वरूपभूतैरेव पतिभिर्विवाहादिकम् ।
श्रुतीनां कासाश्चित्तु तत्तत्पतिपाद्यार्थैः प्राप्तगोपालरूपैः । भगव-
त्प्रतिपादिकानां नित्यसिद्धगोपीनां च स्वममानमायामयविग्रहाणां
गौपैर्मायया प्रकटीकृतैर्गौपैर्वा विवाहादिकं संजातम् । तत्र ऋषि-
चर्यो भगवत्प्रतिपादिकाः श्रुतयश्च सर्वा अप्यभिज्ञाः, साधनसिद्ध-
गोपीनां देवकन्यानां च मध्ये काश्चिदभिज्ञाः, काश्चिदनभिज्ञा-
श्च । नित्यसिद्धानां मध्ये भगवत्सङ्कल्पानुसारेण नरनाट्यमवलम्ब्य
काश्चिन्मानिन्यः, काश्चिदक्षिणाः । भगवत्स्वरूपप्रतिपादकश्रुतीनां
मध्येऽपि अतन्निरसनाऽखण्डार्था गृहीतमानिनीस्वरूपाः । अन्या-

स्तु गृहीतदक्षिणारूपाः । तत्रैवंभूतानां गोपाङ्गनानां मध्ये का-
 श्चित् पितृभिः, काश्चित् पतिभिः, काश्चिद् भ्रातृभिः, काश्चिद् बन्धु-
 भिः, काश्चित् पुत्रैरस्यपि द्रष्टव्यम् । वार्यमाणा अपि न न्यवर्तन्त
 यतो गोविन्देन वेदोद्धारकेण गोलोकविहारिणा गवेन्द्रेण प्रेष्टेन
 भगवता अपहृत आत्मा अन्तःकरणं यासां ताः । तथाचान्तःकर-
 णाऽऽरूढेन भगवताऽपहतान्तःकरणानां श्रौत्रं निवारणमकिञ्चि-
 त्करम् । प्रवाहपतितनौकायां स्थितस्य तिष्ठतिष्ठेति निवारणं यथा ।
 ननु भयात् स्वधर्माद्वा ताः स्वान्तःकरणं निरुद्धच किमिति न
 निवृत्ता इत्याशङ्क्याह ॥ मोहिता इति ॥ भगवत्स्वरूपासक्त्युत्कट-
 दशया भयाद्यनुसन्धाननिवर्तकं व्यामोहं गताः । ननु तैः पित्रा-
 दिभिः सर्वथा किमिति न निवारिता इति वाऽऽशङ्क्याह ॥ मो-
 हिता इति ॥ तथाच मूर्च्छां मृत्युं वा गन्तुं प्रवृत्ता अतस्तैस्तन्मू-
 र्च्छामरणादिभयान्न प्रसह्य वारिता इति भावः ॥

निवृत्तिपक्षे ताः श्रुतयः पितृपत्यादिस्थानीयैर्वैदिकत्वाभिमा-
 निभिर्वादिभिर्वार्य्यमाणाः । गोविन्देन वेदैकगम्येन परमात्मना
 अपहृतात्मानः स्वीकृताभिप्रायाः, न न्यवर्तन्त । यतो मया =
 प्रमया प्रमायै वा ऊहिताः । वृत्तयोऽपि पित्रादिभिर्विषयैर्वार्य्यमाणा
 अपि गोविन्दे निलीनस्वरूपाः, मया प्रमया ऊहिता अनुकूलतर्क-
 वसो न न्यवर्तन्त विषयाभिमुख्यं न प्राप्ताः ॥ ८ ॥

अथ जन्मान्तरेषु मोक्षाभिकाङ्क्षया कृतया गोपीजनवल्लभो-
 पासनया लब्धगोपीभावानामवस्थामाह ॥

अन्तर्गृहगताः काश्चिद्रोप्योऽलब्धविनिर्गमाः ॥

कृष्णं तद्भावनायुक्ता दध्युर्मीलितलोचनाः ॥ ९ ॥

अन्तरिति ॥ काश्चिद् गोप्यो मोक्षप्रदभगवत्सङ्कल्पानुसारेण पतिभिर्द्वा-

राणां मुद्रितत्वादन्तर्गृहगता अलब्धविनिर्गमाः कृष्णं दध्युः मरणदशो-
पस्थितौ तमेव प्रेष्टुं दध्युः । यतो यस्य सर्वदा भावना भवति तदेवान्त-
काले ध्यानपथमारोहति । ताश्च सर्वदा कृष्णभावनायुक्ता आस-
न्निखाशयेनाह ॥ तद्भावनायुक्ताः ॥ नेत्रद्वारान्यत्र चित्तवृत्तिगमनभ-
यान्मीलितानि लोचनानि यासां ताः । ध्यानावेशेन मुद्रितनेत्रा
इति वा । यद्वा मीलितानि लोचनानीतरज्ञानानि यासां ताः । केचि-
त्तु—काश्चिन्निखसिद्धादिगोपीसङ्गभाग्याभावादलब्धप्रेमत्वाददश-
कषाया गोपैर्व्यूढा गोपोपभुक्ता अपत्यवस्यो बभूवुः । ताः खलु तदन-
न्तरमेव निखसिद्धादिगोपीसङ्गभूम्ना कृष्णसङ्गस्नेहोद्रेकात् तासां
कृपापात्रीभवन्त्योऽपि कृष्णाङ्गसङ्गायोग्यदेहत्वेन योगमायया सा-
हाय्यकरणात् पतिभिर्वारिताः कृष्णमभिमर्तुमक्षमा महाविपदप्र-
स्ताः पतिभ्रातृपुत्रादीन् स्वप्राणचौरत्वेन पश्यन्त्यो मरणदशाया-
मुपस्थितायां ससां, यथाऽन्या मात्रादिस्वबन्धुजनं स्मरन्ति तथैव
स्वप्राणैकबन्धुं कृष्णं सस्मरुरिति वर्णयन्ति ।

निवृत्तिपक्षे, स एष रसानां रसतमः परमः पराद्धर्चोऽष्टमो
यदुद्गीथ इत्याद्या उद्गीथादिरूपान्तर्गृहगता अपि काश्चिद् गोपस्य
भगवतः सम्बन्धिन्यः, अलब्धो विशेषेण निर्गमः प्रतिपादनं या-
भिस्तास्तस्य परमात्मनो भावनायामुपासनायां युक्ता नियुक्ताः
कृष्णं दध्युः परमात्मध्यानं विदधुः । यतोऽविचारेण मुद्रितयथा-
श्रुतार्थप्रकाशाः । तथाचोद्गीथादिस्तुतिपरतायां निरुद्धा अपि तत्र
न तस्थुरित्यर्थः । वृत्तयोऽपि काश्चिदसन्तप्रियवस्तुरूपगृहान्तर्गता
अलब्धविनिर्गमा अपि तत्र कृष्णभावनायुक्ताः कृष्णं दध्युमु-
द्रितविषयप्रकाशा इति ॥ ९ ॥

तथाच वर्तमानकालीनविरहध्यानाभ्यां पूर्वोपासनया लब्धा-
भ्यां स्वाभिसन्धिनं फलं प्रापुरित्याह ।

दुःसहप्रेष्टविरहतीव्रतापधुताऽशुभाः ॥

ध्यानप्राप्ताच्युताश्लेषनिर्वृत्या क्षीणमङ्गलाः ॥ १० ॥

दुःसहेति ॥ दुःसहो यः प्रेष्टविरहो महानग्निस्तेन यस्तीव्र-
स्तापः = कोटिव्रह्मकल्पेषु कुम्भीपाकादिनरकेषु यावद्दुःखं भवेत्
ततोऽप्यधिकं भगवद्विरहक्षणमात्रेण जातं दुःखं, तेन धुतानि निर्धू-
तानि भस्मसात्कृतानि अशुभानि यासाम् । तथाच सर्वपापफलभो-
गसमाप्तिः । पुण्यक्षयप्रकारमाह । ध्यानेन प्राप्तो योऽच्युतस्य स-
दैकरसस्य परमात्मन आश्लेषः सम्यगालिङ्गनम् । तदानीं न
जारत्वेन आश्लेषः, किन्तु परमात्मत्वेनेति बोधयितुमच्युतपदम् ।
तेन या निर्वृतिः = सुखं—कोटिव्रह्मकल्पेषु स्वर्गादौ यावत्सुखं
भवेत् ततोऽप्यधिकभगवत्संश्लेषे क्षणमात्रेणानुभूतं, तया क्षीणानि
मङ्गलानि पुण्यानि यासाम् । तथाचैवं पुण्यस्यापि क्षयः संपन्नः।के-
चित्तु—दुःसहेन प्रेष्टविरहेण यस्तीव्रस्तापस्तेन धुतानि कम्पितानि
अशुभानि याभिस्ताः । यासां प्रियविरहतापस्य तीव्रतां वीक्ष्य
कोटिव्रह्माण्डस्यवाडवानलमहाकालकूटादिरूपाणि परःसहस्रा-
ण्यपि अशुभानि स्वतीव्रताहङ्कारं परित्यज्य पराजयबुद्ध्या चक-
म्पिर इत्यर्थः । ध्यानेन प्राप्त आगतो योऽच्युतस्तेन तदैवोद्भू-
तस्य प्रेमपूर्णचिन्मयस्य तादृशस्वभावदिमतोदेवस्य य आश्लेषस्तेन
या निर्वृतिस्तया क्षीणानि कृषीकृतानि मङ्गलानि प्राकृतानि यासां
ताः । यासां स्फूर्तिप्राप्तेष्टाश्लेषोत्थसुखं वीक्ष्य कोटिव्रह्माण्डगत-
विषयसुखानिर्विषयब्रह्माऽनुभवसुखसहस्राणि मङ्गलशब्दवाच्यानि
क्षीणानि । यदपेक्षया निकृष्टानि बभूवुरित्यर्थ इति वर्णयन्ति । तत्र
परमपुरुषार्थत्वेन प्रतिपादितस्य निरतिशयस्य ब्रह्मानुभवानन्दस्य
क्षीणत्ववर्णनं, यं लब्ध्वा चापरं लाभं मन्यते नाधिकं तत * इ-

स्थादिशास्त्राज्ञानविजृम्भितमिति ॥

निवृत्तिपक्षे—दुःसहो यः प्रेष्टस्य परमात्मनो विरहः—अत्र परमात्मोपासना नास्तीति केनचिन्निरूप्यमाणस्तेन जातो यस्तीव्र-
तापस्तेन धुतानि अशुभानि याभिस्ताः । तथा ध्यानेन परमात्मो-
पास्त्या योऽच्युताश्लेषस्तेन केनचिद्विदुषा वर्णितेन या निवृत्ति-
स्तया हेतुभूतया क्षीणानि क्रोडीकारितानि मङ्गलानि याभिः ।
यद्वा अक्षीणानि न नाशितानि च मङ्गलानि याभिस्ताः । वृत्तिपक्षे
स्पष्टोऽर्थः ॥ १० ॥

तमेव परमात्मानं जारबुद्ध्यापि सङ्गताः ॥

जहुर्गुणमयं देहं सद्यः प्रक्षीणबन्धनाः ॥ ११ ॥

यत एवमतः सद्यः प्रक्षीणबन्धनाः ॥ तत्क्षण एव प्रकर्षेण
क्षीणं प्रारब्धकर्मकृतं बन्धनं यासां तास्तथाभूताः सद्यो गुणमयं
देहं जहुः । त्रिगुणमयं स्थूलसूक्ष्मकारणारूप्यशरीरत्रयं जहुर्विमुक्ता
इत्यर्थः । ननु प्रसङ्गभिन्नब्रह्मसाक्षात्काराभावात् कथं तासां मुक्ति-
रित्यपेक्षायामाह ॥ जारबुद्धयेति ॥ यद्यपि तासां भगवति जार-
बुद्धिरासीत् तथापि वस्तुमाहात्म्याद्भगवत्प्रसादो जातः । न हि
वस्तुशक्तिर्बुद्धिमपेक्षते । अन्यथा बुद्ध्यापि पीतममृतं यथा ।
जाते तु भगवत्प्रसादे तमेव प्रसङ्गभिन्नपरमात्मानं सङ्गतास्तत्प्रसाद-
लब्धसाक्षात्कारेण तदभिन्नतां प्राप्ता इत्यर्थः । अपिशब्दस्तद्-
बुद्धिनिन्द्यत्वाभिव्यञ्जनद्वारा वस्तुमहिम्ना तदतिप्राशस्त्यमभिव्य-
नक्ति । यथा प्रथमं जारबुद्ध्यापि भगवता सङ्गताः पश्चाद्विरह-
दशायां ध्यानादिना भगवत्स्वरूपं ज्ञात्वा ततः प्रक्षीणबन्धनाः
सद्यो विमुक्ता इत्यर्थः । तथाच सर्वमपि निकृष्टमुत्कृष्टसम्बन्धादुत्कृ-

ष्टं भवति । यथा भगवत्सम्बन्धाद्गोपा ब्रह्मादीनामपि दर्शनीयतां प्राप्ताः । तत्कृतं चौर्यं कर्म स्मरणादिनाऽप्यनेकांशुभनाशकरम् । तत्सम्बन्धाद्गोवर्द्धनस्येन्द्रादेरप्युत्कर्षः । शान्तिरसादितिनिवृष्टस्य शृङ्गाररसस्य तत्राप्यौपपत्यसम्बन्धिनः सर्वपरमहंसचूडामणिशुकमुखेन गीयमानत्वम् । गुञ्जागैरिकशिखिपिच्छादेर्ब्रह्मादिभिः स्तूयमानत्वं सारथ्यादेः परमश्रियेक्षणीयत्वं चेति भावः ॥

निवृत्तिपक्षे—तमेव, रसो वै सः रसश्चेवाऽयं लब्ध्वाऽऽनन्दी भवतीत्यादिश्रुतिप्रतिपादितं परमरसरूपं जारबुद्ध्या ततच्छ्रुतिपतौ या उपासनाबुद्धिस्तद्विधायकतयाऽपि सङ्गतास्तस्मिन् सङ्गतिमयः । अत एव सद्यो विचारक्षण एव प्रक्षीणं बन्धनं श्रूयमाणार्थबन्धनकारणं यासां ताः । गुणमयम् उद्गीथादिगुणस्तुतिमयं देहं तत्परत्वं जहुः । वृत्तिपक्षे जारबुद्ध्यापि सङ्गता गुणमयं देहं यदा जहुस्तदा किमु वक्तव्यं प्रेष्टबुद्ध्या सङ्गता विवेक्यऽन्तःकरणवृत्तय इति योज्यम् ॥ १.१ ॥

ननु तमेव विदित्वाऽतिमृत्युमेति नान्यः पन्था विद्यतेऽयनाय, यदा चर्मवदाकाशं वेष्टयिष्यन्ति मानवाः * तदा देवमविज्ञाय दुःखस्यान्तो भविष्यति, ऋते ज्ञानान्न मोक्षइत्यादिश्रुत्या ज्ञानस्यैव मोक्षसाधनत्वाभिधानम् । तच्च ज्ञानमहं ब्रह्मास्मीत्यादिरूपं, स्वात्मानमात्मात्मतया विचक्षते*इत्युक्तत्वात् तत्त्वमस्यहं ब्रह्मास्मीत्यादिश्रुतेश्च । तत्साधनं च भक्तियोगः । यस्य देवे परा भक्तिर्यथा देवे तथा गुरौ * तस्यैते कथिता ह्यर्थाः प्रकाशन्ते महात्मनः, यमेवैष वणुते तेन लभ्यः, मच्चित्ता मदगतप्राणा बोधयन्तः परस्परम् * कथयन्तश्च मां नित्यं तुष्यन्ति च रमन्ति च * तेषां सततयुक्तानां भजतां प्रीतिपूर्वकम्*ददामि बुद्धियोगं तं येन मामुपयान्ति ते * भक्त्या मामभिजानाति यावान् यश्चास्मि तत्त्वतः * पुरे ह भूमन्

बहवोऽपि योगिनस्त्वदर्पितेहा निजकर्मलब्धया * विबुद्धय भवत्या
कथयोपनीतया प्रपेदिरेऽञ्जोऽच्युत ते गतिं परामित्यादिशास्त्रात् ।
तथाच कृष्णे ब्रह्मबुद्धयभाववतीनां जारबुद्धया कथं मोक्षः । न
हि पतिपुत्रादीनां वस्तुतो ब्रह्मभूतानामपि भजनेन मोक्षो भव-
तीति शङ्कानिवृत्त्यर्थं राजा पृच्छति ॥

राजोवाच ।

कृष्णं विदुः परं कान्तं न तु ब्रह्मतया मुने ॥

गुणप्रवाहोपरमस्तासां गुणधियां कथम् ॥ १२ ॥

कृष्णमिति ॥ कृष्णं परं केवलं कान्तं कमनीयं पतिं वा
जारं वा विदुः । यद्वा परं परपुरुषं कान्तं स्वरमणं विदुः । न
तु ब्रह्मरूपं विदुः । अतो गुणधियां गुणकार्यविषयाक्रान्तबुद्धीनां
गुणप्रवाहस्य संसारस्योपरमो मोक्षः कथम् । मुनिर्भवानेतन्निर्णयं
कर्तुं समर्थोऽसीति सूचयन् संबोधयति । हे मुनि इति ॥ विषय-
बुद्धयापि मोक्षसिद्धौ श्रवणमननादेर्वैयर्थ्यं स्यादिति वा सं-
बोधनाशयः ॥

निवृत्तिपक्षे कृष्णं सदानन्दरूपं परं कान्तं परमरसं ब्रह्म-
तया गुणबुद्ध्या न विदुः नावेदयन्ति । अतो गुणमात्रधियां तासां
श्रुतीनाम् उद्गीथादिगुणवर्णने यो प्रवाहस्तस्योपरमः कथम् ।
वृत्तयोऽपि याः कृष्णं ब्रह्मतया न विदुस्तासां गुणप्रवाहोपरमः
कथम् । न हि ब्रह्माकारतां विना गुणप्रवाहोपरमो भवतीति
भावः ॥ १२ ॥

अहो एवंविधरसवत्यां कथायां प्रतिबन्धकमात्रम् उक्तोत्तरं
प्रश्नं करोतीत्यभिप्रेत्य सामर्थ्यमाह श्रीशुकः ॥

श्रीशुक उवाच ।

उक्तं पुरस्तादेतत् ते चैद्यः सिद्धिं यथा गतः ॥

द्विषन्नापि हृषीकेशं किमुताऽधोक्षजप्रियाः ॥ १३ ॥

उक्तमिति ॥ पुरस्तात् सप्तमस्कन्धे उक्तमप्यमुमर्थं पृष्टत्वात्
कृष्णया पुनः स्मारयति । चैद्यः शिशुपालो हृषीकेशं भगवन्तं द्वि-
षन्नपि सिद्धिं गतः । हृषीकाणामिन्द्रियाणामीशं नियन्तारमित्यनेन
यथाधिकारं द्वेषादिकं भगवत्प्रेरणयैव भवतीति सूचितम् । यद्वा-
ऽनादृतैश्वर्यं द्विषन्नित्यनेनादृतब्रह्मभावानां जीवानां परस्परं द्वेषा-
दिना सिद्धयभावेऽपि कृष्णेऽनादृतब्रह्मभावे यथाकथञ्चिन्मनःप्रवेशे
सिद्धिर्भवतीति ध्वनितम् । यथैवं तथा पुरस्तान्मयोक्तम् । तथाच
कृष्णे विरोधितृच्यापि यदि सिद्धिर्भवति तर्हि परमानुकूलतृच्या-
सक्तचेतसां गोपीनां सिद्धिप्राप्तौ किं चित्रमित्याह ॥ किमुतति ॥
अधोऽक्षजः प्रियो यासां ताः । अधोऽक्षजस्य प्रिया इति वा । अधः
अक्षजन्यं ज्ञानं यस्मादित्यर्थकेनाधोऽक्षजपदेन, अशब्दमस्पर्शमरूप-
मव्ययमित्यादिश्रुत्या सर्वगुणातीतम् आवरणविनिर्मुक्तं परमात्मानं
जारबुद्ध्यापि सेवन्तीनां या बुद्धयस्ता वस्तुमाहात्म्याद् ब्रह्मबुद्धय
एव, न गुणबुद्धय इति ध्वनितम् । सप्तमस्कन्धे चेत्यमभि-
हितम् । तस्मद्द्वैरानुबन्धेन निर्वैरेण भयेन वा * स्नेहात् कामेन
वै पुण्यात् कथञ्चिन्नेक्षते पृथक् * कामाद् द्वेषाद्भयात् स्नेहाद्यथा-
भक्त्येश्वरे मनः * आवेश्य तदयं हित्वा बहवस्तद्गतिं गताः *
गोप्यः कामाद् भयात् कंसो द्वेषाच्चैद्यादयो नृप * संबन्धाद्
दृष्णयः स्नेहाद् यूयं भक्त्या वयं विभोरिति । यद्वा पूर्वं, ब्रह्मन् !
परोद्भवे कृष्णे इयान् प्रेमा कथं भवेत् * योऽभूतपूर्वस्तोकेषु
स्वोद्भवेष्वपि कथ्यतामिति पृष्टवनस्तत्रैतदुत्तरं तदुत्तरकथनेन मया

उक्तम् । सर्वेषामपि भूतानां नृप स्वात्मैव बल्लभः । * इतरेऽपत्य-
वित्ताद्यास्तद्वल्लभतयव हि * कृष्णमेनमवैहि त्वमात्मानमखि-
लात्मनाम् * जगद्धिताय सोऽप्यत्र देहीवाभाति माययेत्यादिना ।
किञ्च । सप्तमेऽप्यभिहितमित्याह यथा वा ॥ चैद्य इति ॥

निवृत्तिपक्षेऽपि ममानभिदं पञ्चश्लोकात्मकं प्रकरणम् ॥ १३ ॥

भक्तितत्त्वज्ञानानधिकारिणोऽप्युद्धर्तव्या इतीच्छयैव भगवद-
ऽवतरणमतो यदर्थं भगवदवतारस्तस्मिन्नेवार्थे भवनः शङ्का न यु-
ज्यत इत्याशयेनाह ।

नृणां निःश्रेयसार्थाय व्यक्तिर्भगवतो नृप ॥

अव्ययस्याप्रमेयस्य निर्गुणस्य गुणात्मनः ॥ १४ ॥

नृणामिति ॥ भगवतः षड्गुणैश्वर्यसंपन्नस्याभिव्यक्तिकार-
णरहितस्याभिव्यक्तिः प्रादुर्भावो नृणामविशेषेण सर्वेषां निःश्रेय-
सार्थाय साक्षात्परम्परया वा मोक्षरूपपरमपुरुषार्थलाभायैव, नतुभू-
भारभूतकंसादिवधाय । भूविजृम्भमात्रेणानन्तकोटिब्रह्माण्डसंहार-
समर्थस्य क्वचित्संहारकशक्तिशेषमात्रावतारेणाऽपि तस्य सुकर-
त्वात् । न च नृणां निःश्रेयसमन्यथा सुकरम् । भक्तितत्त्वज्ञानयोर-
धिकारिणोऽन्त्यतदुर्लभत्वात् । मनुष्याणां सहस्रेषु कश्चिद्यतति
सिद्धये * यततामपि सिद्धानां कश्चिन्मां वेत्ति तत्त्वत इत्यादिवा-
क्यात् । न च भगवदिच्छया तत्सुकरम् । तस्या अपि जीव-
कर्मसापेक्षत्वात् । अन्यथा वैषम्यनैर्घृण्यापातात् ।

तस्मात् करुणासागरो भगवान् संसारानलेपापच्यमानाञ्जीवाना-
लोच्यावतरतीति भावः । यथा नृपरूपेण भगवतोऽवतरणं नृणां
पालनाय, तद्वदिति सम्बोधनाशयः । अनेन जीवेनात्मनाऽनुप-

विश्य नामरूपे व्याकरवाणीति श्रुत्या परमात्मनो जीवरूपेण प्रवेशो नामरूपात्मकसंसारविस्तारायोक्तः । प्रविष्टस्य तिरोहितस्य परमात्मनः पतिपुत्रादिरूपेण स्थितस्य संसृतिचक्रारूढस्य स्नेहादिसंबन्धेन संसृतिचक्रे भ्रमणातिशय एव, न तु तन्निवृत्तिः ।

भगवतस्तु अभिव्यक्तिरित्युक्तमता यत्स्वरूपसाक्षात्कारेण मोक्षः श्रुतिमस्तकेष्वभिहितस्तत् स्वरूपं भगवति अभिव्यक्तमेवास्तीत्याशयेन भगवन्तं विशिनष्टि ॥ अव्ययस्येत्यादि ॥ अव्ययस्यापक्षयरहितस्य सत्यस्य यतोऽप्रमेयस्य प्रत्यक्षादिप्रमाणजन्यवृत्तिप्रतिफलितचैतन्याऽविषयस्याऽदृश्यस्य दृग्रूपस्य, तत्रापि हेतुमाह, निर्गुणस्य ॥ प्रत्यक्षादिप्रवृत्तिहेतुगुणविनिर्मुक्तस्य, सत्यं ज्ञानमनन्तं विज्ञानमानन्दं ब्रह्म विज्ञातारम् अरे केन विजानीयात्, यत्र त्वस्य सर्वमात्मैवाभूत् तत् केन कं पश्येत्, यत्साक्षादपरोक्षाद् ब्रह्म, साक्षी चेता केवलो निर्गुणश्चेत्यादिश्रुतेः । तथाच सत्यज्ञानानन्दात्मकस्यानावृतस्य परब्रह्मणो नन्दनन्दनादिरूपेणाभिव्यक्तिर्न तु जीवस्येव जडदेहाद्यभिमानेन तिरोधानमातस्माद्विषयबुद्ध्यापि पीतममृतं यथा अमरत्वयैवावकल्पते तथा जारत्वादिबुद्ध्याप्याराधितो भगवान्मोक्षयैवावकल्पते इति, न कोऽपि विरोधः । ननु यथोक्तस्य निर्गुणस्य परमात्मनो महावाक्यजन्याखण्डार्थवृत्त्या आवरणभङ्गमात्रं सम्पाद्यते । स तु स्वयंप्रकाशत्वात् स्वयमेव प्रकाशते । तस्मात् कथं चक्षुरादीन्द्रियजन्यवृत्तिविषयाकारेणाभिव्यक्तिः । न हि दृश्यमानघटपटाद्याकारं ब्रह्माभिव्यक्तमित्युच्यते । अतो भगवद्विग्रहस्य दृश्यमानत्वमभिव्यक्तब्रह्मरूपत्वं चेत्तदुभयं विरुद्धमिति चेत् तत्राह ॥ गुणात्मन इति ॥ गुणानां सत्त्वरजस्तमसां तदात्मिकाया महामायादिशब्दप्रतिपाद्यायाः प्रकृतेरात्मनो नियन्तुः सत्तास्फूर्तिप्रदस्याधिष्ठानचैतन्यस्य । तथाच सच्चिदानन्दरूपे परब्रह्मणि सर्वथा-

ऽघटितमप्यज्ञानाहङ्कारादिकं यथा प्रतीयते, तथा साधकाऽनुग्रहा-
र्थं भगवत्स्तत्तद्विग्रहरूपेण भानमपि न विरुद्धयते । तत्राज्ञानादी-
नां संसारकारणत्वात् तद्भानं संसारापादकम् । भगवद्विग्रहस्य
तु मोक्षार्थं प्रकटितत्वात् तद्दर्शनादिकं मोक्षकरमिति विशेषः । प्र-
कृतिं स्वामधिष्ठाय सम्भवाम्यात्ममायया * माया ह्येषा मया सृ-
ष्टा यन्मां पश्यसि नारदेसादिशास्त्रास्वेच्छोद्बोधिततद्विग्रहभाना-
नुकूलमायाशक्त्या तथाभूते परमात्मनि तत्तदाकृतिभानमिति सर्व-
मनवद्यम् ॥ १४ ॥

अतो यथाकथञ्चित् तदासक्तिर्मुक्तिकारणत्वात् सम्पा-
द्येसाह ॥

कामं क्रोधं भयं स्नेहमैक्यं सौहृदमेव वा ॥

नित्यं हरौ विदधतो यान्ति तन्मयतां हि ते ॥ १५ ॥

कामं प्रेममयं रिरंसामयं वा । गोप्यादयः । क्रोधं द्वेषं शिशु-
पालादयः । भयं कंसादयः । स्नेहं पाण्डवादयः । ऐक्यं सम्बन्धं
वृष्ण्यादयः । सौहृदं भक्तिं नारदादयः । ऐक्यमभेदमात्मारामा इति
व्याख्यानं तु सम्बन्धाद् वृष्णय इति पूर्वोक्तविरोधादस्य यथा-
र्थत्वेन यथाकथञ्चिद्रूपत्वाभावात् स्वामिभिर्न कृतम् । नित्यं हरौ
बन्धहरणायावतीर्णे भगवति विदधतः कुर्याणा ये ते तन्मयतां स-
च्चिदानन्दस्वरूपभगवत्स्वरूपतां यान्ति । एवकारेण प्रत्येकं स-
म्बन्धित्वेन कामादीनां मध्येऽन्यतमस्य यथाधिकारमवश्यकर्तव्यतां
बोधयति । वाकारेण कामादीनां तन्मयताप्राप्तौ प्रत्येकं स्वातन्त्र्यं
ज्ञापयति । एवकारस्य यान्तीत्यनेनापि सम्बन्धः । तथाच यान्ते-
वेत्यैकान्त्यं बोधितम् । नित्यमित्यनेन शूर्पणखादिवद् व्यभिचरि-
तकामादिव्यावृत्तिः । यान्तीति वर्तमानापदेशेनेदानीमप्येवं विद-

धतो यान्सेवेति द्योतयति ॥ १५ ॥

ननूक्तेऽप्यर्थे विष्मयाच्छिष्येण पुनः प्रश्नः क्रियतेऽतः कि-
मिति सामर्थं भवद्भिरुत्तरं दत्तमिति चेदप्रसिद्धे ह्यर्थे उक्तऽपि क-
दाचिद्विस्मयवशात् पुनः प्रश्नो भवेदनेकवारमनुभूते समस्तशास्त्रे-
षु प्रसिद्धे परमात्ममुखात् सम्यक्श्रुते समनस्कस्य विस्मयोऽपि
कर्तुमयोग्य इत्याशयेनाह ॥

नचैवं विस्मयः कार्यो भवता भगवत्यजे ॥

योगेश्वरेश्वरे कृष्णे यत एतद्विमुच्यते ॥ १६ ॥

नचेति ॥ गुणप्रवाहेत्येवमसम्भावनालक्षणो विस्मयो, भवता तु
गर्भवासकालादारभ्यैतावत्कालपर्यन्तं भगवन्वाहात्म्यमनुभूतवता,
अवारितमपि ब्रह्मास्त्रं यो वारितवाँस्तस्य स्वेन निवर्तनीयसंसार-
निवर्तने कः परिश्रम इति सर्वविस्मयनिवारकजन्मवता जन्मकाले
असौ मद्रक्षक इति परीक्षणेन परीक्षिदिति नामवता न च कार्यः
कदापि न कर्तव्यः । एवम्भूतो विस्मयस्त्वज्ञानामश्रद्धयानानां सं-
शयाविष्टचेतसां वा भवति, न तद्विलक्षणानां भवादृशानाम् । अज्ञत्वा-
दिकं तु सर्वानर्थकारणत्वाद् दूरतः परिहणीयम् । तदुक्तम्—अज्ञ-
श्चाश्रद्धानश्च संशयात्मा विनश्यति * नायं लोकोऽस्ति न परो
न सुखं संशयात्मन * इति । तत्रापि भगवति षड्गुणैश्वर्यस-
म्पन्ने, येन तस्योद्धारो यद्विषयकाङ्क्षया वा तस्य प्रतिबन्धस्तदावि-
र्भावेन तदाकाङ्क्षापूर्त्ता वा मोचनसमर्थे । अत एवाऽजे जन्महेत्व
ऽविद्याकामकर्मवासनादिविनिर्मुक्तत्वाज्जन्मशून्ये, लोकानुग्रहाया-
विर्भूतत्वादिव्यजन्मादिसत्त्वेऽपि नास्त्वजत्वादिव्याघात इति भावः ।
किञ्च, योगेश्वरेश्वरोऽयोगेश्वरा ब्रह्मादयस्तेषामपीश्वरे आदिकारणे
नियन्तरि स्वाजत्वमहेश्वरत्वादिज्ञानवतोऽपि मुक्तिप्रदे । तदुक्तम्—

अहमादिर्हि देवानां महर्षीणां च सर्वशः * यो मामजमनादि च वेत्ति लोकमहेश्वरम् * असम्मूढः, स मर्त्येषु सर्वपापैः प्रमुच्यत इति । यद्वा, यत्प्रसादाद्योगेश्वरा अपि मोक्षदानक्षमास्तेषां भूतेश्वरे को विस्मयः । एवं त्रिभिः पदैर्मोचनसामर्थ्यमभिधाय, किञ्च मुक्तप्राप्त्योऽपि स एवेत्याह ॥ कृष्णे सदानन्दस्वरूपे यतो येन केनापि प्रकारेणाश्रितादेतच्चराचरं सर्वमापि विमुच्यते ।

तथाच लुप्तैश्वर्ये, प्रादुर्भूतजन्माद्यनर्थसमूहे, स्वस्यापि मोक्षोपाययागादिशून्ये, आनन्दसदानन्दस्वरूपे, अनृतजडदुःखदेहादितादात्म्यापन्ने जीवेऽस्त्वेवं विस्मयो, न तु यथोक्ते परमात्मनि, तत्रापि भवत इति भावः ॥ १६ ॥

अहो बहुक्तम्, इतः परम् अलं प्रश्नोत्तराभ्यां लोकोत्तरसुखाया भगवद्रासक्रीडाकथाया विच्छेदकाभ्यामिति ध्वनयन् स्वयमेव प्रकृतमनुसरति ।

ता दृष्ट्वाऽन्तिकमायाता भगवान् ब्रजयोषितः ॥

अत्रददू वदतां श्रेष्ठो वाचः पेशैर्विमोहयन् ॥ १७ ॥

ता इति ॥ ताः स्वयं कलगीतेनाहूताः, अतो ब्रजयोषितो ब्रज एव वासयोग्या अपि झटिति स्वतमीपमागता उपलभ्य । यद्वा ता ब्रजयोषितः सर्वदा ब्रज एवोपलब्धास्तदानीं स्वस्य वने स्थितस्यान्तिकमायाता दृष्ट्वा, वाचः पेशैर्विलासैः स्वचित्तानुसारेण निषेधमार्थनार्थप्रतीतिजनकैः पूर्वं कलगीतेन मोहिताः पुनर्विशेषेण मोहयन् अभाषत । यतो वदतां सर्वेषां वक्तॄणां मध्ये श्रेष्ठः । यतो भगवान् । इदं च व्यामोहोत्पादनं विशेषरसोद्भवाय । तथाच याः स्वात्मानं धैर्याभावाद् बहिरापि प्रार्थयन्ति तामां प्रेम्ण उपेक्षावाक्यैरवोदीपनं भवति । यास्त्वन्तरतः प्रार्थनावस्योऽपि धैर्यव-

शान्मानवसो बहिर्नेति नेतीत्येव वदन्ति तासां प्रेम्णः प्रार्थनावाक्यै-
रेवेत्यतस्तन्त्रेणोभयार्थवाक्यान्यभिहितवान् । पृथग् यथोक्तार्थवा-
क्यप्रयोगस्य परस्परकलहापादकत्वेन रसाभासकत्वात् । यद्वा
सर्वत्रापिशब्दान्तर्भावित्वं व्याख्येयम् । व्रजयोपितः साहजिक-
प्रेमवसोऽपि, ताः प्रेममयकामविकारं प्राप्ता अपि, अन्तिकमायाता
अपि, साक्षाद् दृष्ट्वापि, स्वयं भगवाँस्तासां भावज्ञोऽपि, कपटवाक्यै-
र्व्यामोहयन् वैकल्यं प्रापयन्नवदत् । यतो नर्मोक्तिवादिषु श्रेष्ठः ।
तथाच नर्मविशेषार्थमेवमभाषतेत्यर्थः ।

निवृत्तिपक्षे भगवानेव वदतां श्रेष्ठस्तत्तद्वादिरूपेण वदतामग्र-
गण्यः सन् वाचः पेशैरापातरम्यैर्विलासैः, विमया = विरुद्धप्रम-
या विपरीतसिद्धान्तेन ता ऊहयँस्तर्कयन्नुवाचेत्यर्थः । मोहितान्
मन्दमतीन् विशेषेण मोहयन्निति वा ॥ १७ ॥

यदवदत् तदुदाहरति ।

स्वागतं वो महाभागाः प्रियं किं करवाणि वः ॥

व्रजस्थानामयं कच्चिद् ब्रूतागमनकारणम् ॥ १८ ॥

स्वागतमिति ॥ तत्र त्रिविधां गोप्यः ॥ स्वावतारं विज्ञाय रमणा-
भिलाषवत्योऽभिज्ञाः प्रथमाः । जारबुद्ध्या तद्रत्योऽनभिज्ञा द्विती-
याः । स्वप्रेमातिरेकेण वशीकृतप्रेष्टा मानवत्यस्तृतीयाः । तत्राभि-
ज्ञापक्षे, वो युष्माकं स्वागतं सुष्ठु शोभनमागमनं जातम् । प्रेष्ट-
न्निधावागमनमात्रस्याप्यत्यन्तशोभनत्वात् । यद्वा, स्वागतमिति
कुशलप्रश्नः । अतः परमप्रेम्णा समागतानां युष्माकं प्रसन्नोऽहं
किं प्रियं करवाणि । युष्मन्मनोऽभिलषितप्रियकरस्तेन भवतीनां
सन्तोषस्य सम्पादनीयत्वात् । अहो रमणेच्छयाऽऽराधनपराणाम-
स्माकं मन्दभाग्यत्वादद्यापि सर्वज्ञेनाप्यभिप्रायो न बुद्धो यत एवं

पृच्छति । यद्वा । अस्मत्प्रेमभरतामालोच्यैवं वदति तस्मादतः परं किं वक्तव्यमिति विचार्य खिन्नचित्ता आलक्ष्याऽऽश्वासयति । हे महाभागाः । महद्भाग्यं भवतीनाम् । यतो ब्रह्मादिभिरपि प्रार्थनीयं मत्सन्निधानं लब्धव्यः । यद्वा, महान् भागो भजनं यासाम् । मत्प्रेमातिरेकविनिर्मुक्तानां कथं मत्सम्बन्ध इति भावः । एवमुक्ता अपि वक्तुमशक्ता ब्रजाभिमुख्यः स्थिता दृष्ट्वा पुनराह ॥ ब्रजस्येति ॥ ब्रजस्थसम्बन्धिजनस्योपद्रवोपस्थितौ भवतीनामागमनं जातं स्यादिति मया ज्ञातमतः पृच्छामि । ब्रजस्य कच्चिदनामयमुपद्रवाभावः संप्रति वर्तते । एवं श्रुत्वा अहो सर्वज्ञोऽपि भगवान् अज्ञवत् पृच्छतीति नरनाट्यमालक्ष्य विस्मयेन मन्दस्मितवतीरुपलभ्य स्वयमपि मन्दहसितालंकृतमुखसरोरुह आह ॥ ब्रूतेति ॥ आगमनकारणं ब्रूत । किमिह तूष्णीमवस्थानेन सन्देहापादकेन । स्वाभिप्रेतप्रियप्रार्थनप्रतिबन्धकलज्जाभिभवकारणप्रेमातिरेकसंपादनार्थं भगवता ताः प्रसेवमुक्तम् । अनभिज्ञापक्षे, स्वस्मिन्नासक्तचित्ता अस्मत्कलगीतश्रवणसमकालमेव ब्रजाद् बहिर्निःसृत्य स्वसन्निधौ समागता, अत एव तासामन्तःकरणस्थो भावोऽपि बहिर्निःसारणीय इत्याशयेन दाक्षिण्यलक्षणनायकस्वभावं ता ग्राहयितुमवहित्यालक्षणनायिकास्वभावमङ्गीकृत्य आह ॥ स्वागतमिति ॥ वः शोभनमागमनं भवतु । युष्मदागमनं स्वस्य शुभसूचकमहं लक्षये । यतो, हे महाभागा महद्भाग्यलब्धो महान् भागः स्वपतिभजनं यासां ताः पतिव्रताः । तथाच महाभागानां युष्माकमागमनं महद्भाग्यं सूचयतीति भावः । अत आज्ञापयन्तु भवस्यो, वः प्रियं किं करवाणि । केन प्रियाचरणेन स्वात्मानं कृतार्थं करोमीत्यर्थः । एवं विपरीतमाकर्ण्योद्विग्नमानसाः शुष्यन्मुखारविन्दा, अहो वृथैव ब्रजात् सहस्रानिःसृत्वात्र समागता इति पश्चात्तापेन ब्रजाभिमुखीरुपलभ्याह ॥

व्रजस्येति॥यदि व्रजस्य कश्चिद् उपद्रव उपस्थितस्तच्छान्त्या च यु-
 ष्मत्प्रियं भवति तर्हि वक्तव्यम् । झटिसेव तच्छान्तिं करोमीति
 भावः । ननु भोः, चतुरशिरोमणे, तथा सति गोपा आगताः स्यु-
 रितिचेत् तत्राह ॥ ब्रूतेति ॥ युष्मदागमनेन तत्रसखीणामेव कश्चि-
 दुपद्रव उपस्थित इति तर्कवशान्मयैवमुच्यतेऽतः स्वमुखादपि झटिति
 तत्कारणं ब्रूत । अहो एतत्स्वरूपासक्तचित्ताभिरम्माभिर्ब्रजस्य दत्तं
 जलाञ्जलिं जानन्नपि फलकाले किमस्मासु व्रजासक्तचित्ततामारो-
 प्यैवं वदतीति स्वमुखारविन्दाभिमुखीरलोक्याह—ब्रूतेति, वा ।
 तिष्ठतु मदुक्तस्तर्कः, स्वयं वक्तुमुद्यता यूयं स्वमुखादेव स्वागमन-
 प्रयोजनं ब्रूतस्यर्थः । यद्वा, ससम्भ्रममाह ॥ स्वागतम् ॥ यतो भव-
 सः पतिपुत्रादिसकलसम्पत्सम्पन्नत्वेन महाभागाः । तथाभूताना-
 मागमनावकाशरहितानामत्रागमनेन महान् ममातिविस्मयो जात
 इति भावः । तस्माद् युष्माकं किञ्चित्प्रियाचरणे मम महत्युत्कण्ठा
 जातेत्याशयेनाह॥प्रियमिति॥यत्प्रियं भवस्यः प्रार्थयन्ति तदहं क-
 रवाणीत्यर्थः॥एवमुक्तानमोक्तिमबुद्ध्वा लज्जया स्वाभिलषितं प्रियं
 प्रार्थयितुमशक्ता व्रजाभिमुखीरवलोक्याह—ज्ञातं मया, व्रजे क-
 श्चिदुपद्रव उपस्थितः स्याद् यद्गयात् पलाय्य स्वत्राणार्थं मदन्ति-
 कमागता अतः पृच्छामीत्याशयेनाह ॥ व्रजस्येति ॥ तथाच तत्र स-
 म्भावितोपद्रवशान्तिरूपं प्रियं किं करवाणीति भावः । एवमुक्ता
 अहो अस्य धूर्ताभिराजस्याद्यापूर्वोऽयं वाग्विलासो द्रष्टव्य इति
 तर्कयन्तीः सस्मितं परस्परं विलोकयन्तीरालक्ष्याह ॥ ब्रूतेति ॥
 अहो भवतीनां मौनेन मियः सस्मितनिरीक्षणेन चोपद्रवाभावो-
 ऽस्तीति मया ज्ञातमतः स्वमुखादेवागमनप्रयोजनं ब्रूतस्यर्थः । मा-
 निनीपक्षे, ता दुर्लभदर्शनसंभाषणाः स्वान्तिकमायाता दृष्ट्वा अतिवि-
 स्मितस्वान्तः सोत्कण्ठमाह ॥ स्वागतमिति ॥ अहो वो युष्माभिः

सुष्ठु समीचीनमागमनं कृतम् । एतादृशचन्द्रकराभिरञ्जिते स-
मस्तोद्दीपनसामग्रीविशिष्टे वने युष्मदागमनाकाङ्क्षया मदवस्थाना-
व । ननु किमिदं ब्रवीषि, मन्दभाग्यप्रेरिता वयमत्र समागता
इति कदापि न वाच्यमिहाह ॥ हे महाभागाः ॥ एवंविधयौवना-
दिवतीनामेवंविधे वने एवंविधेन प्रियेण समागमो महता भाग्येन
लभ्यतेऽतो नाल्पस्य तपसः फलमिति भावः । अहो नाऽयङ्कोप-
कालः, किन्तु कोपौदासाभीन्यादिकं विहाय रमणस्य समयोऽतो
येन प्रियाचरणेन भवत्यः प्रसन्ना भवन्ति तर्हि वर्तते तदहं
करोमीति दैन्यं व्यज्यते । यद्वा, किमेवंमुद्रयाऽवस्थिता, यद्युष्माकं
मनसः प्रियं तदहं जानामि, तदेव च ममापि प्रियं, तद्वः प्रियं देश-
कालानुकूल्ये सति किं करवाणि । भवतीनामनुज्ञा वर्तते किमिति
ससंभ्रमोक्तिः । एवमुक्ता ब्रजाभिमुखीरवलोक्य तासां पलायनं
संभाव्याह ॥ ब्रजस्येति ॥ अहो प्रियाः ! प्रियाचरणानुज्ञा कि-
मिति न दीयते, किमर्थं वा विकसितमुखपद्मा भवत्यः पुनर्व्रजमव-
लोकयन्त्यऽतोऽहं पृच्छामि । ब्रजस्य तु कच्चिदनामयम् । एवमु-
क्ताः किञ्चिद्विकसितवदना ईषत्कटाक्षवतीरवलोक्य सस्मितमाह ॥
ब्रूतेति ॥ आगमनप्रयोजनं झटिति ब्रूत । प्रार्थनायां लोढ । किं वा
वदिष्यन्तीति भयान्मद्भयकम्पमपाकुरुतेति दैन्यं व्यज्यते । स-
म्पत्सभीप्सितकार्यनाशकरीं लज्जां विहाय कथयतेति भावः ॥

निवृत्तिपक्षे, आस्तिको भूत्वा वदति ॥ स्वागतमिति ॥ वः
श्रुतीनां सुष्ठु आगतम् आगमनं भवति । यतो भवत्यो महाभागाः
प्रमाणमूर्द्धभूता अतो युष्माकं किं प्रियं करवाणि । अभिधेयं
किं धर्मः, किं वा ब्रह्म । तदपि किं सविशेषमुत निर्विशेषम्, ए-
कमनेकं, कर्मप्राप्यमुपासनाप्राप्यमुभयप्राप्यं केवलज्ञानप्राप्यं, क-
र्मसमुच्चितज्ञानप्राप्यं वा प्रतिपादयामि । ननु यथाकथञ्चिद्य-

किञ्चित्प्रतिपादने को दोष इत्याशङ्क्याह ॥ व्रजस्यापौरुषेयस्य वेदस्यानामयं कच्चित् । दोषगन्धोऽपि न सम्भाव्यते । पौरुषेय-वाक्येषु तथा चेदस्तु नामेति भावः । नन्वागता एव परब्रह्मणि वयमतः किमिषेवं पृच्छसीत्याशङ्क्याह ॥ ब्रूतेति ॥ स्वागमनवती-नां युष्माकमागनकारणं विनाऽऽगमनं नोचितमिति कृत्वा तस्य कारणं जातिगुणसज्ज्ञान्यतमं ब्रूतेत्यर्थः ॥ १८ ॥

एवमुक्ता, लज्जाविष्टमानसाः किञ्चिदपि वक्तुमक्षमा अव-लोक्य प्रेमोद्दीपनार्थमीषत्कर्णकठोरं वाक्यमाह ॥

रजन्येषा घोररूपा घोरसत्त्वनिषेविता ॥

प्रतियात व्रजं नेह स्थेयंस्त्रीभिः सुमध्यमाः ॥ १९ ॥

रजन्येषेति ॥ युष्माकं मौन्येन कारणाभावो मया ज्ञातः । अकारणं चागमनमुन्मत्तचेष्टितसमम् । तस्माद् वृथाऽऽगमनवदत्रा-वस्थानस्यानुचितत्वादिह वने न स्थेयम् । यज्जातं तत्तु जा-तमिति माऽस्तु वृथा चेष्टितमिति भावः । तर्हि किं चेष्टितमिषपे-क्षायामाह ॥ व्रजं प्रति यात गच्छत । गत्वा गृहकृत्यपरता सम्पाद्ये-ति भावः । व्रजमित्यनेनात्रागमनवदन्यत्र गमनस्यापि निष्फलत्वं सूचितम् । ननु भवतु क्षणमात्रं स्थित्वा गमिष्याम इतिचेत् त-त्राह ॥ रजनीति ॥ एषा उपलभ्यमाना । तथाच सम्यग् नेत्राण्यु-न्मील्य द्रष्टव्या, एषा रजनी वर्तते, न तु दिनम् । दिनादौ विल-म्बेऽपि कृते उत्तरोत्तरप्रकाशबाहुल्यसम्भवान्नास्ति बाधा, रजन्यां तूत्तरोत्तरान्धकारबाहुल्यसम्भवाद्बलम्बो नोचित इति भावः । किञ्च ज्योत्स्नावहुलाऽपि घोररूपा रात्रित्वादेव । तथाच महा-निशीथाऽऽगमे गमनमत्रावस्थानं च दुर्घटं भविष्यतीति भावः । ननु भवत्वेवं तथाप्यकस्मादागताः फलमूलादिकं किञ्चिदादाय

यास्याम इति चेत् तत्राह ॥ घोरसत्त्वैर्व्याघ्रसर्पवृश्चिकादिभिर्नि-
षेविता । कालसम्बन्धाद्वृन्दावनेऽपि घोरसत्त्वसम्भावनयात्राव-
स्थानं विहरणं वा नोचितमिति भावः । नन्वेवं तर्हि भवताऽपि
किमर्थमत्रावस्थीयते, वृज एव चलनीयमिति चेत् तत्राह ॥ स्त्रीभि-
रिति ॥ तत्रापि हेतुः ॥ सुमध्यमाः ॥ सुकुमारमध्यभागा भयोप-
स्थितौ पलायनादावसमर्थाः । अत एव कोमलचित्तत्वाद् घोरस-
त्त्वं द्रष्टुमप्यक्षमाः । एतेन तव सन्निधौ नास्वस्माकं किञ्चिद्
दुःखमिति शङ्कापि निरस्ता । अनभिज्ञापक्षे एतच्छ्रुत्वा, अहो द्र-
ष्टव्यं धूर्ताधिराजस्य वाग्विलासचातुर्यं, लोकोत्तरसौन्दर्यक्रीडा-
दिकं दर्शयित्वा धैर्यकुललज्जादिकं नाशयित्वा सम्प्राति कल-
गीतेन स्वयमाहूय कारणं पृच्छतीत्यपाङ्गचालनैरेव परस्परमाच-
क्षाणासु तासु अहो मया बुद्धं, देवपूजोपयोगिपुष्पाद्याहरणाय भव-
सः स्वागताः स्युरतस्तथाचेच्छृणुतस्याह ॥ रजन्येपेति ॥ भोः, चतुर-
शिरोमणे! किमेवमागमनकारणं पृच्छसि । भवानिव वयमपि क्री-
डार्थं वने समागता इति छद्मनाऽवस्थानपरा आलक्ष्याह ॥ रज-
न्येषा घोररूपेति ॥ भो विशालनेत्रा, नेदं दिनम् । अत एवंवि-
धायां रजन्यां कुलवधूनां युष्माकं प्रामाद एव क्रीडोचिता, न तु
वहिरागत्य वने । ननु घोररूपायां रजन्यां प्राप्तादेऽपि क्रीडा कथं
स्यादिति चेत् तत्राह ॥ इह, वने एव घोररूपा, न तु वृजे । सहाय-
बाहुल्यादिति । ननु भोः कमलनयन ! एवंविधज्योत्स्नावत्त्वेन
उपलभ्यमाना रजनी किमिति घोररूपेत्युच्यते त्वयेति चेत् तत्राह ॥
घोरसत्त्वनिषेविता ॥ अतो वृजं प्रतियात । अहो भवतु, क्ष-
णमात्रं विश्रम्य यास्याम इति चेत् तत्राह ॥ नेति ॥ अवश्यकर्त-
व्ये विलम्बो न युक्त इति भावः । ननु भवता कथं स्थीयते
इति चेत् तत्राह ॥ स्त्रीभिरिति ॥ ननु बह्वीनामस्माकं तव सन्निधौ

स्थितानां का भयसम्भावनेतिचेत् तत्राह॥सुमध्यमा इति ॥ यद्वा,
ननु त्वमेव भीरुरसि, न तु वयम् । वनमपि साधारणं, न तु तव
पित्रा पितामहादिभिर्वा मौल्येन क्रीतम् । अतो वयमत्रैव विहरि-
ष्याम इति चेत् तत्राह ॥ नेति ॥ भवतु, यथेष्टं विहरन्तु भवसः,
परन्तु रहो मत्पार्श्वे न स्थेयम् । आबालब्रह्मचारिणा मया स्त्रीस-
ङ्गस्य परिहृतत्वात् । तत्रापि बालवृद्धाभिः सहावस्थाने नास्ति
दोषः । यूयं तु युवतयः सुन्दर्यश्चातो दूरतः परिहरणीया
इत्याशयेनाह ॥ सुमध्यमा इति ॥ तथाच सुन्दरीणां युवतीनां सु-
न्दरेण मया रात्रौ निर्जने वने सहावस्थानं नोचितम् । यद्यपि
यूयं परमपतिव्रता, अहं च ब्रह्मचार्य्यग्रगण्यो जितेन्द्रिय एवाऽतः
सहावस्थानेऽपि नास्ति विकारशङ्का, तथापि मनसोऽविश्वसनीय-
त्वादपकीर्त्युद्भवाच्च नेदमुचितमिति भावः । यद्वा । अत्रागमने भ-
वतीनां प्रयोजनमहं न पश्यामि । पृष्टेऽपि तूष्णीम्भावाद् भवसो-
ऽपि न पश्यन्सतो यद् ब्रवीमि तद् कुरुध्वमित्याशयेनाह ॥ रजनी-
ति ॥ सम्प्रति ब्रजं प्रतियात । यत एषा, दिवा तत्तद्व्यापार-
वशादलब्धावसरयोर्दम्पत्योः सुखजनकत्वेन बहुशोऽनुभूयमाना
रजनी रञ्जनकरी वर्तते । ननु यद्येवं तथापि रजन्यां गन्तुमशक्ता
इतिचेत् तत्राह ॥ अघोररूपा ॥ शरत्पूर्णचन्द्रचन्द्रिकया व्याप्त-
त्वाद् दिनसादृश्यमापन्ना । अतो नास्ति भयसम्भावनाऽपीत्यर्थः ।
ननु रात्रौ निर्जनं वने व्याघ्रादयो यदि स्युस्तर्हि किं कुर्ण इति
चेत् तत्राहाऽघोरसत्त्वैर्भ्रमरकोकिलादिभिरेव निषेविता, वृन्दा-
वनमाहात्म्यान् तु घोरसत्त्वैर्व्याघ्रादिभिरित्यर्थः । किञ्च पति-
भिः सार्द्धमत्र स्थितौ नास्ति क्षतिरित्याह ॥ नेति ॥ स्त्रीभिः पति-
विरहिताभिरिह निर्जने वने तत्रापि मत्पार्श्वे केवलानामत्र पर-
पुरुषसन्निधाववस्थानस्य सुखहान्यपकीर्त्यादिकरत्वात् । मम त्व-

ऽविवाहितस्य पुरुषस्य यत्र कुत्रापि स्थितौ नास्ति काचित् क्ष-
तिरिह्यपि, स्त्रीभिरिखनेन ध्वनितम् । ननु एकस्यां रजन्यां वि-
युक्ता एव स्थास्यामस्त्वं कस्मादस्मान् दृष्ट्वा ग्लायस इति चेत्
तत्राह ॥ हे सुमध्यमा इति ॥

अहो क्षणान्तरे को वेद किं भविष्यति, एवंविधं सौकुमार्यादिकं
वृथा न क्षपणीयम् । ममापि भवतीनां सौन्दर्यादेर्वृथा नाशसम्भाव-
नया दया ग्लानिर्भवतीति भावः । मानिनीपक्षे, अथैवमुक्ता व्रजं
प्रति गन्तुमुद्यता आलक्ष्याह ॥ रजनीति ॥ अहो आगमनकारणं
लज्जादिना नोच्यते चेत् तर्हि मा ब्रूत तथापि व्रजं प्रति तु न
यात । अत्रापि प्रार्थनायां लोट् । कुत इत्यत आह ॥ एषाऽनुभूय-
माना रजनी रञ्जनकरी । एवंविधा पुनर्मिलिष्यति न वेति भावः ।
यतो ज्योत्स्नाव्याप्तत्वादघोररूपा । पुनश्च क्रीडोपकरणभूतैरघोरै-
र्भृङ्गमृगादिभिर्नितरां सेविता । यद्वा घोरं सत्त्वं बलं यस्य तेन
मया निषेविता । अतो नास्ति भयसम्भावनाऽपीति भावः । यद्वा
पित्राद्यागमनभयाविष्टमानसा वयं कथं न याम इतिचेत् तत्राह ॥
घोररूपा ॥ रात्रित्वात् । पुनश्च घोरसत्त्वनिषेविता, तस्मादत्र
कोऽपि नायास्यतीति भावः । अतः सर्वशङ्का विहायेह मत्पार्श्वे
स्थेयम् । यतः, स्त्रीभिः । स्त्रीणां हि एवंविधे देशे काले चैवंविध-
रमणसंनिधाववस्थानं बहुयोग्यमिति भावः । तत्रापि न स्त्रीमात्रस्य
अपि तु युष्माद्विधानामित्याशयेनाह ॥ हे सुमध्यमा इति ॥

निवृत्तपक्षे, ब्रूतागमनकारणमित्युपक्षिप्य कारणाभावमुपपा-
दयति ॥ रजनीति ॥ एषा अद्वैतवाद्यभिमता निर्विशेषा चित्,
रजनी रात्रितुल्या । सर्वस्यापि तत्राध्यासात् । अत एव घोरं सर्व-
विशेषविनिर्मुक्तत्वादसन्तशून्यारण्यवदसर्थभयङ्करं रूपं यस्याः
सा । अत एव घोरं स्वपरात्यन्तदुःखकरं सत्त्वं बलमन्तःकरणं

वा येषां सर्वनिषेधप्रतिपादनपराणां तैर्नितरां सेविता । अतो ब्रजं प्रति यात बहुवेदवाक्यानुसरणं कुरुत । इह निर्विशेषचिति प्रतिपादकतया न स्थेयं, स्त्रीस्थानापन्नाभिः श्रुतिभिः । यतो हे सुमध्यमाः ! शोभनार्थप्रतिपादनेन मुन्दर्यः । अयं भावः । ब्रह्मणि वेदान्ता न प्रमाणम् । तत्र तत्प्रामाण्यस्याशक्यनिरूपणत्वात् । तथाहि । ब्रह्म मानान्तरगम्यं न भवति, किं वा भवति । नाद्यः । मानान्तरविषयत्वयोग्य एव सिद्धे शब्दप्रवृत्तिदर्शनात् । न द्वितीयः । वेदान्तप्रतिपाद्ये ब्रह्मणि मानान्तरानुपलब्धेः । ननु लोकेऽपि न वाक्यार्थे मानान्तरापेक्षा । वाक्यार्थस्य सर्वत्रापूर्वत्वात् । सिद्धबोधि वाक्यमपि न स्वार्थप्रामितौ तदभावशङ्कानिवृत्तये वा मानान्तरमपेक्षते, किन्तु वाक्यस्य वक्तृदोषप्रवृत्ताप्रामाण्यशङ्कानिवृत्तये ब्रह्म त्वऽपौरुषेयवेदान्तलक्ष्यमखण्डसद्वाक्यार्थ एवातस्तल्लक्षकवेदान्तानां न मानान्तरापेक्षा । अतः कथं ब्रह्मणि वेदान्तानामप्रामाण्यमिति चेन्न । अखण्डार्थत्वस्य लोकवेदयोरसिद्धत्वात् । न हि नानापदार्थसंसर्गविषयस्य वाक्यस्यैकप्रातिपदिकार्थविषयत्वं सम्भवति । वाक्यं हि अभिधां, गौणीं, लक्षणां वा वृत्तिमादाय स्वार्थं बोधयतीति प्रसिद्धम् । नचास्वन्यतमयापि वृत्त्या वेदान्ता अखण्डमर्थं बोधयन्ति । मुख्यवृत्त्या पदानामेकार्थवृत्तित्वानुपपत्तेः स्पष्टत्वात् । गौणीलक्षणयोः स्वीकारेऽप्यन्यतरपदवाच्यार्थाल्लक्ष्याद्वा अधिकयोर्लक्ष्यमाणगुणान्यतरपदवाच्यार्थयोः सत्त्वाद्वाक्यार्थस्यैकपदार्थमात्रवृत्तित्वासिद्धिः । ननु पदद्वयेऽपि लक्षणाङ्गीकाराल्लक्षणापक्षे नास्ति दोष इति चेन्न । अर्थभेदाभावे पदानां पर्यायत्वादाकाङ्क्षादेरभावाद्वाक्यत्वभङ्गापत्तेर्वाक्यवैयर्थ्यापत्तेश्च । ननु वाच्यार्थभेदान्न पर्यायता । वाक्यस्य पदानतिरिक्तत्वेऽपि प्रामितिजनकत्वेनार्थवत्त्वात् । नापि वाक्य-

वैयर्थ्यमिति चेन्न । वेदान्तानामनुदितानस्तमितचैतन्यमात्रस्वरूप-
परब्रह्मविषयप्रमितिजनकत्वाङ्गीकारेऽविषयसिद्धान्तभङ्गापत्तेः । प्र-
माणवैफल्यञ्च । तस्मान्न श्रुतिमस्तकप्रतिपाद्यत्वविवाद इति॥१९॥

ननुभवत्प्राप्तीञ्छया समागतानां भवद्गीतादिनोद्दीपितस्मराणां
विलम्बसहनाक्षमाणां स्वभक्तानामस्माकं सागो नोचित इति
चेत् तत्राह ॥

मातरः पितरः पुत्रा भ्रातरः पतयश्च वः ॥

विचिन्वन्ति ह्यपश्यन्तो मा कृध्वं बन्धुसाध्वसम् ॥२०॥

मातर इति ॥ कासाञ्चिन्मातरः, कासाञ्चित् पितरः, कासाञ्चित्
पुत्राः कासाञ्चिद् भ्रातरः, कासाञ्चित् पतयः सर्वे गृहे अपश्यन्तो
विचिन्वन्ति मृगयन्ते, न त्वन्वेषणान्निवृत्ता अतो मात्रादिष्वेकोऽपि
यद्यागस्य मत्पार्श्वे युष्मान् पश्येत् तदोभयेषां भयलज्जे स्यातामतो-
ऽत्र स्थित्वा बन्धुभ्यः स्वस्य भयं, बन्धूनां मम चाऽपकीर्तिभयं च
मा कुरुताऽतो बन्धूनां साध्वसपरिहाराय ब्रजं प्रति यात, अन्यत्र
वा चलत । तथाच संप्रत्यस्ति भवतीनां प्रतिबन्धकमतो मम
को दोष इति भावः ।

अनभिज्ञापक्षे, ननु नास्त्यस्माकं किञ्चिदपि भयं समुदायनिविष्टत्वा-
द् भवत्समीपस्थत्वाच्च । नाप्यपकीर्तिभयम् । संघश आगतत्वाद्-
ऽज्ञातस्थाने स्थितत्वाच्चेति चेत् तत्राह ॥ मातर इति ॥ भवतीनां
नियामिका युष्मान् गृहेष्वदृष्ट्वा विचिन्वन्ति । अतस्तासां साध्वसं
मा कृध्वम् । ननु ता अप्येवंविधा एवातः स्त्रीत्वाद्वा नागमिष्यन्ती-
ति चेत् तत्राह ॥ पितर इति ॥ ते स्वकुले कलङ्कपातशङ्कया विचि-
न्वन्त आगमिष्यन्तीत्यर्थः । ननु ते ऽपि नागमिष्यन्ति, संघश आ-
गतास्वस्मासु शङ्कानुत्थानात् । स्त्रीस्वभावस्य तैरपि ज्ञातत्वाच्चेति-
चेत् तत्राह । पुत्रा इति । पुत्राणां रक्षणाग्रहे महती लज्जा वर्तते

इति भावः । ननु ते बाला इति चेत् तत्राह ॥ भ्रातर इति ॥ ते ह्यन्वपणे समर्था लज्जावन्तश्चातस्ते अदृष्ट्वा लज्जया कदाचिच्छरीरमपि सजेयुरिति भावः । ननु तरुणास्ते वयं च तरुण्योऽतो लज्जयान्वेषणार्थं नागमिष्यन्तीति चेत् तत्राह ॥ पतय इति ॥ यद्वा, ननु रात्रौ पतिसन्निधौ स्थितिसम्भवानया तेऽन्वेषणाय न प्रवर्तन्त इति चेत् तत्राह ॥ पतय इति ॥ ते रात्रौ भोगापेक्षा भवन्स्ततोऽदृष्ट्वा अन्वेषयन्तोऽत्रागमिष्यन्ति । तस्मात् तदीयो रसोऽन्यस्मै न देयः । भोगसिद्धेस्तत एव सुकरत्वादिति भावः । नन्वेवं तर्हि ते यदा आगमिष्यन्ति तदा तैः सार्द्धमेव गमिष्यामोऽतस्तावत् त्वमस्मत्समीपे तिष्ठेति शङ्कानिरामाय, विचिन्वन्तीत्युक्तम् । तथाच गृहान्निर्गता मध्ये स्फुटितैर्मार्गान्तिरैर्गताः सन्तो विचिन्वन्त्येवातोऽत्रागमनं तेषां दुर्घटमतो विचिन्वन्तोऽतिखेदं मरणं वा प्राप्नुयुरित्यर्थः । नन्वस्तु, किमस्माकं तैरिति चेत् तत्राह ॥ मेति ॥ तैः सार्द्धमेवावस्थानयोग्यानां कुलाङ्गनानां युष्माकं तत्साध्वसोत्पादिका प्रवृत्तिर्नोचितेति भावः ॥ मानिनीपक्षे, ननु किमिषेवं निर्लज्जः सन् बहुपरिवाररक्षिता लज्जावतीरस्मान् प्रति ब्रवीषि, वयमत्र क्षणमात्रमप्यवस्थातुं न शक्नुमः । यतः परमप्रेमास्पदा अस्मान्ऽपश्यन्तोऽस्मन्मात्रादयोऽन्वेषणाय निःसृताः स्युरतस्तेषां मध्ये यद्येकोऽप्यत्रागस्य वाऽस्मान् पश्येत् तर्हि महाननर्थो भवेत् तस्मात् तदागमनात् पूर्वमेव झटिषेवास्माभिर्गन्तव्यमिति चेत् तत्राह ॥ मातर इति ॥ बन्धुभ्यः साध्वसं मा कृध्वम् । यतस्ते मात्रादयोऽपश्यन्तः सन्तो विचिन्वन्त्येव, न तु गहनेऽस्मिन् वने तेषामागमनं सम्भाव्यत इति भावः । यद्वा, विचिन्वन्ति, न त्वत्रायान्ति, नाप्यायास्यन्ति । हि यतोऽपश्यन्तो न द्रक्ष्यन्त्येव वनस्यास्यातिनिबिडत्वान्मया तामस्या विद्यया एतत्स्थानस्याच्छादितत्वाच्च ।

अतस्तद्भयं विहाय मया सार्द्धं यथेष्टं रमतेति भावः ॥

निवृत्तिपक्षे, ननु निर्विशेषमखण्डं ब्रह्म यथोक्तरात्रिकल्पमि-
ति त्वया कथं ज्ञातमिसाशङ्क्य बहुविद्रुत्सम्प्रतिपत्तेरित्याह ॥ मातर
इति ॥ ये मात्रादिस्थानापन्नाः सांख्याध्वरमीमांसकादयो विचि-
न्वन्ति, यथोक्तं ब्रह्म श्रुतिप्रमाणकमस्ति ? न वेति ? विचारय-
न्ति तथापि न पश्यन्त्येव । तथा च यदि स्यात् तर्हि परमविच-
क्षणैरन्वेष्ट्यमाणमवश्यमुपलभ्येत, नोपलभ्यते । स्फीतालोकवार्ति-
घटानुपलब्ध्या घटाभाववत् तदभावो निश्चीयत इति भावः । त-
स्माद् यथोक्तरात्रिकल्पत्वत्राणाय परमोद्योगवत्त्वादेते वो बन्धव-
स्तेषां साध्वसं तन्मताननुमोदनेन वेदवाह्यत्वप्राप्तिभयं मा कृध्व-
म् । स्वरक्षकस्य रक्षणमेवोचितं, नतु भयप्रदानमिति भावः ॥ २० ॥

एवमुक्ता अहो भगवदनुग्रहालाभाभिष्फलमेवास्माकमागमनं
जातमिति विचार्य खिन्नचित्ता आश्वासयति ।

दृष्टं वनं कुसुमितं राकेशकररञ्जितम् ॥

यमुनाऽनिललीलैजत्तरुपल्लवशोभितम् ॥ २१ ॥

दृष्टमिति ॥ युष्माभिरत्रागत्य वनं दृष्टमेव । नन्वेवं चेत् तर्हि कल-
गीतेन किमर्थमत्र वयमाहूता इत्याशङ्कापि परिहृता । वनं दृष्ट्वा म-
या विचारितमहो इदं वनं स्वभक्ताभ्योऽपि प्रदर्शनीयमिसाशयेन
कलगीतेन मयाऽऽहूता इति भावः । ननु का वाऽत्र दर्शनीयतेति
चेत् तत्राह ॥ कुसुमितमिति ॥ ननु कुसुमितवनमेव यद्यस्माकं
प्रदर्शयितव्यं तवाभीप्सितं स्थितं तदा दिने एव वयं कुतो ना-
कारिता इति चेत् तत्राह ॥ राकेशः पूर्णचन्द्रस्तस्य करैः किरणै
रञ्जितम् । तथाच दिने रात्र्यन्तरे वा नास्तेवंविधा शोभेति
भावः । किञ्च, वायुरप्येवंविधः समयान्तरदुर्लभ इत्याशयेनाह ॥

यमुनास्पर्शिनोऽनिलस्य वायोर्लीला मन्दगतिस्तया राजन्तः कम्प-
मानास्तच्छृणां पल्लवास्तैः शोभितम् । तस्मान्नास्त्रागमनवैयर्थ्य-
मिति भावः ॥ अनभिज्ञापक्षे, ननु भवतु, तव निकटे न स्थीयते ।
अन्यप्रदेशे गत्वा स्थास्याम इत्यभिप्रायवतीरालक्ष्याह ॥ दृष्ट-
मिति ॥ एवंविधप्रदेशान्तरं नास्ति । अयं च प्रदेशो दृष्ट-
एव भवतीभिरतोऽलं वृथा कालक्षेपेणेति भावः । यद्वा, किमे-
वं मात्रादिवन्धुभयं प्रदर्श्यते, तत् त्वस्माकं दत्तजलाञ्जलि-
प्रायमेवान्यथा तान् परित्यज्य रात्रौ बहिरागमनं कथं भवेत् ।
त्वं विभेषि चेत् त्वमेवेतो गच्छेति प्रणयकोपवतीरालक्ष्याह ॥ दृष्ट-
म् ॥ अहो मयापि ज्ञायते, निर्दोषाणां नास्ति कुतो भयम् । त-
थापि बुद्धिमतीनां वृथा गृहान्निःसरणस्यायुक्तात्वाद्नशोभेक्षणा-
र्थमागताः स्युस्तच्च सम्पन्नमितो वृथाऽत्र न स्थेयमिति भावः ।
यद्वा, तच्छ्रुत्वा लज्जयेतस्ततो विलोकयन्तीरवलोक्याह ॥ दृष्ट-
मिति ॥ अहो ज्ञातं मया, साध्वीनां भवतीनां गृहान्निर्गमनं वने-
क्षणाय, तच्च जातमतो गन्तव्यमिति भावः । ननु प्रसङ्गादत्राग-
ताः फलानि गृहीत्वा यास्याम इति चेत् तत्राह ॥ कुसुमितम् ॥
न तु फलितम् । एतच्छ्रुत्वोर्ध्वदृष्टीरालोक्याह ॥ राकेशकररञ्जि-
तम् ॥ अतः शरत्पूर्णचन्द्रचन्द्रिकाशोभेक्षणाय भवसः समागताः
स्युस्तदपि जातमिति भावः । यमुनाभिमुखीरालोक्याह ॥ यमुने-
ति ॥ मानिनीपक्षे, ननु तथापि गृहाद्बहिरस्माकं मनो न रमतेऽतः
कथमत्र तिष्ठाम इति चेत् तत्राह ॥ दृष्टमिति ॥ कुसुमितमिदं वनं
भवतीभिर्दृष्टम् । तथाच नास्ति गृहेष्वेवंविधकुसुमशोभाऽतोऽत्र क-
स्य मनो न रमते । प्रसक्षोपलब्धस्यापलापो न युक्त इति भावः ।
किञ्चैवंविधं राकेशकररञ्जनं यमुनानिललीलैजत्तरूपल्लवशोभा च
गृहेषु क्वास्ति । तस्मादेतत् सर्वमवलोक्यैव प्रेयस्यो भवस्यो मया

स्मृताः । स्मृत्वा कलगीतेनाहूता भवस्योऽप्यागस्य तथैव दृष्टवस्यो-
ऽतो गमनाग्रहं विहायेह स्थेयम् । गोष्ठं प्राति मा यातेति परेणा-
ऽन्वयः ॥

निवृत्तिपक्षे, ननु भवन्तो विवेकचन्द्रानुदयाद्वैराग्यादिरहिता
अस्मदभिप्रायं न जानन्ति । विवेकादिसाधनसम्पन्नान्तःकरणास्तु
जानन्तीत्याशङ्क्याह ॥ दृष्टमिति ॥ राकेशस्य विवेकचन्द्रस्य करै-
र्विचारभेदै रञ्जितं शान्त्यादिलक्षणकुसुमशोभितमन्तःकरणलक्षणं
वनं दृष्टमित्युपहासः । नाममात्रे श्रुत्यर्थाभासा ये विवेकादिमन्त
इति भावः । यतो यमुनास्थानीयाऽविद्यासम्बन्धिनोऽनिलस्य
तत्स्थानीयस्य विक्षेपस्य लीलया तत्तद्विषयलालसया एजन्तस्तरु-
स्थानीयस्य वैराग्यस्य पल्लवास्तत्स्थानीया अविचारोत्था वैरा-
ग्यभेदास्तैः शोभितम् । यद्वा, यथोक्तयमुनानिललीलया विलासेन
एजन्तश्चलन्तः प्रवेपिताः संसारवृक्षस्य पल्लवा विषयप्रवालास्तैः
शोभितम् । तथाच श्रुतवेदान्तानामपि यथापूर्वसंसारोपलम्भे तेषां
विवेकाद्याभासमवलोक्य तन्मतानुसरणं नोचितमिति भावः ॥ २१ ॥

अहो नाद्यापि भगवतस्तोषोऽस्मासु जातो वर्ततेऽतस्तदर्थं क-
मुपायमनुतिष्ठाम इति चिन्तयन्तीर्व्याकुलचित्ता अवलोक्य, वर्णा-
श्रमाचारवता पुरुषेण परः पुमान् * विष्णुराराध्यते पन्था ना-
न्यस्ततोषकारणमित्युक्तत्वात् स्वधर्माचरणमेव मम तोषोपायोऽत-
स्तत्रैवाभ्यास उचित इत्याशयेनाह ॥

तद् यात मा चिरं गोष्ठं शुश्रूषध्वं पतीन् सतीः ॥

क्रन्दन्ति वत्सा बालाश्च तान् पाययत दुह्यत ॥ २२ ॥

तद् यातेति ॥ यस्मादत्रावस्थानं निष्फलं, तत्र गमनं च स्व-
धर्माचरणेन मम तोषकरत्वात् सफलं तत् तस्माद् गोष्ठं यात ।

तत्रापि, मा चिरं शुभकार्ये विलम्बो नोचित इति भावः । तत्र गत्वा पतीन् सेवध्वम् । यतो, हे सखः ! पतिव्रतानां युष्माकमिदमेवानुष्ठेयमिति भावः । यद्वा, सतीः पतिव्रताः श्वश्रूवाद्याः स्त्रीः सेवध्वम् । संसर्गजा गुणदोषा भवन्तीति न्यायाद् गुणवतीनां सेवनेन भवस्योऽपि तथाविधा भविष्यन्तीति भावः । ननु स्वधर्माचरणस्य भवच्चरणाभिमुख्यमेव फलं, तस्य जातत्वात् ततो निर्वात्तेरेवाधुना श्रेयसी । आरुरुक्षोर्मुनेर्योगं कर्म कारणमुच्यते * योगारूढस्य तस्यैव शमः कारणमुच्यते* इत्यादिशास्त्रादतस्त्वंदाभिमुख्यमसहमानास्ते कथं सेवनीयाः । ततस्तादृशं पतिव्रतसं त्वदङ्गघ्निपाथोरुहयोर्नोराजनीकृत्य दूरतस्यक्तमस्माभिरित्याशङ्क्य, दयया सर्वभूतेष्विति*दयाया मदाराधनाद्भत्वात् सा त्ववश्यमपेक्षितेसाशयेनाऽऽह ॥ क्रन्दन्तीति ॥ अतस्तान् गत्वा दुग्धं पाययत, तदर्थं गाश्च दुह्यत ॥ अनभिज्ञापक्षे, एवंव्याजेनोदीपयित्वा निषेधेनासासक्तिमुत्पादयति ॥ तदिति ॥ हि यद् यस्मादत्रावस्थाने फलं किञ्चिदपि नास्ति तत् तस्माद् गोष्ठं यात । तत्रापि मा चिरं, यतः पतिशुश्रूपासमयो वर्तते इत्याशयेनाह ॥ शुश्रूषध्वं पतीन् ॥ यतो हे सखः, अतः क्षणमात्रमपि परपुरुषस्य मम पार्श्वेऽवस्थानं पतिव्रतानां युष्माकं नोचितमिति भावः । यद्वा, कथं भूतान् पतीन्, सतीः। एते युष्मत्पतयः पूर्वजन्मनि पतिव्रताः स्त्रियः स्थिताः पुरुषभावनया पुरुषत्वं प्राप्ता, भवसस्तु पूर्वपुरुषाः स्थिताः स्त्रीषु आसक्तचित्तत्वात् स्त्रीत्वं प्राप्ता, अतः पुनर्वैपरीत्यार्थं पतीन् शुश्रूषध्वमित्याशयः । किञ्च, करुणाऽपि स्त्रीणां स्वाभाविकी भवति । अतः करुणावतीनां युष्माकं बाला वत्साश्च क्रन्दन्तीसतो गत्वा तान् पाययत, दुह्यत ॥ मानिनीपक्षे यद् यस्माद् बन्धुभयं नास्ति, वनशोभादिरूपा रमणसामग्री चैतादृशी ततः शीघ्रं मा यात, कि-

न्तु रासानन्तरं रान्व्यन्ते यास्यथेत्यर्थः । ननु पतिशुश्रूषणादिवहु-
व्यापारस्योर्वरितत्वान्नास्यस्माकं चिरतरकालमवस्थानाऽवकाश
इति चेत् तत्राह ॥ पतीन् मा शुश्रूषध्वम् । सतीः श्वश्रूपमुखा मा
शुश्रूषध्वम् । सतीपदवीं वा मा सेवध्वम् । नन्वस्माकं बाला
वत्साश्च क्रन्दन्त्यतः कथमत्र स्थेयमित्याशङ्क्य क्षणं नेत्रे निमील्य
सकैतवं ध्यात्वाऽऽह ॥ वत्सा बालाश्च मा क्रन्दन्ति ॥ अहमत्र
स्थित एव सिंहकलया जानामि—ते सुखेन वर्तन्ते, न त्वाक्रोशन्ति
तस्मान्मा पाययत । दासादिभिः पायितत्वात् तु, मा दुह्यत । तैरेव
दोहनस्यापि कृतत्वादित्यर्थः ॥

निवृत्तिपक्षे, यस्मान्निर्विशेषब्रह्मप्रतिपादनं न, तत् तस्मादाशु
गोष्ठं क्रियार्थकश्रुतिसमुदायं यात, स्वसमुदायनिविष्टा भवत, क्रि-
यामेव प्रतिपादयत । तदुक्तम्—आम्नायस्य क्रियार्थत्वादानर्थ-
क्यमतदर्शनानामिति । ब्रह्मणः परिनिष्ठितरूपत्वात् परिनिष्ठिते
वस्तुनि च प्रत्यक्षादीनामपि प्रवृत्तिसम्भवात् तैरसंबोद प्रामा-
ण्यस्य दुर्लभत्वात् सार्थक्याय क्रियामेव प्रतिपादयतेत्याशयः ।
ननु पौरुषेयवाक्यानि प्रामाणान्तरापेक्षत्वात् संवादविसंवादाभ्यां
प्रामाण्यमप्रामाण्यं वा लभन्ते । अपौरुषेयाणां वेदवाक्यानां तु
प्रमाणान्तरानधिगम्यविषयतया चक्षुरादिवदनपेक्षमेव प्रामाण्य-
मिति चेत् । सत्यम् । तथापि अनपेक्षाप्रामाण्ययोरपि चक्षुःस्पर्शन-
योरर्थे विसंवादाद् यथाऽन्यतरस्याप्रामाण्यं तथा ब्रह्मैकत्वश्रुतीना-
महं मनुष्य इत्यादिप्रत्यक्षस्य च परस्परव्याघाताच्छब्दस्याप्रामा-
ण्यम् । तस्मात् तत्रैव स्थित्वा पतीनिन्द्रचन्द्रादिरूपान्, तत्कर्मप्रति-
पादनेन शुश्रूषध्वम् । यतो, हे सत्यः ! स्वाध्यायविध्युपात्तत्वाद-
प्रामाण्यशङ्काकलङ्काऽयोग्याः । किञ्च, सर्वमध्यात्वसिद्धान्तमा-
कर्ण्य वत्सबालस्थानीयकर्माधिकारिणः सर्वेऽपि क्रन्दन्ति, अत-

स्तान् पाययत दुह्यत । तत्कर्मफलं सत्यमिति प्रतिपादनेन तत्स-
न्तोषं सम्पादयतेत्यर्थः ॥ २२ ॥

एतच्छ्रुत्वाऽसन्तखिन्नचित्ता आलक्ष्य, अथवा नास्ति भवती-
नां वनशोभेक्षणेच्छा, नापि मदपेक्षयाधिकं पुत्रादौ स्नेहोऽतो
मदर्थमत्र समागता इत्याह ॥

अथवा मदभिस्नेहाद् भवन्त्यो यन्त्रिताशयाः ॥

आगता ह्युपपन्नं तत् प्रीयन्ते मपि जन्तवः ॥ २३ ॥

अथवेति ॥ मयि यः स्नेहस्तेन यन्त्रिताशया वशीकृतचित्ताः
सस्यो, मददर्शनार्थं यूयमागता इति स्यात् । तदेतदुपपन्नमुपपत्ति-
युक्तम् । न त्वयुक्तः पक्षः । हि यतः सर्वेऽपि जन्तवो मयि
प्रीता भवन्ति । यद्वा उपपन्नं सिद्धम् । यतो मयि दृष्टे जन्तवः
प्रीयन्ते अतो भवस्यो मददर्शनेन प्रसन्नाः सस्यो गच्छतेति भावः ॥
अनभिज्ञापक्षे, एवं श्रुत्वा संरम्भक्षुभितदृष्टीरालक्ष्य ततोऽप्यधि-
कशोभमुत्पादयति ॥ अथवा, वनादिकं द्रष्टुं नागताः, ते पक्षा
वृथैव मया कल्पिताः । भवत्यस्तु मांययो योजितः स्नेहः स्वाभा-
विकी प्रीतिर्न तु कामाद्युपाधिका, तेन यन्त्रिताशया आगतास्त-
दुपपन्नम् । अयमेव पक्ष उपपन्नः । हि यतः सर्वे प्राणिनो मयि
प्रीयन्ते । तथाच सामान्यप्रीत्यतिशयवस्यो मददर्शनार्थमागताः ।
तस्यापि जातत्वाद् गन्तव्यमिति भावः । अथवा, यतो मयि ज-
न्तवः प्रीयन्ते अतो मत्स्नेहाद् भवस्योऽपि यन्त्रिताशयास्तदेतदु-
पपन्नम् । यत आगताः ॥ मानिनीपक्षे, पूर्वयद्यपि प्रयोजनान्तरार्थ-
मागता भवत्यस्तथापि मन्मनोरथपूर्यर्थमत्र तिष्ठतेत्युक्तमिदानीं
भवतीनां मयि स्नेहातिशयो वर्तते इति चिरकालान्मया बुद्ध्यतेततः
किमर्थं तत्तिरोधानं क्रियत इत्याशयेनाह ॥ अथवा मदभिस्नेहाद्

भवन्सो यन्त्रिताशया यत आगताः । भवत्यस्तु योग्या एव । म
यितु सर्वेऽपि जन्तवः प्रीयन्तेऽतो मत्स्नेहाकृष्टचेतसामत्रागमन-
मुपपन्नम् । बहुयोग्यं जातम् । अतोऽत्र स्थित्या तत्फलं सम्पाद्य-
मिति भावः ।

निवृत्तिपक्षे पूर्वं श्रुतीनां समस्तानां क्रियापरत्वमुक्तमात्रं ब्रह्म-
प्रतिपादकश्रुतीनां क्रियापरत्वासंभवादानर्थक्यं, हुंफडादिवज्जपमा-
त्रोपयोगित्वं वाऽस्त्विति सूचितम् । इदानीमध्ययनविध्युपात्तानां वे-
दान्तानामानर्थक्यायोगं, प्रतीयमानार्थस्य प्रसारयानासम्भवं चा-
भिप्रेत्याऽस्तु वा कर्मापेक्षितकर्तृस्वरूपदेवतादिप्रकाशनेन क्रिया-
विधिशेषत्वमुपनिषदामिति पक्षान्तरमाह ॥ अथवा मयि अस्म-
त्प्रत्ययगोचर आत्मनि अभिस्नेहात् प्रतिपादनपरत्वाद्, यन्त्रिता-
शया आनर्थक्यं जपोपयोगित्वं वा गमयितुमशक्यास्तर्हि, उपपन्नं
कर्मणा सम्बद्धं कर्तृदेवतादिरूपमात्मानमागतास्तत्स्वरूपप्रकाशने
सङ्गताः । एवं रीत्या प्रतिपाद्यमाने मयि आत्मनि सति जन्तवः
सर्वेऽपि लोकाः प्रसन्ना भवन्तीत्यर्थः ॥ २३ ॥

यद्यपि भवसो मयि स्नेहातिशयवसो महर्शनार्थमत्रागता
इत्यहं जानामि, तथापि श्रुतिस्मृतिबोधितस्वधर्मत्यागोऽयमनिष्ट इ-
त्याशयेनाह ।

भर्तुः शुश्रूषणं स्त्रीणां परो धर्मो ह्यमायया ॥

तद्वबन्धूनां च कल्याण्यः प्रजानां चानुपोषणम् ॥ २४ ॥

भर्तुरिति ॥ भर्तुः शुश्रूषणं स्त्रीणां पर उत्कृष्टो धर्मः । स्त्री-
णामिति विशेषणेन, एतावानेव लोकेऽस्मिन् पुंसां धर्मः परः स्मृ-
तः * भक्तियोगो भगवति तन्नामग्रहणादिभिरित्यादिशास्त्रात्

पुरुषाणां साक्षान्मद्भजनमभिहितम् । स्त्रीणां तु स्वपतिरूपस्य
 ममाराधनमुक्तम् । नैव यज्ञक्रिया काचिन्न श्राद्धं नोपवासकम् *
 या तु भर्तारि शुश्रूषा तया स्वर्गं जयत्युतेत्यादिशास्त्रात् । तत्राप्य-
 ऽमायया कपटराहित्येन । तस्य बन्धूनां स्वश्वश्रुवादीनां च शुश्रूषा,
 प्रजानां पुत्रादीनां चानुपोषणं स्तनादिदानेन पित्रादिभिः पोष्य-
 माणानां तदनु स्वेनपोषणमिति वा । हिशब्दो यथोक्तधर्मस्य लोक-
 वेदप्रसिद्धिं द्योतयति । श्रुतिस्मृती ममैवाज्ञे तदुल्लङ्घ्य प्रवर्तते *
 आज्ञाभङ्गी मम द्वेषी मद्भक्तोऽपि न वैष्णव * इत्यादिशास्त्रात् स्व-
 र्धमाविरोधेन मे सेवामार्गः कल्याणकर इति सम्बोधनाशयः ॥
 अनभिज्ञापक्षे, ननु मत्स्नेहाकृष्टमानसा मदर्थमागता इति यदि जा-
 नासि तर्हि प्रतियात व्रजं, तद् यातेति किमिति निष्ठुरं ब्रवीषि ।
 न हि परमस्निग्धानामियं रीतिरित्याशङ्क्य, पापान्निवारयति यो-
 जयते हिताय * इति मित्रलक्षणस्याभिहितत्वाल्लोकद्वयहितार्थ-
 मिदं मदीयं वाक्यमतिकोमलमित्याशयेनाह ॥ भर्तुरिति ॥ एतेन
 त्वयि स्निग्धत्वात् त्वच्छुश्रूषणमधुना कर्तुं प्रवृत्ता अतो भवता-
 ऽपि तदनुमोदनं कर्तव्यमिति शङ्कापि निरस्ता । यथायोग्यस्नेहस्य
 शुश्रूषणस्य च युक्तत्वात् । तथाच भर्तारि कर्तव्यं स्नेहादिकमन्यत्र
 न कार्यमतो मय्यपि यथा जन्तवः प्रीयन्ते तथा प्रीतिः कर्तव्येति
 भावः । भवतीनां सर्वेऽपि सन्तीति सम्बोधनाशयः ॥ मानिनीपक्षे,
 नचात्राऽधर्मः शक्यो, ममैव युष्मद्भर्तृत्वे मत्सेवनस्य परमधर्मत्वा-
 दित्याशयेनाह ॥ अमायया भर्तुर्बालभावादारभ्य निष्कपटतया
 भर्तृत्वेन वृत्तस्य मम शुश्रूषणं परो धर्मो, न तु बन्धुभिर्बलात्कारे-
 णापादितस्य । भीष्मेणाऽम्बायाः परिखागेन बलापादितस्य धर्मतो
 भर्तृत्वासिद्धिज्ञापनायैतत् । तस्मात् कपटागतभर्तृतद्वन्ध्वादिसेवादिकं
 विहाय, मम मद्बन्ध्वादिसेवनादिकमेव भवतीनां धर्मतोऽपि प्राप्त-

त्वादावश्यकमित्यर्थः । एवं कृते नास्ति कदाप्यकल्याणमिति संबोधनाशयः ॥

निवृत्तिपक्षे, तस्माद् भर्तृस्थानीयस्य प्रतिपाद्यार्थस्य सेवनं तत्परत्वमेव स्त्रीस्थानापन्नानां श्रुतीनां धर्मः शक्त्यादिलक्षणः । ननु तात्पर्येणान्यपरत्वेऽपि स्वार्थपरता न हीयते इति चेत् तत्राह ॥ अमाययेति ॥ यत्परः शब्दः स शब्दार्थ इति न्यायात् । तथाच निर्व्याजेन स्वार्थपरत्वं परमो धर्मः । उभयपरत्वे वाक्यभेदादेकपरत्वमावश्यकम् । सम्भवति स्वार्थपरत्वेऽन्यपरता न न्याय्येति भावः । क्वचिच्छक्यार्थासम्भवे, तद्वन्धूनां शक्यार्थसम्बन्धिनां सेवा प्रतिपादनमपि धर्मः । प्रजानां तत्स्थानीयानां मतानां विद्वद्भाषिततर्कैः, पुष्टानामनुपोषणं, तत्रैव प्रमाणतयोपस्थिततया पुनरतिपुष्टत्वसम्पादनं च । यतो हे कल्याण्यः सर्वकल्याणकृत्प्रवृत्तिनिवृत्तिबोधनपरशास्त्ररूपाः । अन्यथा शास्त्रपदप्रतिपाद्यत्वमेव भवतीनां न स्यात् । प्रवृत्तिर्वा निवृत्तिर्वा निखेन कृतकेन वा * पुंसां येनोपदिश्येत तच्छास्त्रमभिधीयते * इति शास्त्रलक्षणाभिधात् ॥ २४ ॥

यतः पतिरेव स्त्रियः परमं दैवतं, तदाराधनं च परमो धर्मः, तेनैव च लोकद्वयविजय इति लोके शास्त्रे च घण्टाघोषस्तस्माद् दुःशीलत्वाद्यनेकदोषयुक्तोऽपि न साज्यः । किमुत दोषविनिर्मुक्त इत्याशयेनाह ।

दुःशीलो दुर्भगो वृद्धो जडो रोग्यधनोऽपि वा ।

पतिः स्त्रीभिर्न हातव्यो लोकेप्सुभिरपातकी ॥ २५ ॥

दुःशील इति ॥ दुष्टं शीलं द्यूतादिव्यसनं यस्य सः । दुर्भगो मन्दभाग्यः । वृद्धो जराजर्जरीभूनाऽङ्गः । जडो मूर्खः । रोगी म-

हारोगग्रस्तः । अधनः स्वोदरपूरणेऽप्यसमर्थः । एवमुक्तदोषेष्वेकै-
कदोषवान्, किं वा सकलदोषयुक्तोऽपि पतिर्लोकद्वयविजयेच्छा-
वतीभिः स्त्रीभिर्न हातव्यो नैव साज्यः । पातकी तु यावत् पातकं
तावद्धातव्यः । पतिं त्वपतितं भजेत् * आशुद्धेः सम्प्रतीक्ष्यो
वै महापातकदूषित * इत्यादिवचनात् । अनभिज्ञापक्षे, ननु अ-
स्माकं पतयो नास्मदनुकूला अनुरूपाश्चातस्यक्ता एवातः किं त-
त्सेवाद्युपदेशेनेति चेत् तत्राह ॥ दुःशील इति ॥ षड्विधैश्वर्ययु-
क्तमपि परपुरुषमवलोक्य षड्विधदोषयुक्तोऽपि स्वपतिर्न हात-
व्यः । ब्रजवासी तु सर्वसद्गुणयुतो निष्पापश्चातः कथं साज्यो
भवेदिसाशयः । मानिनीपक्षे— तस्माद् बलात्कारेणादृतयाऽप्य-
ऽम्बया स्वमनसा वृतः पतिर्न सक्तो, यथा च सावित्र्या पितुर्वा-
क्यात् सखवान्न सक्तस्तथान्याभिर्युष्मदादिभिः स्त्रीभिर्मनसा वृतः
पतिर्न हातव्यः । तत्रापि षड्विधैश्वर्यसम्पन्नोऽहं, न तु दुःशील-
त्वादियुक्तः । वस्तुतः सर्वदोषयुक्तोऽपि न साज्यः । पतिरिषेकवच-
नात्, स्त्रीभिरिति बहुवचनात् स्वस्यैव सर्वासां पतित्वं दृढीकृत-
म् । तथाच तेषां वस्तुतः पतित्वाभावान्न तत्त्यागे काश्चिदोष इति
भावः ॥

निवृत्ति पक्षे तत्र दृष्टान्तमाह ॥ दुःशील इति ॥ वाशब्द इ-
वार्थे । तथाच यथा पतिसम्पृक्तत्वं पतिव्रतायाः स्त्रियास्तथा वाचो-
ऽपि स्वार्थसम्पृक्तत्वमिति भावः ॥ २५ ॥

ननु परमेश्वर आसक्तचेतसामस्माकं नास्ति जारपरमनसा-
मिव पतिसागादिकृतो दोष इत्याशङ्क्य मोक्षार्थं तथा चेदस्तु तथा,
रमणेच्छया तु मय्यप्यासक्तानां स्वपतिसागे दोष एवेत्याशयेनाह ।

अस्वर्ग्यमयशस्यं च फल्गु कृच्छ्रं भयावहम् ॥

जुगुप्सितं च सर्वत्र ह्यौपपत्यं कुलस्त्रियः ॥ २६ ॥

अस्वर्ग्यमिति ॥ कुलस्त्रियः सर्वत्र सर्वस्मिन्नपि पुरुषे औप-
पत्यम् अस्वर्ग्यं परलोकनाशकम् । अयशस्यमेतल्लोकनाशकम् ।
तत्रापि फल्गु अतिक्षुद्रम् । तथाभूतमपि कृच्छ्रं महाप्रयाससाध्यम् ।
किञ्च, सम्भोगकालेऽपि भयजनकम् । पुनः साधुकर्मणि प्रवृत्ता-
वपि जुगुप्सितं निन्दितम् । चकाराभ्यां नरकपातजातिबहिष्का-
रादिसंग्रहः । तस्मान्मदाराधने यदि युष्माकमाग्रहस्तर्हि भगवद्वु-
द्ध्या तदनुष्ठेयं, न तुपपतिबुद्धयेति भावः । अनभिज्ञापक्षे, विपक्षे
दोषमाह ॥ अस्वर्ग्यम् ॥ ननु नास्माकं स्वर्गपिक्षेति चेत् तत्राह ॥
अयशस्यम् ॥ ननु तदपि नापेक्षितं, यद्वा रहसि नास्ति तन्नाश-
इति चेत् तत्राह ॥ फल्गु ॥ क्षणिकत्वात् । ननु मिथ्या ब्रवीषि,
त्वया सह तस्यानन्तसुखजनकत्वनिश्चयादिति चेत् तत्राह ॥ कृ-
च्छ्रम् ॥ पलादिवारणाद् दुःसाध्यम् । ननु निर्जनवने निवारक-
स्यादर्शनान्नास्ति दुःसाध्यम्, अस्तु वा, तथापि, वामता दुर्लभत्वं
च स्त्रीणां या च निवारणाद् * तदेव पञ्चवाणस्य मन्ये परममायु-
धमित्यादिवचनाद् दुःसाध्यता प्रत्युतासत्त्यतिशयहेतुरिति चेत् त-
त्राह ॥ भयावहम् ॥ लोकशास्त्रनिषिद्धत्वाद् यमराजादिदण्डजनि-
तभयप्रापकम् । ननु त्वदधरसुधालोभात् सर्वमपि भयमस्माभि-
स्सक्तम् । यद्वा, यत्र निषेधविशेषो दुर्लभत्वं च यन्मृगाक्षीणाम् *
तत्रैव नागरीणां निर्भरमासञ्जते हृदयमिति रसशास्त्रोक्तेर्भयमपि
प्रत्युत रसाधायकमेवेति चेत् तत्राह ॥ सर्वत्र स्वपरदेशयोर्व्यवहार-
परमार्थयोश्च निन्दितं तत्रौपपत्यं सौख्यम् । ननु स्वाभीष्टसिद्धौ
निन्दाऽस्माभिः सह्यत इति चेत् तत्राह ॥ कुलस्त्रियः ॥ कुलस्त्री-
भिरेवं न वक्तव्यमिति भावः । अनेन यद्यप्यासक्तचित्तत्वाद्धव-

तीभिः किमपि न गण्यते, तथाऽप्युत्तमवंशोद्भवेन मया कुलस्त्रियो नैव कलङ्कनीया इत्यपि ध्वनितम् । हे कुलस्त्रिय इति सम्बोधनं वा ॥ मानिनीपक्षे, पूर्वोक्तरीत्याहमेव मुख्यः पतिस्त एवोपपत्तय इति तत्सङ्गममुखमेवाऽस्वर्ग्यादिरूपम् । यद्वोत्प्रेक्षितानि स्मृति-वाक्यानि । अस्माभिस्तु भर्तृसेवादिः परो महानधर्म इत्युच्यते । स्वस्मिन्नासक्तचित्तस्य प्रेष्टस्य दुःखजनकत्वात् । तथा अपात-क्यपि दुःशीलत्वादिदोषविशिष्टः किं न हातव्योऽपि तु हातव्य एव । स्वस्य दुःखजनकत्वात् । तथाचैवंविधपत्युः सामीप्यमस्व-र्ग्यादिदोषयुक्तमेवेति नर्मव्यञ्जनपरत्वेन श्लोकत्रयं व्याख्येयम् ।

यद्वा मदासक्तचित्तत्वाद्भर्तृसेवादौ नास्ति भवतीनामधिकार इत्याह ॥ भर्तुरिति ॥ अमायया निष्कपटतया, न तु भवतीनाम-न्यासक्तमानसत्वेन मायावतीनाम् ॥ तथा पतित्यागनिषेधेऽपि नास्ति भवतीनामधिकारो, मय्यनुरक्ततया लोकद्वयाभिलाषरहित-त्वादित्याह ॥ दुःशील इति ॥ किञ्चापातकी चेन्न हातव्यो, यु-ष्मदभर्तारस्तु पातकिन एव । जन्तुमात्रप्रीतिपात्रे जन्मप्रभृतिरक्षा-परायणे मयीर्ष्यावत्त्वेन साधुद्वेषपरत्वात् कृतघ्नत्वाच्च । कृतघ्ना-श्चातिपातकित्वेनोक्ताः । तदुक्तं, ब्रह्मघ्ने च सुरापे च चोरे भग्न-व्रते तथा * निष्कृतिर्विहिता सद्भिः कृतघ्ने नास्ति निष्कृतिरि-ति । ननु तत्सेवादावनधिकारेऽप्यौपपत्तयस्य निषिद्धत्वात् तदङ्गी-कारे स्वर्गादिबाधस्त्ववश्यम्भावीति चेत् तत्राह ॥ अस्वर्ग्यमिति ॥ कुलस्य ब्राह्मणाद्युत्कृष्टकुलस्य स्त्रियस्तदस्वर्ग्यादिदोषावहं, न तु गोपाङ्गनानां युष्माकम् । तथाच तन्निषेधवाक्यानि तत्पराणीति भावः ॥

निवृत्तिपक्षे यथा कुलस्त्रिय औपपत्त्यं दोषावहं तथा श्रुतमर्थं प-रित्यज्याश्रुतार्थपरत्वं श्रुतहान्यश्रुतकल्पनादिदोषावहमित्यर्थः ॥२६

नन्वेतत् सर्वं लोकदृष्ट्या भगवतोक्तम् । वयं तु पुरुषोत्तमे
त्वय्यासक्ता अतो नास्माकं स्वधर्मत्यागप्रयुक्तो दोषो, भगवदारा-
धनस्य सर्वोत्तमधर्मत्वादित्याशङ्क्यैवं तर्हि न लौकिकस्नेहस्योपायो
विधेयः । कामशेषस्य लौकिकस्य हीनत्वादिशयेनाह ॥

श्रवणाद् दर्शनाद् ध्यानान्मयि भावोऽनुकीर्तिनात् ॥

न तथा सन्निकर्षेण प्रतियात ततो गृहान् ॥ २७ ॥

श्रवणादिति॥आदौ श्रवणं भगवत्प्रतिपादकवाक्यादीनां भगवति
शक्तितात्पर्यावधारणम् । पश्चात् तेषामनुकीर्तनम् । अवधारितार्थस्य
स्थिरीकरणायाभ्यासो मननमिति यावत् । ततो ध्यानं श्रुते मते-
ऽर्थे चित्तस्य स्थिरीकरणं निदिध्यासनम् । ततो दर्शनं तदर्थ-
स्यानुभवः । भगवत्कृपया साक्षात्कारस्तस्माद् यो मयि भावः
परप्रीतिलक्षणो यथा भवति न तथा सन्निकर्षेण भावो भवति ।
लौकिकसङ्गेन लौकिक एव कामशेषभूतो भावो भवतीत्यर्थः ।
ततस्तस्माच्छ्रवणाद्यर्थं गृहान् प्रति यात । यद्वा, न वयं सम्भो-
गार्थिन्योऽपि तु प्रेमलक्षणभक्तिमात्रेच्छावसोऽतः सर्वं विहायात्राग-
ता, अतस्तदर्थं भवत्सन्निकृष्टतया स्थास्याम इति चेत् तत्राह ॥ श्र-
वणादिति ॥ स च मयि भावः श्रवणादिना यथा भवति, न
तथा सन्निकर्षेण । ततस्तदर्थं गृहान् प्रति यात । यद्वा अहो भगव-
त्सन्निधाववस्थानेऽपि वयमयोग्या इति खिन्नचित्ता आलक्ष्याह ॥
श्रवणादिति ॥ मन्मुख्यभक्ताः सामीप्यसालोक्यादिकमपि न का-
मयन्ते, किन्तु श्रवणकीर्तिनादिभिरेव रमन्ते तेऽतो युष्माभिरपि
श्रवणादिभिर्निरुपाधिको मयि भावः सम्पाद्यः, किं सन्निकर्षप्रार्थ-
नयेति भावः । अनभिज्ञापक्षे, अहो दैव, यस्मिन् वयमनुरक्तचित्ताः

प्रेमाभिकामाः कदापि वियोजितुमयोग्यास्ताभ्यः स्वाङ्गसङ्गं न प्रयच्छ-
ति स्वसन्निधाववस्थानमपि निषेधत्यतः किं कुर्मः क गच्छाम इति
व्याकुलमानसा लिखितचित्रवदवस्थिता दृष्ट्वा तासां पूर्णभावमा-
लक्ष्य तस्य परमदार्य्यसिद्ध्यर्थमाह ॥ श्रवणादिति ॥ परिपाकपर्य-
न्तं सम्पादनीयो भावो यथा श्रवणादिना भवति न तथा सन्नि-
कर्षेण । सन्निकर्षस्योत्कण्ठाशैथिल्यकरत्वादपक्वे भावे त्वङ्गसङ्गो
न रसावहस्तस्मात् तत्परिपाकहेतूत्कण्ठादृद्ध्यर्थं गृहान् प्रतियाते-
त्यर्थः । यद्वा, अथवा मदभिस्नेहादिसनेन मयि साधारणप्रीतिमसौ
भवस्य इत्युक्त्वा कामोपाधिकप्रीतौ भर्तुरिसादिकमुद्गावितवान्
अप्रेदानीं तस्याभिवृद्धावुपायमाह ॥ श्रवणादिति ॥ यद्यपि वर्त-
मानकाले कुलस्त्रीणां युष्माकं निषिद्धो भावो नास्तीत्यहं सम्यग्
जानामि तथापि शुद्धभावे दोषप्रवेशभयात् तत्र दोषोद्भावनं मया
कृतम् । शुद्धभावश्च श्रवणादिना यथा पूर्णतां गच्छति, न तथा
सन्निकर्षेण प्रत्युत सन्निकर्षेण सन्निकटास्थिसा मालिन्यं भजते ।
तन्निन्दाद्युत्थानेन निवर्तते च । तस्मात् तदर्थं गृहगमनमेव युष्मा-
कमुचितं, न त्वत्रावस्थानमिति भावः । यद्वा, कृष्णाङ्गसङ्गमोत्क-
टोत्कण्ठायुतानां कोटिव्रह्मकल्पपर्यन्तकुम्भीपाकादिनरकपाताद-
प्यभीतानां सक्तलोकद्वयानामस्माकमाशयमविज्ञाय किममनेन प्रलाप
आरब्ध इति कोपेन व्याकुलस्वान्ता आलक्ष्य तत्कोपमन्यथा प्रक-
ल्प्याह ॥ श्रवणादिति ॥ अहो भर्तृशुश्रूपादिधर्मनिधिभूतासु यथो-
क्तदोषगन्धेनापि विमुक्तास्वस्मासु दोषमारोप्यायं प्रलपतीति को-
पो न कार्यः । उक्तवाक्यस्य प्रासाङ्गिकत्वात् । युष्मदभिप्रेतस्तु
भावः शुद्ध एवेत्यहं सम्यग् जानामि । स च मपि यथा श्रवणा-
दिना वृत्तिं लभते, न तथा सन्निकर्षेणः । ततो गृहान् प्रतियातेत्य-
र्थः । मानिनीपक्षे, ननु किमेवं कल्प्यते, सद्भावगृहीतोऽहमेव भव-

तीनां भर्ता, न तु पित्रादिदत्ता गोपा इति । सद्भावस्यापि सम्प्रति सन्निकृष्टेषु तेष्वेव सत्त्वादुत्पन्नस्याप्यऽसन्निकृष्टे त्वयि सम्प्रति निवृत्तत्वादिति चेत् तत्राह ॥ श्रवणादिति ॥ यथा श्रवणादिना मयि भावो युष्मदन्तःकरणेषु वर्तते तथा सन्निकर्षेण पतिं मन्येषु तेषु नास्तीत्यहं सम्यग् जानामीत्यतः किमिति स्वभावतिरोधाने भवत्यः प्रवृत्तास्तस्माद् गृहान् प्रति न यातेति नञोऽनुपङ्गः । यद्वा, ततो गृहानि सत्राऽकारप्रश्लेषे, अभावे न ह्यऽनो ना च * इसमराद्, अ यात, न प्रतियातेत्यर्थः । यद्वा, ननु मदभिस्नेहाद्भवन्त्यो यन्त्रिताशया इति भवता कथं ज्ञातमिति चेत् तत्राह ॥ श्रवणादिति ॥ अहर्निशं मच्छ्रवणादिना तथा सन्निकर्षेण मन्निकटागमनेन भवतीनां मयि भावो वर्तत इति मया ज्ञायते, ततः कपटेन पतिसेवाद्यर्थं गृहान् प्रति न यातेत्यर्थः । यद्वा, ननु पत्यादिसन्निधावेव सर्वदा स्थास्यामस्तत्सन्निकर्षेण च तत्र भावोऽपि भविष्यति, तत्पूर्वकतत्सेवनादिना धर्मादिकमपि सेत्स्यतीति तत्राह ॥ श्रवणादिति ॥ तत्सन्निधाववस्थितानामपि युष्माकं यथा मयि भावो भविष्यति मच्छ्रवणादिपरत्वाद्, न तथा पत्यादिषु तदभावात् । ततो गृहानि सादि पूर्ववत् । एतेन किमिष्येव स्वपत्यादिषु भाववतीनामस्माकं धर्माधिकाराभावं वदसीत्युपालम्भोऽपि निरस्तः ॥

निवृत्तिपक्षे, एवं वेदवचसां भूतेऽर्थे प्रामाण्यं नास्त्यतो वेदान्तवाक्यानामपि क्रत्वर्थकर्त्रादिप्रतिपादनपरत्वमभिहितमधुना तूपनिषदां ब्रह्मणि प्रामाण्यं, तथापि स्वप्रकरणगतमनोव्यापारविधिशेषतयैव । तथाच यथा यूपाहवनीयादीनि अलौकिकान्यपि शास्त्रेण समर्प्यन्ते तद्वद्विधिशेषतयैवोपनिषद्भिर्ब्रह्म समर्प्यत इत्याशयेनाह ॥ श्रवणादिति ॥ आत्मा वा अरे द्रष्टव्यः श्रोतव्यो मन्तव्यो निदिध्यासितव्यः, आत्मा अपहृतपाप्मा, सोऽन्वेष्टव्यः स विजिज्ञासित-

व्यः, आत्मेत्येवोपासीत, आत्मानमेव लोकमुपासीत, ब्रह्म वेद ब्रह्मैव भवतीत्यादिना विहिताच्छ्रवणादर्शनान्निदिध्यासनान्मननाद्यथा मयि आत्मनि भावः कार्यान्वितस्वार्थपरत्वविधया तत्परता प्रामाण्यं भवति, न तथा सन्निकर्षेण = तत्त्वमस्याद्यभेदमात्रबोधनेन सिद्धार्थकथनमात्रेण प्रामाण्यं भवति । तथाच यथोक्तविधानेषु सत्सु, कोऽसावात्मा किं ब्रह्मेत्याकाङ्क्षायां, नित्यः सर्वज्ञः सर्वगतो नित्यतृप्तो नित्यशुद्धबुद्धमुक्तस्वभावो विज्ञानमानन्दमिसेवमादितत्स्वरूपसमर्पणेन सर्वा उपनिषद उपयुक्ताः । तदुपासनाच्च शास्त्रदृष्टो मोक्षः फलं भविष्यति । कर्तव्यविध्यननुप्रवेशे वस्तुमात्रकथने हानोपादानासम्भवात्,—सप्तद्वीपा वसुमती, राजाऽसौ गच्छतीत्यादिवाक्यवदुपनिषद्वाक्यनामानर्थक्यमेव स्यादिति भावः । तस्माद् गृहान् कार्यसंसृष्टरूपान् यात गच्छत । तद् युष्माकं न्याय्यमित्यर्थः ॥ २७ ॥

एवं भगवद्वाक्यान्युदाहृत्य ततः किं वृत्तमित्यपेक्षायां गोपिका-
वाक्यान्युदाहर्तुं श्रीशुक उवाच ॥

श्रीशुक उवाच ॥

इति विप्रियमाकर्ण्य गोप्यो गोविन्दभाषितम् ॥

विषण्णा भग्नसङ्कल्पाश्चिन्तामापुर्दुरत्ययाम् ॥ २८ ॥

इति यथोक्तप्रकारमत एव विगतं प्रियं यस्मात् तद्विप्रियम् । नच प्रियवचनेऽपि विप्रियत्वभ्रमः । यतो भाषितम् । भाष व्यक्तायां वाचीति स्मरणाद् व्यक्तं—प्रतियात व्रजमित्यादि स्पष्टनिषेधरूपम् । ननु यथावदश्रवणे, स्पष्टार्थकमपि वाक्यमन्यथा प्रतीयत इत्याशङ्कानिरासायाह ॥ आकर्ण्य ॥ समन्तान्मनो दत्वा अक्षरशः श्रुत्वा

तत्रापि तात्पर्यावधारणपर्यन्तं श्रुत्वा । एतेन तद्वाक्यपरीक्षार्थत्व-
मपि वारितम् । तत्रापि गोविन्दस्य, गां वेदादिरूपां वाणीं वि-
न्दतीति गोविन्दस्तस्य वेदार्थसम्प्रदायप्रवर्तकस्य सर्वज्ञस्य परमा-
प्तस्य भाषितम् । प्रतारकभाषिते हि संशयो भवति—किमभिप्रा-
येणानेन प्रयुक्तमिदं वाक्यम् इति, न तु परमाप्तभाषित इति
भावः । एताश्च गोप्यः स्वीयत्वात् प्रतारणाऽयोग्यास्तस्माद्यथार्थं
गमनमेव वदतीति तद्वाक्यान्निश्चितम् । अहोगृहादिकं सक्त्वा वयं
समागता वान्ताशनमिव पुनस्तद् ग्रहीतुमशक्ता भगवद्वाक्योल्लङ्घने
चाऽक्षमा इति विचार्योभयविरोधे शरीरपरिस्राग एव कर्तव्य
इति निश्चितम्, विषण्णा = विषादम् इतिकर्तव्यतायां मूढतां गताः
यतो भग्नः सङ्कल्पो भगवत्सङ्गमानन्दविषयको यासां ताः । दुर-
सयां जन्मान्तरेऽप्यनिवर्त्या चिन्ताम्—अहो भगवता किमिदमु-
क्तं, परं किं भविष्यतीत्येवमारुह्य प्रापुः ॥ अनभिज्ञापक्षे, इति
यथोक्तं गोविन्दस्य भाषितं प्रियार्थकमप्युत्कण्ठास्वभावादप्रियमेव
निर्धार्यम् । गोवर्द्धनधारणादिना सर्वदा रक्षापरायणस्य महात्मनः
स्वामिन इदं वाक्यमतो नानृतमिति तासां चित्ते प्रतीतिर्जातेति
बोधयितुं गोविन्दपदम् । नैपुण्यराहित्येन यथाश्रुतार्थमात्रग्रहणस-
मर्था इति द्योतनाय गोप्य इत्युक्तम् । ततो विषण्णाः परमखिन्ना,
यतो भग्नस्तद्रतिविषयः सङ्कल्पो मनोरथो यासां ता दुरसयामनन्ता-
श्चिन्तामापुः । अहो कलगीतमाकर्ण्यह्वानभ्रमात् कुलधर्मधैर्य-
भयलज्जादिकं विहाय वृथैवात्र समागताः, प्रेमाद्रोऽप्ययमस्मद्भा-
ग्येन कठोरतां गतः, किं वाऽस्मत्परीक्षार्थं दाक्षिण्यं विहाय वामता-
मङ्गीकृतवान्, किं वाऽस्य मर्नासि प्रेमलेशोऽपि नासीद्, भ्रमादेव
जन्मप्रभृति एतस्मिन् वयम् अनुरक्ताः, किं वाऽस्मदीयं कश्चिदप-
राधमनुसन्धाय तद्दण्डदानाद्योद्यतस्ततः किममुं नसादिभिरनुनयामः,

किं वा प्रतिवचनेन ब्रजं प्रति निवृत्त्या वैतदाशयं निर्धारयेम, एत-
दाज्ञापालनं वा करवाम । एतदादिष्टं वान्ताशनसमं पयाराधनं तु
कथं कर्तुं प्रभवाम । किञ्चैतत्समक्षे यमुनाप्रवेशादिना सद्यः प्राणा-
स्यजेम । एवं चेत् पुनरेतन्मुखसरोजं कथं पश्याम, एतदनुज्ञां
विनाऽत्रापि स्थातुं कथं प्रभवाम । अहोऽतिकष्टं, किं कुर्मः, क्व
गच्छाम इत्येवमादिरूपां चिन्तां प्राप्तवत्यः ॥ मानिनीपक्षे, इति
विशेषेण प्रियं गोविन्दभाषितमाकर्ण्य विषण्णा भग्नसङ्कल्पा इव
दुरत्ययां चिन्तां प्रापुरङ्गीकृतवत्यः ॥

निवृत्तिपक्षे, इत्येवं विगतं प्रियं गोविन्दस्य वेदवाह्येभ्यो वेद-
त्राणाय स्वीकृततत्तद्वादिंविग्रहस्य भाषितमाकर्ण्य विषादं प्राप्ताः ।
यतो भयः प्रसङ्गभिन्नब्रह्मप्रतिपादनसङ्कल्पो यासां ताः । गोप्यः
परमात्मसम्बन्धिन्यः श्रुतयो दुरत्ययां चिन्ताम्, आस्तिका अप्य-
स्मन्नाशाय प्रवृत्ता, अहो कथं भविष्यतीत्येवंरूपां प्रापुरित्यर्थः ॥ २८

चिन्ताप्राप्तौ सत्यामवस्थानमाह ॥

कृत्वा मुखान्यवशुचः श्वसनेन शुष्यद्-

बिम्बाधराणि चरणेन भुवं लिखन्त्यः ॥

अस्त्रैरुपात्तमसिभिः कुचकुङ्कुमानि

तस्थुर्मृजन्त्य उरुदुःखभराः स्म तूष्णीम् ॥ २९ ॥

कृत्वेति ॥ अवशुचः प्राप्तशोकाः श्वसनेन शुष्यद्विम्बाध-
राणि मुखानि कृत्वा । यद्वा मुखानि अव अवाञ्छि अधो मुखानि
कृत्वा मुखानां तथा करणं च कासाञ्चिदहोऽस्माकं नास्त्यद्या-
पि प्रेमोद्रेको, नो चेत् तेन वशीकृतो भगवान्नैवं ब्रूयादित्यभिप्रा-
येण १. कासाञ्चिदहो परमप्रेमास्पदेन भगवतैवमनङ्गीकृतानामस्मा-

कमूदूर्ध्वमधो वा काप्यवस्थातुं योग्यता नास्तीत्याशयेन २ कामा-
 श्चिदहो सर्वगुणगणालङ्कृतविग्रहस्य करुणासागरस्य सर्वज्ञस्य
 भगवत एवंविधोक्तिर्मन्दभाग्याऽस्मल्ललाटदर्शनजन्याऽतः स्वल-
 लाटमस्मै न प्रदर्शनीयमित्यभिप्रायेण ३ कासाश्चिदहोऽस्मदीयं क-
 श्चिदपराधं स्मृत्वा भगवानेवं वदतीत्यतो नम्रीभूय क्षमापनीय इ-
 त्याशयेन ४ कासाश्चिदहोऽस्माकं वनभूमौ निकृष्टजनवदागमनं
 निष्फलमेव सम्पन्नमित्याशयेन ५ । अधः कृतानि मुखानि वि-
 शिनष्टि ॥ शुचः शोकादुद्भूतेन शोकसम्बन्धिना वा स्वासवायुना
 शुष्यन्तः शोषं गच्छन्तो विम्बफलतुल्या अधरा येषु । शोकानल-
 ज्वालाव्याप्तश्वासेन शुष्यन्तः शुचः शुचेराघटस्य श्वसनेन वायुना
 शुष्यद्विम्बसदृशा अधरा येष्विति वा । एवंभूतश्वसनेनाधरा-
 दिसमस्तशरीरं शोषयित्वा दीपयिष्याम इत्याशयः । चरणेन वामं-
 पादाङ्गुष्ठैर्भुवं लिखन्त्यः । काश्चिदहो श्रुत्यादिरूपं तिरोधाय
 भूमौ गोपाङ्गनाविग्रहो वृथैव अस्माभिराश्रित इति पश्चात्तापं
 सूचयन्त्य इव । अहो किं भूमिभारभृता अस्मानेव निश्चित्यानेन
 प्रकारेणास्मन्नाशायाऽयमवतीर्ण इति । काश्चिदहो भगवतीं सीता-
 मिवास्मानपि भूमिं प्रवेशयितुं प्रवृत्तोऽसीति । तथा व्याप्तकज्ज-
 लैरश्रुभिः स्तनकुङ्कुमानि क्षालयन्त्यः । अहो नास्तीदानीं नेत्र-
 स्थकज्जलस्य स्तनस्थलकुङ्कुमस्य च किमपि प्रयोजनमतः क्षा-
 लनीयमुभयम् । तत्क्षालनं चास्मिन् समयेऽन्यजलालाभादश्रुज-
 लैरेव कार्यम् । कुचेषु च इतः परं मपीलेपो विधेय इति सूचयन्त्य
 इव । मृजन्त्य इति वर्तमानापदेशेन मार्जनाय प्रवृत्ताभिरपि, यमा-
 ऽनुजाप्रवाहतुल्याभिरश्रुधाराभिस्तन्मार्जनं न सम्पन्नमेवादवानलप्र-
 तापसन्तापशोष्यमाणत्वादिति ध्वनितम् । उरुभरपदाभ्यां दुःख-
 स्य पराकाष्ठोच्यते । महादुःखातिशयवसो दुःखभागरनिमग्नाः

ससः किञ्चिदपि वक्तुमशक्तत्वात् तूष्णीं तस्थुः स्मामुखस्यावाक्-
 त्वेन भगवदाभिमुख्यस्य, शोकेनाऽन्तःकरणस्य, विम्बाधरशोपेण
 कामरसस्य, पदाभूमिलेखने शरीरस्य, अस्त्रैरिन्द्रियाणां, कुङ्कु-
 माभावेन कान्तेः, उरुदुःखभरेणानन्दस्य, तूष्णींस्थित्या चैतन्यस्य
 च तिरोभावाभिधानात् । श्वसनेनेति प्राणपीडाकथनान्मूर्च्छिताः
 केवलं स्थाणुरिव स्थिता इत्यर्थः ॥ अनभिज्ञापक्षे—मुखानामधः-
 करणं कासाञ्चिदहो वयमत्रागताः सम्मानार्हा अप्येतेन न स-
 म्मानिताः, प्रत्युत, प्रति यातेत्यादिवाक्यैरेव मानिता इति लज्जा-
 सागरनिमग्नहृदयत्वेन । कासाञ्चिदहो पत्यादिकं विहायैवंविधं कर्म
 कर्तुं प्रवृत्तानामप्यस्माकं प्रवृत्तिर्निष्फला जाता, इतः परं किं
 करिष्याम इति लज्जाव्याकुलचित्तत्वेन । कासाञ्चिदहो एतेना-
 ऽनाहूता वंशीशब्दमाकर्ण्यह्वानभ्रमेणैव समागता, अतोऽस्माकं
 मौल्यमेव प्रकटितमिति लज्जया । कासाञ्चिदहो एवंविधां दशां
 प्राप्ता, इतः परं व्रजं गताः कथं तत्र सखीजनेभ्यो मुखं प्रदर्शयि-
 ष्याम इति लज्जया । कासाञ्चिदहो विनाऽऽह्वानमागता, इतः परं
 दृष्टो भवदीयसौभाग्यदर्प इति वदतोऽस्य कृष्णस्य समक्षे मुखं
 कथं करिष्याम इति लज्जया । कासाञ्चिदहो सर्वालङ्कारालङ्कृ-
 तमप्यस्मदीयं मुखमस्मै न रोचते, एतत्समक्षस्थापनाऽयोग्यमिति
 लज्जया । कासाञ्चिदहोऽस्मन्मुखमवलोक्याऽस्य महानानन्दो भ-
 विष्यतीत्याशया समागतानां परं विपरीतं जातमिति लज्जया ।
 कासाञ्चिदहोऽस्मदन्तःकरणनिविष्टप्रेमातिशयमनवबुद्धयैतेनैवमुक्त-
 मतोऽनभिज्ञसमीपे एवमागमनम् अनुचितं जातमिति लज्जया ।
 कासाञ्चिदहो नास्त्रयं कान्तानां सर्वथा नेतिनेतीत्येव वदन्तीनां
 स्वभाव एवम्भूताऽनर्थकरो योऽस्माभिरङ्गीकृतोऽतस्ताभिरुपहास्या
 भविष्याम इति लज्जाविष्टचित्तत्वेन । कासाञ्चिदहो इयं मां किं व-

दिष्यतीयं मां किं कथयिष्यतीति परस्परप्राप्तलज्जया । कासा-
 अिदहो एतन्मुखनिःसृतैर्विधोक्त्यनलज्वालाया वृथाऽस्मन्मुख-
 दाहो मा भवत्विसाशयेन । कासाअिदहो यद्यप्ययमेवमस्मद्दुः-
 खायाद्युक्तस्तथाऽपि प्रज्ज्वलिताऽस्मदन्तःकरणान्मुखनेत्रादिद्वारा
 निःसृताभिरतिप्रचण्डज्वालामालाभिः सन्तापं न प्राप्नुयादिसा-
 शयेन । कासाअिदहो पूर्वं प्रसन्नचेतस्तया वने विहरणपरो वंशी-
 वादनिरतोऽप्यस्मन्मुखं दृष्ट्वैवंविधं क्षोभं गतोऽतोऽस्मै क्षोभकरं
 स्वमुखं न प्रदर्शनीयमित्यभिप्रायेण । कासाअिदहो नेत्रद्वारा का-
 अिन्मोहनशक्तिमस्मदन्तःकरणे प्रवेश्याऽस्मान् व्यामोहयतीत्येत-
 नेत्रसमक्षे स्वनेत्रस्थापनं न कार्यमिति भावेन । कासाअिदहो
 शोकाक्रान्तमस्मन्मुखमवलोक्य कोपाक्रान्तमेतदीयं मुखमिति भ्रा-
 न्येतोऽप्यधिकमस्यौदासीन्यं मा गच्छत्विसाशयेन । कासाअित्
 तथाभूतोक्तिजन्यशोकोद्भूतममुद्रकल्पाश्रुजलप्रवाहभाराक्रान्तशि-
 रस ऊर्ध्वस्थापनाऽशक्त्या । कासाअिदेवम्भूतमप्यस्मदीयं मुख-
 मस्य प्रीतिकरं न भवति, किमुताश्रुधारासम्पर्कमलिनीकृतमतः
 शोकोद्भूताश्रुप्रवाहोऽधः पातनीय इति प्रेष्टचेतसि प्रीत्युत्पत्त्याश-
 या । कासाअिदहो धिक् स्त्रीचाञ्चल्यं, येन प्रीतिलेशेनापि हीन-
 स्य पाषाणवदतिकठिनस्वान्तस्य समीपेऽतिरभसा समागता, अतः
 परं त्वस्य स्वयमाहूयैवं वक्तुं प्रवृत्तस्य कृतघ्नस्य मुखमपि नाव-
 लोकनीयमित्याशयेन । कासाअिदहो विधातरऽतिकठोरान्तःकरण!
 परदुःखानभिज्ञ! दुःखपात्रभूता अस्मान् विनिश्चिन्त्याऽतिदुःखं दातुं
 प्रवृत्तोऽसि, भवतु, शपथोऽस्ति तव, यदि यावत्सामर्थ्यं दुःखं न
 प्रदास्यसि, तस्मादितोऽप्यधिकं दुःखं यद्यस्ति तव समीपे तर्हि
 तदप्यस्मभ्यं प्रयच्छ, विलम्बं मा गच्छेदं शिरस्तवाग्रेऽस्माभिः
 स्थापितमिति विधातरि कोपावेशेन । कासाअिदहो परस्परनेत्रसं-

योगवशात् परस्परभावविपर्ययो जातः—एतस्य कान्तस्य दाक्षिण्य-
रूपः स्वभावोऽस्मच्चेतसि प्रविष्टः, कान्तानामस्माकमवहित्यालक्ष-
णः स्वभावोऽस्य मनस्यऽतस्तथा मा भवत्विसाशयेन । कासाञ्चिद्
अहो बहूक्तं त्वया, भवत्वन्यदापि यद् वक्तव्यं तद् वदस्व, इदं
शिरस्तवाग्रे स्थापितमित्यभिप्रायेण । कासाञ्चिदहो एवंविधोक्ति-
नाराचधारया पुनः पुनः किमर्थमस्मद्वेधने प्रवृत्तोऽसि, यदि मार-
णीया एव वयं तर्हि सकृदेव तीक्ष्णाऽसिना ग्रीवोपरि निपातितेना-
ऽस्माकं शिरांसि छिन्धीत्याशयेन । कासाञ्चिदहो कृतम एवंविध-
व्याहारप्रयासेन, तं विनैव नवसौन्दर्यशस्त्रोन्मूलितगर्वद्रुमाणा-
मस्माकं सर्वदैव नम्रीभावोऽस्तीति भावेन । कासाञ्चिदहो विधातः
त्वया किमेवंविधमस्मदीयं मुखं रचितं, यदस्य गोपालवालस्या-
पि प्रीत्यजनकत्वात् तत्समक्षे स्थापयितुमयोग्यमिति पश्चात्तापेन ।
कासाञ्चिदहो मानलेशेनापि विनिर्मुक्तानामेतासां धिक् स्त्रीत्वमिति
विमानस्थदेवाङ्गनादिकृताऽवज्ञानभयेन । कासाञ्चिदहोऽयं चोर-
चक्रवर्ती वंशीरवेण स्वभृसेनास्मदीयमनोरत्नमञ्जूषामपहृत्य परम-
साधुवदेवं वदतीत्यतोऽस्माद्विभेतव्यमिति भावेन । कासाञ्चिदहो
किमस्मानेवमुपदिशसि, न वयमुपदेशार्थं तव समीपमागताः, स्वय-
मेव उपदिशसि चेत् तर्हि विषसम्पृक्तमिष्टान्नवत् तथाभूतोपदेशे
कृते, त्वन्मुखं नावलोकनीयमित्यभिप्रायेण । कासाञ्चिदहो निरर्थ-
कोऽयमुपदेशः, त्वत्सम्बन्धेनाऽभोगमनस्याप्यस्माकमिष्टत्वादिति
द्योतनाय । कासाञ्चिदहो गोवर्द्धनाधस्तात् स्वहस्तेन वधार्थमेव किं
वयं रक्षिता इति सूचनाय । कासाञ्चिदहो सर्वं त्वत्तोऽधोभूतमेव
ज्ञात्वा वयमागता, अतः किमर्थमेवं बहु भापसे इति ज्ञापनाय ।
तथा श्लुचः शोकादुद्भूतेन श्वसनेनोष्णश्वासेन शुष्यन्तः, सूर्या-
तपेन शोषे सति विगतस्थौल्यैः स्पष्टवलिमद्भिर्विम्बफलैः सदृशा

अधरा येषु । अस्मदधराऽमृतं प्रियो धास्यतीत्याशया समागतानां
तदाशाभङ्गोत्थशोकानलस्तच्छोषणे प्रवृत्त इति भावः । पुनश्चरणेन
वामपादाङ्गुष्ठेन भुवं लिखन्त्यः । काश्चिदहो नास्ति तवापराधः,
किन्त्वस्माकमेव । यतो यस्मिन् काले, याताऽवला व्रजे सिद्धा
मयेमा रंस्यथ क्षपा * इति त्वयोक्तं, तदा, कुहकशिरोमणेस्तव व-
चसि कृतविश्वासाभिरस्माभिर्लेखापयित्वा न स्थापितमतोऽधुना
किं कुर्मोऽस्मन्मौर्ख्यमेवास्माकमनर्थकरं सम्पन्नमिति ध्वनयन्त्य
इव । काश्चिन्मद्वचनसाक्षी कोऽपि नास्तीति निर्भयता नोचिता,
किन्तु सर्वाधारभूता भगवती वसुन्धरा साक्षिभूता विद्यत एवेत्य-
स्या एव विभेतेव्यमिति सूचयन्त्य इव । काश्चिद् भुवनैकसुन्दरेण
जारेण गृहीतचेतसां नास्त्यस्माकं तथाविधं पातिव्रत्यं किमर्थमेवं
वक्तुं प्रवृत्तोऽसीति बोधनाय जारवतीलक्षणं स्वस्मिन् दर्शयन्त्य
इव । काश्चिदहो वृथैव मुखाद्यलंक्रियाऽतः परं मृदमुत्पाद्य तया
सर्वाण्यङ्गानि लेपनीयानीति शोकोद्भूतपुत्कटवैराग्यं बोधयन्त्य
इव । काश्चिदहो भूमिरपीयमस्मदपेक्षया वरा, यस्यामस्मत्प्रेष्टपा-
दारविन्दसंस्पर्शः सदैवास्तीति ज्ञापयन्त्य इव । काश्चिदहो यादृशं
दुःखमनेनास्मभ्यं दत्तं तादृशं दुःखमस्मै प्रदेयं, तच्चाऽस्मदङ्गसंस्पर्-
शादेवास्य भविष्यतीत्युग्रं तपः सम्पाद्य भूमिभावं प्राप्य स्वा-
ङ्गसंस्पर्शनेनाऽयं पीडनीय इति ध्वनयन्त्य इव । काश्चिदहोऽस्या-
मस्मद्व्रजभूमावेवं विधातिकठोरचित्तः कोऽपि नास्त्यतोऽयमी-
दृशः कथमत्र जात इति सूचयन्त्य इव । काश्चिदहो किमेवंविधम्
अन्यायं कर्तुं प्रवृत्तोऽमि, किं भूशर्कराद्यपेक्षयाऽप्यस्मदीयानि
स्तनाद्यङ्गानि कर्कशानि यत्संस्पर्शजन्मदुःखमयादेवं जल्पसीति
सूचयन्त्य इव । काश्चिदहोऽस्मददुःखाय यत् त्वयाऽऽचरितुमार-
ब्धं तदस्माभिर्लिखित्वा स्थाप्यतेऽस्मिञ्जन्मनि जन्मान्तरे वाऽस्य

प्रतीकारं करिष्याम इति ज्ञापयन्त्य इव । काश्चिदहोऽसाश्चर्यमेवं-
विधमिथ्याप्रतिज्ञामियं भूमिर्धारयसेतदाधारेण विदीर्णा न भवतीति
सूचयन्त्य इव । काश्चिदहो मातर्वसुधे! नास्वस्मत्साहाय्यकृत् क-
श्चिदऽतस्त्वयैवाऽयं बोधनीयोऽस्य त्वयि प्रीत्यतिशयस्य दर्शनादि-
तिभूमिं प्रार्थयन्त्य इव । काश्चिदहोऽस्य पापाणवदन्तःकरणमति-
कठिनमऽस्मत्प्रेमोद्रेकातिरेकं भूमिर्न जानात्यत एवंविधदुःखम् अव-
लोक्यापि न द्रवतीति ध्वनयन्त्य इव । काश्चिदहोऽस्य हृदयं पा-
पाणादापि कठोरं, यत एवम्भूतातिकष्टे सत्यपि न विशीर्यत इति
सूचयन्त्य इव । काश्चिदहो नास्तीतः परं जीवनकृत्यमतो, भो
मातर्वसुन्धरे कृपयाविशीर्णा भव, त्वयि प्रविशामिति भूमिप्रवेशा-
ऽऽभिमुख्यं बोधयन्त्य इव । पुनश्चोपात्तमपिभिः कज्जलाक्तैरस्रैः
कुचकुङ्कुमानि मृजन्त्यः । अहो नेत्रस्थश्यामतैवानर्थकरी, यया-
ऽतिनिष्ठुरान्तःकरणे कृष्णे स्नेहमुत्पाद्यैवंविधां दशां वयं नीताः ।
अतो मस्या सह साऽपि निःसारणीया । यत एवंविधचक्षुष्मत्ता-
ऽपेक्षयाऽन्धतैवास्माकं श्रेयस्करीत्याशयः । अनेन त्वत्प्राप्त्याशानि-
वृत्त्या काष्ठभूतेष्वस्मच्छरीरेषु निःसीमतापक्रकचेन विदारणाय
विशहतक्षकृतं श्याममूत्ररेखाद्वयमित्यपि ध्वनयन्त्य इव । अस्रैरिति
बहुवचनेन तत्प्रवाहधारा बोधिता । मृजन्त्य इति वर्तमानापदेशेन
नयनोत्थयमुनाद्वयकल्पाऽश्रुधाराद्वयस्य कुङ्कुममार्जनाद्युद्युक्तस्य
हृदयोत्थसंतापानलस्य तज्जोषणोद्युक्तस्य विवादे कस्याऽपि
जयो वा, पराजयो वा न संवृत्त इति द्योतितम् । उरुदुःखस्य भ-
रो भारो यासां ताः । भारासहिष्णुतयैवं चेतनापगमात् तूष्णीं पा-
ञ्चालिका इव तस्थुरित्यर्थः ॥ मानिनीपक्षे, मुखानाम् अधःकरणं
कामाञ्चिद परपुरुषमुखावलोकनमप्यस्मभ्यं न रोचते इति सूचना-
ऽर्थम् । कासाञ्चिदऽस्मन्मुखावलोकनमपि तवाऽतिदुर्लभम्, अ-

न्यत्तु दूरनिरस्तमित्यतिदर्पख्यापनार्थम् । कासाञ्चिदहो न वयं
व्यभिचारिण्यः, किन्तु कुलाङ्गनास्तल्लक्षणस्यास्मासु सत्त्वादिति
ज्ञापनाय । कासाञ्चिदहो कृष्ण! त्वं त्वतिधूर्तोऽसि, परदासाने-
वं प्रार्थयन् लज्जालेशेनापि विनिर्मुक्तोऽसि । वयं तु लज्जासागरे
निमग्ना इति स्वस्य लज्जावतीत्वबोधनाय । कासाञ्चिदहो अधो-
गतिसम्पादकमौपपत्यं धर्मशास्त्राभिज्ञानामस्माकं सर्वथा परिहर-
णीयमिति स्वस्य परलोकभयाविष्टताख्यापनाय । कासाञ्चिदहो
वयं लोकमय्यादाऽभिज्ञा अधोमुखतापादकं कर्म कर्तुं नार्हाः, कि-
मर्थमेवं बहु जल्पसीति स्वस्यापकीर्तिभयाविष्टताख्यापनाय । का-
साञ्चिदन्तःकरणस्यामुत्कण्ठां मुखादिविकासमवलोक्यायं माऽव-
गच्छत्वित्याशयेन । अहो स्वपतिविरहजनितशोकोद्भूतौष्ण्यव्याप्त
एतासां श्वास इति प्रतीतिजनकेन श्वसनेन, यद्यप्यस्मदधरपाना-
ऽऽशा तव महती वर्तते तथापि तत्सिद्धिः स्वप्नेऽपि दुर्घटा,
प्रवलेन त्वया बलात्कारेणाऽबलानामस्माकमऽधराऽमृतपाने क्रि-
यमाणे तत्स्थं पीयूषं तु न लप्स्यसि, तस्य शोष्यमाणत्वादित्या-
शयः ॥ चरणेन भुवं लिखन्त्यः ॥ काश्चिदस्मत्पादरजोऽपि तव
दुर्लभतरम्, इतरत्तु दूरगतमिति ध्वनयन्त्य इव । काश्चिद् भूमिप्र-
वेशं करिष्यामस्तव वशीभूतास्तु न भविष्याम इति सूचयन्त्य
इव । काश्चिद् बलात्कारेण स्पर्शादिकं करिष्यसि चेत् तर्हि भूमि-
पतये नन्दाय, कंसाय वा गत्वा कथयिष्याम इति द्योतयन्त्य
इव । अहो बलात्कारेणाऽयमस्मान् ग्रहीष्यतीति भयादिव मृषा-
ऽश्रुभिस्त्वदर्धमस्माभिर्नेत्रेषु मषिर्न धृता, तव तथा भ्रमश्चेन्निःसा-
र्यते इत्याशयेनोपात्तमपिभिः कुचकुङ्कुमानि मृजन्त्यः । न त्व-
दर्धं कुचेषु कुङ्कुमान्यऽस्माभिरुपलिप्तानि, तव तथा भ्रमश्चेत्
तर्हि तानि प्रक्षाल्य तेषु मषिलेपोऽस्माभिः क्रियते इति सूचय-

न्य इव । मार्जनादेरकृतत्वान्मृजन्त्य इत्युक्तम् । उरुदुःखभरा इव
तूष्णीं तस्थुः स्म ॥

निवृत्तिपक्षे, यथोक्तवाद्युक्तयुक्तिभिः श्रुतीनां महती पीडा
जातेत्याशयेनाह ॥ कृत्वेति ॥ चरणेन मूलरूपेण भुवं स्वाद्युत्प-
त्तिस्थानं परमात्मानं लिखन्त्यस्तत्प्रतिपादने मुख्यतात्पर्यवसः
सर्वाः श्रुतयः, अवशुचः प्राप्तशोकाः ससः, श्रुत्यन्तभागलक्षणानि
मुखानि, वाद्युक्तस्वार्थलक्षणेन श्वसनेन शुष्यदाविम्बाधरस्थानीया
मोक्षप्रतिपादनभागा येषु तथाभूतानि कृत्वा, अस्रैः स्वरुधिरास्र-
भूतैर्लाक्षारसैरुपात्तमपिभिस्तत्तद्वादिकरस्थलेखिन्यारूढैः, कुच-
स्थानीयानां सन्दिग्धकठिनभागानां समीचीनाऽर्थलक्षणानि कुङ्कु-
मानि मृजन्त्य उरुदुःखभरास्तूष्णीं तस्थुः स्म । उपरुद्धा जाता
इत्यर्थः ॥ २९ ॥

ततो विनिवृत्तमूर्च्छास्तूष्णीं स्थितं भगवन्तमालक्ष्य किञ्चिद्
विज्ञापयामासुरित्वाह ।

प्रेष्टं प्रियेतरमिव प्रतिभाषमाणं

कृष्णं तदर्थविनिवर्तितसर्वकामाः ॥

नेत्रे विमृज्य रुदितोपहते स्म किञ्चित्-

संरम्भगद्गदगिरोऽब्रुवताऽनुरक्ताः ॥ ३० ॥

प्रेष्टमिति ॥ गोप्यो रुदितोपहते नेत्रेविमृज्य, अहो यद्भवितव्यं
तद्भविष्यसेव, संप्रति भगवद्दर्शनं तु सम्यक् कर्तव्यमित्याशयः ।
कृष्णमब्रुवत स्म । भगवतः सदानन्दरूपत्वात्, तदाभिमुख्यमेव
सदानन्दाविर्भावकरमतः सर्वानर्थकरं तद्वैमुख्यं कथमपि नोचित-
मिति भावः ॥ प्रेष्टं परप्रेमास्पदत्वादात्मानं, प्रियेतरमिवाऽना-

त्ववत् प्रतिभाषमाणं प्रत्याचक्षाणम् । अहो सर्वात्मा सन् किमर्थ-
मेवं वदतीति किञ्चित्संरम्भेण प्रणयकोपेन गद्गदा अस्फुटस्व-
लिताऽक्षरा गीर्यासां ताः । ननु भगवति ईषत्संरम्भोऽप्यनुचितः,
तासां मुखाद् भगवद्वाक्यप्रत्युत्तररूपा वाणी च कथं निःसृता इ-
ति चेत् तत्राह ॥ अनुरक्ता इति ॥ स्वल्पस्यापि रागस्य भयनिव-
र्तकत्वात् परमानुरागवतीनां तासां का भयसम्भावनेति भावः ।
यतः, तदर्थविनिवर्तितसर्वकामाः ॥ तदर्थं भगवदर्थं विशेषेण त-
द्वासनासाहित्येन निवर्तिताः सर्वे कामा याभिस्ताः । तथाच भ-
गवदतिरिक्तसर्वकामस्य तदिच्छायाश्च सक्तत्वाद्भगवद्विषयकै-
कामस्य च मोक्षकामवदकामरूपत्वात् तन्मात्रनिष्ठानां तदनुरक्तचेत-
सां नास्ति किञ्चिदपि भयमिति भावः ॥ अनभिज्ञापक्षे, तथाभूतां
दशां प्राप्ता अपि ताः, अहो किमिषेवमरण्यरोदनं कर्तुं प्रवृत्ताः,
स्वस्थाः प्रसन्नमुखाः सख्यः स्वस्वगृहं तूर्णं किं न गच्छत इत्येवं
प्रहसन् यदोच्चैरुवाच तदा तानि वाक्यानि तासां कर्णाऽध्वना-
ऽन्तःप्रविष्टानि । ततश्च तैरेवोद्बोधाधितास्तत्सजातीयवाक्यैर्भगवद्वा-
क्यानां प्रत्युत्तरं वक्तुमारोभिर इत्याशयेनाह ॥ प्रेष्टमिति ॥ बहु-
कालमारभ्य परप्रेमास्पदत्वेन निश्चितमिदानीं, प्रियेतरमिव, यथा
प्रियेतरः शत्रुर्वदति तथा—प्रतियातेत्यादिवज्रादप्यतिकठोरं प्र-
त्याख्यानरूपं वाक्यं भाषमाणम् । प्रियेतरमिव अप्रियवाक्यसदृशं
वाक्यमिति वा । तत्रापि, कृष्णं सम्प्रत्यपि वेणुनादेन चित्तरत्नं
मञ्जूषाया आकृष्य सौचित्येन स्थितम् । अत एव, तदर्थं विनि-
वर्तितसर्वकामाः रुदितोपहते अन्धीभूते नेत्रे विमृज्य, अहो
मरणसमयोऽयमस्माकमागतस्तस्मात् सकृदपि प्रेष्टस्य मुखपद्मव-
लोक्य मरिष्याम इत्याकाङ्क्षयेति भावः । अहो प्रकृष्टत्वेनाश्रितो-
ऽयं विनाऽपराधं कथमेवंविधप्राणान्तदण्डं दातुमुद्यत इति संर-

म्भः । स्वस्मिस्तदङ्गसङ्गायोग्यतां विचार्य तच्छैथिल्यमित्यतः
 किञ्चित्संरम्भेणेत्युक्तमाननु सर्वथाऽपि प्रेमशून्येन तेनालं भाषणा-
 दिनेति चेत् तत्राह ॥ अनुरक्ता इति ॥ अनुरागादन्यविचाररहि-
 तत्वात्प्रत्याख्याता अपि पुनस्तत्रैवानुरज्यन्त इति भावः ॥ मानिनी-
 पक्षे, वस्तुतः परमप्रियं प्रियेतरमिव प्रतीयमानं वाक्यं प्रतिभा-
 षमाणं कृष्णमब्रुवत स्म । अहो कथमस्मान् परदारानित्यं वदसी-
 ति कोपेनाऽन्तःकरणस्थोत्कटोत्कण्ठया शिथिलीकृतत्वात् स्वल्पेन
 गद्गदभूता गिरो यासां ताः । यथोक्तं प्रार्थनारूपं वाक्यमाकर्ण्य
 ततोऽप्यधिकमनुरक्ताः ॥

निवृत्तिपक्षे ॥ प्रेष्टम् ॥ सर्वे वेदा यत्पदमामनन्ति वेदैश्च सर्वै-
 रहमेव वेद्य इत्यादिश्रुतिस्मृतिभ्यो वेद्यत्वेनात्यर्थमभिमतम् । तत्तद्वा-
 दिरूपेण श्रुतीनां ब्रह्मणि प्रामाण्यं नास्तीत्येवमादिरूपं प्रियेतरमिव
 प्रतिभाषमाणं प्रत्याचक्षाणं कृष्णं फलरूपं सदानन्दात्मकं परमात्मानं
 तदर्थं परमात्मप्राप्त्यर्थं विशेषेण निवर्तिता अधिकारिणां सर्वे कामा
 याभिः । तथाच श्रुतिः— यदा सर्वे प्रमुच्यन्ते कामा येऽस्य हृदि
 श्रिताः * तदा मर्त्योऽमृतो भवत्यत्र ब्रह्म समश्नुते इत्याद्याः ।
 रुदितेन स्वार्थानभिज्ञवाद्यभिहिततर्ककृतेन रुदितेनोपहृतेनेत्रे यथा-
 भूतार्थप्रकाशनसमर्थे शक्तिलक्षणालक्षणे विमृज्य किञ्चित्संरम्भेण,
 अहो आस्तिकरूपेण स्थितोऽपि भगवानित्यं वदतीति ईष-
 त्कोपेन गद्गदाश्छन्दसां गिरो यासां ताः । किञ्च, तस्मिन्नेवा-
 ऽनुरक्ताः ॥ ३० ॥ ॥ तदुदाहरति ।

गोप्य ऊचुः ॥

मैवं विभोऽर्हति भवान् गदितुं नृशंसं
 सन्त्यज्य सर्वविषयाँस्तव पादमूलम् ॥

भक्ता भजस्व दुरवग्रह मा त्यजाऽस्मान्

देवो यथादिपुरुषो भजते मुमुक्षून् ॥ ३१ ॥

मैत्रमिति ॥ यद्यपि वयं निकृष्टास्तथापि सर्वोत्तमो भवान्
पद्मविधैश्वर्यसम्पन्नः, प्रतियातसेवंरूपं नृशंसं क्रूरमस्मत्प्राणापहर-
णसमर्थत्वाद् घातुकम् । नृशंसमिति किञ्चित्संरम्भाविष्कारः । यद्य-
पि भगवता प्रथमं, स्वागतमिसादिना स्तुतास्तथाप्यऽग्रे, प्रतियाते-
ति प्रतिगमनाभिधानात् तदपि नास्माकं प्रेमातिरेकवर्णनाभिप्रा-
यकमपि तु व्यङ्ग्योत्पत्त्योपहासपरमतस्तदपि नृशंसमेव । परिच्छि-
न्नस्य परकीयान्तःकरणवृत्त्यनभिज्ञस्यैवंविधोक्तिः कदाचिद् घटते,
न तु विभोर्व्यापकस्य सर्वाऽन्तरवस्थितत्वात् सर्वान्तःकरणवृत्ति-
साक्षिण इत्याशयेन सम्बोधयति ॥ विभो इति ॥ अत एव ब्रज-
स्याऽनामयं कच्चिदिति प्रश्नोऽपि न संगच्छते । तत्कुशलाकुश-
लयोरुदासीनभूताऽस्मदन्तःकरणवृत्तिज्ञत्वादित्याशयेनाहुः ॥ सं-
सृज्येति ॥ ब्रजस्य का कथा, अस्माभिः शब्दस्पर्शादयः सर्वेन्द्रि-
याणामपि विषयाः सम्यग्वासनोच्छेदपर्यन्तं सक्ताः । संसृज्य
च पादमूलं भक्ताः । तत्त्यागस्तत्र पादमूलभजनार्थमेव, न तु फला-
ऽन्तरमस्माकमपेक्षितमित्यर्थः । सर्वविषयानि सनेन त्वद्विषयकः का-
मः कामो न भवतीति ध्वनयन्ति । अस्मदन्तःकरणात् सर्वे वि-
षया यदि निःसृता न स्युस्तत्र पादमूलभक्तिः कथं तत्राविर्भवेत्
तथाच सैव तत्त्यागसाक्षिणीत्यप्यनेन द्योतितम् । यच्च भगवतो-
क्तं— प्रियं किं करवाणि वः, ब्रूतागमनकारणमिति तत्राप्याहुः ॥
भजस्वेति ॥ तथाच भवद्भक्तानामस्माकं स्वीयत्वेन ग्रहणमेवास्म-
त्प्रियं भगवता कर्तव्यम्, एतदतिरिक्तं किमप्यस्माकं प्रियं नास्येतदे-
वास्मदागमनप्रयोजनमतस्तदेव संपादयेत्याशयः । तस्मात् प्रतिया-

त व्रजं, नेह स्थेयमिति सागाग्रहो भगवतो नोचित इत्याहुः ॥ हे
 दुरवग्रह, मा खजास्मान् । मद्भजनं न कर्तव्यमिषेवमाग्रहो दुष्टो भ-
 वति । सर्वैः कर्तव्यं भगवद्भजनं, न कार्यमिति दुष्ट आग्रहो जीवा-
 नां वर्तते । परमेश्वरस्याऽप्युक्त आग्रहश्चेत् तर्हि कथं जीवानामु-
 द्धारः । तस्मादस्माकमेव केवलमभाग्यवशादुक्त आग्रहो भगवता
 आश्रित इति सम्बोधनाशयः । ननु न मया स्वभजनं निषिद्धय-
 ते, किन्तु कामोपाधिकं तदिति चेत् तत्राहुः ॥ देव इति ॥ यथा,
 देव आदिपुरुषः = अवतारिपुरुषो, ये यथा मां प्रपद्यन्ते ताँस्तथै-
 व भजाम्यहमिति * प्रतिज्ञावान् भगवान् यथा मुमुक्षून् भजते तत्त-
 त्फलप्रदानेनाश्रयते स्वस्मिन्नेव स्थापयति, न तु पुनस्तेषां पूर्वाव-
 स्थां सम्पादयति तद्वदस्मदाद्यर्थं तदवतारभूतस्त्वमेवमप्यस्माँ-
 स्त्वदङ्गसङ्गोत्कण्ठाकाङ्क्षावतीर्मा त्यज, अपि त्वस्मदभिलषितफल-
 प्रदानेनाश्रय । तथाचमोक्षोपाधिकमपि भगवद्भजनं यथा मुमुक्षूणां
 भगवता शुद्धत्वेनैवाङ्गीक्रियते तथा त्वदङ्गसङ्गोपाधिकमपि तच्छु-
 द्धत्वेनैवाङ्गीकर्तुं योग्योऽसीति भावः । स्वसन्निधित्यागो न कर्तव्य
 इति वक्तुं स्वभक्त्यागं च कर्तुं भवान्नार्हति, नाऽपि स उपदेशः
 सफलो भविष्यतीत्यप्यनेन ध्वनितम् ॥ अनभिज्ञापक्षे, भो विभो समर्थ
 एवं गदितुमपि भवान्न, आचरितुं नार्हतीति किमु वक्तव्यमित्यर्थः ।
 यद्यपि परमैश्वर्यवाँस्तथापि परमधार्मिकत्वेन प्रख्यातस्य श्रोतन्द-
 रायस्य पुत्रः स्वयं च रसार्द्र इति सूचनाय भवानित्युक्तम् । नृशं-
 सं साक्षान्मारकम् । तथाचास्मदुपदेशाय प्रवृत्तेन त्वया वाङ्मनाराच-
 कृताऽसंख्यातस्त्रीवधजनितपातक्रोत्पत्तिर्न विचारितेति भावः ।
 अथवा, हे विभो! अस्मत्प्राणनाथा तथाच स्वनाथाऽस्मत्प्राणरक्षण-
 मेव तवोचितं, न तु तन्नाशनमिति भावः । तत्रापि भवान्, मये-
 मा रंस्यथ क्षपा * इति कृतप्रतिज्ञः । प्रतिज्ञाय करोमीति कर्तव्यं

तदकुर्वतः * मिथ्यावचनदग्धस्य इष्टापूर्त्तं विनश्यतीत्यादिशास्त्र-
ज्ञो भवान् । तथाचास्मदोषोद्धाटनाय प्रवृत्तस्त्वं स्वप्रतिज्ञानाशादि-
बृहदोषान्न पश्यसि । तदुक्तं शकुन्तलया—राजन् सर्पपमात्राणि
परच्छिद्राणि पश्यसि * आत्मनो विल्वमात्राणि पश्यन्नपि न प-
श्यसीति भावः । ननु, स्वागतं वो महाभागा इति परमकोमलमपि
प्रथमं मयैवोक्तं तत्किमर्थं विस्मर्येत इति चेन्न । तस्याप्यलंकृत्य
शिरश्छेदनवन्निवर्तनार्थतया नृशंस एवान्तर्भावात् । भवतु भव-
न्मुखचापनिःसृतवागस्त्रजालेन दग्धप्राणा वयमितः परं परलोक-
मेव यामो, न तु ब्रजं, त्वं त्वसंख्याता अस्मान् हत्वा किं पदं प्रा-
प्स्यसीति न विद्म इत्याशयेनाहुः ॥ संस्रज्येति ॥ वान्ताशनवत्
पुनर्ग्रहणायास्माभिः सर्वविषया न सक्ता इति द्योतनाय समित्यु-
क्तम् । तथाच, ब्रजस्यानामयम् * रजन्येषेसादिवाक्यजातं निर-
र्थकमेवेति भावः । ननु किमिसेवमित्युपालम्भं दातुं प्रवृत्ताः ।
प्रियं किङ्करवाणि वः * ब्रूतागमनकारणमिति मदुक्तं श्रुत्वा तू-
ष्णीं स्थिता भवतीर्दृष्ट्वा पुनर्गन्तुकामा निष्कामाश्चालक्ष्य, रजन्ये-
षेसाद्युक्तं मया । ततोमाऽस्तु कोपो, यत् प्रार्थनीयं तन्निःशङ्कं प्रा-
र्थ्यतामितिचेत् तत्राहुः ॥ अस्मान् त्वदतिरिक्तविषयकाङ्क्षारहिता
भजस्व स्वीयत्वेन समाश्रयस्व । सन्स्रज्येसादिना, ननु कथं गोप-
गृहिणीर्वोऽहं भजामीति शङ्काऽपि निराकृता । तव पादमूलं भक्ता
इत्यनेन, न वयं वनशोभादिनिरीक्षणार्थमागता इति—दृष्टं वनमित्या-
द्युक्तं समाहितम् । पादे, पद्मत्वानुत्पत्त्या किञ्चित्संरम्भेण नृशंसवा-
क्यपादयोः काठिन्यं व्यञ्जयन्ति । ननु युष्माभिः सर्वं यथार्थमे-
वाभिधीयते, तथापि नाहं भवतीर्भजामि, स्वतन्त्रत्वादितिचेत् त-
त्राहुः ॥ हे दुरवग्रहेति ॥ अयमाग्रहो दुष्टो भवति । स्वतन्त्रस्यापि
तवैवंविध आग्रहो नोचितः । चतुरशिरोमणित्वात् । दुराग्रहो हि

मूढधर्म इति भावः । अतोऽनन्यगतीरस्मान् मा खज, त्यागस्यानि-
 वाच्यदोषोत्पादकत्वात् । नन्वस्तु दोषस्तेन मम का हानिरित्याश-
 ङ्काहुः । अहो किमेवंविधगर्वगिरिशृङ्गमारूढोऽसि । किमाप्तकामा-
 दात्मारामात् परमेश्वरादप्याधिक्यं प्राप्तोऽसि, यतः सोऽप्येवं न
 करोतीत्याशयेनाहुः ॥ देव इति ॥ यथा धर्माद्यनपेक्षः सर्वलोकसं-
 हारकृत् पापाऽसंस्पृष्टः सकलैश्वर्यसम्पन्नः स्वयम्प्रकाशो ब्रह्मा-
 दिकारणभूतः स्वभक्तान् मुमुक्षून् भजते तत्प्रदानेन सेवते, तथा
 त्वं स्वतन्त्रोऽप्यस्मन्मनोरथपूर्तिं कर्तुं योग्योऽसीत्यर्थः । मुमुक्षूनि-
 खनेन ते मुमुक्षवो, न तु तदेकेप्सव इति तेषां स्वतो निकृष्टतां सूचय-
 न्ति । यद्वा, अमुमुक्षून् मोक्षाद्यनिच्छन् । यद्वा, मुमुक्षून् तदन्यत्
 सर्वं सक्तुमिच्छन् शरणागतान् । दुरवग्रह इत्यनेन, हे विषमात्रव-
 र्पक्रमेणेष्युक्तम् । अवग्रहो दृष्टिप्रतिबन्ध इति पाणिनिस्मरणात् ।
 दुष्टः— अवग्रहो यस्मिन् स प्रतिपिद्धदृष्टिर्मेघः । तस्य दुष्टत्वं च
 ऊष्मवायुवर्षकत्वात् । तथाचेतरजलस्थानीयस्वपस्यभिकाङ्क्षाविनिर्-
 मुक्ता मेघस्थानीयत्वदेकशरणाश्चातकीकल्पा वयं त्वदधराऽमृत-
 पाजार्थमागतास्त्वं त्वस्मद्भाग्योदयात् सम्प्रति त्रिषं वर्षसि ।
 भवतु, विषमेव पीत्वा मरिष्यामो, न तु व्रजं यास्यामः । चातकी-
 स्वभावत्वात् । तस्माद् अस्मान् मा खज । कृतज्ञस्य तव च नेद-
 मुचितमिति भावः । ननु चातकीसमानां भवतीनां मरणेन मम
 चातक्यपेक्षारहितमेघकल्पस्य का हानिरिति चेद्, न त्वं केवलं जड-
 मेघसदृशः, किन्तु परमाभिज्ञदुःखमोचकमात्रकचेतनरूपपरमात्मस-
 दृशोऽपीत्याशयेनाहुः ॥ देव इति ॥ यद्वा, भक्ता अस्मान् भजस्व
 दुराग्रहम् आसमन्तात् खज । बुद्धेः फलमनाग्रह * इत्युक्तत्वात्
 परमबुद्धिमत्तवाग्रह एव नोचितो, दुराग्रहस्तु दूरानिरस्त इति
 भावः ॥ मानिनीपक्षे, एवं = मियं किं करवाणीत्यादिरूपं, नृशंसं

कूरं गदितुं नार्हसीति । यद्यपि भवान् सौन्दर्यादिगुणसागर-
स्तत्रापि विभुः परमसमर्थस्तथापि परदारा एवं न वक्तव्या इति
भावः । यदि परदारैरेव तव रमणेच्छा तर्हि याः सर्वविषयान्
संलज्य तव पादमूलं भक्तास्ता दुरवग्रहं स्वच्छन्दं यथा स्यात्
तथा भजस्व । अस्मान् आसमन्तात् सर्वप्रकारेण लज । यद्वा
अस्मान् दुःसाध्याः प्रति दुराग्रहं लज । प्रभवाऽपि भजमानमेव
भजन्त इत्याशयेनाहुः ॥ देव इति ॥ आदिपुरुषो देवो, यदपेक्षया-
ऽधिकप्रभुत्वविशिष्टः कोऽपि नास्ति, स यथेत्यर्थः ॥

निवृत्तिपक्षे, एवं प्रतिरुद्धाः श्रुतयः साक्रोशमाहुः ॥ मैवमि-
ति ॥ एवं ब्रह्मणि श्रुतीनां प्रामाण्यं नास्तीत्येवमादिरूपं नृशर्म
सर्वव्यातुकं गदितुं भवान् नार्हति । ननु नाहं ब्रवीमि, किन्तु शास्त्र-
तत्त्वाऽनभिज्ञास्ते ते वादिन एवं जल्पन्त्यऽतो नाऽहमुपालम्भविषय
इति चेत् तत्राहुः ॥ हे विभो! व्यापक । तथाच, अनेन जीवेनात्मना-
ऽनुप्रविश्य नामरूपे व्याकरवाणीति श्रुत्या नामरूपात्मकसंसार-
विस्तराय तादृशजीवात्मनां त्वमेव ब्रवीषीति भावः । यतः, संल-
ज्य सर्वविषयांस्तव पादमूलं भक्ता अस्मान् भजस्व । दुरवग्रहम्
आलज । नायं मोक्षमार्गः, किन्तु परमानर्थाऽसद्भावप्रापकः । अस-
न्नेव स भवति असद् ब्रह्मेति चेद्वेदेत्यादिश्रुतेः । तस्माद् यथा
मुमुक्षूणां माक्षः स्यात् तथा करुणो विधेयलाशयेनाहुः ॥ देव
इति ॥ यथा आदिपुरुषो देवो भवान् मुमुक्षून् भजते मोक्षदाता
भवेत् तथाऽस्मान् भजस्व । तथाच परमपुरुषार्थमोक्षलाभाय ब्रह्म-
ण्यस्मत्प्रामाण्यमवश्यमास्थेयमित्यर्थः । अयमाशयः । सर्वान् वि-
षयान् प्रतिपाद्यान् सम्यक् परिलज्य ब्रह्मणि समन्वितानां श्रु-
तीनामन्यपरत्वाभिधानं साहसमात्रम् । तत्र श्रुतिवाक्यानां द्विविधा
ब्रह्मणि प्रवृत्तिः । एका ब्रह्मात्मनोरेकत्वविषया, अपरा सत्यज्ञाना-

दिलक्षणब्रह्मविषया । तत्राद्या यथा, सोऽयं देवदत्त इति पदत्र-
यस्यैकस्मिन् देवदत्ते पर्यवसानं तद्वत् । तथाहि । यथोक्तवाक्यं,
सोऽयमिति विशिष्टाभिधायिभ्यां पदाभ्यां स्वार्थैकदेशव्यक्तिमा-
त्रलक्ष्यपरम् । तथा, तत्त्वमसिवाक्यमपि विशिष्टाभिधायिभ्यां
पदाभ्यां स्वार्थैकदेशचैतन्यव्यक्तिमात्रपरम् । ननु पूर्वतन्त्रे पदा-
र्थानां संसर्गः, संसृष्टाः पदपदार्था वाक्यमिति वाक्यार्थलक्षणमु-
क्तम् । तच्च द्विविधमप्यखण्डार्थं न सम्भवति । ततः कथं वाक्या-
र्थलक्षणशून्यमखण्डं ब्रह्म वाक्यार्थः स्यादिति चेन्न । वेदान्तशास्त्रा-
ऽऽचार्यश्रीबादरायणानुयायिभिः, संसर्गो वा विशिष्टो वा वाक्यार्थो
नात्र संमतः * अखण्डैकरसत्वेन वाक्यार्थो विदुषां मत इति वद-
द्भिरखण्डस्य वाक्यार्थत्वाभिधानात् । नचैवं सत्युक्तलक्षणस्य त-
त्राव्याप्तिः । सामान्यलक्षणस्यैव यावद्विशेषव्याप्तिनियमाद् विशे-
षलक्षणयोरेतयोः परस्पराव्याप्तेरदूषकत्वात् । सामान्यलक्षणं तु
वाक्यप्रमेयत्वमत्राप्यस्यैव । नचाखण्डवाक्यार्थस्य विशेषलक्षणा-
भावः । अपर्यायानेकपदैरेकप्रातिपदिकार्थमात्रपरत्वस्यैव तल्लक्ष-
णत्वात् । ननु तत्त्वम्पदलक्षितरूपे भिन्ने ? किं वा न ? । आद्ये
ऐक्यप्रमिसम्भवः । द्वितीये पदार्थवाक्यार्थयोरेकत्वापत्तिरिति
चेन्न । द्वितीयपक्षोक्तदोषस्येष्टापत्तिग्रस्तत्वात् । नच पदद्वयवैय-
र्थ्यम् । लक्षणयैकार्थबोधनार्थत्वात् । त्वम्पदस्य वाच्यार्थपरिखा-
गेन चिल्लक्षकत्वं तत्पदसामानाधिकरण्ये सति घटते । तथा तत्-
पदस्यापि वाच्यार्थपरिखागेन चिल्लक्षकत्वं त्वम्पदसामानाधि-
करण्य इति न पदद्वयवैयर्थ्यम् । एवं सत्यज्ञानाद्यवान्तरवाक्ये-
ऽखण्डार्थत्वम् । यथा केन चित् पृष्ठोऽस्मिज्ज्योतिर्मण्डले कश्चन्द्रो
नामेति ? । तस्य प्रतिवचनं— प्रकृष्टप्रकाशश्चन्द्र इति वाक्यस्य ।
अत्र प्रकृष्टशब्दान्न चन्द्रप्रातिपदिकार्थसिद्धिः । प्रकृष्टं तम इति प्र-

कृष्टशब्दस्य प्रकृष्टसन्तमसेऽपि प्रयोगदर्शनात् । तथा प्रकाशशब्दा-
दपि न तत्सिद्धिः । खद्योतादावपि तत्प्रयोगदर्शनात् । तस्माद्वा-
च्यार्थपरिसागेनाऽप्रकर्षाऽप्रकाशविरोधी चन्द्रप्रातिपदिकार्थः पद-
द्वयेन प्रतिपाद्यत इत्यखण्डार्थत्वसिद्धिः । अन्यथा चन्द्रप्रातिपदि-
कार्थमात्रप्रणोत्तरतया विशिष्टमर्थं बोधयतो वक्तुरनवधेयवचनता
स्यात् । तथा, विमतम् अखण्डार्थम् । लक्षणवाक्यत्वात् । प्रकृष्ट-
प्रकाशश्चन्द्र इति वाक्यवदिता सिद्धम् । यद्यपि प्रमाणान्तराभा-
वाद् ब्रह्मण्युपनिषदां प्रामाण्यमुक्तं, किमबाधलक्षणप्रामाण्यं, किं
वा प्रमाणान्तरसम्भिन्नार्थविषयत्वात् पौरुषेयं वेसाक्षेपे प्रामाण्यं,
किं वा प्रमाणान्तरयोग्यार्थविषयत्वात् तत्सिद्धयर्थानुवादरूपमप्रा-
माण्यम् । नाद्यः । गृहीतसङ्गतिकस्य पुंसः सखादिवाक्यश्रवणे
अबाधितानधिगतार्थप्रमितिदर्शनात् । प्रमाणेन हि प्रमीयमाण-
स्यार्थस्य प्रमाणान्तरासंवादो न मिथ्यात्वापादकः । सर्वप्रमा-
णानामनाधिगतार्थगन्तृत्वात् । अन्यथा चक्षुषा गृह्यमाणस्य रूपस्य
त्वचाऽग्रहणान्मिथ्यत्वाशङ्का स्यात् । न द्वितीयः । प्रमाणान्तरस-
म्भिन्नार्थत्वाभावात् । पौरुषेयवचनप्रयुक्तत्वे हि सम्भेदस्य भूता-
र्थप्रयुक्तत्वे प्रसक्षादीनामपि सम्भेदः स्यात् । नापि तृतीयः । स्पर्श-
ज्ञानयोग्यद्रव्यविषयस्य चक्षुषोऽनुवादकत्वाददर्शनात् । एवं सिद्ध
उपनिषदां ब्रह्मणि प्रामाण्ये तद्गतानां पदानामर्थान्तरकल्पना न
युक्ता । श्रुतहान्यश्रुतकल्पनाप्रसङ्गात् । नच तेषां कर्तृस्वरूपप्रति-
पादनपरता वक्तुं शक्या । तत् केन कं पश्येत्, एकमेवाद्वितीयमि-
त्यादिना क्रियाकारकफलादेर्निराकृतत्वात् । नापि ब्रह्मण उपा-
सनाविधिशेषत्वं सम्भवति । एतेन हेयोपादेयशून्यत्वेन क्रिया-
कारकादिद्वैतविज्ञानोपमर्दोपपत्तेः । यद्यप्यन्यत्र वेदवाक्यानां वि-
धिसंस्पर्शमन्तरेण प्रमाणत्वं न दृष्टं, तथापि ब्रह्मात्मविज्ञानस्य

फलपर्यन्तत्वात् तत्तद्विषयस्य शास्त्रस्य प्रामाण्यं शक्यं प्रत्याख्यातु-
म् । हितशासनाच्चोपनिषदां शास्त्रत्वमिति सङ्क्षेपः । एतेन, स्वा-
गतमिसाद्याक्षेपो निरस्तः । यत्तु— रजन्येपेक्षादि, तत्तु यथार्थमेव ।
तत्र निद्रितानामज्ञानामपेक्षया ब्रह्मणो निशातुल्यत्वात् । तदुक्तं— या
निशा सर्वभूतानां तस्यां जागर्ति संयमी * इत्यादि । यत्तु— मातर
इत्यादि, तदपि तु, असन्नेव स भवति असद् ब्रह्मेति चेद्वेदेत्यादिना
मात्रादितुल्यत्वाभिमानिनामास्तिकम्पन्यानाममत्त्वाभिधानेन तेषां
भयोत्पादनस्य समुचितत्वात् । योऽपि— दृष्टंवनमिसादिनोपहा-
सः, सोऽपि साहसनिबन्धनः । अन्तःकरणतद्धर्माणां ह्यसंवेद्यत्वा-
त् । अधिकार्यभावे, निचाय्य लोकान् कर्मचितान् ब्राह्मणो नि-
र्वेदमायान्नास्सकृतः कृतेनेसादिश्रुतीनां निरालम्बनतापत्तेश्चेति
दिक् ॥ ३१ ॥

यदप्युक्तं, तद् यात मा चिरं गोष्ठं शुश्रूषध्वं पतीन् सतीः,
भर्तुः शुश्रूषणं स्त्रीणां परो धर्मो ह्यमाययेत्यादि तत्राप्याहुः ॥

यत् पत्यपत्यसुहृदामनुवृत्तिर्गङ्गा !

स्त्रीणां स्वधर्म इति धर्मविदा त्वयोक्तम् ॥

अस्त्वेवमेतदुपदेशपदे त्वयीशे

प्रेष्टो भवांस्तनुभृतां किल बन्धुरात्मा ॥ ३२ ॥

यदिति ॥ यत्पत्यपत्यसुहृदामनुवृत्तिः स्त्रीस्वधर्म इति धर्मविदा
त्वयोक्तमेतदुपदेशपदे त्वय्येवमेवाऽस्तु । अङ्ग ? हे भगवन्निति
कोमलामन्त्रणेन, न वयं प्रतिकूलं वदाम इति सूचयन्ति । त्वं हि
उपदेशविषयः । त्वद्बुद्धयैव पत्यादिसेवनम् उत्कृष्टफलप्रदमतः
साक्षाद्भगवति सति किं परम्परयेति भावः । यत, ईशे, विविदिषा-

वाक्येन सर्वोपदेशानामीशपरत्वावगमादिति भावः । यद्वा, ईशे
 अन्तर्यामिणि । जीवो हि यत्रान्तर्यामिरूपेण त्वया प्रेर्यते तत्रैव
 प्रवर्तते । अतः स्वसङ्गार्थं त्वयैव प्रेरिता वयं त्वदाराधनं समीहा-
 महे । तस्मादन्तर्यामिरूपेण स्वाराधने प्रेरणं, प्रेष्टरूपेण पसा-
 द्याराधने इत्यस्मद्व्याकुलताऽऽपादिका प्रवृत्तिर्भगवतो नोचिता ।
 अन्तर्यामिकृतप्रेरणस्यैव प्रबलत्वादिति भावः । किञ्च, उपदेश-
 नियोज्य उपदेशविषयश्च त्वमेवातस्त्वदाराधने नास्ति किमपि
 बाधकमित्याशयेनाहुः ॥ प्रेष्टः = परमप्रेमास्पदम् । अत एवात्मा,
 परमप्रेमास्पदस्यैवात्मत्वात् । स च तनुभृतां सर्वेषां तनुर्न तु यस्य
 कस्य चित् । अतः सर्वेषां बन्धुरूपो भवानेव यः सम्प्रत्यऽस्मदनु-
 ग्रहार्थं नन्दनन्दनविग्रहस्तस्मादुपदेशकर्तृतदनुष्ठातृतद्विषयात्मनस्त-
 वाराधनमेव मुख्यं सर्वाराधनमिति भावः । यद्वा, त्वय्युपदेशपदे
 धर्मोपदेशकर्तारि सति अस्मानु धर्मं जिज्ञासमानासु सतीषु एतत् त्व-
 योक्तमेवमस्तु । न तु वयं तथा, नापि भवान्; किन्तु भवानात्मे-
 ति । अथवा, एतदुक्तमुपदेशपदे पुरुषेऽस्तु नाम, त्वयि तु ईशे
 स्वामिनि सति एवं क, नैवमित्यर्थः । यद्वा, उपदेशपदे उपदेशेन न
 निवर्तनीये लौकिकपुरुषे आसक्तचित्तत्वे एतदेवमस्तु, ईश्वरे त्वयि
 तु नैवमित्यर्थः । यतस्तनुभृतां त्वमात्मा फलरूपः । अथवा एवमे-
 तत् त्वय्येवाऽस्तु । कुतः । उपदेशपदे आराधनीयत्वेनोपदिश्य-
 मानानां पसादीनां पदे अधिष्ठाने । यतः, ईशे । न हीश्वरमधि-
 ष्ठानम् ऋते कोऽपि पतिपुत्रादिर्नाम । अध्यस्तस्याधिष्ठानान-
 तिरेकात् । तस्मान्न वयमनुचिते कर्मणि प्रवृत्ता इति भावः ।
 यद्वा, यत् त्वयोक्तमेतदेवम् आदाबुपदेशकर्तारि आचार्य्ये त्वय्य-
 ऽस्तु । आचार्य्यसेवनपूर्वकस्यैव धर्मानुष्ठानस्य सफलत्वप्रतिपाद-
 नात् । तत्रापि ईशे परमेश्वरे । एवमप्याचार्य्यः स्यात् तर्हि किमु

वक्तव्यम् । ईश्वरत्वादेव तनुभृतामात्मा । तत एव प्रेष्टस्तत एव बन्धुः सुहृत् । सात्मकानामेव पत्यादीनां सेवनं दृश्यते, न तु मृतानां तेषाम् । तद्वाहविधानात् । अतोऽस्मद्भाग्यवशात्सदानन्दाऽऽत्मैव प्रकटितस्तस्मात्त्वत्सेवने प्रवृत्तानामस्माकं किं तैरिति भावः । अनभिज्ञापक्षे, अधिकारमबुद्धैव धर्ममुपदेष्टुं प्रवृत्तोऽसि । निस्त्रैगुण्ये पथि विचरतां को विधिः को निषेधः * इत्युक्तत्वाद्ब्रह्मज्ञानामस्माकं विधिनिषेधाधिकाराभावादित्याशयेनाहुः ॥ यदिति ॥ इति यद्धर्मविदा त्वयोक्तमेतदुपदेशास्पदे तदेकस्वभावे एवमस्तु क्रियताम् एवमुपदेशो, न वयं निवारयामः । परन्तु स्वाधिकाराभावान्न तं गृह्णीम इति भावः ॥ धर्मविदेति ॥ धर्मस्वरूपमात्रं वेत्सि, न तु तदुपदेशाधिकारम् । यद्वा, अथापि धर्मविदसि, न तु ब्रह्मवित् । अत एव ब्रवीषीति सोपहासं व्यङ्ग्यम् । यद्यपि निवारणमुचितमधिकारं विनाऽरण्यरोदनप्रायस्योपदेशस्य निषिद्धत्वात् । तथापीश्वरत्वात् तव नास्त्यस्माकं निवारणसामर्थ्यमित्याशयेनाहुः ॥ ईश इति ॥ यद्वा, अधिकारं विनोपदेशकर्तृत्वमनुचितमपि प्रभुत्वान्नो विरुद्ध्यते । ननु, वामैव विभुतेत्युक्तत्वेन विभुतायाः कुटिलप्रवृत्तिजनकत्वावगमाद् अधिकाराऽभावसाधकमात्मानुभवंमावेदयन्ति ॥ प्रेष्ट इति ॥ अस्मन्प्रेष्टो भवानेव । सर्वेषां तनुभृतां बन्धुर्हितैषी परमात्मा आत्मा च । यद्वा, सर्वेषां परमेमास्पदभूतो य आत्मा यश्च सुहृत् परमेश्वरः स, तत्त्वमसिवाक्ये तत्त्वम्पदोपलक्षितो भवानेव । तथाचाखण्डवाक्यार्थबोधवतीनां कुतस्त्वदुक्तधर्मोऽधिकारः, कुतश्चाऽशुभसम्बन्धः । पश्यतः सर्वभूतानि सर्वावस्थासु सर्वदा * ब्रह्मभूतस्य संयोगो नाऽशुभस्योपपद्यत इत्यादिशास्त्रादिति भावः । ब्रह्मज्ञम्मन्यानां पक्षमवलम्ब्येयमुक्तिर्द्रष्टव्या । तेषां तदभिमानेन यथेष्टाचरणे प्रवृत्तिदर्शनात् । तदुदाहरणन्तु-ब्रह्मैव

सर्वमिति वेदविदो वदन्ति तस्मान्न मे सखि पराऽपरभेदबुद्धिः *
जारेऽथवा निजवरे सदृशोऽनुरागो व्यर्थ किमर्थमसतीति कदर्थ-
यन्तीत्यादि । यद्वा, स्त्रीणां स्वधर्म इति यत् त्वयोक्तमेतदुपदेशपदे
त्वय्यस्तु । एतदुपदेशविषयो भवानेवाऽतो न वयमुपदेशनीयाः ।
ननु मम कुत उपदेशविषयत्वमित्याशङ्क्य सौन्दर्यमाधुर्यादिगुण-
गणालङ्कृतस्यास्मच्चित्तकर्षकस्य तत्रैवंविधत्वमेवास्मद्धर्मनाशे प्र-
योजकमिति भावः । यद्वा, इति यत् त्वयोक्तं तदस्माकं मनसि न
प्रविशति । यतस्त्वं धर्मविन्न तु तदनुष्ठाता । यो यस्य धर्मस्यानु-
ष्ठाता न भवति, केवलं धर्मं जानाति, न तद्वाक्यात् कस्याचित्
तस्मिन् धर्मे प्रवृत्तिर्भवति । अतः काचिन्महाभागा पातिव्रस-
धर्मानुष्ठानपरा योषिद्वीराऽस्मानुपदिशेच्चेत् तर्ह्यस्मन्मनसि तद्-
वाक्यं प्रविशेदतः किमर्थं जल्पसीति भावः । अस्मद्वाक्यमेतासां
हृदि प्रविशत्विति यदि तत्राग्रहस्तर्हेतदुपदेशपदे गुरौ त्वय्यस्तु । तथा-
च विष्णुना यथा मोहिनीरूपं धृतं तथा त्वमपि स्त्रीरूपमादाय
स्त्रीधर्ममाचर, ततोऽस्मानुपदिशेति गुर्वनुष्ठिते कर्मणि शिष्यभूताना-
मस्माकमपि प्रवृत्तिः सौकर्येण भविष्यतीति भावः । नन्वनुष्ठा-
याऽप्यहं दर्शयामि, परन्तु किं कर्तव्यं !! स्त्रीत्वं नास्ति ममेति चेत्
तत्राहुः ॥ ईश इति ॥ सर्वकलासमर्थे त्वयि स्त्रीभावोऽपि न दुर्घट
इति भावः ॥ ननु कपटेन गृहीतस्त्रीभावस्य मम पाणिग्रहीतुरल-
भ्यत्वात् कथं पातिव्रसधर्मानुष्ठानमिति चेत् तत्राहुः ॥ प्रेष्टो भ-
वान् ॥ स्वभावत एव प्रियो मनोहरात्मा च । तथाच यथा मोहिन्या
जानन्नपि कपटस्त्रीभावं, स्वाभाविकस्त्रीभावां परमप्रियामुमां विहाय
सन्दग्धकामः परमजितेन्द्रियोऽपि श्रीरुद्रस्तद्ग्रहणायाधावत्, तथा
लोकोत्तरसौन्दर्यवति त्वयि कपटेनापि गृहीतस्त्रीभावे जानन्तोऽपि
कोटिशः स्वस्वदारान् परिस्रज्य त्वद्ग्रहणाय धाविष्यन्सऽतो न

पतिदौर्लभ्यमिति भावः । अनेनाहो विधात्रा धर्मविनाशायैव त्वं
 रक्षितोऽसि । पुरुषत्वे स्त्रीणां धर्मं नाशयसि, गृहीतस्त्रीभावे पुरु-
 पाणां तन्नाशयिष्यसि । धर्ममनुष्ठातुं तु त्वं कदापि न समर्थोऽसि ।
 यथेदानीं पुरुषधर्ममेकपत्नीव्रतलक्षणमनुष्ठातुमशक्तो, बह्वीनां स्व-
 स्निन्नासक्तत्वात् । तथा गृहीतस्त्रीभावेऽप्यसंख्यातपुरुषाणामा-
 सक्तिजनकत्वात् । तस्मादनुष्ठाय उपदेष्टुमशक्तस्त्वं किमर्थं वृथा
 कण्ठशोषणाय प्रवृत्तोऽसीसपि ध्वनितम् । यद्वा धर्मविदा त्वया
 इति यदुक्तमेतदुपदेशपदे त्वयि एवमस्तु, त्वदङ्गेष्वेव जीर्णं भवतु ।
 ग्राहकाभावात् । अहो ज्ञातमस्माभिर्नवीनं धर्मवित्त्वं त्वया सम्पा-
 दितमतः शिष्याः सम्पादनीयाः । यथोक्तधर्मश्चोपदेष्टव्य इति
 तव महत्युत्कण्ठा वर्तते । ततोऽस्मानेवमुपदेष्टुं प्रवृत्तोऽसि । परन्तु न
 वयं त्वां गुरुं कर्तुं समागता, अतः किमर्थमपात्रदानात् स्वधनं ना-
 शयसि । अप्रतिपत्तिसतमर्थं प्रतिपादयन्नतवधेयवचनो भवति । त-
 थाच धर्मविद् यद्यपि जातोऽसि, तथाप्यधिकारानधिकारविवेकले-
 शेनापि विधुरोऽस्यऽतः सम्प्रत्येतत् त्वयि तिष्ठतु । गुरोः सकाशाद्
 यथोक्तविवेकमपि लब्ध्वैतदधिकारलाभे सुखेनोपदेशं करिष्यसीति
 भावः । यतस्त्वमीशः ॥ यथोक्तोपदेशधारणेऽधिकारस्वीकारेऽधि-
 कारिसम्पादने च समर्थः । भवत्यस्तर्हि किमर्थमागता इति चेत् त-
 ज्ञातुः ॥ तनुभृतां सर्वेषां चतुर्दशभुवनस्थानां गौन्दव्यादिविशिष्ट-
 विग्रहवतां मध्ये भवान् मनोहरस्वरूपोऽतोऽस्माकं प्रेष्टः । तथाच
 त्वयि रमणबुद्ध्या समागता वयमतो न यथोक्तोपदेशार्हा इति
 भावः ॥ मानिनीपक्षे, पत्याद्यनुष्ठितलक्षणः स्त्रीणां स्वधर्म इति त्व-
 थोक्तम् एतदुपदेशकर्तारि समर्थे त्वय्येवमस्तु । सर्वदैवमेव त्वया
 च वमुपदेशनीयाः । धर्मविदस्त्वेन अहो ज्ञातम् अद्यास्माभिः— त्वं
 धर्मविदमीति श्रूयितम् । योग्यं च वमुपदेशकर्तृत्वं तव, यतः स्व-

स्मिन् प्रेमकृतः शुभपथ्येव प्रवर्तन्ते सज्जनैरिष्याशयेनाहुः ॥ प्रेष्ट
इति ॥ भवान् प्रेमविषयो यतो बन्धुः । यथाक्तोपदेशकर्तृत्वाद्
हितैषी । अत आत्मा स्वात्मतुल्यः । तथाच, कः सख्यभर्ता, श्रुश्रूष-
णीयः कः, को वा कपटभर्तृत्वादिविवेकवतीनाम् अस्माकमग्रे स्व-
पाण्डित्यं नोद्घाटनीयमिति भावः । यद्वा इति यत् त्वयोक्तमेतदेव-
मुपदेशपदे त्वय्यऽस्तु । त्वमपि स्वधर्ममाश्रित्य तिष्ठ, न त्वस्माकं
स्वस्य च धर्मं नाशयेति भावः । यत्स्वमीशो नाशतरक्षणयोः
समर्थः । यदि तु मदभिस्नेहवतीनां नः स धर्मः, कपटपूर्वकत्वादिति
तत्राहुः ॥ प्रेष्ट इति ॥ तनुभृतां सर्वेषां प्राणिनां भवान् आत्मवत्
प्रेष्टः । यतः सर्वेषां हितैषी । तथाच सर्वेषां तनुभृतां यथा त्वयि
प्रीतिस्तथाऽस्माकमप्यतो विशेषप्रीतिश्चमादस्मासु दोषमारोप्या-
ऽस्मद्धर्मं नाशयितुमयोग्योऽसीति भावः ॥

निवृत्तिपक्षे, एवं साक्षाद्ब्रह्ममतिपादकश्रुतिभिः स्वस्य ब्रह्म-
णि समन्वयोऽभिहित इदानीम्, इन्द्रो यातोऽवसितस्य राजा, अ-
ग्निर्मूर्द्धा दिव इत्यादिका श्रुतयः स्वाभिप्रायं ब्रह्मण्यावदयन्ति ॥
यदिति ॥ यत् स्त्रीसन्धर्मिकाणां श्रुतीनामिन्द्रादिमतिपादिकानाम-
स्माकमिन्द्राद्यनुवृत्तिस्तत्पथ्येण तत्र प्रवृत्तिः स्वधर्म इति धर्मविदा
त्वयोक्तम्, एतदेवं त्वय्यस्तु । यत् उपदिश्यमानानामिन्द्रादीनां
पदे अधिष्ठाने, यत् ईश्वरे सर्वकारणभूते । यत्तश्च भवान् प्रेष्टत्वात्
तनुभृतां सर्वेषामिन्द्रादीनामात्मा तद्बन्धुस्तत्सम्बन्धीन्द्रादिविग्रह-
रूपश्च । तथाच किमपि विकारजातं प्रतिपादयन्त्यः श्रुतयः सर्वा-
धिष्ठानभूतं सर्वात्मानं सर्वस्वरूपं परमात्मानं तमेव प्रतिपादयन्ति ।
सर्वे वेदा यत् पदमामनन्तीत्यादिश्रुतेरिति भावः ॥ ३२ ॥

सन्मार्गे प्रवृत्ता वयं प्रशंस्या, न तूपाकम्भयोग्या इत्याशयेन
सदाचारं प्रदर्शयन्ति ॥

कुर्वन्ति हि त्वयि रतिं कुशलाः स्व आत्म-
न्नित्यप्रिये पतिसुतादिभिरार्तिदैः किम् ॥

तन्नः प्रसीद परमेश्वर मा स्म छिन्द्या-

दाशां धृतां त्वयि चिरादरविन्दनेत्र ! ॥ ३३ ॥

कुर्वन्तीति ॥ कुशलाः कर्तव्याकर्तव्यादिविवेकवन्तः, किं प्रजया करिष्यामो येषां नोऽयमात्मा लोक इत्यादिशास्त्रतत्त्वविदः पुरुषयौरेया नारदादयो, योषिद्वरा गार्गीमुलभाद्याश्च त्वयि रतिं कुर्वन्ति । यतः, स्वे स्वस्वरूपभूते आत्मनि, अत एव नित्यप्रिये । अन्यत् सर्वं यदा स्वात्माऽनुकूलं भवति तदा प्रियं भवति, न तु सर्वदा । स्वात्मा तु सर्वदैवप्रियः । तथाचैवम्भूते त्वय्येव रतिरुचिता । तत्संस्थोऽमृतत्वमेति, यदात्मरतिरेव स्यादात्मतृप्तश्च मानवः * आत्मन्येव च सन्तुष्टस्तस्य कार्यं न विद्यते * इत्यादिशास्त्रात् । अतः पतिसुतादिभिः किं मोक्षप्रतिबन्धकैः, किं प्रयोजनम् । बन्धवो दृढबन्धनम् * इत्युक्तत्वात् । प्रत्युतार्तिदैः सम्प्रति त्रियोगादिना जन्मादिसंस्तुतिचक्रानिक्षेपणादिना चाऽऽर्तिप्रदायकैः । ये हि संस्पर्शजा भोगा दुःखयोनय एव ते * इत्यादिशास्त्रात् । एवं यथोक्तनिर्देष्टृन्वमुपपाद्य पूर्वदिक्स्थाः प्रार्थयन्ते ॥ तदिति ॥ यस्मात् पतिपुत्राद्यनुवृत्तिर्निन्दिता, त्वदनुवृत्तिर्विहिता सदाचारप्राप्ता चाऽतोऽस्माभिर्योग्यमेव कृतम् । तस्मान्नोऽस्मान् प्रति प्रसीद । ननु मयि प्रसन्ने किं भवतीति चेत् तत्राहुः ॥ हे परमेश्वर! ब्रह्माद्यधीश्वरे त्वयि प्रसन्ने पुरुषार्थचतुष्टयमपि सिद्ध्यति । अकामः सर्वकामो वा मोक्षकाम उदारधीः * तीव्रेण भक्तियोगेन व्रजेत् पुरुषं परम् * इत्युक्तत्वात् । ननु भवतु, प्रसन्नोऽहं

युष्मभ्यं मोक्षं ददामीति चेद्, न वयं सम्प्रति मोक्षकामा इत्याशयेन
आहुः ॥ मा स्मेति ॥ चिराद् रामाऽवतारादाराभ्य त्वयि धृताम्
अस्माभिः सह रमणं करिष्यतीत्येवं रूपाम् आशां भवान् मा च्छि-
न्यात् । आशापूर्तिरेव प्रभुभिः क्रियते, न तु तच्छेद इति प्रसिद्धि-
द्योतनार्थं— स्मेति ॥ ननु सर्वात्मभावं जानतीनां युष्माकं स्व-
पतिरूपेण मया रमणेन सन्तोषः किमिति न भवतीति चेत् तत्राहुः ॥
हे अरविन्दनेत्र ॥ अनावृतब्रह्मात्मभावेन तुच्छीकृतकोटिकाम-
विग्रहेण पुण्डरीकाक्षेण भगवता त्वया रमणाभिकाङ्क्षावसो वयं,
न त्वावृतब्रह्मात्मभावैर्मलमूत्रादिविग्रहैः स्वपतिभिः । अत एत-
त्स्वरूपेणैवास्मदाशापूर्तिर्विधेयेति भावः । यद्वा, अरविन्दनेत्र ! श्री-
रामचन्द्रविग्रहदर्शनजन्यैतद्विग्रहसङ्गमाऽऽशापूर्तिमेतद्विग्रहेणैव कर्तुं
योग्योऽसीति सम्बोधनाशयः ॥ वरदेश्वर इति पाठे वरदानामी-
श्वरः । श्रीरामचन्द्रात्मना वने स्थितस्य तव दर्शनमात्रेणैव वर-
स्य लब्धत्वादिदानीं तत्साफल्यमपेक्षितमिति भावः ॥ अनभिज्ञा-
पक्षे, यथोक्तात्मज्ञपक्षमवलम्ब्य यदुक्तं तत्र सदाचारं प्रमाणमाहुः ॥
कुर्वन्तीति ॥ कुशला मनीषिणो नित्यप्रिये स्वात्मभूते त्वय्येव
रतिं कुर्वन्ति, पतिपुत्रादिभिरार्तिदैः किमिति विचार्य्य, तव त-
स्मान्नः प्रसीद । यतस्त्वं परमसमर्थः, त्वत्प्रसादो न निष्फल इति
भावः । वरदेश्वर इति पाठे, मयेमा रंस्यथ क्षपा* इति त्वया वरो
दत्तस्तं सार्थकं कर्तुं समर्थ इति भावः । तस्मादाशाच्छेदोऽस्यन्त-
निषिद्ध इत्याहुः ॥ मा स्मेति ॥ चिराद्, बालभावमारभ्य त्वयि
धृतामाशां भवान् मा च्छिन्यात् । हे अरविन्दनेत्र ! परमसुन्दर ।
तथाच लोकोत्तरसौन्दर्यादिविशिष्टो भवानेव अस्मदन्तःकरणे
प्रविश्याऽऽशामुत्पादितवान् । अतः स्वेनोत्पादितां स्वगुणैर्वर्द्धितां
स्वेनैव पुरयितुं योग्यामाशालक्षणां लतां फलकाले कर्णकठोरो-

त्त्यादिकुठारेण छेत्तुं नार्हसि । यतो, विपट्वोऽपि संबद्धयं स्वयं
 छेत्तुमसाम्प्रतम् * इति न्यायं जानास्येवेति भावः । स्वस्मिन्नात्म-
 ज्ञत्वोच्छेपेण यदि त्वं भूतिकामस्तर्थाशापूर्तिरूपमस्मत्पूजनप्रवश्यं
 कुरु । आत्मज्ञमर्चयेद् भूतिकाम इति श्रुतेरिति ध्वनितम् ।
 यद्वा, य एतस्मिन् महाभागा * इत्यादिगर्भोक्तिमनुस्मृत्वाहुः ॥ कु-
 र्वन्तीति ॥ कुशला महद्भाग्यलब्धसारासारविवेकास्त्वयि रतिं कुर्व-
 न्ति । यतः स्वीये आत्मनि अन्तःकरणे नित्यप्रिये, यद्वा नित्य-
 प्रिये स्वस्मिन् परस्मिंश्च नित्यप्रिये त्वयि । अतस्तद्विपरीतैः स्वीये
 आत्मनि चार्तिदैर्दुःखप्रदैः पसादिभिरस्माकमपि कुशलानां किं
 प्रयोजनम् । तत् तस्मान्नः प्रसीद । त्वयि चिराद् धृतामाशां भ-
 वान् मा छिन्द्यात् । सर्वं परित्यज्य त्वदाशया जीवामः । तदु-
 च्छेदे त्ववलम्बनाभावात् सद्य एव मरिष्याम इति भावः । ननु
 भवतीनां नाद्यापि तथाविधप्रेमातिरेको दृश्यत इत्यत एवं ब्रवी-
 मीति चेत् तत्राहुः ॥ हे अरविन्दनेत्र ! अहो ज्ञातमस्माभिः, भोः
 सखे ! रजनीयं, भवौश्वारविन्दनेत्रः । अतो मुकुलितनेत्रकमल-
 त्वादस्माकं प्रेम्णः परां काष्ठां न पश्यसीति सनर्म व्यङ्ग्यम् ॥
 मानिनीपक्षे, ननु सर्वेषां प्राणिनामहं प्रेष्ट इति यादं भवत्यो जा-
 नन्ति तर्हि स्वाधिकारानुरूपां रतिं कुतो न कुर्वन्तीत्याशङ्क्याहुः ॥
 कुर्वन्तीति ॥ कुशलाः स्वधर्मनिपुणाः साधव्यः, आर्तिदैः— दो
 अवखण्डने । दुःखच्छेदकैः पसादिभिर्हेतुभूतैः स्वीये गृहादौ आत्म-
 नि च नित्यप्रिये सति, त्वयि रतिं स्मणबुद्धिं कुर्वन्ति किम् ? ।
 अपि तु न कुर्वन्तीत्यर्थः । तत् तस्मान्नः प्रसीद । हे परमेश्वर !
 ब्रजाधीश्वरपुत्र ! त्वां त्वत्प्रसादं प्रार्थयाम इति भावः । पाठान्तरे, हे
 वाञ्छितप्रद । प्रसादमेवाहुः ॥ चिराद् वयमत्र, मा आस्म = न
 तिष्ठाम । लटि रूपं छान्दसम् । शीघ्रं गृहान् गन्तुमनुजानीहीत्यर्थः ।

ननु चिरकालमारभ्य ममाऽऽशा वर्ततेऽत एवं न वाच्यमिति चेत्
तत्राहुः ॥ आशाप्रति ॥ चिरात् त्वयि धृतां स्थिताम् । धृङ् अ-
वस्थाने अस्मत्सङ्गाशाम्, अतः परं भवान् छिन्द्यात् । यतो, हे
अरविन्दनेत्र ! ॥ कमलवाट्टिशालनेत्रस्य प्रसहमस्माकं स्वधर्मनि-
ष्ठतां पश्यतोऽसन्ताऽसाध्येऽर्थे प्रार्थना नोचितेति भावः । यद्वा
कुशलाः स्वीये आत्मवन्निसप्रियेऽपि त्वयि पसादिभिर्दुःखनिवा-
रकैर्हेतुभूतै रतिं कुर्वन्ति किम् । अपि तु न कुर्वन्ति । समानमन्यत् ।
यद्वा, साध्वी बलयुता भ्रातृमती भर्तृप्रिया बहु * असाध्या सा
भवेन्नारी वर्जनीयाऽपमृत्युदेत्युक्तमसाध्यालक्षणं स्वास्मिन् सूचयन्त्य
आहुः ॥ कुर्वन्तीति ॥ अहो कुशला अस्मदाद्याः पत्यादिभिः
स्वीये आत्मनि देहादौ निसप्रिये तत्करणीयप्रीतिविषये सति
रतिं कुर्वन्ति किम् ? । तत्रापि आर्तिदैः ॥ पापसम्भावनयापि परम-
पीडाप्रदैः । समानमन्यत् । यद्वा, तिष्ठतु पतित्वविचारः, प्रीतिवि-
चारश्च । अस्माकं तु सर्वतो विरक्तिं सम्पाद्यात्मरतिः कर्तव्येति
सतां प्रवृत्तिदर्शनेन सम्प्रति मनीषा वर्तत इत्याशयेनाहुः ॥ कुर्व-
न्तीति ॥ तु अयि इति छेदः । अयि, हे सौम्य ! हि प्रसिद्धम् ।
कुशलास्तु स्वे वस्तुतः स्वरूपभूते आत्मनि निसप्रिये रतिं कुर्व-
न्ति, न तु तद्विपरीते देहादौ । नोऽस्माकम् आर्तिदैरपसादिभिः
किं प्रयोजनमिति विचार्य कथं रतिं कुर्वन्तीत्यपेक्षायामाहुः ॥
तदिति ॥ यतः सर्वं दुःखस्वरूपं तस्माद्, हे परमेश्वर ! त्वं
प्रसीद । प्रसन्नो भूत्वा वयं विषयाऽऽशया त्वयि मा आस्म ।
त्वदन्यभूता वयं न स्थितास्तामाशां, हे अरविन्दनेत्र ! भवान्
छिन्द्यात् । हे ईश्वर परब्रह्मविषया मा प्रमा छिन्द्यादिति वा ।
यद्वा, हे अरविन्दनेत्र ! परमेश्वरविषयिणी मा प्रमा चिरात् काल-
मारभ्य धृतां स्वीकृतां विषयाशां छिन्द्यात् । ततस्त्वयि, आस्म त्व-

दनन्या भवामेत्येवम्प्रकारेण रतिं कुर्वन्तीत्यर्थः । यद्वा, भोः
चतुरशिरोमणे, नेयं परदारेषु रत्याशा शोभना । कुशलास्तु स्व-
पतिभार्यादावपि रतिं विहाय स्वात्मन्येव रतिं कुर्वन्तीत्याशयेना-
हुः ॥ कुर्वन्तीति ॥ तस्मात् त्वमपि प्रसीद, किमर्थं ग्लायसीति
भावः । प्रसादे सर्वदुःखानां हानिरस्योपजायते * इति प्रसिद्ध्या
प्रसादे सति, हे परम ! हे अरविन्दनेत्र ! ईश्वर ! परमा चिरात्
त्वयि अवस्थितां सर्वदुःखनिदानभूतामाशां छिन्द्यादित्यर्थः ॥

निवृत्तिपक्षे, प्लवा ह्येते अट्टहा यज्ञरूपा अष्टादशोक्तमवरंयेषु
कर्म * एतच्छ्रेयो येऽभिनन्दन्ति मूढा जरामृत्युं ते पुनरेवापि
यन्ति * पुरुष एवेदं विश्वं कर्म तपो ब्रह्म पराऽमृतम् * एतद्यो
वेद निहितं गुहायां सोऽविद्याग्रथि विकिरतीह सोम्य * तद्वि-
ज्ञानेन परिपश्यन्ति धीरा आनन्दरूपममृतं यद्विभाति * भिद्यते
हृदयग्रन्थिरित्याद्याः श्रुतयो वैराग्यादिसाधनसम्पन्नास्त्वय्येवात्मनि
परमात्मस्वस्वरूपे प्रत्यगभिन्ने, यतो निस्रप्रिये रतिं, आर्तिप्रदैः
प्रसादिभिर्नः किं प्रयोजनमिति विचार्य, तस्माद् हे परमेश्वर !
चिरादनादिकालादारभ्य त्वयि धृतामाशामभिप्रायं कश्चिदपि मा
छिन्द्यात् । छेदनपरः परमेश्वरेण त्वया दण्डनीय इति सम्बोधना-
ऽऽशयः । यद्वा, तदन्तःस्थितेन त्वया तच्छेदनाय स न प्रेरणीय
इत्याशयेनाहुः ॥ हे अरविन्दनेत्र ! सर्वहृत्कमलप्रकाशन ! इति ॥ ३३ ॥

यदपि वनदर्शनार्थमागतास्तस्य च जातत्वादितः परं प्रति-
यातेत्युक्तं तत्राऽऽप्याहुः ।

चित्तं सुखेन भवताऽपहतं गृहेषु

यन्निर्विशत्युत करावपि गृह्यकृत्ये ॥

पादौ पदं न चलतस्तत्र पादमूलाद्

यामः कथं ब्रजमथो करवाम किं वा ॥ ३४ ॥

चित्तमिति ॥ गृहादिषु यच्चित्तं सुखेन निर्विशति तत्त्वयाऽपहृतम् । एवमग्रेऽपि । यद्वा, तदपहारे न भगवतः प्रयास इत्याशयेन आहुः ॥ सुखेनाऽऽनन्दस्वरूपेण । तथाच साक्षादानन्दस्वरूपे त्वयि लब्धावस्थानं चित्तं गृहेऽपि न निर्विशति दूरेवनदर्शनादौ तत्प्रवेशः । तथा करावपि गृहोचितकृत्ये न निर्विशतः । दूरे पुष्पफलाद्युपचयः । न हि तत्स्करहृतः कस्मिंश्चित् कर्मणि केनचिन्नियुज्यत इति भावः । तथाच तत्र पादमूलात् तत्समीपात् पादौ पदं न चलतः । नाऽन्यत्र गच्छतः । तत्र पादमूलादित्यनेन त्वत्पादसाहित्यं चेत् तदा सर्वत्र गन्तुं शक्ताविति सूचितम् । अतो गमनसाधनाभावादब्रजं कथंयामः । ननु भवतीनां पदभ्यां गमनसामर्थ्यं नास्ति चेत् तर्हि शकटादिना प्रेषयिष्यामीति चेत् तत्राहुः ॥ करवामेति ॥ अथो अथ तत्र गत्वा किं करवाम तत्तद्व्यापारसाधनचित्तादेस्त्वयाऽपहृतत्वादिति भावः ॥ अनभिज्ञापक्षे, न वयं वनशोभाऽऽशादिदर्शनार्थमागता, नापि तत्र सङ्गमार्थमपि तु चोरितं स्वचित्तं ग्रहीतुमागता इति नर्म व्यञ्जयन्त्य आहुः ॥ चित्तमस्माकमपहृतम् ॥ केनेति चेत् तत्राहुः ॥ भवता ॥ चोरचक्रवर्तिना । ननु भवसोऽत्यन्तं मिथ्यावादिन्यः । वनस्थेन हि मया तदायासरहितेन कथमपहृतमिति चेत् तत्राहुः ॥ सुखेनाऽनायासेन । वेणुरवादिभृत्यसद्भावे तदपहरणे को वा तव प्रयास इति भावः । न चेदं स्वल्पम्, एदपहारेण सर्वस्यापि गृहादेर्लुण्ठितत्वाद् इत्याशयेनाहुः ॥ यच्चित्तं गृहेषु सर्वेषु बाह्येषु इन्द्रियरूपेषु च निर्विशेषेण विशति तदपहृतमित्यर्थः । अतः करावपि यौ गृहकृत्येषु निर्विशतः । उतेत्यनेन नेत्रादीनामपि संग्रहः । ननु संप्रति

गच्छत, इवः परश्चो वा दास्यामीति चेत् तत्राहुः ॥ पादौ तद्विना तव पादमूलात् पदं न चलतः । धृतस्य चौरस्य त्यागो न न्याय्य इत्यपि ध्वनितम् । अथो अतो ब्रजं कथं याम, गत्वा च किं करवाम । सर्वसाधनचित्तरूपधनाभावादित्यर्थः । यद्वा, किं वा करवाम । चित्तादः सर्वस्यापहारात् । चौरं भवन्तं प्राप्यापि तदादातुं, त्वां ग्रहीतुं, नेतुं, राजाद्यग्रे, आक्रोशनार्थं गन्तुं चाशक्तत्वात् । स्तम्भनादिमन्त्रज्ञेऽलौकिकचौरे किं करवामेति भावः । यद्वा, मुखरूपेण भवता चित्तादेरपहृतत्वाद् गृहादीनि ज्वलन्तु, समृद्धयन्तु, किमस्माकं तैरतस्तन्नामाप्यस्मदग्रे नोच्चारणीयमिति भावः ॥ मानिनीपक्षे, ननु तिष्ठतु वादः, संप्रत्येव भवत्यः समागता राजावत्र विश्रम्य प्रातर्गमिष्यथेति चेत् तत्राहुः ॥ चित्तमिति ॥ सत्यमुक्तं त्वया, तथापि गृहेषु भवता जायमानेन मुखेन चित्तमस्माकमपहृतम् । यद्यस्माद्गृहकृत्येषु निर्विशति, करावपि तत्र निर्विशतः । ननु भवतु तथाप्यतिसुकुमारत्वात् पदमपि गन्तुमशक्ताभ्यां पदभ्यां कथं गमिष्यथेति चेत्तत्राहुः ॥ पादौ तव पादमूलात् कथं पदं न चलतः, किन्तु चलत एव । ततः कथं ब्रजं न याम । अत्र स्थित्वा च किं करवाम । यद्वा, यद्यपि पादौ पदमपि गन्तुं न शक्तौ, तथापि तव पादमूलात् कथञ्चिद् ब्रजमेव शनैः शनैर्याम । अन्यथाऽत्र स्थित्वा किं करवामेत्यर्थः ॥

निवृत्तिपक्षे, ननु सर्वाणि श्रुतीनां ब्रह्मपरत्वे कर्मणस्तत्तात्पर्याविषयत्वात्तदनुष्ठानादेवैयर्थ्यं प्राप्तमित्याशङ्क्य, तच्च ज्ञानात् पूर्वं तद्वैयर्थ्यमाशङ्क्यते ? तदुत्तरं वा ? नाद्यः । यत्र तु द्वैतमिव भवति तदितर इतरं पश्यतीत्यादिना संसारदशायां क्रियाकारकादेः सज्जाभाधानात् तद्वैयर्थ्याऽनवगमात् । न द्वितीयः । यत्र त्वस्य सर्वम् आत्मैवाभूत् तत् केन कं पश्येदित्यादिना तदुत्तरं तद्वैय-

धर्मस्येष्टत्वादिसाशयेनाहुः ॥ चित्तमिति ॥ सुखरूपेण भवता
चित्तं यदाऽपहृतं सच्चिदानन्दघने प्रत्यगभिन्ने परमात्मनि चित्तं
यदा लीनं तदा गृहेषु बाह्येष्वभ्यन्तरेषु च न निर्विशति । अत
एव करावपि गृह्यकृत्से न निर्विशतः । पादौ पदमपि न चलतः ।
तथाच सर्वेन्द्रियव्यापारनिवृत्त्या तत्त्वविदः कर्माधिकाराभावात्
तदपेक्षया कर्मानुष्ठानादेर्यथार्थं नास्ति दोषः । नैव तस्य कृतेना-
ऽर्थो नाकृतेनेह कश्चन * नवास्य सर्वभूतेषु काश्चिदर्थव्यपाश्र-
य * इत्यादिशास्त्रादिति भावः । अतस्तव पादमूलाद् वयं व्रजं
कथं यामः । कर्मकाण्डश्रुत्वानुगुण्यं कथं भजामः । तासामप्यस्म-
दनुयायित्वात् । गत्वा च किं करवाम । क्रियाकारकादिप्रतिषेध-
बोधिकानामस्माकं तदानुगुण्यासम्भवादिति भावः ॥ ३४ ॥

एवं दक्षिणदिग्गता उक्ताः प्रार्थयन्ते ॥

सिञ्चाङ्ग ! नस्त्वदधराऽमृतपूरकेण
हासावलोककलगीतजहृच्छयाग्निम् ॥
नो चेद् वयं विरहाजाग्न्युपयुक्तदेहा
ध्यानेन याम पदवीं पदयोः सख ! ते ॥ ३५ ॥

सिञ्चेति ॥ अङ्ग ! हे भगवन् ! अस्मद्दृहृच्छयाग्निं सिञ्च, न तु
निर्वापय त्वद्विषयकामस्य परमसुखरूपत्वात् । यनस्त्वयैवात्पादित-
इसाहुः ॥ हासेति ॥ तत्र योऽयं हासपूर्वकोऽवलोकः कलगीतं च
ताभ्यां जातो यो हृच्छयः कामः स एवाग्निः । तत्र हासः काम-
जनकः, अवलोकः सन्धुक्षणकर्त्ता, गीतं वायुरिव । तत्रापि कल-
गीतं सर्वतो वायुः । सिञ्चनं च न वा घृतादिना, स्वर्गस्याऽमृ-
तेन, चन्द्रस्यसुप्रया वा सम्भवति । तेषां यथाकथञ्चिदुदरप्रवेश-

योग्यानामप्यनभिलषितत्वेन हृदये प्रवेशायोगादित्याशयेनाहुः ॥
 त्वदधराऽमृतपूरकेण ॥ अलौकिकेन पूरकेणाऽपि सिञ्चनोक्त्या
 यथोक्ताग्नेः परममहत्त्वं सूचितम् । सिञ्चनप्रार्थनया भगवद्विषयः
 काम एवास्मज्जीवनं जठराग्निवदिति ध्वनितम् । अन्यथा स्वस्य
 यदनुष्ठेयं, तदावेदयन्ति ॥ नो चेदिति ॥ सिञ्चनेन यदि न जीवयसि
 तर्हि विरहजाग्निना उपयुक्तदेहा दग्धशरीरास्ते पदयोः पदवीम् ।
 अन्तिकं योगिवद् याम प्राप्नुयाम् । उपयुक्तपदेन, त्वयोपभोग्य-
 देहानां यथोक्ताग्निनोपयुक्तत्वमयुक्तमिति ध्वनितम् । ननु सिञ्च-
 नेनातिप्रवृद्धः कामाग्निर्दाहको भविष्यतीत्याशङ्कानिरासाय विरहा-
 ऽग्निनेत्युक्तम् । तथाचाऽतिप्रवृद्धोऽपि जाठराग्निर्यथेष्टभोजन-
 लाभे सति न दहति, अनशनादिना तदलाभात्तु दहति । तथा हृ-
 च्छयाग्निरपि स्वभोग्यालाभे तदाशानिवृत्त्या विरहाग्निरूपेण
 परिणतो दहतीति भावः । यद्यपि तव प्राप्तौ नास्त्यस्माकं कि-
 ञ्चिदपि प्रतिबन्धकं तथापि भगवदुपभुक्तदेहानां भगवत्प्राप्तिरभि-
 लषिता, तद्विपर्यये महद्दुःखमतः सखिरूपेणावतीर्णस्य तव यथा-
 ऽस्मन्मनोरथपूर्तिर्भवेत् तथाऽनुष्ठानं योग्यमिति सूचयन्त्यः सम्बो-
 धयन्ति ॥ हे सखे इति ॥ अथवा यद्यप्यस्मन्मरणे तव नास्ति का-
 चिद्धानिस्तथापि सखित्वात् पश्चात्तापस्तु भविष्यत्सेवेति सम्बोधना-
 ऽऽशयः ॥ अनभिज्ञापक्षे, अनेन निर्वस्त्राङ्गदर्शनार्थं यथा वस्त्राहरण-
 लीलाऽऽरब्धा, तथा निर्लेज्जवचनश्रवणार्थमियं लीला समा-
 रब्धेति विज्ञाय विस्पष्टं प्रार्थयन्ते ॥ सिञ्चेति ॥ आदौ क्रियापद-
 प्रयोगेणोत्कण्ठाधिक्यं सूचयन्ति ॥

अङ्ग ! हे प्रिय ! नः कामाऽग्निं सिञ्च । निर्वापय । यतस्तव हासा-
 ऽवलोककलगीताभ्यां जातश्चोदीप्तः । तथाच अस्मद्हृदयशयमेव
 कामाग्निं हासावलोकाभ्यां कलगीतलक्षणेन मन्थानदण्डेन प्रबोध्य

वाचः पेशैः प्रदीप्य तत्रास्मान् अस्मत्प्राणान् दग्धुमवक्रान्तोऽसि ।
 नेदमुचितमतस्तज्जनितपापाद् विभेषि चेत् तर्हि तं निर्वापय । येनै-
 वाऽग्निः प्रदीप्यते तेनैव पश्चात्तापेन क्षातिरिति यदि निर्वाप्यते तर्हि
 तदैव तत्पापं निवर्तते इति भावः । ननु सम्प्रति ममान्तिके जल-
 पूर्णभाजनाभावात् कथं सिञ्चामि तथा चेद् भवतीनामाग्रहस्तर्हि
 यमुनासन्निधौ चलनीयमिति सोपहासमाशङ्क्याहुः ॥ अमृतेन, त-
 त्राप्यग्नेः परममहत्वात् तत्पूरकेण । स्वार्थे कन् । ननु जलमपि
 यत्र दुर्लभं तत्राऽमृतं कुतस्सं; तद्विन्दोरपि दुर्लभत्वात् तत्पूरः
 कुत इत्याशङ्क्य कथमस्मज्जीवनसाधनं गोपायसि !! प्रसक्षोप-
 लभ्यमानस्य गोपनाऽयोगादित्याशयेनाहुः ॥ त्वदधरेति ॥ अहो
 नाल्पेनाऽमृतसमुद्रेणापि तच्छान्तिरतोऽस्तु तदौर्लभ्यं, येनाऽमृतेन
 तच्छान्तिस्तत्र तव मुखचन्द्र एवास्त्वो नास्ति तव कोऽप्यायास
 इति भावः । अनेन ज्वालनोपशमनयोरुभयोरपि स्वायत्तत्वादुभ-
 यविधा क्रीडोचिता, न त्वेकविधा । दुर्लीलाकर्तृषु राजकुमारेष्वपि
 तथा दर्शनादित्यपि ध्वनितम् । हृच्छयाग्निरित्यनेनान्तरोऽयं दाहा-
 त्मको रोगविशेषस्त्वदधराख्यपात्रविशेषं मुखे निधाय पीतेना-
 ऽन्तःप्रवेशसमर्थेन तत्रस्थाऽमृतपूरकेणौषोपशान्तिं गमिष्यति, न तु
 अन्यैः कोटिभिरभ्युपायैरिति ध्वनितम् । ननु मम स्वाभाविकै-
 र्हासादिभिर्यदि युवसो ज्वलेयुस्तर्हि कुत्र कति वा स्वाधराऽमृत-
 दानेन चिकित्स्या इति चेत् तत्राहुः ॥ नो चेदिति ॥ यदि न
 सिञ्चसि तर्ह्ययमेकोऽग्निस्तेन शोपितदेहास्तथा विरहजाग्निना दग्ध-
 शरीरास्ते पदयोः पदवीं सान्निध्यमधुनैव ध्यानेन प्राप्नुयाम ।
 अन्ते मतिः सा गतिरिति न्यायात् प्राणान् विहायाऽपि प्रेष्टसन्निधानं
 संपाद्यमिति स्वप्राणेभ्योऽपि स्नेहाधिक्यं सूचयन्त्यः संवाधय-
 न्ति ॥ हे सखे इति ॥ यद्वा, पूर्वजन्मन्यऽकृततपस्का वयमतो वि-

रहाग्निना प्राणान् जुहुमः । ततस्तत्र पादयोः पदवीं मार्गं प्राप्नुयामस्तद्रूपा भविष्यामः । ततोऽनिच्छतोऽपि तत्र पादौ अस्मत्स्तेनैव पतेतां, न तु भूमौ । ततश्च त्वत्पादभारेणैवोपशान्तहृच्छयाग्नयो वयं सिद्धमनोरथा भविष्यामः । त्वं चानिच्छन्नप्यस्मत्कुचस्पर्शं सुखं प्राप्नुवन्नपि स्त्रीविधानुतापमेव भूयांसं प्राप्स्यसि । तथाच सखीरस्माँस्त्वमेव संतापयसि चेत् तर्हि वयम् अपि त्वां सखायमेवं कथं नानुतापयामः । परन्तु प्रेमहतकस्तदनुतापदुःखमपि कोटिगुणीकृत्य अस्मभ्यमेव दास्यते इति जानीमः । किं कुर्मोऽस्माकं दग्धललाटमेवंविधमेव विधात्रा सृष्टम् । तस्माद् भोः ! पारेणामादर्शनं कृपासागरं स्वानुतापवल्लीवीजं किमर्थं वपसि, कथं वा फलभोगाभागिनीरस्माँश्च करोषि । मुक्त्वाऽसदाग्रहमऽङ्गीकुरु अस्मानित्याशयः । यद्वा, अकर्त्तव्यप्रार्थनामाकर्ण्यपि विमुखमालक्ष्याहुः ॥ नो चेद् वयमिति ॥ नन्वेतावत्पर्यन्तं कामाऽग्निना कथं न दग्धा इत्याशङ्क्य तत्सिञ्चनाऽऽशया संजीविता वयमितः परं तन्निवृत्त्या सोऽग्निर्विरहाजाऽग्निश्चेत्सग्निद्रयसत्त्वे जीवनं दुर्लभमिति भावः । नन्वस्तु, तेन मम का हानिरिति चेत् तत्राहुः ॥ ध्यानेनेति ॥ तथाच निरवधि दुःखं दातुं प्रवृत्तोऽसि । तादृशं दुःखं तुभ्यं दातुं नास्माकं सामर्थ्यम् । अस्मद्विरहेण तव दुःखानुदयात् । संयोगस्य तादृशदुःखजनकत्वेऽप्यस्मिञ्जन्मनि तस्य दुर्लभत्वादिदं शरीरं दग्ध्वा तत्र पादयोर्मार्गभावं याम । तेन च सर्वदा स्वसंयोगेनैवंविधं तव दुःखं दास्याम इति भावः । तथापि परस्परदुःखप्रदानं न सख्यधर्म इत्याशयेनाहुः ॥ हे सखे इति ॥ यद्वा, नन्विदानीमिदं दुर्घटं जन्मान्तरे स्यादित्याशङ्क्याहुः ॥ नो चेद्, इदं दुर्घटमेवेति चेत् तर्हि ध्यानेऽपि ते पदयोः सान्निध्यं न याम । यतो विरहजाग्नरेवोपयुक्ता उचिता, न तु संयोगाऽमृत-

योग्या देहा यासां ताः । अधुनेव जन्मान्तरेऽपि विरहस्यैव नि-
श्चयादिति भावः । तस्मान्त्वया सम्पादितं सख्यं वृथैव सम्पन्नमिति
सम्बोधनाशयः ॥ मानिनीपक्षे, अङ्ग ! हे लम्पट ! नोऽस्माकं सह-
जेन हासादिना जातो यस्तव कामानलस्तं त्वदधराऽमृतपूरकेणैव
सिञ्च । तादृशाग्न्युपशामकतादृशाऽमृतदानयोग्यायाः कस्याश्चिद-
स्मास्वऽभावात् । इष्टे मधुरादिवस्तुनि दुर्मिले दृष्टे सति स्वोष्ठपुटी
लोके यथा लिङ्गते तद्वदिति नर्मव्यञ्जनम् । यद्वा, नोऽस्मत्तस्त्व-
ऽन्यासामेवाधाराऽमृतपूरकेणेत्यर्थः । बलात्कारमालक्ष्याहुः ॥ नो
चेद्, बलादस्मदधराऽमृतपानाय प्रवर्त्स्यसे चेत् तर्हि वयं स्वपति-
विरहजाग्न्युपयुक्तदेहा भवेम, श्रियेमहि । तथापि ध्याने चिन्तने-
ऽपि ते पदयोर्मार्गमपि, न याम = न यास्याम । आलक्षसख्याद-
ऽस्मत्स्वभावं जानासीति सम्बोधनाशयः ॥

निवृत्तिपक्षे, तरति शोकमात्मवित्, ब्रह्मविदाप्नोति परं, नाऽन्यः
पन्था विद्यतेऽयनाय इत्यादिश्रुत्या परमपुरुषार्थाऽनन्यसाधनतत्त्व-
ज्ञानस्यास्मदवलोकनादिना यथाकथञ्चिदपि जातस्य करुणाऽमृत-
धारयाभिपिञ्चनेन वर्द्धनम् उचितमिति प्रार्थयन्ते ॥ सिञ्चेति ॥
अङ्ग हे परमात्मन् ! नोऽस्माकं श्रुतीनां हासपूर्वकं प्रसन्नतापूर्वकम-
ऽवलोकनं = श्रवणपूर्वकं मननम् । कलयति सर्वतश्चित्तटत्तीराकर्षती-
ति कलं, तच्च तद् गीतं गानं = निदिध्यासनं च, ताभ्यां जातो
यो हृच्छयस्य सवासनस्य कामादेर्दाहकत्वादग्निस्तं ज्ञानाग्निं त्व-
दोष्ठपुटनिःसृतवाङ्मयाऽमृतपूरकेण कृष्णद्वैपायनाद्यात्मना त्वं
सिञ्च वर्द्धय । यथा यथोक्ताग्निस्तत्तद्वादिकल्पितकुतर्कजलप्रवाहै-
र्नोपशाम्येत तथा कुर्विसभिप्रायः । कृष्णाद्यात्मनाऽवतीर्णस्य भ-
गवतो वचनाऽमृतत्वमुक्तम् । प्रपन्नपारिजाताय तोत्रवेत्रैकपाणये *
ज्ञानमुद्राय कृष्णाय गीताऽमृतदुहे नमः * । जयति पराशरसूनुः

सखवतीहृदयनन्दनो व्यासः * यस्यास्यकमलगलितं वाङ्मय-
ममृतं जगत् पिवतीत्यादिना ज्ञानस्याग्निरूपत्वमुक्तं भगवता । यथै-
धांसि समिद्धोऽग्निर्भस्मसात् कुरुते तथा * ज्ञानाग्निः सर्वकर्मा-
णि भस्मसात् कुरुतेऽर्जुन * यस्य सर्वे समारम्भाः कामसङ्कल्प-
वर्जिताः * ज्ञानाग्निदग्धकर्माणं तमाहुः पण्डितं बुधाः * इत्या-
दिना तत्सेचनं तेनैव कृतम् । न हि ज्ञानेन सदृशं पवित्रमिह विद्य-
ते * तेषां ज्ञानी नित्ययुक्त एकभक्तिर्विशिष्यते * उदाराः सर्व-
एवैते ज्ञानी त्वात्मैव मे मतमित्यादिना । विपक्षे दोषमाहुः ॥ नो
चेद्, न सिञ्चसि चेत्, तर्हि वयं, तत्तद्वादिप्रतिपादितेन— श्रुतिषु
प्रसङ्गभिन्नपरमात्मनिरूपणं नास्तीत्यादिरूपेण तव विरहलक्षणा-
ऽग्निनोपयुक्तदेहा भक्षितस्वरूपा नष्टा भवेम । तथापि ते पदयोः
पदवीं तत्त्वं, ध्यानेन याम् = तत्राभिप्रायस्यो भविष्यामः । वस्त्व-
ऽन्यथाभावस्य वादिसहस्रैरपि कर्तुमशक्यत्वादिति भावः । यस्मा-
द् वागर्थयोः सख्यं वर्ततेऽतस्तौ कदापि न वियुक्तौ भवत इति
सम्बोधनाशयः ॥ ३५ ॥

ननु यद्यपि निःसीमप्रेमवसो भवसस्तथापि मर्यादापालनार्थं
पसादिसन्निधौ स्थित्वैव मदाराधनं कर्तव्यमिति चेत् तत्राहुः

यर्ह्यम्बुजाक्ष तव पादतलं रमाया

दत्तक्षणं क्वचिदरण्यजनप्रियस्य ॥

अस्प्राक्ष्म तत्प्रभृति नान्यसमक्षमङ्ग ! (१)

स्थातुं त्वयाऽभिरमिता बत पारयामः ॥ ३६ ॥

यहीति ॥ हे अम्बुजाक्ष ! यर्हि यत्प्रभृति तव पादतलं वयम्

विज्ञापनम् ।

बनारससंस्कृतसीरीजनान्नी वाराणसेयसंस्कृतपुस्तकावली ।

इयं पुस्तकावली खण्डशो मुद्रिता भवति । अस्यां संस्कृतभाषा-
निबद्धा बहवः प्राचीना दुर्लभा उत्तमोत्तमाः केचिदङ्गलभाषानुवा-
दसहिताश्च ग्रन्था मुद्रिता भवन्ति । तांश्च ग्रन्थान् काशिकराजकी-
यसंस्कृतपाठशालीयपण्डिता अन्येऽपि विद्वांसः शोधयन्ति । यैर्ग्रा-
हकमहाशयैरियं पुस्तकावली नियमेनाविच्छेदेन संग्राह्या तैस्तदे-
कैकस्य खण्डस्य कृते ॥१॥ मूल्यं प्रापणव्ययश्च =) देयः । अन्यैर्म-
हाशयैर्यैः कानिचित् खण्डानिसंग्राह्याणि तैश्च प्रत्येकं खण्डानां कृते
१) मूल्यं प्रापणव्ययश्च =) देय इति ॥

तत्र मुद्रिता ग्रन्थाः ।

	रु० आ०
सिद्धान्ततत्त्वविवेकः खण्डानि ५	५ ०
अर्थसङ्ग्रहः अंग्रेजीभाषानुवादसहितः	१ ०
तन्त्रवार्त्तिकम् खण्डानि १३	१३ ०
कात्यायनमहर्षिप्रणीतं शुक्लयजुःप्रातिशाख्यम् सभाष्यं ख० ६६	६६ ०
सांख्यकारिका चन्द्रिकाटीकागौडपादभाष्यसहिता	१ ०
वाक्यपदीयम् खण्डानि ६ (प्रथमभागः प्रथमद्वितीयकाण्डे पुण्यराजटीकासहित खण्डानि ३ । द्वितीयभागः तृतीयाका- ण्डम् हेलाराजटीकासहित खण्डानि ३)	६ ०
रसगङ्गाधरः खण्डानि ९	९ ०
परिभाषावृत्तिः खण्डे २	२ ०
वैशेषिकदर्शनं किरणावलीटीकासंवलितप्रशस्तपादप्रणीत- भाष्यसहितम् खण्डे २	२ ०
शिक्षासङ्ग्रहः खण्डानि ५	५ ०
नैष्कर्म्यसिद्धिः खण्डानि ४	४ ०
महर्षिकात्यायनप्रणीतं शुक्लयजुस्सर्वानुक्रमसूत्रम् सभाष्यम् ३	३ ०
ऋग्वेदीयशौनकप्रातिशाख्यं सभाष्यम् खण्डानि ४	४ ०
(बृहत्) वैयाकरणभूषणम् पदार्थदीपिकासहितम् खण्डानि ४ ४	४ ४ ०
विवरणोपन्यासः सटीकवाक्यसुधासहितः खण्डे २	२ ०

तत्त्वदीपनम् (पञ्चपादिकाविवरणस्य व्याख्यानम्)	ख०	८	८	०
वदान्तदीपः (श्रीभगवद्रामानुजाचार्यविरचितः)	खण्डानि	३	३	०
दुष्टटीका	खण्डानि	४	४	०
पातञ्जलदर्शनम् । श्रीरामानन्दयतिकृतमणिप्रभाऽख्यवृत्ति	स०	१	१	०
व्याकरण मिताक्षरा । श्रीमदन्नभट्टप्रणीता	खण्डानि	१०	१०	०
रसमञ्जरी । व्यङ्ग्यार्थकौमुद्या प्रकाशेन च सहिता	ख०	३	३	०
भेदधिकारः व्याख्यासहितः श्रीमदण्णयदीक्षितकृत उपक्रम				०
पराक्रमसहितः	खण्डे	२	२	०
बोधसारो नरहरिकृतः तच्छिष्यदिवाकरकृतटीकया	स० ख०	१०	१०	०
ब्रह्मसूत्रदीपिका श्रीमच्छङ्करानन्दभगवद्विरचिता	खण्डे	२	२	०
देवज्ञकामधेनुः अर्थात् प्राचीनज्योतिषग्रन्थः	खण्डानि	३	३	०
श्रीमदण्णभाष्यम् । श्रीश्रीवल्लभाचार्यविरचिनम् ।				
गोस्वामिश्रीपुरुषोत्तमजी महाराजविरचितभाष्यप्रकाशाख्य-				
व्याख्या समेतम्	खण्डानि	१५	१५	०
तत्त्वशेखरः । श्रीभगवल्लोकाचार्यप्रणीतः । तथा-तत्त्वत्रयचुलुक-				
मंग्रहः । कुमारवेदान्ताचार्यश्रीमद्वरदगुरुविरचितः ।				१ ०
श्रीभाष्यवार्तिकम् । श्रीमद्रामानुजाचार्यविशिष्टाद्वैतसिद्धान्तप्र-				
तिपादनपरम् ।				१ ०
गूढार्थदीपिका । श्रीमद्भागवतदशमस्कन्धस्थरासपञ्चाध्यायी-				
व्याख्या ।				१ ०

ब्रजभूषण दास और कम्पनी

चांदनीचौक के उत्तर नई सड़क बनारस सिटी



BENARES SANSKRIT SERIES;

A
COLLECTION OF SANSKRIT WORKS

EDITED BY THE

PANDITS OF THE BENARES SANSKRIT COLLEGE,

UNDER THE SUPERINTENDENCE OF

G. THIBAUT, PH. D.

No. 142.

श्रीमद्भागवतदशमस्कन्धस्थरासपञ्चाध्यायीव्याख्या ।

गूढार्थदीपिका ।

पाण्डितवर—श्रीधनपतिसूरिकृता ।

श्रीमदाचार्यश्रीवल्लभाधीश्वर—श्रीविठ्ठलनाथदीक्षितशुद्धाद्वैत-
संप्रदायविदुषा रत्नगोपालभट्टेन परिशोधिता ।

GŪDHÂRTHADÎPIKÂ,

A Commentary on Râsa Panchâdhaâyî

of the Tenth Chapter of Śrîmad Bhâgawata,

BY PANDIT DHANAPATI SŪRI

EDITED BY RATNA GOPÂL BHATTÂ.

Fasciculus II.

BENARES:

Published by the Proprietors Messrs. Braj B. Das & Co.

AND SOLD BY H. D. GUPTA,

Secretary, Chowkhamba Sanskrit Book-Depot.

Printed at the Vidya Vilâs Press.

BENARES.

1908.

21 1965

सूचीपत्रम् ।

	रु०	आ०
गणपाठः	०	४
गोलप्रकाशः	२	८
गंगालहरी	०	१
गुरसारणी	०	४
जातकतत्त्वम्	०	१२
तत्त्वदीप	०	१
तर्कसंग्रहः	०	१
दत्तकमीमांसा	०	८
धर्मशास्त्रसंग्रहः	०	१
धातुपाठः (शिला -)	०	२
धातुरूपावली	०	१
परिभाषापाठः	०	०
पाणिनीयशिक्षा भाष्यसहिता	०	२
प्रथम परीक्षा	०	२
प्रथमपुस्तक हिन्दी	०	१
प्रश्नभूषणम् (प्रश्न विचार का बहुत उत्तम ग्रन्थ)	०	४
बीजगणितम् (म० म० पं० सुधाकरकृतटिप्पणीसहित)	१	८
मनोरमा शब्दरत्नसहिता (टाइप)	७	०
मुहूर्तमार्तण्डः	०	८
लघुकौमुदी टिप्पणीसहिता	०	४
लघुकौमुदीभाषाटीका (पं० मथुराप्रसादमिश्र कृत) (टिप्पणीसहित)	४	०
लीलावती (म० म० पं० सुधाकरकृतटिप्पणीसहित)	१	०
वसिष्ठसिद्धान्तः	०	१
विष्णु सहस्रनाम	०	१
व्याकरणकौमुदी (उपक्रमणिका का दूसरा भाग)	१	०
शब्दरूपावली	०	०
शृङ्गार सप्तशती	१	८
समासचक्रम्	०	१
समासचन्द्रिका	०	१
सरस्वतीकण्ठाभरणम्	३	०
साङ्ख्यचन्द्रिका टिप्पणीसहिता	०	८
सिद्धान्तकौमुदी (पं० वामनाचार्येण संशोधिता)	२	०
सिद्धान्तमुक्तावली दिनकरीटिप्पणीसहिता	२	८
उपसर्गवृत्ति	०	१
क्षेत्रकौमुदी	०	६
क्षेत्रसंहिता	१	०

अस्माक्ष्म स्पृष्टवस्त्वस्तत्प्रभृति अन्यस्य समक्षे स्थातुमपि न पार-
यामः शक्नुमः । इतः परं तत्समक्षे स्थितिः कोटिनरकखेदादप्य-
ऽधिकखेदं करोतीति सूचनाय वतेत्युक्तम् । किञ्च, नैतावन्मात्रम्,
अपि तु त्वयाभिरमिता बालभावमारभ्यत्वया सार्द्धं त्वत्प्रसादात्
क्रीडामपि लब्धवत्यः । अम्बुजमन्तःकरणकमलमञ्जुते व्याप्नोतीत्य-
म्बुजाक्षः । तथाचान्तःकरणवृत्तिज्ञस्त्वं सर्वं जानन्नपि किमेवमा-
ग्रहं करोषीति सम्बोधनाशयः । स्वस्य भगवत्पादतलस्पर्शयोग्य-
तामपि सूचयन्ति ॥ कचिदरण्यजनाः प्रिया यस्य । तथाच वय-
मप्यरण्यजनत्वात् क्वचिदस्माक्ष्मेति भावः । इतः परमन्यत्र क्वा-
पि स्थातुमशक्ता इत्यत्र हेतुमाहुः ॥ रमाया लक्ष्म्या दत्तोत्सवं द-
त्तावसरं वा । तदपि क्वचिदेव, न सर्वदा । तथाच रमाया अपि
यत् प्रार्थ्यं दुर्लभं चेदं पादतलं स्पृष्ट्वाऽन्यसमक्षे स्थातुमस्माकं का
शक्तिरिति भावः । यद्वा, हे अम्बुजाक्ष दृष्ट्यैव तापनिवारक, यथा
लक्ष्म्या चाञ्चल्यं विहायैतत्प्राप्तं तथाऽस्माभिरपि सर्वतश्चाञ्चल्यं
परित्यज्य तत्प्राप्तये तदेकनिष्ठतैव संपादनीयेत्याशयेनाहुः ॥
रमाया इति ॥ किञ्च, अरण्यजनप्रियस्य सर्वसङ्गविनिर्मुक्त्येषु वने
स्थित्वा तवाराधनपरेष्वेव तत्र प्रीतिदर्शनात् तव प्रीत्यर्थं तत्ताम्य-
मेवास्माकमपि संपादनीयमित्याशयः । किञ्च, स्वान्ये सर्वदा
त्वयाऽभिरमिता अपि जाताः । अन्यथा जीवनस्यैव दुर्लभत्वात् ।
तस्माद्वयमन्यत्र गन्तुं प्रेषयितुं च न समुचिता इति भावः ॥ कचि-
दञ्ज इति पाठस्तत्राञ्जः सर्वभावेन स्थातुमित्यर्थः । अनभिज्ञापक्षे,
ननु कामाग्नितप्तानां यदि गृहकृष्येषु नास्ति शक्तिस्तथापि कुलाङ्गना-
नां युष्माकं पतिसन्निधावेव स्थातुमुचितमतः स्वपतीनेवोपगच्छत,
त एवैनं कामाग्निगपि सिञ्चेयुरिति चेत्तत्राहुः ॥ यहीति ॥ हे अम्बु-
जाक्ष ? तत्र नेत्रकमलदर्शनक्षणमारभ्यैव वयं भ्रमरीभूय स्थिताः

स्मेत्युत्पन्नचक्षुरागेण लब्धचित्तासङ्गादिकाः किमेवं ब्रवीषि । चक्षुरागः प्रथमं चित्तासङ्गस्ततोऽथ संकल्प * इति रसशास्त्रं किं न जानासीति भावः । तत्राऽपि यर्हि अस्मद्भाग्योदयक्षणे कदाचिदेव क्वचिदपि दुर्लभे गोवर्द्धनादिकुञ्जप्रदेशे त्वया अभिरमिता निजभावव्यञ्जनयाभिनन्दितवत्यस्तव पादमूलमस्पाक्ष्म करेण संवाहनाऽऽद्यर्थं कुचाभ्यां वा स्पृष्टवस्यो, यतो रमायाः, जातावेकवचनं, रमणीनां दत्तोत्सवम् । यद्वा, यद्वाञ्छया श्रीर्ललनाऽऽचरत्तप * इति नागपत्नीनां मुखाच्छ्रुतत्वाद् रमाया वैकुण्ठवासिन्या लक्ष्म्या नारायणप्रियाया अपि रमणाभिकाङ्क्षिण्या उत्सवदायकम् । तथास्माकं तदभिलाषे, किं चित्रमिति भावः । स्वस्य योग्यत्वेन दुर्लभत्वमाशङ्क्याहुः ॥ अरण्यजना गोपादय एव प्रिया यस्य । यद्वा, रमणीनामुत्सवजनकस्य कादाचित्कत्ववर्णनमसङ्गतमिसाशङ्क्याहुः ॥ अरण्यजनाः पुलिन्धः प्रिया यस्य । तथाच पुलिन्धादिषु दर्शनादिना प्रीतिजनकस्य पादतलस्पर्शोऽस्माकं दुर्लभ इति भावः । अहो रमण अस्मान् विहाय तादृशानां प्रीतिं प्रयच्छसीत्युपालम्भोऽपि व्यज्यते । तत्प्रभृति अन्यदर्शनमपि न रोचते । तथाच कोऽप्युच्चाटनमन्त्ररूपस्तव पादतलमात्रस्पर्श एवेति भावः । अञ्ज इति पाठे, ननु भो मिथ्यावादिन्यो ब्रजे वसथैवेति चेत् तत्राहुः ॥ अञ्जः = अनायासेन, तथाच तत्र बलाद् वसामो, न तु प्रीत्येति भावः ॥ मानिनीपक्षे, नन्वङ्गस्पर्शादिना कामाग्निमुदीपयित्वा संप्रत्येवं वक्तुं प्रवृत्ता इत्याशङ्क्याहुः ॥ यर्हीति ॥ बाल्ये त्वदङ्गस्पर्शः कदाचित् कृतः स्यात्, परन्तु यत्प्रभृति तव पादतलं रमणीनां दत्तक्षणं जातं तत्प्रभृति कथञ्चिदपि कदाचिदपि नाऽस्पाक्ष्म । यतो वाऽरण्यजनप्रियस्य वानरादिप्रियस्य सतः, त्वया कथादिना अभिरमिता अपि । अत एवान्येषां स्वश्रूपमुखानां समक्षं स्थातुं पारयाम् । अन्यथा

तैर्द्विष्येमहीति भावः । अम्बुजवद्विशालनेत्रस्यास्मत्स्वभावं पश्यतो
नैवं प्रार्थनमुचितमिति संबोधनाशयः । यद्वा, यदि तव पादतलं वय-
मस्पाक्ष्म तर्हि तत्प्रभृति अन्यसमक्षं स्थातुमपि न पारयाम ।
वतेति खेदे । तथा सति महान् खेदः स्यादिति भावः । न तु तथा
जातमतो महत् कुशलमित्यर्थः । पादतलस्पर्शमात्रस्य यदा इयं
कथा तदा त्वयाऽभिरमितानां जायमानस्तु खेदो वाचामप्यगोचरइत्य-
भिप्रायेण त्वयाभिरमिता इत्युक्तम् । ननु मदङ्गस्पर्शवतीनां मया-
भिरमितानां प्रतिदिनमानन्दास्वादनपराणां तत्समक्षावस्थाने किं
प्रयोजनमित्याशङ्कानिवृत्त्यर्थमुक्तं, रमाया दत्तक्षणम् । तथाचैवंविध-
पादस्य तवगर्वावश्यम्भावादखर्वगर्ववतीभिरस्माभिः सङ्गतः स्या-
यित्वासम्भवात् तादृशस्य सुखस्य तथाविधदुःखकारणत्वसम्भ-
वान्मैवमिति भावः । तत्राप्यरण्यजनप्रियस्य रमणविरोधिभाववत्-
स्तथाचोभयभ्रष्टत्वसम्पादकं तव पादतलस्पर्शादिकमिति भावः ॥

निवृत्तिपक्षे, ननु मया सिक्तोऽपि यथोक्तवादिकल्पितदुस्त-
कैर्निर्वापणं यास्यतीति चेत् तत्राहुः ॥ यहीति ॥ हे अम्बुजाक्ष
सर्वहृत्कमलव्याप्त ! यदा तव प्रसादोदयकाले प्राप्तसाधनसम्पदा-
धिकारिणा विचारिता वयं तव पादतलमस्पाक्ष्म तत्प्रभृति नान्य
समक्षं स्थातुमपि पारयाम । ब्रह्मातिरिक्तं किमपि पारमार्थिकं न
प्रतिपाद्यामः । आपाततोऽर्थान्तरप्रतीतावपि अन्तस्तात्पर्येणा-
न्यपरत्वं नास्तीत्यर्थः । तत्रापि त्वया परमात्मना अभिरमिता त्व-
य्येव समन्वयं प्राप्ताः । ननु तथापि, यतो वा इमानि भूतानि
जायन्त इत्यादिश्रुतीनां सविशेषपरत्वमेवावसीयते । निर्विशेषस्य
निर्व्यापारस्य जगत्कर्तृत्वाद्यसम्भवादित्याशङ्कानिरासायोक्तं—व-
चिद्रमाया आपातरम्याया महामायाया दत्तक्षणं, न तु सर्वत्र
सर्वदा च । तथा शाखाग्रन्यायेन तासां सविशेषे वा, निर्विशेषे एव

तात्पर्यम् । यश्चोरः स स्थाणुरितिवद् यो जगत्कर्तृत्वादिविशिष्टः
 स निर्विशेषः परमात्मेति जगत्कर्तृत्वादेनिर्विशेषब्रह्मलक्षणकत्वे ना-
 ऽस्ति कश्चिद्विरोधः । दृग्दृश्यसम्बन्धानिरूपणान्मायासम्बन्धो ब्रह्म-
 णि न वास्तव इति भावः । ननु श्रुतवेदान्तानामपि यथापूर्व-
 संसारानुवृत्तिदर्शनात् कथमुच्यते पुनरन्यपरत्वमस्माकं नास्ती-
 त्याशङ्कानिवृत्त्यर्थमुक्तम्—अरण्यजनप्रियस्य ॥ तथाच विवेकवैरा-
 ग्यादिसाधनविधुरत्वचरणारविन्दानभिमुखस्येयं कथा, न तु सर्व-
 साधनसंपदलंकृतस्येति भावः ॥ ३६ ॥

ननु रमाया दत्तक्षणमित्युक्त्या, तद्वद् अस्मानप्यङ्गीकुर्विति
 भवतीभिः सूचितम् । परन्तु लक्ष्म्या दैवगत्या जातो यः सम्ब-
 न्धः स तु प्राथमिको, भवतीनां तु न तथेक्षतः किं करोमीति चेत्
 तत्राहुः ॥

श्रीर्यत्पदाम्बुजरजश्चकमे तुलस्या

लब्ध्वापि वक्षसि पदं किलभृत्यजुष्टम् ॥

यस्याः स्ववीक्षणकृतेऽन्यसुरप्रयास-

स्तद्वद्वयं च तत्रपादरजः प्रपन्नाः ॥ ३७ ॥

श्रीरिति ॥ श्रीर्यथा यत्पादाम्बुजरजश्चकमे कामयते स्म,
 तद्वद्वयमपि तत्र पादरजः प्रपन्नाः । तथाच श्रीरपि न दैवगत्या
 भवन्तं प्राप्तवती, किन्तु महता तपसेति भावः । तत्रापि तुलस्या
 सपत्न्या सह । न चाङ्गसङ्गालाभात् सापत्न्यमप्यङ्गीचकार, अपि
 तु भक्त्यतिशयादेवेत्याशयेनाहुः ॥ वक्षसि पदं लब्ध्वाऽपि तुलस्या
 एवासाधारणमिति वा । तथाच परमोत्कृष्टस्वतन्त्रस्थलं प्राप्यापि
 तादृशं रजो यच्चकमे तद्भक्त्यातिरेकविजृम्भितमिति भावः । ननु

कुत एवमिषाशङ्क्य रजसो माहात्म्यमाहुः ॥ श्रुत्यैर्नारदादिभिः स-
र्वैरपि तदेवानन्यतया सेवितम् ॥ किलेति प्रसिद्धम् । नाऽत्र कि-
चिद्वक्तव्यम् । रज एवैवंविधसामर्थ्यं, यत् तत्र संलग्नचेतसः पुन-
रन्यत्र गमनासम्भवसम्पादनं, नान्यस्यातो लक्ष्मीर्वक्षति पदं ल-
ब्ध्वापि कदापि चेतसोऽन्यत्र प्रवृत्तिर्न भवेन्नाप्यन्यस्य कस्यापि
स्पर्श इति मनसि निधाय यद्रजश्चक्रम इति भावः । ननु लक्ष्म्याः
कुत एतावद्भयमित्यत आहुः ॥ यस्या लक्ष्म्याः स्वस्य वीक्षणकृते
श्रीरस्मान् करुणया पश्यत्वित्येतदर्थमन्येषां सुराणां ब्रह्मादीनां
प्रयासः । सर्वपुरुषार्थानां तदधीनत्वात् । तथाच बहवो मां प्रार्थ-
यन्ते । काश्चित् कदाचिदत्यन्तं यदि तपः कुर्यात् तर्हि स को वेद
किं कुर्यादिति विचारवशास्तस्यास्तावद् भयमिति भावः । तद्वद्
वयमपि प्रार्थनावतां बहुत्वमालोक्य तद्भयात् प्रथममेव तव पाद-
रजः प्रपन्नाः । तस्मादस्मदर्थमेवावतीर्णो भवानात्मानं न गोपय
गोपनाऽसम्भवादतो माऽस्त्वाग्रह इति भावः । यद्वा, तव पादस्पर्श-
स्य को वा तादृशो महिमेति चेत् तत्राहुः ॥ श्रीरिति ॥ यद्वा, ननु
चरणस्पर्शादेव भवसः कृतार्थाः किमर्थमङ्गसङ्गार्थं विकलचित्ताः ।
किञ्चाङ्गसङ्गमवाप्य पुनश्चरणस्पर्शो भक्तिर्न भविष्यति । नचैवं
का हानिरिति श्रमितव्यम् । तस्या एव परमपुरुषार्थत्वादित्या-
शङ्क्याहुः ॥ श्रीरिति ॥ तथाच भगवत्पादरज एव तथाविधं यथा
वक्षःस्थलनिवासिनी श्रीरपि तदेव चक्रमे । परमभक्तायास्तुलस्याश्च
तदेवाऽसाधारणं स्वाश्रयैश्च सर्वैर्भूत्यैस्तदेव जुष्टम् । तस्मात् तत्प-
तिबन्धकमङ्गसङ्गाभिलापं निवर्त्य तदेकशरणत्वमेवाश्रयिष्याम इति
भावः ॥ अनभिज्ञापक्षे, ननु सौन्दर्यादिगुणसम्पन्नाः शोभन-
कुलोत्पन्ना महिषीपदयोग्याः किमेवं ब्रूथेसाशङ्क्य महिषीपदापेक्ष-
येदमुत्कृष्टमिति लक्ष्मीदृष्टान्तेन समाधानमाहुः ॥ श्रीरिति ॥ यद्

यस्माल्लक्ष्मीर्नारायणस्य पदाम्बुजरजो यथा चक्रमे तद्वद्वयं
 नारायणसदृशस्य तत्र पादरजः प्रपन्नाः । यद् यस्य नारायणस्य
 तद्वत् तत्तुल्यस्य तवेति वा । नारायणसमो गुणैरिति * गर्गोक्त्या
 तत्र नारायणसमत्वेऽस्माकं लक्ष्मीसमत्वमर्थादागतमिति भावः ।
 तत्रापि वक्षसि परमोत्कृष्टस्थले पदं रमणीभावं लब्ध्वाऽपि तुल-
 स्याः सपत्न्याः पदमपि भृत्यैर्जुष्टं पुरुषजनसमुदाययुक्तमपि । त-
 थाच तस्या यथा प्रेयसीभावसमुचितां लज्जां स्वन्यूनतां चाविगण-
 य्य दासीभावोऽभिलषितस्तथैवास्माकमपि । यद्यऽप्येवं न, तथापि
 त्वं नारायणवन्नाचरसि, वक्षःस्थलोद्वहनयोग्या अम्भान् स्वपाद-
 तलसन्निधौ स्थातुमपि न ददास्यतो दग्धललाटा वयं किं कुर्म
 इति भावः । ननु लक्ष्मीवत्त्वमपि युष्मासु प्राप्तमित्याशङ्क्याह ॥ य-
 स्या इति ॥ तथाच या पुत्रतुल्यान् सुरादीनपि ययाकयाचिच्छ-
 त्त्याऽनुगृह्णाति सा चञ्चलेति मूर्खप्रवाद इति भावः । श्रीः पदा-
 ऽम्बुजरजश्चक्रमे, वयं तु पादरज इत्युक्त्या श्रियः स्ववासस्थानो-
 पमसादृश्योपाधिकसेवनमस्माकं तु निरुपाधिकमिति व्यज्यते ।
 यद्वा, ननु स्वस्वपतिवक्षःस्थलरमणयोग्याः कथं दासीभावं प्रार्थ-
 यन्ते ? इत्याशङ्क्य, यद्यदाचरति श्रेष्ठस्तदेवेतरो जन * इति
 न्यायमवलम्ब्य समाधानमाहुः ॥ श्रीरिति ॥ स्वभर्तुर्नारायणस्य
 वक्षसि पदं लब्ध्वापि लब्धनारायणपादसवन्धया तुलस्या सह,
 यस्य तच्च वृन्दावनसम्बन्धि पदाम्बुजरजश्चक्रमे । तत्सेवनाऽर्थं
 वृन्दावनशोभारूपेण प्रेयोवक्षसि रेखारूपेण श्रीरत्रास्ते । तुलस्यपि
 वृन्दाख्यदेवीरूपेण वृन्दारूपेण चाऽऽस्ते इति भावः । तस्मात् परम-
 पतिव्रताया लक्ष्म्या यदैवं दशा तदानीं वयं कथं, भर्तुः शुश्रूषण-
 मित्याद्युपदेशार्हा इत्यपि ध्वनितम् ॥ मानिनीपक्षे, ननु श्रीवृन्दे अपि
 स्वपतिं खत्वाऽत्र वने मम सन्निधौ तिष्ठतः, यूयं किमिसेवंविधं

मानं कर्तुं प्रवृत्ता इति चेत् तत्राहुः ॥ यद्यपि श्रीवृन्दया सहा-
ऽञ्च स्थितं ते पादरजश्चक्रे तद्वद्वयं किं पादरजः प्रपन्नाः ॥ अपि
तु नेति काङ्क्षा योज्यम् । तयोरेव तद्युक्तं नास्माकमिति भावः ।
यद्वा, यस्य नारायणस्य पदाम्बुजरजः श्रीश्चक्रे, तद्वद्वयं = तेन
नारायणेन तुल्या वयम्, अत एव तादृशलक्ष्म्यादिप्रार्थनीयं पाद-
रजः सम्पन्नास्तव लक्ष्म्यादिसदृशस्य तुल्या आराधनीया इति
भावः ॥

निवृत्तिपक्षे लक्ष्म्यादिवत् स्वस्य भगवत्परायणत्वमाहुः ॥
श्रीरिति ॥ तथाच श्रद्धादिसमस्ताराध्यपादपद्मे समस्तश्रुतितात्पर्य-
विषये परमात्मानि सर्वभावेन रतिः सम्पाद्येति भावः ॥ ३७ ॥

तथाच भगवदेकभोग्यशरीराणामस्माकं मनोरथं पूरयेति प-
श्चिमदिग्गताः प्रार्थयन्ते ॥

तन्नः प्रसीद वृजिनार्दन तेऽङ्घ्रिमूलं

प्राप्ता त्रिसृज्य वसतीस्त्वदुपासनाऽऽशाः ॥

त्वत्सुन्दरस्मितनिरीक्षणतीव्रकाम-

तप्तात्मनां पुरुषभूषण ! देहि दास्यम् ॥ ३८ ॥

तन्न इति ॥ यस्माद्वयं भवत्पादरज एव प्रपन्नाः । प्रपत्तिश्च
भवत्पसादं विना दुर्लभा । तस्मात् प्रसीद प्रसन्नो भव । त्वयि
प्रसन्ने किमपि नावशिष्यत इति भावः । ननु दुःखप्रदं मत्सङ्गम-
प्रतिबन्धकं दुरदृष्टं भवतीनां वर्तते । तत्र मया किं कर्तव्यमिति चेत्
तत्राहुः ॥ हे वृजिनार्दन ॥ सकलदुःखनिदानभूतदुरितविनाशन
स्मरणादिनापि समस्तपापवृणदावानलस्य तवाभिमुख्यं प्राप्ताना-
मस्माकं पापनिवारणे को भार इति भावः । एतेन स्वपत्यादिसाग-

कृतमपि पापं नाशयेति सूचितम् । सर्वधर्मान् परित्यज्य मामेकं शरणं ब्रज * अहं त्वां सर्वपापेभ्यो मोक्षयिष्यामि मा शुचः * तावद्वागादयः स्तनास्तावत् कारागृहं गृहम् * तावन्मोहोऽङ्घ्रिनिगडो यावत् कृष्ण न ते जनाः * इत्यादिशास्त्रात् । अथ स्वस्य प्रसादादियोग्यतामाहुः ॥ तेऽङ्घ्रिमूलं प्राप्ता इति ॥ ननु स्त्रीणां स्वभावः—ईश्वरादपि प्रसन्नाद् गृहस्थाश्रममुखमेव प्रार्थयन्ति । ततस्तदनुकूलः किं प्रसादोऽपेक्षित इति चेत् तत्राहुः ॥ वसतीर्विसृज्येति ॥ गृहस्थाश्रम एवास्माभिस्त्यक्तो, न तु गृहमात्रमिति सूचनाय वसतीरिति बहुवचनम् । यतो वयं, त्वदुपासनाऽऽशाः भगवदुपासनां करिष्याम इत्येवंविधा आशा यासां ताः । न तु तज्जन्यं सुखमस्माकमपेक्षितम् । तथाच गन्धपुष्पादिनोपासनपराणामनन्यभक्तानामिवावर्जनीयतया प्राप्ते सुखोपभोगेन कश्चिदोष इति भावः । यद्वा, त्वोपासस्योपासनस्य नाशो यासु ता वसतीः । तथाचाभीप्सितानुकूल एव प्रसादो युक्तो, न तु तत्प्रतिकूलः । तस्मादितः परं गृहसम्बन्धिवार्ताऽपि न विधेया । तत्र प्रेषणं तु दूरनिरस्तमिति भावः । एवं भगवन्तमभिमुखीकृत्य प्रार्थ्यमावेदयन्ति ॥ त्वदिति ॥ हे पुरुषभूषण दास्यं देहि । अधिकारिभेदेन दास्यस्यानेकविधत्वात् तद्रूपं स्वतापोत्स्याभिव्यञ्जयन्ति— तव सुन्दरं परमानन्दजनकं यत् स्मितपूर्वकं निरीक्षणं तेन तीव्रो यः कामस्तेन तप्तान्तःकरणानामस्माकम् । तथाचैतत्तापनिवर्तकदास्यं देहीति भावः । दास्यस्य स्वव्यापारसाध्यस्य, देहीति प्रार्थनया यथोक्ततापनिवृत्तस्तद्द्वारत्वात् तस्याश्च त्वदधीनत्वाद् यथाऽस्माकं तन्निवृत्त्यर्थं त्वदपेक्षा तथा तवास्मदपेक्षायां स्वयमुद्यम्यास्मदुपभोगः कार्यः । प्रभुणा ह्यपेक्षितवस्तुनि दत्ते दास्यं भवतीति भावः । ननु किमिदं कामोपाधिकं दास्यं प्रार्थ्यते, शुद्धमेव तव प्रार्थ्यतामिति

चेत् तत्राहुः ॥ पुरुषभूषणेति ॥ पुरुषो भूत्वा भूषणरूप ! तथाच
भूषणं यथा कण्ठादौ धार्यते तथा पुरुषाकारभूषणरूपस्त्वमपि
धारणयोग्यस्तस्मान्मणिखचितभूषणधारणे लाक्षाधारणवन्मध्येका-
मोपभोगो, न तु तदुपाधिकृतं दास्यमिति भावः । यद्वा, तत् त-
स्मान्नः प्रसीद । हे वृजिनार्दन ! स्वप्राप्तिप्रतिबन्धकं पापं नाशय ।
यतः ॥ प्राप्ता विसृज्य वसतीरिति ॥ तस्मात् तव सुन्दरास्मितस्य
नितरामीक्षणेन चिन्तनेन तीव्रो भजनाभिलाषस्तेन तप्तात्मनां तपः-
सपन्नचित्तानां दास्ये लब्धाधिकाराणामस्माकं लक्ष्म्या इवाऽस्मद्-
योग्यं दास्यं देहि । यतो हे पुरुषेषु भूषण ! तवापीदमेव योग्य-
म् । अस्माकं च कामोपाधिकृतोऽपि तव सम्बन्धोऽलङ्कारायैवेति
भावः ॥ अनभिज्ञापक्षे, नारायणसमो गुणैरित्युक्तत्वात् त्वं नारा-
यणगुणधारणे योग्यो, वयं च तद्भक्तगुणधारण इत्याशयेनाहुः ॥
तदिति ॥ यस्मात् त्वं नारायणसमस्तस्मान्नस्तद्भक्ततुल्या अस्मान्
प्रसीद । ननु प्रसन्न एवाहमस्मि, स्वस्मिन्मम कोपो भवतीभिः
कदा दृष्ट इति चेत्, तत्राहुः ॥ हे वृजिनार्दन, दुःखविध्वंसकर ।
ननु नास्ति भवतीनां किमपि दुःखम् । गृहाद्युपद्रवजनितदुःख-
हेत्वऽसुरादिविनाशायममोद्युक्तत्वात् । तस्मात् किमिषेवं दैन्यमा-
विष्कुरुतेति चेत्तत्राहुः ॥ त इति ॥ तथाच गृहादिकं महाग्निज्वालाया
प्रज्वलतु, तिष्ठतु वा । नाऽस्ति अस्माकं तत्प्रयुक्तं किमपि दुःखं,
सुखं वेति भावः । ननु भवत्वेवं, यदर्थं वसतीर्विसृज्य मदङ्घ्रिमूलं
प्राप्तास्तादेव याच्यतामिति चेत् तत्राहुः ॥ त्वदुपासनाऽऽशाः ॥ तवो-
पासनायां सेवायां श्लेषेण, उप आसङ्गेन स्थितिरूपा आशा यासां,
नदुपासनया दास्यमाने कस्मिँश्चित्सुखे ताः । त्वत्सुखार्थमङ्गसङ्ग-
दानादिरूपोपासनापराणामस्माकमप्यवर्जनीयतया प्राप्तेन सुखोप-
भोगेन, को दोषः इति भावः । ननु तादृशमुपासनं तु स्वपतेरेव

संभवति । न चाऽहं युष्माकं पतिः । न न्यस्तु संप्रति विवाह इति चेन्न ।
उपनयनरहितस्य मम सम्प्रति विधानविकारात् । विवाहितानां भ-
वतीनामपि तदयोगाच्चेत्याशङ्क्याहुः ॥ त्वदिति ॥ तादृशकामतप्ता-
त्मनामप्यस्माकं दास्यं दासीभावमेव देहि । तथाच न वयं विवाहा-
ऽर्थिन्यः, किन्तु दास्याऽर्थिन्य एवाऽतस्तवोपनयनादिरहितत्वे-
ऽस्माकं च कन्यात्वे परोदत्वे वा न काऽपि हानिः । सर्वथाऽपि
दास्यसम्भवादिति भावः । यद्वा, हे वृजिनार्दन ! अस्माकं विरहदुः-
खदानमनुचितमिति भावः । न चाऽस्वस्मद्दुःखनाशे कश्चन तव
प्रभास इत्याशयेन सम्बोधयन्ति ॥ हे मुन्दरस्मितनिरीक्षण ॥
एतावतैवास्मद्दुःखनिवृत्तिरिति भावः । यतस्त्वत् त्वत्त एव य-
स्तोत्रः कामस्तेन तप्तात्मनाम् । अतस्तत्तापनिवृत्त्यर्थं विकसितमुख-
पङ्कजो भूत्वा दास्यमात्रं देहि, न तु बहु प्रार्थयाम, यद्भयादेवं-
स्वरूपमात्मानं कृतवानमीति भावः । किञ्च, काममहोदधिभूतत्वा-
देव स्त्रीलम्पटस्य तवास्माभिर्पुत्रतिमिः स्वाङ्गैरुपासनं सुखजनक-
भक्तस्तेष्वनप्रार्थनाऽपि त्वदर्थमेवेत्याशयेन सम्बोधयन्ति ॥ हे पुरुष-
भूषण ॥ यद्वा गौराङ्गीनामस्माकमलङ्कारार्थं पुरुषाकारमिन्द्रनील-
मणिमयं भूषणं विधात्रा रचितम् । तस्मात् स्वोत्पत्तिसार्थक्याया-
ऽस्मत्कण्ठमेलनया त्वयाऽवश्यं सम्पाद्येति नर्म व्यञ्जयन्ति ॥ हे
पुरुषभूषणेति ॥ मानिनीपक्षे, ननु लोकोत्तरपरमसौन्दर्याकृष्ट-
चेतसः स्त्रियो महास्यं प्रार्थयन्ति । भवत्यस्तु स्वामित्वमपि मत्प्रा-
र्थनयापि नैवाङ्गीकुर्येति महानन्याय इत्याशङ्क्याहुः ॥ तदिति ॥
तव तस्मान्नः प्रसीद । अहं ब्रह्ममुमर्थं च सज । हे वृजिनार्दन ।
मर्त्यदुःखच्छेदकस्यापि दुःखानुच्छेदनमनुचितमिति भावः । यद्वा,
वृजिनार्दनस्य तव स्वदुःखानिवारणमनुचितमिति भावः । यद्वा
वृजिनं दुःखमर्दयति प्रार्थयतीति । तथाच दुःखोदकं वस्तु न प्रा-

उर्थनीयमिति भावः । यतो निरपेक्षाऽपेक्षा केवलं दुःस्वायैव भवती-
त्याशयेनाहुः ॥ नेति ॥ वसती विमृज्य त्वदुपासनाऽऽशा वयं तवाङ्घ्रि-
मूलं न प्राप्ताः । तस्मात् त्वत्सुन्दरस्मितनिरीक्षणतप्तात्मनामेव दास्यं
देहि, न त्वस्माकं स्वामिनीभावमप्रार्थितत्वात् । न ह्यप्रार्थितमनु-
त्तममपि वस्तु कस्यचिदुपादेयं भवतीति भावः । पुरुषानेव भूष-
यति । तथाच सक्तकामसन्तप्तचित्तो यदि जातोऽसि तर्हि गोप-
वंधूरूपेण गोपान् भूषयेति भावः । यद्वा, शरीरमात्ममस्माकं तव
सन्निधौ वर्तते, मनस्तु स्वस्वगृहमेव प्रविष्टम् । अत एवाग्रहेण जाव-
स्थाने कृतेऽपि नास्ति किञ्चित्फलमित्याहुः ॥ तदिति ॥ तत् त-
स्मादितः परमस्मात् प्रसाद एव विधेयो, न तु वृथाग्रहः । न चेदं
तयोचितं, स्वपरदुःखजनकत्वादस्य कर्मण इत्याशयेन सम्बोधय-
न्ति ॥ हे वृजिनार्दनेति ॥ मत्तन्निवावेता स्थिता इति न भ्रमित-
व्यम् । वयं तु तेऽङ्घ्रिमूलं विमृज्य, वसतीः प्राप्ताः । नन्वतच्चि-
त्तानां त्वदुपासनं सम्भवति । यतस्त्वदुपासनस्य समीपावस्थाना-
दिरूपोपासनस्य नाशो यासु । अतः स्वाभाविकास्मत्सुन्दरस्मि-
तादिना तीव्रकामाक्रान्तता तव नोचितेति सूचयन्त्यः सम्बोधय-
न्ति ॥ हे सुन्दरस्मितनिरीक्षणतीव्रकाम ॥ नेदं पुरुषरत्नानां लक्ष-
णमपि तु पुरुषापसदनामतः पुरुषभूषणस्य तव नेदमुचितमिति
भावेन सम्बोधयन्ति ॥ हे पुरुषभूषणेति ॥ तस्मात् पुरुषभूषणस्य तव
त्वदर्थं तप्तात्मनामपि स्त्रीणां स्त्रीभावदानमयोग्यम् । किञ्चिदानाव-
श्यकत्वे दास्यमात्रं दातुमुचितमित्याशयेनाहुः ॥ त्वत् त्वद्वियोगात्
तप्तात्मनामपि दास्यमात्रं देहि । सर्वथा विमुखाभिस्तु भाषणमपि
तव नोचितमित्यर्थः ॥

निवृत्तिपक्षे, अथ य एवोऽन्तरादिले हिरण्यः पुरतो
दृश्यते हिरण्यश्मश्रुहिरण्यकेश आपणत्वात् सर्व एव सुवर्गस्तस्य

यथा कप्यासं पुण्डरीकमेवमक्षिणी, तस्योदिति नाम, स एष सर्वे-
भ्यः पाप्मभ्य उदित, उदेति ह वै सर्वेभ्यः पाप्मभ्यो य एवं वेदे
साद्याः श्रुतयः परमात्मानमेवोपास्यमावेदयन्ति ॥

तदिति ॥ यस्मात् सर्वश्रुतितात्पर्यविषयो भवानेव तस्माद्
उपासनापरा अस्मानपि प्रसीद । अस्मत्तात्पर्यविषयत्वमात्मनः
स्वीकुरु । यतो हे वृजिनार्दन ! सर्वपापासंस्पर्श ! निर्विशेष-
त्वात् तथात्वेनोपासितस्त्वमुपासकस्य दुःखमात्रवीजभूतं पापमात्रं
नाशयसि । स एष सर्वेभ्यः पाप्मभ्य उदित इति सर्वपाप्मापगम
उक्तः । स च परमात्मन एव सम्भवति । आत्माऽपहतपाप्मेत्यादि-
श्रुत्यन्तरात् । उदेति ह वै सर्वेभ्यः पाप्मभ्यो य एवं वेदेति तदु-
पासनात् सर्वपापनिवृत्तिः कथितेति भावः । ननु हिरण्यश्मश्रुरि-
त्यादिरूपश्रवणाद्, य एषोऽन्तरादिष्वे पुरुष इत्याधारश्रवणाच्च
कथं रूपादिप्रतिपादनपराणां श्रुतीनां परमात्मपरत्वमऽशब्दमस्प-
र्शमरूपमव्ययं, स भगवः कस्मिन् प्रतिष्ठितः स्वे महिम्नि, आकाश-
वर्त्ते सर्वगतश्च नित्य इत्यादिश्रुत्या रूपादिरहितब्रह्मस्वरूपावगमा-
दित्याशङ्क्याहुः ॥ तं इति ॥ वसतीरापाततः प्रतीयमानपरमेश्वरा-
तिरिक्तप्रतिपाद्यरूपा विसृज्य तेऽङ्घ्रिमूलं प्राप्ता, यतस्त्वदुपासना-
याम् आशा आशयो यासां ता वयम् । तथाच परमेश्वरस्यापीच्छा-
वशात् साधकानुग्रहार्थं मायामयरूपादिस्वीकारो न विरुद्धयते ।
प्रकृतिं स्वामधिष्ठाय सम्भवाम्यात्ममायया * माया ह्येषा मया
सृष्टा यन्मां पश्यति नारद * सर्वभूतगुणैर्युक्तं न मां पश्यन्ति
सूरय इत्यादिस्मृतेः । अशब्दमित्यादिशास्त्रं निरस्तसर्वविशेषज्ञेय-
ब्रह्मपरम् । सर्वकर्मा सर्वकामः सर्वगन्धः सर्वरसः हिरण्यश्मश्रुरि-
त्यादिशास्त्रमुपास्यब्रह्मपरम् । तथा स्वमहिमप्रतिष्ठस्याधारविशेषोप-
देशोऽप्युपासनार्थो न विरुद्धयत इति भावः । तस्मादनुग्रहाऽर्थ

प्रकटितलावण्यसागरविग्रहस्य तव सुन्दरस्मितस्य निरीक्षणे यो तीव्रकामोऽभिलाषस्तेन तप्तात्मनां जीवानां, हे पुरुषोत्तम दास्यं देहि । त्वदनुग्रहं विना तव दास्यस्य दुर्लभत्वात् । तेन विनोद्धाराऽसम्भवात् । तत्प्रदानेन जीवानुद्धरेति भावः । यद्वा, तव सुन्दरं यत् स्मितं चराचरात्मकं निरीक्षणं भूतात्मकं च जगत् तत्र तीव्रो यः कामस्तेन तप्तात्मनाम् । तथाच तादृशतापनिवृत्त्यर्थं स्वदास्यं देहीत्यर्थः । निःश्वसितमस्य वेदा वीक्षितमेतस्य पञ्च भूतानि * स्मितमेतस्य चराचरमभ्य च सुप्तं महाप्रलय इत्यभियुक्तवाक्ये चराचरादेर्भगवत्स्मितादिरूपेण निरूपणं द्रष्टव्यम् ॥ ३८ ॥

ननु यदि निरुपाधिकप्रेमवसो भवत्यस्तर्हि सालोक्यादिफलं प्रार्थ्यतां, किमर्थं दास्यं प्रार्थ्यत इत्याशङ्क्याहुः ॥

वीक्ष्यालकावृतमुखं तव कुण्डलश्रि

गण्डस्थलाधरसुधं हसितावलोकम् ॥

दत्ताऽभयं च भुजदण्डयुगं विलोक्य

वक्षः श्रियैकरमणं च भवाम दास्यः ॥ ३९ ॥

वीक्ष्येति ॥ इदं सर्वं वीक्ष्य दास्य एव भवाम । तत्र सारूप्यं नास्माकमपेक्षितम् । यतोऽलकैः समानरूपैस्तदुपलक्षितैः । समानरूपैर्भ्रमरैश्चावृतं मुखम् । तथाच सारूप्यं गतानामपि या भक्तिरवशिष्यते तदर्थिन्यो वयमिति भावः । तथा सामीप्यापेक्षामपि वारयन्ति ॥ कुण्डलाभ्यां श्रीः शोभा यस्य, तयोः श्रीर्यस्मादिति वा । तथाचाऽत्यन्तसमीपयोस्तत्र प्रमाणभूतसांख्ययोगरूपयोः कुण्डलयोरपि यदा मुखावलोकनपरत्वं तदान्यस्य का कथेति भावः । गण्डौ विशालौ सुधापानार्थं स्थले यस्मिन्, तथा अधरे

सुधा यस्मिन्, गण्डस्थलं च तदधरमुधं च । कुण्डलयोः श्रीरियो-
 स्ते गण्डस्थले यस्मिन्निति वा । एतेन सालोक्यापेक्षा निवारि-
 ता । सालोक्यं प्राप्तयोरपि कुण्डलयोर्मुखनिष्ठाधराऽमृतपानाभि-
 लापेण लोलत्वदर्शनात् । किञ्च, हसितपूर्वकमवलोक्योऽवलोकनं
 यस्मिँस्तद्धसितावलोकम् । अनेन सायुज्यापेक्षाऽप्यस्माकं नास्ती-
 त्युक्तम् । यथोक्तमुखावलोकनजन्यानन्दस्य पृथक्स्थितिं विनाऽनु-
 भवासम्भवात् । किञ्चेन्द्रादिपदमप्यस्माकं नापेक्षितमित्याशयेनाह ॥
 दत्ताऽभयं च भुजदण्डयुगं विलोक्येति ॥ तथाचासुरादेर्विभ्यत
 इन्द्रादेरप्यभयप्रदं लोकपालास्पदम्, अपराधिजनदण्डरूपभुजाद्वया-
 ऽवलोकनपराणामस्माकमिन्द्रादिपदाभिलापो नोपपद्यते । इन्द्रा-
 दीनामपि भुजदण्डयोर्निविष्टत्वादिति भावः । ऐहिकैश्वर्यवाञ्छा-
 ऽप्यस्माकं नास्तीत्याशयेनाहुः ॥ वक्षः इति ॥ श्रिय एकं मुख्यं
 रमणं वक्षःस्थलं विलोक्य । चकाराद् धर्मस्यापि संग्रहः । तथाच
 सर्वतः संप्लुतोदकहृदवदन्तर्भूतसर्वपुरुषार्थं दास्यमेव प्रार्थयामः ।
 तुलयाम लवेनाऽपि न स्वर्गं नाऽपुनर्भवम् * भगवत्सङ्गिसङ्गस्य
 मर्त्यानां किमुताशिष इति भगवत्सङ्गिसङ्गस्यापि यदैवं माहात्म्यं
 तदा साक्षाद्भगवत्सङ्गस्य माहात्म्यं किमु वक्तव्यमिति भावः ।
 एतेन भर्तृखागस्य पापरूपत्वं प्रकृतेन सम्भवति दुःखरूपफलाजन-
 कत्वात् । भवन्तमवलोक्य लोकद्वयस्यापि त्यक्तत्वाच्चेत्यपि सूचितम् ।
 यच्च, अस्वर्ग्यमयशस्यं च फल्गु कृच्छ्रं भयावहम् * जुगुप्सितं
 च सर्वत्र ह्यौपपत्यं कुलस्त्रिय इति षड्दोषाभिधानं तदपि प्रकृते
 नोपपन्नम् । भगवतो यथोक्तषड्विधगुणत्वादित्यपि ध्वनितम् । य-
 द्वा, ननु किमवलोक्य दास्यभावः प्रार्थ्यत इत्याशङ्क्याहुः ॥ वीक्ष्ये-
 ति ॥ श्रियैकरमणमिति मुखस्यापि विशेषणम् । तथाच लोकोत्तर-
 सौन्दर्यम् अवलोक्य दास्यो भवाम् । ननु दृष्ट्वैव वाञ्छान विवे-

या । प्रीत्ययोग्यानामापातरम्याणामपि बहूनां पदार्थानां सत्त्वादि-
 साशङ्कानिरासायोक्तम् ॥ वीक्ष्येति ॥ भगवदास्यमेवं सर्वापेक्षयो-
 त्कृष्टम् । अत्रैवाविधविग्रहमादुर्भावोऽस्माकं दास्यपददानायैव भगव-
 ता कृत इति च सम्यग्विचार्येत्यर्थः ॥ श्रियैकरमणमिखनेन सर्वो-
 त्तमा चतुरशिरोमणिभूता श्रीर्यत्र सर्वभावेनासक्ता तत्र का वयं वरा-
 क्यो दास्येऽप्यनधिकारिण्योऽतः श्रियैकरमणं मुखादिकमवलोक-
 क्योऽत्र यद्विचारणीयं तल्लक्ष्म्यैव स्वयंवरकाले विचारितमिति
 विचार्यम् । तदुक्तम् । नूनं तपो यत्र न मन्युनिर्जयो ज्ञानं क्वचित्
 तत्र न सङ्गवर्जितम् * क्वचिन्महोत्तस्य न कामनिर्जयः स ई-
 श्वरः किं परतो व्यपाश्रयः * धर्मः क्वचित् तत्र न भूतसौहृदं
 स्वागः क्वचित् तत्र न मुक्तिकारणम् * वीर्यं न पुंसोऽस्य-
 जवेगनिष्कृतं न हि द्वितीयो गुणसङ्गवर्जितः * क्वचिच्चिरायु-
 र्व हि शीलमङ्गलं क्वचित्तदप्यस्ति न वेद्यमायुषः * यत्रोभयं
 कुत्र च सोऽप्यमङ्गलः सुमङ्गलः कश्चन काङ्क्षते हि माम् * एवं
 चिष्टश्याव्यभिचारिमद्गुणैर्वरं निजैकाश्रितसद्गुणाश्रयम् * वत्रे
 वरं सर्वगुणैरपेक्षितं रमा मुकुन्दं निरपेक्षमीप्सितमिति । तस्माद-
 स्मत्प्रवृत्तिर्नाऽविचारप्रयुक्ताऽतो नोपदेशसहस्रैरपि निरोद्धुं श-
 क्योति भावः सूचितः ॥ अनभिज्ञापक्षे, ननु दास्यं देहीति भव-
 तीभिरुक्तं, तत्र मूल्यं श्रुत्वा यत् कर्तव्यं तत् करिष्यामीत्याशङ्का
 लब्धाऽनल्पमूल्या एव वयमतो मास्तु भवतस्तदानचिन्तेसाशयेनाहुः
 वीक्ष्येति ॥ अलकैः ॥ केशप्रान्तभागैः शोणवक्रोष्णीपधारणसमये
 तदधोभागे लसद्भिरावृतमनाज्छादितम् । चूडावन्धनवर्हापीडधारण-
 समये कुञ्जितेरनतिदीर्घैरलकैरीपदवृतमाज्छादितम् । अभ्यङ्गोद्वर्तना-
 दिसमये आसमन्ताद् वृतमाज्छादितं मुखं वीक्ष्येक्षणाभ्यां सम्य-
 गास्वाद्य । अनेन मुखोद्वर्ध्वभागशोभोक्ता । तथा कुण्डलयोः समय-

भेदेनाऽलकैरनावृतयोरपिपदावृतयोः सम्पूर्णावृतयोरचपलयोरीप-
 चपलयोरत्यन्तचपलयोश्चालङ्कारप्रतिध्विस्वरूपा श्रीर्ययोस्ते गण्डस्थ-
 ले यस्मिस्तत् । अनेन पार्श्वयोः शोभोक्ता । अधरे सुधा यस्मि-
 स्तच्च हसितं प्रहसितपूर्वकमवलोक्यो यस्मिस्तद्, हसितं चावलोक-
 श्चेति द्वन्द्वैक्यं वा । अनेन मध्याधोभागशोभाः । तथाचैतावदेव
 मूल्यं कोटिचिन्तामणिविचित्ररत्नचित्रितमन्दिरससलोकादिलभ्या-
 ऽमृतादेरप्यधिकमस्माकम् । तव च सहजत्वादनायाससाध्यमिति ।
 यथोक्तमूल्येन जातं चास्माकं दास्यं न किञ्चिदपि वक्तव्यं, कर्त-
 व्यं वा शिष्यत इति भावः । लोभविशेषोत्थानात् सौरभ्यविशेषा-
 घ्राणाद्वाऽधरे सुधानुमानम् । ननु नैवं वाच्यं, युष्मत्पतिभ्यो राज्ञश्च
 विभेम्यहमिसाशङ्क्य, किमेवं प्रत्यक्षोपलब्धस्वसामर्थ्यं गोपायसी-
 त्याशयेनाहुः ॥ दत्ताऽभयं च भुजदण्डयुगम् ॥ तथाचान्याऽभय-
 ङ्करभुजदण्डालङ्कृतस्य तव नाऽस्ति भयसम्भावेनेति भावः ।
 अनेन गोवर्द्धनधारणादिना दत्ताभयेभ्योऽस्मत्पत्यादिभ्यस्तेनैव
 दत्तात्यन्तभयेभ्य इन्द्रादिभ्यश्च भयाऽभावात् तव दास्ये स्वीकृते
 नास्त्यस्माकं लोकद्वयेऽपि भयशङ्केत्यपि ध्वनितम् । गाढालिङ्ग-
 नेन कामभयहारित्वमप्यत्र व्यङ्ग्यम् । दण्डपदेन सुवृत्तत्वादि-
 शोभोक्ता । एवं व्यञ्जितेन वीररसेन शृङ्गाररसोऽपि पुष्टो भवति ।
 ननु तथापि परदारसम्बन्धलाञ्छनान्निष्कलङ्कोऽहं विभेमीत्याशङ्क्य
 श्रीरेखोपरि तर्जनीं धृत्वा पृच्छन्त्य इवाहुः ॥ वक्ष इति ॥ श्रिया
 कर्त्या एकं श्रेष्ठं रमणं यस्मिस्तत् । तथाच, हे निष्कलङ्काग्रगण्य, यदि
 कलङ्काद् विभेपि तर्हि श्रीमन्नारायणभार्या लज्जया गृहीतरेखा-
 रूपां किमिति वक्षस्युद्ग्रहसि । तस्मान्मैवं वोचस्त्वं तु ब्रह्माण्डस्या-
 न्तर्बहिर्वावस्थितस्य कस्यापि कामपि नारीं न लक्ष्यसीति सम्यग्
 जानीमो वयम् । अतस्तादृशं स्वसामर्थ्यं माऽवलोक्येति भावः ।

क्रियाद्वयं च स्वानुरागवैशिष्ट्यस्य, मुखे चुम्बनं, भुजवक्षसोरा-
लिङ्गनमिति प्रयोजनद्वयस्य च ध्वननाय । अत्र वीणां पक्षिणा-
मीक्षणीयेति श्लेषेण स्वनेत्राणां खञ्जनत्वम् । तत्रालककुण्डलपा-
शयोस्तद्वन्धः । गण्डयोः पाशस्थानत्वम् । सुधाया आहारत्वम् ।
हसितावलोकमिति तन्नेत्रयोः स्वनेत्रखञ्जनाकर्षणत्वम् । भुज-
वक्षसोः सञ्चारदेशत्वं च व्यज्यते । तथाच यथोक्तस्वरूपदर्शन-
जनितासक्तिमदन्तःकरणानां महाजालबद्धनयनखगानाम् अस्माकं,
प्रतियात, नेत्यादिवाग्ज्वरहारेण हृदयानि मा विदारयेत्याशयः ।
मानिनीपक्षे, ननु कथं तर्हि ममाङ्गानि निरीक्षमाणा एव तिष्ठतेति
चेत् तत्राहुः ॥ वीक्षयेति ॥ विलोक्यापि किं वयं दास्यो भवामेति
काक्का, नैवेत्यर्थः । यद्वा, ननु साहसं मा कृथ, ममाङ्गानि विद्रोक्य
विचार्य च वक्तव्यमित्याशङ्क्याहुः ॥ वीक्षयेति ॥ तथाच न वयं
तत्र समकोटिखिङ्गैरपि धैर्याचालयितुं शक्या इति भावः । यद्वा
यदि तवास्मान् दासीकर्तुं महत्युत्कण्ठा वर्तते तर्हि योषिद्वरूपस्य
तत्र विश्वासाभावात् स्वपतिं कञ्चन दर्शय, भवतु, तं दृष्ट्वा वयं दा-
स्यो भविष्याम इति नर्म व्यञ्जयन्त्य आहुः ॥ वीक्षयेति ॥ वक्षसि
स्वश्रिया युक्तो यस्तत्र एको रमणः कान्तस्तं, दत्ताभयं भुजदण्ड-
युगवन्तं विलोक्य वयं दास्यो भविष्यामः । तेषां बहुत्वख्यापना-
यैकेत्युक्तम् । सोऽस्माकं प्रदर्शनीय इत्युपहासोक्तिः ॥

निवृत्तिपक्षे, चित्तैकाग्र्यास्पदस्य मुक्तानुग्रहार्थं गृहीतलीला-
धिग्रहस्य भगवतो मुखादिकं विचार्य तथैवालोक्य च वयं तवैव
दास्यं प्रतिपादयाम इति, वीक्ष्य इति ॥ तथाच समस्तोपासनावि-
धायिश्रुतितत्पर्यगोचरस्यैवंविधस्वरूपस्य भगवतो दास्येनैवोद्धारो,
नान्यथेति भावः ॥ ३९ ॥

ननु युष्माकमपि भावोऽपेक्षितः, स च यथा मच्छ्रवणादिना

भवति, न तथा मत्तधिकर्षणेति मयोक्तमेवातः किमर्थं लोकविद्विष्ट-
मार्गानुसरणं कुर्वन्, गृहे गत्वा मच्छ्रवणादिकमेवाचरतेति चेत् तत्राहुः

का स्वयऽङ्ग! ते कल्पदाऽस्मृतवेणुगीत-

संमोहिताऽऽर्यचरितान्न चलेत् त्रिलोक्याम् ॥

त्रैलोक्यसौभगमिदं च निरीक्ष्य रूपं

यद् गोद्विजद्रुममृगाः पुलकान्यऽविभ्रन् ॥ ४० ॥

केति ॥ शक्तस्यैवाधिकारश्रवणात् स्त्रीणां चैतदुपदिष्टार्था-
ऽनुष्ठानेऽशक्तत्वाद्यथोक्तोपदेशो न युक्तः । तस्मात् पुरुष एवैवमु-
पदेष्टव्य इति द्योतनाय, का स्त्रीत्युक्तम् । किञ्च, समाहिता एव धर्मा-
धर्ममर्यादा विचारयन्ति, न तु मोहिताः । सम्यग् मोहिताश्चेत्
किमु वक्तव्यमित्याशयेनाहुः ॥ त इति ॥ तत्र समस्तजीवसंमोहक-
मायाशक्तैर्यत् कल्पदाऽस्मृतमयं गीतं तेन संमोहिता । तत्र वेणु-
गीतमिति सर्वेन्द्रियाणाम्, अदृतेति प्राणस्य, कल्पदेत्यन्तःकरण-
स्य व्यामोह उक्तः । आयनेति पाठे, कलानि अव्यक्तमधुराऽक्षरा-
णि पदानि यस्मिंस्तद् आयतं दीर्घमुच्छ्रितस्वरालापमेदस्तेन स-
म्पद् मोहिता का वा स्त्री आर्यचरितात् शिष्टाचाराभिजधर्मान्न
चलेत् । या स्त्री न चलेत् तथाविधा चतुर्दशभुवनेषु काऽपि नास्ती-
त्यर्थः । तथाच सर्वाऽविज्ञप्रदोषेणाऽस्माकमुपालम्भो न युक्तः ।
किञ्च, विद्यते न खलु कश्चिदुपायः सर्वलोकपरितोषकरो यः *
सर्वथा स्वहितमाचरणीयं, किं करिष्यति जनो बहुजल्प * इत्यु-
क्तत्वाद् दुःशास्यशोकाराधनार्थमेवंविधकलत्रागो न युक्तः । अ-
न्यथा सर्वबान्धवजनानभिमतान्यासोऽपि केतचिन्न क्रियेताऽतः
परलोकविरोधं कर्म नानुष्ठेयम् । नच परब्रह्मणस्तवाराधनेन स-

वैकर्म्यफलभूतो नास्ति परलोकबाधः । त्यक्त्वा स्वधर्मं चरणान्भुजं
हरेर्भजन्कोऽथ पतेत् ततो यदि * यत्र क वाऽभद्रमभूदनु-
ष्य किं, को वाऽर्थ आप्तोऽभजतां स्वधर्मतः * न वै जनो जातु
कथञ्चनात्रजेन्मुकुन्दसेव्यन्यवदङ्ग संसृतिम् * स्मरन्मुकुन्दाङ्घ्र्यु-
पगूहनं पुनर्विहातुमिच्छेन्न रसग्रहो जन इत्यादिशास्त्रात् । संभा-
वितस्य वाऽकीर्तिर्मरणादतिरिच्यत इत्यादिशास्त्रं तु जिजीविषु-
परलोकद्वयविरुद्धकर्मनिन्दापरम् । शिष्टनिन्दापरं च । तत्र वयं
त्यक्तसर्वैषणसंन्यासिसदृशा न त्वच्चरणसङ्गमरहितजीवनाभिलाषा,
नाऽपि परलोकविरोधिकर्मपरा, नाऽपि भगवत्स्वरूपाभिज्ञशिष्टवि-
निन्द्याचाररता इति भावः । का स्त्रीत्यनेन, यन्मोहिताः पुरुषा अपि
चलितास्तन्मोहिता स्त्री का न चलेदित्यपि सूचितम् । किञ्च य-
था सूर्येण दिनं, चन्द्रमसा रात्रिस्तथा त्रैलोक्यस्यापि सुभगत्वं
सौन्दर्यं येन भगवद्रूपेण तत् त्रैलोक्यसौभगमिदमनुभूयमानं रूपं
च निरीक्ष्य यद् यतो गोद्विजद्रुममृगाः पुलकानि अविभ्रन् अ-
विभ्रुः । गवादीनामनभिज्ञाशिरोमणीनामपि यदर्शनानुरागो दृश्य-
ते । तेन त्वत्स्वरूपाऽभिज्ञानरसज्ञानामस्माकं स्वधर्मत्यागे किं चि-
त्रम् । तत्रापि त्वद्द्योतकशब्दश्रवणमात्रेणापि निजधर्मत्यागो नु-
क्तः, किं पुनस्त्वदनुभवेनेति भावः ॥ अनाभिज्ञापक्षे, ननु नैर्यं ल-
क्ष्मीः, किन्तु मद्वक्षसि सहजा लक्षणविशेषरूपा स्वर्णरेखा विराज-
ते । तां दृष्ट्वा पतिव्रताशिरोमणिभूतां लक्ष्मीमपि, स्वयं दृष्टोऽन्या-
नपि दूषयतीति न्यायमनुसृत्य दूषयितुं प्रवृत्तास्तस्या मत्तश्च भयं
न कुरुतेत्याशङ्क्य, न वयं कामपि दूषयामः, किन्तु सर्वधर्मध्वंसना-
य त्वमेव विधात्रा सृष्टोऽसीति सरोषविभ्रममाहुः ॥ केति ॥ अङ्ग
हे कृष्ण, तव कल्पदाऽमृतवेणुगीतसंमोहिता आर्यचरितात् पति-
व्रत्यलक्षणाग्निजधर्मात् का स्त्री न चलेदपि तु सर्वाऽपि चलेदे-

व । अतस्त्वत्कर्तृकं गीतमेव दूषयति । धर्मत्याजनलक्षणं चञ्चल-
त्वे प्राप्स्यत्येवेति भावः । न केवलं तव गीतमेवैवंविधम्, अपि तु
रूपपमीत्याहुः ॥ त्रैलोक्यसौभगमिति ॥ ननु नास्ति मम गीता-
देरयं स्वभावः, किन्तु स्त्रीणामेवायं स्वभावो यद् यत्किञ्चिदपि
गीतादिकमुपलभ्य मोहिता भवन्तीति चेत् तत्राहुः ॥ यदिति ॥
याभ्यां गीतरूपाभ्याम् । यद्वा, नन्वेवं पतिव्रताभिरुपहसनीया भ-
विष्यथेत्याशङ्क्य, तव गीतादिप्रसादाच्चतुर्दशभुवने उपहासकरा
काऽपि न भविष्यति । सर्वासां मोहावश्यम्भावादित्याशयेनाहुः ॥
केति ॥ किञ्च चराचरात्मकं सर्वमपि तव गीतादिना मोहितम् ।
अतः का उपहासशङ्केत्याशयेनाहुः ॥ त्रैलोक्येति ॥ मानिनीपक्षे,
ननु यदि मदीयगीतादिकं भवतीनां न क्षोभकरं, तर्हि किमर्थं चलितु-
मिच्छथेति चेत् तत्राहुः ॥ केति ॥ गीतमोहिताऽपि आर्यचरिता-
द्धेतोस्ते त्वत्तः सकाशात् का स्त्री न चलेन्नापयायात् । किञ्च,
यस्माद् गवादयोऽपि सपुलकास्तदिदं त्रैलोक्यसौभगं रूपं दृष्ट्वा च
सदाचारभङ्गभियां का नापयायात् । सुन्दरीणां सुन्दरसन्निधौ
स्थितिर्निन्दानिदानमिति मोहिताऽपि यदि चलेत् तर्ह्यमोहिता व-
यं कथं नापसराम इति भावः । यद्वा, तवास्ति स्वगीतादिप्रयुक्त-
वशीकार इति वयं जानीमस्तथापि तेऽस्मान् प्रत्यऽकिञ्चित्कर-
तेत्याशयेनाहुः ॥ केति ॥ मोहितानामेव वशीकारो भवति । या
तु तव तादृशगीतेन न मोहिता सा स्त्री का आर्यचरिताच्चलेत् ।
तादृशी काऽपि नास्तीत्यर्थः । किञ्च, यतो गवादयः सपुलकास्त-
दिदं त्रैलोक्यसौभगं स्वीयं रूपं तु निरीक्ष्य स्वरूपोत्कर्षाभिज्ञा
का सदाचाराच्चलेदिति ॥

निवृत्तिपक्षे, तस्मात् त्रिलोक्यां नास्ति तथाविधा श्रुतिर्या त्वां
न प्रतिपादयेदित्याहुः ॥ केति ॥ तव, सर्वे वेदा यत्पदमामनन्ति,

सदेव सोम्येदमग्र आसीदित्यादिरूपं यत् कल्पदाऽमृतवेणुगीतं
तदेव, समा = सम्यक्प्रमाणम् । प्रत्यगभिन्नपरमात्मपराणामुपनि-
षदां विषयस्य कालत्रयाबाध्यत्वात्तद्विषयकप्रमाणस्य पारमार्थिक-
तत्त्वावेदकत्वरूपप्रामाण्यवत्त्वात् सम्यक्तम् । तदितरप्रमाणानां व्य-
वहारदशायां बाधाभावात् । व्यावहारिकतत्त्वावेदकप्रामाण्यकत्वा-
दसम्यक्तम् । तथा, ऊहितो मनननिदिध्यासनपूर्वकमवगतो यः प्र-
त्यगभिन्नः परमात्मा तस्य चरितात् सृष्टिकर्तृत्वादिलक्षणात्
काऽपि स्त्री तदनन्यपरा श्रुतिर्न चलेन्न प्रचलति । अयमर्थः । सृष्टि-
प्रतिपादकश्रुतीनां सृष्टिमुपन्यस्य तन्निषेधाभिधानादऽविचिकि-
त्समद्वितीयत्वं प्रतिपादितं भवतीति परम्परया निरस्ताखिलद्वैतवि-
भ्रमे अखण्डे सच्चिदानन्दैकरसे परमात्मनि तात्पर्यम् । अन्यथा वा-
यौ प्रतिषिद्धस्य रूपस्यान्यत्र सत्त्ववद् ब्रह्मणि प्रतिषिद्धस्य द्वैत-
स्यान्यत्र सत्त्वशङ्का स्यात् । उपासनाप्रकरणपठितसगुणब्रह्मप्र-
तिपादिकानां तूपासनाविध्यपेक्षितगुणारोपमात्रपरत्वं, न गुणपर-
त्वम् । निर्गुणप्रकरणस्थानां निषेधविध्यपेक्षितनिषेध्यसम्पादक-
त्वेन विनियोगः । कर्मप्रकरणपठितानां संयोगपृथक्त्वन्यायेन वि-
विदिषायामुपयोग इति काऽपि श्रुतिः परमात्मचर्यावर्णनान्न च-
लतीति । ननु महेन्द्रादिप्रतिपादनपरतयोपलभ्यमानानां तासां क-
थं परमात्मपरत्वमिति चेत् तत्राहुः ॥ त्रैलोक्येति ॥ इदमनुभूयमा-
नं रूपं सत्तास्फूर्त्यात्मकं, येन सेश्वरं जगत् सुन्दरं दृश्यते तदालो-
च्य तत्तदेवादिप्रतिपादनपराणां मध्ये च काऽपि न चलति । यद्य-
द्विभूतिमत् सत्त्वं श्रीमदूर्जितमेव वा * तत्तदेवाऽवगच्छ त्वं मम
तेजोऽशसम्भवमिति भगवत एव इन्द्रादिरूपेणावस्थानाभिधाना-
दिति भावः । इदमेवोदाहरणैः स्पष्टयति ॥ यदिति ॥ येन रूपेण,
सर्वतःपाणिपादं तत् सर्वतोऽक्षिशिरोमुखम् * सर्वतः श्रुतिमल्लोके

सर्वमावृत्य तिष्ठतीति सर्वात्मभावप्रतिपादनादिति भावः ॥ ४० ॥
अथोत्तरदिग्गताः प्रार्थयन्ते ॥

व्यक्तं भवान् ब्रजभयार्तिहरोऽभिजातो (१)

देवो यथादिपुरुषः सुरलोकगोप्ता ॥

तन्नो निधेहि करपङ्कजमात्तवन्धो

ततस्तनेषु च शिरःसु च किङ्करीणाम् ॥ ४१ ॥

व्यक्तमिति ॥ आदिपुरुषो देवो भवान्, यथा वामनादि-
रूपेण सुरलोकगोप्ता जातस्तथेदानीं ब्रजभयार्तिहरोऽभिजातः प्र-
कटित इत्यस्माकं व्यक्तं विस्पष्टमस्ति ज्ञानम् । वसुदेवगृहेऽवतीर्ण-
स्य सद्यो ब्रजगवेशान् । एवं मुख्यमवतारप्रयोजनं जानीमः । त-
त्र ब्रजस्थानां गोपादीनां भयं भगवता नाशितम् । सम्प्रति तप्तानाम-
स्माकमार्तिहरणमवशिष्यते । तदवतारसार्थक्याय तवावश्यकमिति
भावः । ननु तथापि मर्यादयैवार्तिहरणं युक्तमतः कामार्तिज्ञानेन हरि-
ष्यामीत्याशङ्कानिरासायोक्तम् ॥ देवः ॥ यथादिपुरुषः ॥ सर्व-
कारणभूतः । ततश्च देवासुरादिषु समोऽपि इन्द्रादिस्वभक्ताभि-
लाषानुसारेणोपेन्द्रादिदेवो भूत्वा दैत्यान् मारयन् वैषम्यमङ्गीकरो-
ति तथाऽस्मदर्थं गृहीतगोपालविग्रहः स भवान्ऽस्मदार्तिहरणाय
मर्यादोलङ्घनमपि करोत्विति भावः । तस्माद्, ये यथा मां प्रपद्य-
न्ते तैस्तथैव भजाम्यहमिति स्वप्रतिज्ञामनुसरत्याहुः ॥ तदिति ॥
यस्मान्मनोरथाऽनुसारिफलप्रदातृत्वेन भवान् प्रसिद्धस्तस्माज्जो-
ऽस्माकं स्तनेषु कामार्तिनाशाय करपङ्कजं निधेहि । तत्र योग्यं
सम्बोधनम् ॥ हे आर्तिवन्धो ! शिरःसु च निधेहि । कामोपाधिका-

ऽपीयं भवतीनां भक्तिः शुद्धायामेव तस्यां पर्यवस्यतीत्याश्वसना-
 ऽर्थमिति भावः । यद्वा, अस्माकमेव भयार्तिहरणं तवाऽवतारस्य
 मुख्यं प्रयोजनम् । तेनास्माकं हृदयतापनिवृत्त्यर्थं स्तनेषु करपङ्कज-
 म् अमृतस्रावित्वात् तापनाशकं निधेहि । संसारभयनिरासार्थं च
 शिरःसु तन्निधेहीत्यर्थः । यतो वयं किङ्कर्योऽतोऽस्मद्भयार्तिना-
 शनमार्तिबन्धोस्तत्र योग्यमेवेत्याहुः ॥ किंकरीणामिति ॥ अतमि-
 ज्ञापक्षे, तस्मादलं चातुरीनिबन्धनैर्वाग्बिलासैः, सर्वथाप्यस्मदभि-
 लषितं सम्पादयेत्त्याहुः ॥ व्यक्तमिति ॥ यथा अदिक्षां जात आदि-
 पुरुषो देवः सुरलोकगोप्ता तथा ब्रजस्य दावादिभयं वातवर्षा-
 दिपीडां च हर्तुं ब्रजेश्वर्या भवानभिजातः । नारायणसमो गुणै-
 रित्युक्तत्वात् । व्यक्तमिदं, न तु गुप्तमतोऽस्माकं कामादिभयार्ति-
 हरणमपि स्वब्रतरक्षणायावश्यकमिति भावः । नच युष्मदङ्गीकारे-
 ण युष्मत्पतीनां भयार्ती भविष्यतस्तद्धरणार्थमभिजातस्य तत्त्वदान-
 मनुचितमिति शङ्क्यम् । अग्रहणे सत्यस्मन्मरणावश्यम्भावादस्म-
 त्पत्यादीनां तत्कृतभयार्तिनाशस्यास्मद्ग्रहणं विनाऽसम्भवात् । भ-
 वतु, स्वस्याभीष्टितमावेयतामित्यपेक्षायामाहुः ॥ तदिति ॥ यस्मा-
 देवं तस्मात् तत्प्रेष्वस्माकं स्तनेषु करपङ्कजं, निधेहि=सम्यक्स्था-
 पय । तत्र हस्तस्य पङ्कजरूपत्वात् सूर्यतापेन कमलस्येव तस्यास्मत्स्तन-
 तापेन सुखमेव भविष्यतीति व्यङ्ग्यम् । यतो, हे आर्तिबन्धो नो
 चेदिदं नाम निरर्थकं भविष्यतीति भावः । सदन्यमाहुः ॥ किंक-
 रीणां शिरःसु च निधेहि ॥ इतः परमेतावन्मात्रेणास्मान् दासीः
 कुर्विति भावः । यद्वा, शिरःसु करपङ्कजस्थापनेन त्यागभयं
 निवर्त्तय । यतो वयं किंकर्यः । त्वं चार्तिबन्धुः । तस्मादस्माक-
 मात्म्यादिकं त्वन्निबन्धनम्, अन्यनिमित्तं वा नोपपन्नमिति भावः । यद्वा
 नास्तीदमनुचितम् । यतो वयं किंकर्यस्वतः परीक्षार्थं वा तथा

कर्तव्यमिति रसोक्तिः ॥ मानिनीपक्षे, बलात् स्तनादौ हस्तं धत्तुं प्रवृत्तमालक्ष्याहुः ॥ व्यक्तमिति ॥ व्रजस्य भयार्त्योर्हरणाय जातस्त्वमस्माकमुभयसाधने कर्मणि नियोजयितुं नार्हसीति भावः । तस्मात् करपङ्कजं, हे आर्तबन्धो धर्मभङ्गभयार्तिनाशक, हे तप्त ! कामाग्नितापित, किंकरीणां दामीनामपि, किमुत सतीनामस्माकं शिरःस्वपि नो निधेहि, किमुत स्तनेषु नो निधेहीति । यद्वा, व्रजभयार्तिहरणायभिजातस्य तस्य तव तद्द्वारहरणादिना तत्प्रदानं नोचितमिति भावः । यद्वा, बलात्कारेण यद्यस्मान् स्पृशसि तर्हि प्राणान् वयं त्यक्षामस्तेन सर्वेषां भयार्ती भविष्यतस्तच्च तथाभूतस्य तव नोचितमिति भावः । हे कामार्त, किंकरीणामपि त्वदभिलाषरहितानामतप्तेषु स्तनेषु शिरःसु च करपङ्कजं न निधेहि । यद्वा, या नः किंकर्यस्तासां तप्तस्तनेषु करपङ्कजं निधेहि । उक्तिप्रत्युक्तिप्रद्राक्वं संलाप इति कीर्त्यत * इत्युक्तत्वात्, स्वागतमित्यादि, एतदन्तं प्रकरणं संलापाख्योऽनुभावः ॥

निवृत्तिपक्षे, किञ्च, जगत्कारणत्वेन प्रतिपादितो भवान् सर्वाधिष्ठानभूतोऽतस्त्वय्यध्यस्तस्य प्रतिपादनं त्वत्प्रतिपादनमेवेत्याशयेनाहुः ॥ भगवान् देवः स्वयम्प्रकाशचिदानन्दस्वरूपः । तथा च मन्त्रवर्णः, एको देव इति । अत एवादिपुरुषः । सोऽकामयत बहु स्यामित्यादि । जगत्कारणत्वेन प्रतिपादितोऽभिजातः । स च त्यच्चाभवत्, तत् सृष्ट्वा तदेवाऽनुप्राविशदित्यादिना सर्वस्वरूपापन्नत्वेन निरूपितो यथा मुरलोकगोप्ता तथा व्रजस्य काण्डत्रयात्मकस्य वेदस्य भयार्तिहरोऽपीति व्यक्तं निश्चितम् । यद्वा, यथा आदिपुरुषो देवो भगवान् वामनादिरूपेण मुरलोकगोप्ताऽभिजातः । तथा मत्सरूपेण व्रजभयार्तिहरोऽप्यभिजात इति व्यक्तम् । यद्वा, वादिकृतवेदभयार्तिहरणार्थं कृष्णद्वैपायनादिरूपेण प्रकटित

इति व्यक्तमित्यर्थः । यस्मादेवं तत् तस्मात् करपङ्कजम् । करोतीति
व्युत्पत्त्या करशब्देनाज्ञानमुच्यते । तल्लक्षणात् पङ्काज्जातमधिका-
र्यन्तःकरणं नोऽस्माकं श्रुतीनां शिरःसु शिरोभागेषु वेदान्तेषु
निषेहि तद्विचारार्थं प्रवर्तय । यथा तप्तस्तेनेषु ब्रह्मपरत्वाभावप्रतिपा-
दनेन तप्तेषु स्तनस्थानीयेषु कर्मेपासनद्वारा ब्रह्मपरभागेषु च
निषेहि । वेदैश्च सर्वैरहमेव वेद्य इत्यादिप्रेरणेनेति भावः । यतो
वयं सर्वा अपि भवतः किंकर्यस्त्वय्येव तात्पर्यवत्यो, भवाँ-
श्चार्तिबन्धुस्तत्तद्वादिभिरसुरैश्च दत्तपीडानामस्माकं संसारार्तानां
सुमुक्षूणां च कथुरतो योग्यमिदमिति संबोधनाशयः ॥ ४१ ॥
ततः किं वृत्तमित्यपेक्षायामाह ।

श्रीशुक उवाच ॥

इति विकलवितं तासां श्रुत्वा योगेश्वरेश्वरः ॥

प्रहस्य सदयं गोपीरात्मारामोऽप्यरीरमत ॥ ४२ ॥

इतीति ॥ इत्युक्तप्रकारेण तासां त्रिविधानां गोपाङ्गनानां
विकलवितं प्रेमपारवश्यमिलितप्रार्थनोपालम्भनिषेधरूपं भाषितं श्रुत्वा
तच्छ्रवणाभिलाषं पूरयित्वा प्रहस्य प्रहासेनापि वैकल्यमुत्पाद्य । यद्वा
सुष्ठूक्तं भवतीभिरित्यपि तदुक्तानुमोदने रत्याख्यभावव्यञ्जनाय
प्रकर्षेण हसित्वा । यद्वा, प्रहासेनाऽभिज्ञाः प्रति-युष्मन्निष्ठया प्रीत्या-
ऽत्यर्थमहं प्रसन्नोऽस्मीति । अनभिज्ञाः प्रति-अहोऽयैकस्मिन्नेव दिने
मया गृहीतेनाऽवहित्याभावेन ता भवत्यो लज्जायाः श्राद्धं कृतवत्य
इति ॥ मानिनीः प्रति, अहो अतिकठिना भवसो, जितं युष्मा-
भिरिति सूचयित्वा सदयं यथा भवति तथा, गोपीररीरमत रम-
यामास । अभिज्ञापक्षे, सदयं सकरुणम् । अनभिज्ञापक्षे, मस्तेह-
म् ॥ मानिनीपक्षे, सन् अयः शुभावहो विधिर्विच तद् गोपीररम-

यदित्यनेन तास्तन्मनोरथानुसारेण भगवान् प्रेष्ट आसक्त इत्येवं प्रतीतः सन् रमयामास, स्वयं त्वसङ्ग एवेति सूचितम् । पूर्णकामस्याऽसङ्गनिर्विकारस्य परमात्मनो रमणे दयैव हेतुर्न तु कामेनेति बोधनाय सदयमित्युक्तम् । आत्मारामोऽपीत्याश्चर्यबोधनाय । अहो तासां प्रेमप्रावलयम् । सनकाद्यात्मारामवशीकरणगुणगणोऽपि स्वयमात्मारामोऽपि ताभिर्वशीकृत इति । ननु आत्मनि आरामः क्रीडा यस्य तस्य निरिन्द्रियस्याऽसङ्गस्यैकस्य असंख्याताभिस्ताभिः कथं रमणं सम्भवतीत्याशङ्क्याह ॥ योगेति ॥ योगाः सौभर्यादयस्तेषामीश्वरा रुद्रादयस्तेषामपीश्वरः । तथा अघटितघटनासमर्थे अज्ञानिप्रतीत्यनुसारेण प्रपञ्चभानवत् तत्प्रतीत्यनुरोधेन रमणोपकरणभानस्याप्यनिरुद्धत्वादिति भावः । यद्वा, अरीरमदपि, वस्तुत आत्माराम एव । यतो, योगेश्वरेश्वरः । यद्वा, ताभिः रमणोऽप्यात्मरूपाभिस्ताभिरारामवत् क्रीडा यस्येति, न तस्य लौकिकरमणमिति भावः ॥

निवृत्तिपक्षे, इति यथोक्तप्रकारेण तासां श्रुतीनां सदैव्यप्रार्थितं श्रुत्वा, प्रहस्य प्रसन्नो भूत्वा, सदयं यथा स्यात् तथा आत्मारामोऽपि स्वप्रकाशचिदानन्दस्वरूपत्वात् प्रमाणप्रवृत्त्ययोग्योऽपि गोपीः श्रुतीररीरमत् । अतन्निरसनद्वारा तद्विषयतामगच्छत् । यतो योगेश्वरस्य सकलसबन्धघटनसमर्थस्याव्याकृतस्य मायादिशब्दप्रतिपाद्यस्येश्वरः । तथाच । जगज्जन्मादिकारणत्वप्रतिपादनेन श्रुतयो मयि पर्यवस्यन्तीत्यधिकारिचेतसि दृढतरनिश्चयमुत्पादितवानिति भावः ॥ ४२ ॥

रमणप्रकारमाह ॥

ताभिः समेताभिरुदारचेष्टितः

प्रियेक्ष्णोत्फुल्लमुखीभिरच्युतः ॥

उदारहासद्विजकुन्ददीधिति-

व्यरोचतैणाङ्क इवोडुभिर्वृतः ॥ ४३ ॥

ताभिरिति ॥ यथोडुभिस्ताराभिर्वृत एणाङ्कः पूर्णश्चन्द्रः शो-
भते तद्वत् ताभिर्वृतोऽच्युतो व्यरोचत । विशेषेण शोभितः । अनेन
दृष्टान्तेन अन्योन्यापेक्षया शोभावच्चम् । गोपीनां तन्वीत्वं, स्वर्ण-
वर्णत्वं व्यज्यते । ताभिः समीपमागताभिरादौ समेताभिर्मिलिता-
भिर्भगवाँश्च ॥ उदारचेष्टितः ॥ उदाराणि अलौकिकानि निर्मलानि
मुक्त्यादिफलदानि चेष्टितानि करस्पर्शनपुष्पार्पणकटाक्षादिरूपाणि
यस्य । तस्य तादृशचेष्टितैस्तासां रसोदयमाह ॥ प्रियकर्तृकमीक्ष-
णं, स्वकर्तृकं वा तदीक्षणं तेनोत्फुल्लानि विकसितानि मुखानि
यासाम् । अनेन भगवन्मुखस्य चन्द्रत्वं, तन्मुखानां कुमुदत्वं बो-
धितम् । अथ भगवतोऽपि रसोदयमाह ॥ उदारो हासो यया सा
दन्तलक्षणकुन्दपुष्पकान्तिर्यस्य सः । उदारहासेन द्विजकुन्देषु दी-
धितियस्येति वा । तादृशीभिस्ताभिः, मनस्यपि रसोदयेऽपि च्यु-
तिर्न जातेति ज्ञापनाय अच्युत इत्युक्तम् । यद्वा, तथान्वयेऽपि स्व-
स्वरूपादप्रच्युत एवासीदित्यच्युतपदेन ध्वनितम् ॥

निवृत्तिपक्षे ताभिः सर्वाभिः, गतिसामान्यादिति न्याया-
देकस्मिन्नद्वितीये ब्रह्मणि तात्पर्येण समन्विताभिः श्रुतिभिः । उ-
दाराणि सृष्टिकर्तृत्वादीनि चेष्टितानि यस्य सः । प्रियभ्यानन्दरू-
पस्य परमात्मन ईक्षणाय तद्विषयकप्रेमोत्पत्तये उत्फुल्लानि विकसि-
तानि तत्प्रतिपादनोन्मुखानि मुखस्थानीयानि पदानि यासां ताभिः ।
उदारो यो हासः = महामाया । हासो जनोन्मादकरी च माया * इ-
त्युक्तत्वात् । स्नेहकला द्विजानि * इत्युक्तत्वाद्, द्विजपदेन स्नेह-
कला उच्यते । स्नेहकलालक्षणा द्विजा दन्ता यस्य, स चाऽसौ

कुन्दो मुकुन्दः । स एव दीधितिः प्रतिमारूपापन्ना कीर्तिर्यस्य
सः । कुन्दो मान्ये मुकुन्दे च भ्रमिनिध्यन्तरे पुमानिति मेदिनी ।
कुमुदः कुन्दरः कुन्द इति भारते ॥ ४३ ॥

अथोदारलीलाभिर्वनमपि शोभयन् व्यचरदित्याह ।

उपगीयमान उद्गायन् वनिताशतयूथपः ॥

मालां विभ्रद् वैजयन्तीं व्यचरन् मण्डयन् वनम् ॥ ४४ ॥

उपगीयमान इति ॥ ताभिरुप समीपे गीयमानः । भक्तपरा-
धीनत्वप्रेयसीजनमनोऽनुरञ्जकत्वमानवतीमानोदीपकत्वादिगुणगणा-
लङ्कृतकृष्णनाम्ना पुनः पुनर्गीयमानः, स्वयं च शरच्चन्द्रादिमयं
गोपीजनप्रेममयं च गीतमुद् ऊर्ध्वब्रह्मलोकपर्यन्तगामि गीतं गायन्
तदुक्तं विष्णुपुराणे— कृष्णः शरच्चन्द्रमयं कौमुदीकुमुदाकरम् *
जगौ गोपीजनस्त्वेकं कृष्णनाम पुनः पुनरिति । ततश्चानुरक्तस्त्री-
शतयूथपस्तत्पतिः कामिनीरत्नानां पालक इति वा, तदधरपानकर्त्ते-
ति वा । पुनश्च, वैजयन्तीं मुक्तामाणिक्यमरकतेन्द्रनीलवज्राख्यर-
त्नरचितां स्वाभाविकीमैश्वर्य्यबोधिकां कीर्त्तिमयीम् । पञ्चवर्णा
वैजयन्तीति वचनात् । पञ्चवर्णपुष्पग्रथितां वा मालां विभ्रद् वनमेव
सर्वं मण्डयन् अलङ्कुर्वन् व्यचरत् तासां कामोदीपनाय लीलागतिं
कृतवान् । वनान्तरं गतवानिति वा ॥

निवृत्तिपक्षे, उपगीयमानो मुनिभिः, स्वयं च कृष्णादिरूपेण,
मत्तः परतरं नाऽन्यत् किञ्चिदस्ति धनञ्जय * मयि सर्वमिदं प्रो-
तं सूत्रे मणिगणा इव । क्षेत्रज्ञं चाऽपि मां विद्धि सर्वक्षेत्रेषु भारत ।
अनादिमत्परं ब्रह्म न सत्तन्नासन्नासदुच्यते । इत्यादिना स्वात्मान-
मुद्गायन् वनितास्थानीयश्रुतिशतयूथपस्तदर्थत्वात् तत्पतिः ।
तथाच सूत्रस्मृतिश्रुतिलक्षणपस्थानत्रयगम्य इत्यर्थः । तत्त्वमयीं

वैजयन्तीं मालां विभ्रत् तदवच्छिन्नः मूलत्वादिरूपः सः । पञ्चरूपा
तु या माला वैजयन्ती गदाभृतः * सा भूतहेतुसंघाता भूतमाला च
वै द्विजेति विष्णुपुराणे । अन्तःकरणलक्षणं वनं मण्डयन् व्यचरत् ।
सर्वास्तु तद्वृत्तिषु स एवाऽस्फुरदित्यर्थः ॥ ४४ ॥

नद्याः पुलिनमाविश्य गोपीभिर्हिमवालुकम् ॥

रेमे तत्तरलानन्दिकुमुदामोदवायुना ॥ ४५ ॥

ततश्च नद्याः श्रीयमुनायाः पुलिनमाविश्योपविश्य तस्योप-
वेशनयोग्यतामाह ॥ हिमवालुकम् ॥ हिमवालुकः कर्पूरस्तद्वदालु-
का यत्र । शाकपार्थिवादिवत्समासः । तस्या नद्यास्तरलैस्तरङ्गैरा-
नन्दयुक्तस्तत्करः । स चाऽसौ कुमुदामोदवाँश्च वायुस्तेनोपलक्षि-
तम् ॥ आनन्दीति मान्द्यम् । शैत्यसौरभ्ये स्पष्टे । यद्वा, यथोक्तवा-
युना हेतुना हिमवालुकम् । यद्वा, तत्तरलानन्दीति पृथक् पदं पु-
लिनविशेषणम् । तत्रोपविश्य गोपीभिः सह रेमे । जुष्टमिति पाठे
रमयाञ्चकारेति परेणान्वयः ॥

निवृत्तिपक्षे, नद्या बुद्धिलक्षणायाः, पुलिनं सात्त्विकं प्रत्ययमा-
विश्य प्रविश्य तत्तदारूहेति यावत् । ना पुरुषः परमात्मा गोपी-
भिः श्रुतिभिः सह रेमे तदुक्तं भगवता । तेषामेवानुकम्पार्थमहम-
ऽज्ञानजं तमः * नाशयाम्यात्मभावस्थो ज्ञानदीपेन भास्वतेति । त-
त्तद्विषयाभिकाङ्क्षालक्षणतापस्य निवृत्तत्वाद्विहमवालुकस्थानीयं शा-
न्तम् । अत एव, तस्या नद्यास्तरलास्त्वृष्णादिलक्षणास्तरङ्गास्तत्तर-
लास्तैः शान्ततरलैरानन्दि आनन्दाविर्भावसाधनम् । यतः कुमु-
दामोदवायु, कुं पृथिवीं भारवतारणादिना मोदयतीति कुमुदः प-
रमात्मा कुमुदपुष्पस्थानीयः । तत्सम्बन्धिहर्षो गन्धस्थानीयः । तद्यु-
क्तो वायुस्थानीयो निरूढः प्राणवायुर्यत्र तत् ॥ ४५ ॥

एवं सर्वप्रकारेण तासां जातस्मरकोलित्वं सम्पाद्य सोपकरणं
रसविलासचरित्रमाह ॥

बाहुप्रसारपरिरम्भकरालकोरु-

नीवीस्तनालभननर्मनखाग्रपातैः ॥

क्ष्वेल्यावलोकहसितैर्व्रजसुन्दरीणा-

मुत्तम्भयन् रतिपतिं रमयाञ्चकार ॥ ४६ ॥

बाहुप्रसारेति ॥ तत्राष्टविधालिङ्गनमादौ दर्शयति । दूरे स्थि-
ताऽवयवविशेषः स्वयं बाहुप्रसारस्ततो बलादपि परिरम्भ आश्ले-
षस्ततः करादीनामालभनान्यालिङ्गनानि । तत्र कराऽऽलभनं हस्तेन
हस्तग्रहणम् । एवं कचोन्नयनार्थम् अलकानां स्पर्शः । बाहुबन्धा-
र्थमूरुस्पर्शः । रसोद्गमनार्थस्तत्तत्क्षतताडनादयः कामयुद्धनिरूप-
काः । नखक्षतादिभिस्तत्तत्स्थाने स्थितस्य कामस्योद्धोधायाभिधा-
नान् । क्ष्वेल्या प्रस्तोभनादिः । तत्पूर्वकान्येवावलोकनानि हसि-
तानि च तैः रसस्थापकैर्व्रजसुन्दरीणां रतिपतिं कामम् उद्दीपयन्
रमयाञ्चकार । ता रमयामास । संयुक्तः कामो रतिपतिर्वियुक्त-
स्त्वग्निरूपः । तत्राऽपि तासां सुखमेव प्रकटितवान् । न तु कामान्तेन
विरतिमुत्पादितवानिति भावः ॥

निवृत्तिपक्षे, अविवेकावस्थायां बाहुप्रसारादिभिर्जातो यो रति-
पतिः कामस्तमुत्तम्भयन् नमयन् व्रजसुन्दरीणामुपनिषदः । कर्मणि
षष्ठी । रमयाञ्चकार । अधिकारिचेतसि कामनिवृत्तिपूर्वकनिबोधित-
मखण्डैकरसानन्दस्वरूपमात्मानं प्रकटितवानिति भावः ॥ ४६ ॥

एवं संयोगशृङ्गारमुपपाद्य, न विना विप्रलम्भेन संयोगः
पुष्टिमश्नुते * कपायिते हि बस्त्रादौ भूयान् रागोऽभिवर्द्धते इ-

ति भरेतेनोक्तत्वात् तत्पुष्ट्यर्थं विप्रयोगमुपपादयितुं पीठिकां रचयति ॥

एवं भगवतः कृष्णाल्लब्धमाना महात्मनः ॥

आत्मानं मे निरे स्त्रीणां सानिन्योऽभ्यधिकं भुवि ॥ ४७ ॥

एवमिति ॥ एवं पूर्वोक्तप्रकारेण भगवतः सर्वदानसमर्थात् सदानन्दस्वरूपात् कृष्णात् परिपूर्णत्वेन न्यूनतामतिरहितत्वान्महात्मनो लब्धो मान आदरो याभिस्ताः सत्यः । सम्प्रति मानवत्यो बभूवुः । भुवि स्त्रीणां समाजमध्ये प्रत्येकं सर्वा एवात्मानमऽभि सर्वप्रकारेणाधिकं च मे निरे । स्त्रियः प्रतिगर्वितमानसा बभूवुः । दम्पत्योर्भाव एकत्र सतोरप्यनुरक्तयोः * स्वाभीष्टाश्चैषवीक्षादिविरोधी मान उच्यते । अहेरिव गतिः प्रेम्णः स्वभावकुटिला ततः । सनिमित्तोऽथवा यूनोर्मनोदय उदीरितः । तथाचास्मत्समाना सती अन्या नास्वतोऽस्मान् यदि प्रार्थयिष्यति तदा रसं दास्यामस्तथा सत्यस्मत्प्रार्थनया यथा भगवानस्मदर्शने जातस्तथा तत्प्रार्थनया वयमपि भविष्याम इति रमार्थमेव भावो, न तु दोषरूपः । भगवद्भावना कृतत्वादिति भावः ॥

निवृत्तिपक्षे, इत्थं प्रत्यगभिन्नस्य परमात्मन औपनिषदत्वं प्रतिपाद्य ताभिरपि दुर्ज्ञेयतयैव प्रतिपादितमिति बोधयितुं दुर्ज्ञेयताप्रतिपादनमुपक्रमते ॥ एवम् उक्तप्रकारेण प्रतिपादिताद्भगवतो निरङ्कुशैश्वर्यवतः कृष्णाच्छुद्धात् सच्चिदानन्दरूपान्महात्मनः प्रत्यगऽभिन्नात् परमात्मनो लब्धं मानं प्रामाण्यं यामिः । ततश्च, अस्य महतो भूतस्य निःश्वसितमेतद् यद्वेद इत्यादिश्रुत्या स्त्रीणां श्रुतीनां भुवि जन्मभूमौ परमात्मानि प्रामाण्यवत्यः सत्यः, आत्मानमधिकं मे निरे इत्यर्थः ॥ ४७ ॥

ततो भगवान् यत् कृतवाँस्तदाह

तासां तत्सौभगमदं वीक्ष्य मानं च केशवः ॥

प्रशमाय प्रसादाय तत्रैवान्तरधीयत ॥ ४८ ॥

तासामिति ॥ स्वात्मानमभ्यधिकम्पन्यमानानां सौभगान्मानाज्जातमसाधारणतापादकं मानस्य गाढावस्थारूपं, येनादरणीयोऽपि तिरस्क्रियते तादृशं मदं तद्धेतुभूतमनुनयाद्यसाध्यचित्तसमुन्नतिरूपं मानं च वीक्ष्य विशेषतस्तदुपलभ्य, मदस्य निवृत्त्यर्थं तासां प्रशमाय चितोन्नतिवारणाय मानशान्तये, तासां प्रसादाय प्रसन्नतया स्ववश्यतापादनाय केशवस्तत्रैवान्तरधीयत, न त्वन्यत्र गच्छन् कयाचिद् दृष्टः । केशा अंशवो यस्य सन्तीति भारतीयव्युत्पत्त्या या शोभा तासां सा तदन्तर्धाने निवृत्तेति व्यज्यते । यद्वा कश्च ईशश्च वशयतीति केशवः । तथाच ब्रह्मरुद्रयोरपि रजस्तमोपशमनेन वशीकरणसमर्थस्य तासां मदमाननिरासनेन वशीकरणे किं चित्रमिति भावः । ननु मदमाननिरासायोपायान्तरं कुतो न रचितवानिति चेदसंभवात् । न हि प्रत्येकप्रसादनं संभवति । एकस्याः प्रथमं प्रसादने सैवादौ किमिति प्रसादितेत्यऽपरस्यामानाधिकोद्भवात् । तस्मात् सर्वाः प्रति रासरसं दातुं प्रेमवर्द्धनाऽर्थं विप्रलम्भः । यद्वा, सर्वासां मदमानयोः प्रशमाय, प्रेयस्याः श्रीराधाभिधायाः सख्याः प्रसादाय वक्ष्यमाणगत्यानुरोधेन तया सहान्तरधीयत । केशान् वयते संस्करोतीति केशवः । तथाच केशप्रसाधनादितत्प्रेमोपायविधाने परमचतुर इति भावः ॥

निवृत्तिपक्षे, तासां श्रुतीनां यः सौभगमदस्तं वीक्ष्य, मानं स्वस्मिन् प्रामाण्यं च वीक्ष्य दुरवगमख्यापनमदस्य प्रशमायानावेदविन्मनुते ते बृहन्मिति श्रुत्या श्रुतिरूपमानानि रिक्तमानागम्यत्वं ख्याप्य-

गूढार्थदीपिकायाम् । १ अध्यायः । (२९) । १२९

ते । तेन तासां प्रसादाय तत्रैव तत्तदन्तःकरणवृत्तिष्वेवान्तरधी-
यत । सर्वप्रत्ययसाक्षित्वेनैवावगन्तुं शक्यतां प्राप्त इत्यर्थः । तथाच
श्रुतिः । यदि मंसे सुवेदेति दहरमेव न तत्त्वं वेत्थात्मनो रूपं नो न
वेदेति वेद च, अविज्ञातं विजानतां विज्ञातमऽविजानतां, प्रति-
बोधविधत्ते स तमित्याद्या । अत्र ब्रह्मणो दुर्बोधत्वं, श्रुत्येकगम्यत्वं,
सर्वप्रत्ययसाक्षित्वेन वेद्यत्वं च दर्शितम् ॥ ४८ ॥

इति श्रीपरमहंसपरिव्राजकाचार्यबालगोपालतीर्थ-


श्रीपादशिष्यदत्तवंशावतंस-रामकुमारसूनु-

धनपतिसूारिकृतायां श्रीभागवतगूढार्थ-

दीपिकाख्यव्याख्यायां दशमस्कन्धे

एकोनविंशोऽध्यायः

॥ २९ ॥ १ ॥



अथ रासपञ्चाध्यायीव्याख्यायां गृहार्थदीपिकायां
द्वितीयोऽध्यायः ॥ २ ॥ (३०) ॥

त्रिंशे विरहमंतप्तचेतसां गोपयोपिताम् ॥

तन्मयत्वसुखप्रश्नमुखलीला निरूप्यते ॥ १ ॥

अथ भगवदन्तर्धानानन्तरं जातां दशां वर्णयिष्यन्नादौ रसा-
ऽऽसक्तचित्तानां भगवत्सखीनाम् अकस्मात् प्रेष्टादर्शनजन्यं महान्तं
तापमाह ॥

श्रीशुक उवाच ॥

अन्तर्हिते भगवति सहसैव ब्रजाङ्गनाः ॥

अतप्यँस्तमचक्षाणाः करिष्य इव यूथपम् ॥ १ ॥

अन्तर्हित इति ॥ भगवति पूर्णाऽखिलैश्वर्यसम्पन्ने परम-
निधिभूते सहसैवाकस्मादेवान्तर्हितेऽदर्शनं गते, सहसैव तं भगवन्तम-
चक्षाणा अपश्यन्त्यः सहसैवातप्यन्त निःसीमसन्तापवत्यो जाताः ।
रङ्गः सहसैव प्राप्तां सार्वभौमश्रियं सहसैवाचक्षाणो यथा संतप्यते
तद्वत् । यतो ब्रजाङ्गना बालभावमारभ्य तस्मिन्नेवासक्तस्वान्ता इति
भावः । यद्वा, अन्तर्हिते अन्तरन्तःकरण एव तासां प्रविश्य स्थि-
ते सति, बहिस्तं भगवन्तमचक्षाणा बहिर्मुखवदन्तश्चाचक्षाणा अत-
प्यन् । यतो ब्रजाङ्गना अन्तर्विचाराकुशला इत्यर्थः । नच तासां
कामात्मत्वं स्थितम् । कात्मात्मनां दर्शनादिना शान्तोपलम्भात् ।
अतस्तासां परमप्रेमवतीनां दर्शनस्पर्शनादिकमेव मुख्यमिति द्यो-
तयितुं दृष्टान्तमाह ॥ करिष्यो हस्तिन्यो यूथपं महामत्तगजमचक्षा-
णा यथा तप्यन्ति तद्वत् । करिणीनां यथा गजदर्शनाद्यभावे क्ले-
शो भवति तथा नाऽन्यासामित्यतस्ता एव दृष्टान्तीकृताः ॥

निवृत्तिपक्षे, अथ विजानतामविज्ञातत्वात्तदपेक्षया अन्तर्हिते भगवति सहसैव तं परमात्मानम् अचक्षाणाः साक्षात्प्रतिपादयितु-
मशक्ताः स्वजन्यवृत्तिप्रतिफलितचैतन्येन विषयीकर्तुमशक्ताश्च
ब्रजाङ्गनाः श्रुतयोऽतप्यन् । तस्मा बभूवुः ॥ १ ॥

तापानन्तरं जातां तासां दशमाह ।

गत्यानुरागस्मितविभ्रमेक्षितै-

र्मनोरमालापविहारविभ्रमैः ॥

आक्षिप्तचित्ताः प्रमदा रमापते-

स्तास्ता विचेष्टा जगृहुस्तदात्मिकाः ॥ २ ॥

गत्येति ॥ रमापतेः प्रेष्टस्य गत्या स्वाभाविकेन नूपुरस्वनयु-
क्तेन पादन्यासेन, अनुरागः स्नेहस्तत्पूर्वकं मन्दहसितं तत्साहितो
विलासस्तत्सहितानीक्षितानि कटाक्षास्तैः ।

तथा मनो रमयति, मनसि रमते च य आलापो गुह्यं भाषणं वाचिक-
व्यापारः । विहाराः शृङ्गारचेष्टाः । चित्तवृत्त्यनवस्थानं शृङ्गाराद्
विभ्रमो मत * इत्युक्तलक्षणो विभ्रमश्च * तैराक्षिप्तान्याकृष्टा-
नि चित्तानि यासां ताः । अतस्तदात्मिकास्तन्मय्यो, यतश्च प्र-
मदाः प्रकृष्टमदयुक्ता, रमापतेर्विविधाश्चेष्टा जगृहुस्तदनुकरणैर-
क्रीडन्नित्यर्थः । अत्रानुरागचित्तवृत्त्यनवस्थाने मानसे, आलापो
वाचिको, गत्यादयः कायिकाः । अन्यभावानामप्युपलक्षणमेतत् ।
अत्राभिज्ञापक्षे, रमापतेर्लक्ष्मीपतेः श्रीविष्णोरन्तरेवाविर्भूतस्वरूप-
स्य लक्ष्म्या सह विलासरूपाः स्वात्मना च सह विलासरूपा या-
श्चेष्टास्ता जगृहुः । ननु दासीनां तासां भगवल्लीलाऽनुकरणमनु-
चितमिसाशङ्कानिवृत्त्यर्थमुक्तं- तदात्मिकाः ॥ स भगवानात्मनि आ-
विर्भूतो यासां ताः । अतस्तापनिवृत्त्यर्थं तल्लीलाग्रहणं न विरुद्ध्य-

त इति भावः । किञ्च, प्रमदाः । तथाच प्रमदहेतुकदासीभावं वि-
हाय कान्ताभावस्तथा प्रभुचेष्टानुकरणमपीति भावः ॥ अन-
भिज्ञापक्षे रमापतेः सर्वसौन्दर्यमम्पत्तिस्वामिनः ॥ मानिनीपक्षे,
गतश्चेद् गच्छतु नाम, वयमेव तदीयास्ताश्चेष्टाः कर्तुं शक्ता इति
बहिः प्रकटीकर्तुं तास्ताश्चेष्टा जगृहुः । यतस्तदापि प्रकृष्टो मदो
यासां ताः । यतश्च, तदात्मिकाः परस्परमतिगाढप्रेमवशादभेदाभि-
मानवसः । अन्तस्तस्य गत्यादिभिराक्षिप्तचित्ताः ॥

निवृत्तिपक्षे, श्रोत्रस्य श्रोत्रं मनसो मनः वाचो ह वाक् यदु
प्राणस्य प्राण इत्यादिश्रुतयश्चेतनाद्यधिष्ठितैर्गत्यादिभिः परमात्मा-
नं प्रत्याकृष्टचित्ताः । यतः प्रकर्षेण मदः परमात्मप्रतिपादने हर्षो
यासां ताः । रमापतेः सत्तास्फूर्तिलक्षणशोभास्वामिनश्चैतन्यस्यैव
तास्ता गमनादिरूपाश्चेष्टा जगृहुः । स्वयं वाच्यवाचकयोरभेदात् ।
तदात्मिकाः ॥ २ ॥

तदात्मिका इत्युक्तं भगवत्स्वरूपपरिग्रहमाह ।

गतिस्मितप्रेक्षाणभाषणादिषु

प्रियाः प्रियस्य प्रतिरूढमूर्त्तयः ॥

असावहं त्वित्यबलास्तदात्मिका

न्यत्रेदिषुः कृष्णविहारविभ्रमाः ॥ ३ ॥

गतीति ॥ प्रियस्य गत्यादिषु प्रतिरूढा मूर्तिर्यासाम् । भगवद्धर्मान्
स्वात्मन्येवारोपितवसः । यतः प्रियाः । तथापि मनसा प्रतिरूढ-
मूर्त्तयो, न तु नटवत् तत्तद्द्वेषादिकं धृतवत्यो, यतोऽबलास्तादृश-
बलरहिताः । अतस्तदावेशवशात् तासां तथात्वमित्याह ॥ तदात्मि-
कास्ततः कृष्णविहारविभ्रमाः ॥ कृष्णस्येव विभ्रमाः क्रीडा वि-

लासा यासां ताः । अतो योऽन्विष्यतेऽसावहमिति परस्परं निवे-
दितवत्यः । न तु वयं व्रजस्त्रिय इति मनागपि काश्चिदपि जानन्ति
स्मेत्यर्थः । कृष्णविहारैः स्मर्यमाणैर्विभ्रम उन्मादो यासामिति वा ।
लीलाख्यानुभावोऽयम् । समानमिदं पद्यमितरपक्षयोरपि ॥

निवृत्तिपक्षे, गत्यादिषु देहेन्द्रियव्यापारेषु याः प्रियास्तत्त-
दाकारवृत्तयस्ताः प्रियस्यात्मनः प्रतिरूढा आत्मन्यारूढा मूर्तयो
यासां ताः । अत एवास्य वासुदेवस्य विभोश्चिदात्मन एव बलं
विषयप्रकाशनसामर्थ्यं यासाम् । किञ्च, तस्मिन्नारोपितत्वात् तदा-
त्मिकाः, तत्सत्तातिरिक्तसत्ताविधुरा इति । कृष्णस्य सदानन्द-
स्वरूपस्य परब्रह्मणः सत्तास्फूर्तिप्रदातृत्वादिलक्षणविहारे, तद्वर्णने
विभ्रमो यासां ताः श्रुतयो न्यवेदिषुः बोधयामासुः । तथा अ-
सौ परमात्माऽहमेवेति न्यवेदिषुरित्यर्थः । तथाच श्रुतयः । यद्वाचा-
ऽनभ्युदितं येन वागभ्युद्यते, यन्मनसा न मनुते येनाहुर्मनो मतं,
यच्चक्षुषा न पश्यति येन चक्षुरपि पश्यति अहं ब्रह्मास्मि, योऽसा-
वादित्ये पुरुषः सोऽसावहमित्याद्याः ॥ ३ ॥

एवं तन्मयतां प्राप्तानां लीलामुपवर्ण्य पुनः प्राप्तस्वशरीरा-
ऽनुसन्धानानां चेष्टामाह ॥

गायन्त्य उच्चैरमुमेव संहता

विचिक्युरुन्मत्तकवद्वनाद्वनम् ॥

पप्रच्छुराकाशवदन्तरं बहि-

र्भृतेषु सन्तं पुरुषं वनस्पतीन् ॥ ४ ॥

गायन्त्य इति ॥ अहो येन वयं रमिताः स प्रेष्ट इदानीं क ग-
त इति विचिन्त्य संहता मिलिताः प्रथमं प्रेष्टमेव गायन्त्य एव । य-

था वयं तदीयकलगीतमाकर्ण्य झटिति तत्समीपमागतास्तथास्मद्गी-
तमाकर्ण्य सोऽप्याश्वऽस्मत्सन्निधावायास्यतीत्याशेयन तथा जाताः ।
ततोऽनागते प्रेष्टे उन्मत्तकवद् वनाद्वनं विचिक्युः । अस्मिन् वने
प्रेष्टः स्यादित्याशयात् तत्र वने प्रतिदृक्षादिकमन्वेषणं कृतवत्यः ।
अन्वेषणेनाप्यलब्धं प्रेष्टं वनस्पतीन् उन्मत्तकवद् पप्रच्छुः । सर्वत्र
पूर्णत्वात् तद्व्यतिरिक्तस्य सर्वस्याप्यनिरूपणाच्च तदन्वेषणतत्प्रश्न-
योः परमोन्मत्तचेष्टितत्वमित्यभिप्रायेणोन्मत्तकवदित्युक्तम् । भया-
तिशयद्योतनाद् वा । आकाशवद् भूतेष्वन्तर्बहिः सन्तम् । अत एव
पुरुषं पूर्णं सर्वात्मानमन्वेषणाद्ययोग्यमित्यर्थः ॥

निवृत्तिपक्षे, आकाशवद् सर्वगतश्च नित्यः, सन्त्यं ज्ञानमनन्तं
ब्रह्मेत्येवममुमेवाकाशवदन्तर्बहिश्च भूतेषु सन्तं पुरुषं गायन्त्यः, सो-
ऽन्वेष्टव्य इति तं विचिक्युस्तस्यान्वेषणं प्रतिपादयामासुः । त-
था, गुहाहितं गदरेष्टं पुराणम् इत्यन्तःकरणलक्षणं वा वनं वन-
स्थितम् ॥ उन्मत्तकवदिति ॥ सुखरूपात्मविशिष्टमन्तःकरणं वनं त-
स्माद् वनाद्वनं तद्वृत्तिविशिष्टादितरवृत्तिविशिष्टं, तथात्मा विजिज्ञा-
सितव्य इति प्रश्नपूर्वकं विचारं, वनस्पतीन् अन्तःकरणवनस्पतीन्
सत्त्वगुणादीनुद्दिश्य बोधयामासुस्त्यर्थः ॥ ४ ॥

तत्कृतप्रश्नान् प्रपञ्चयति ॥

दृष्टो वः कच्चिदश्वत्थं प्लक्षं न्यग्रोधं नो मनः ॥

नन्दसूनुर्गतोहत्वा प्रेमहासावलोकनैः ॥ ५ ॥

दृष्ट इति ॥ तत्रादौ विष्णुप्रजापतिरुद्रावतारभूता एते
अश्वत्थादयोऽवश्यं पश्येयुरत एते प्रष्टव्या इत्याशयेनाश्वत्थादीन्
पृच्छन्ति ॥ हे अश्वत्थ, हे प्लक्ष, हे न्यग्रोध, वो युष्माभिः कञ्चित्
किं नन्दसूनुर्दृष्टः । नन्देन परमभक्तेन जन्मान्तरे आराध्य पुत्रत्वेन

लब्धः । अस्मदनुग्रहाय वा तत्पुत्रत्वेन प्रकटितः । अत एव नो-
 ऽस्माकं मनः प्रेमहासावलोकनैर्हृत्वा गतः=अन्तर्हितः । यद्यपि स
 सर्वत्र व्याप्तस्तथापि नन्दसूनुत्वेनास्माकं प्रेष्टोऽतस्तद्भूयोऽन्विष्य-
 ते । युष्माभिर्दृष्टश्चेत् तर्हि करुणया वक्तव्यः । तं लब्ध्वा सुखिन्यः
 स्याम इति भावः । यद्वा, ननु विष्णुः कथं चौर्यं कृतवानित्या-
 शङ्कानिरासाय नन्दसूनुरित्युक्तम् । तथाच यथा दधिदुग्धादि
 चोरितवाँस्तथा मनोऽपीति भावः । ततस्तेभ्य उत्तरमलब्ध्वा
 अहो, अलक्ष्मीसंस्थानभूतः, पशुना देवाः स्वर्गलोकमायन्, तस्य
 शिरश्छित्वा मेदः प्रक्षारयन् स प्लक्षोऽभवादिति श्रुतेरयमपि प्लक्षो,
 लोकानामज्ञानहेतुरेव, नितरामग्राण्यधोभूतानि यस्येत्यधोदृष्टिन्यग्रो-
 धः । अत एते न वदिष्यन्तीति विचार्य्यान्यत्र गताः ॥ अनभिज्ञा-
 पक्षे, अत्युच्चतरत्वादेते दूरतरचरमप्यस्मत्प्रेष्टमवश्यं पश्येयुरिति सम्भा-
 व्य पृच्छन्ति ॥ दृष्ट इति ॥ किमर्थं पृच्छत्यत इति चेत् तत्राहुः ॥
 नन्दस्य साधोः सूनुर्नोऽस्माकं स्त्रीजनानां प्रेम्णा सर्वलोकमोहनौ-
 पधिविशेषेण सहितैर्हासावलोकनैर्भृत्यैश्चौर्यकर्मकुशलैर्विवृतनेत्रा-
 दिद्वाराऽन्तःकरणलक्षणान्तः प्रवेष्टुं समर्थैर्मनोरत्नमज्जूषां चोर-
 यित्वा पलायितोऽतस्तं पृच्छाम इत्यर्थः । तत उत्तरमलब्ध्वा, मह-
 स्त्वपूज्यत्वाद्यभिमानादेतेऽस्मान् क्षुद्राः प्रति अवज्ञया न कथयेयु-
 रिति विचार्य्यान्यत्र गताः ॥ मानिनीपक्षे, एते सर्वलोकपूज्याः
 प्रष्टव्या इत्याशयेन पृच्छन्ति ॥ दृष्ट इति ॥ दृष्टश्चेद् वक्तव्यः । य-
 तो नो मनो हृत्वा, न त्वस्माभिस्तस्य मनो दत्तमिति भावः । ननु
 भवदन्तःस्थं मनो बलात् कथं हृतवानितिचेत् तत्राहुः ॥ प्रेमेति ॥
 स्वागतमित्यादिवचनैराविष्कृतेन प्रेम्णाऽन्तःप्रवेशो, हासेन ग्रहण-
 मवलोकनेन हरणम् । ननु तदुपरि भवतीभिर्विश्वासः किमर्थं कृत
 इतिचेत् तत्राहुः ॥ नन्दस्य सर्वानन्दप्रदस्य परमविश्वसनीयस्य

सूनुगतोऽस्मभ्यं सुखमेव दास्यतीति मत्वा विश्वासः कृत इति भा-
वः । ततोऽलव्योत्तराः क्षणं स्थित्वा, अहो किमेताभिरित्यस्मानव-
जानन्तस्तब्धाः प्रत्युत्तरं न ददते तदलमेतैः क्षुद्राभक्ष्यफलैः प्रफुल्लैः ।
न श्वश्विरं तिष्ठति । न्यगधो रुणाद्धि । रुधिर आवरणे । प्लुक्षत्यधो
गच्छतीत्यर्थः । तत्त्वान् प्रष्टुमयोग्यैश्च बहिरत्यन्तकठोरैः, परोपका-
रमाहात्म्यानभिज्ञैर्भूतावासयोग्यैरिति विचार्य्यान्यत्र गताः ॥

निवृत्तिपक्षे, गुणा न विदुरात्मानमित्युक्तत्वाद् गुणाद्यभा-
स्यतामाविष्कुर्वन्ति ॥ दृष्ट इत्यादिना ॥ अश्वत्थादिपदैः सत्त्वर-
जस्तमोऽभिधा गुणा गृह्यन्ते । नोऽस्माकं प्रेम प्रसन्नतापूर्वकम्,
अवलोकनैः श्रवणादिरूपैर्मनो हार्दं हृत्वा उद्धृत्य, नन्दः = आन-
न्दश्चासौ सूनुः = अर्कश्च । आनन्दस्वयम्प्रकाशरूपः परमात्मा ग-
तोऽवगतः स युष्माभिर्दृष्टः कश्चित् । भवद्भिरप्रकाश्य इति भा-
वः । सूनुः पुत्रेऽनुजेऽर्के नेति मेदिनी ॥ ५ ॥

अथ कुरवकादीन् दृष्ट्वा एते महान्तः पुण्यवन्तः सगन्धा मधु-
पैरऽतिथिभिरनिशं सेव्यमानाः शुद्धान्तःकरणाः कथयिष्यन्ती-
ति मत्वा पृच्छन्ति ।

कश्चित् कुरवकाऽशोकनागपुन्नागचम्पवाः ॥

रामानुजो मानिनीनां गतो दर्पहरस्मितः ॥ ६ ॥

कश्चिदिति ॥ कुरवकः शोणाऽम्लानः । नागो नागकेसरः ।
हे कुरवकादयः ! रामानुजः कश्चिदितो गतः । अनेन मार्गेण गच्छ-
न् दूरतोऽपि दृष्टः स्यादिति भावः । रामावतारे कृतायाः सेवायाः
फलप्रदानायास्मिन्नवतारे स्वीयं नाम, ज्येष्ठत्वं च लक्ष्मणाय द-
त्तवान् । स भक्ता अस्माँस्त्यक्तुमयोग्यास्त्यक्त्वा गतोऽतः पृच्छा-
मः । तस्माद् दृष्टश्चेत् कृपया वदतेति रामानुजपदाशयः । करुणा-

सागरोऽपि भगवान् कठोरचित्तक्षत्रियजात्युत्पन्नत्वात् स्वभाव-
मनुकुर्वन्नस्मत्प्राणहरचेष्टो जात इति वा तदाशयः । यद्यपि तेन र-
मितानामस्माकं मान उत्पन्नस्तथापि तन्निरासार्थमन्तर्धानं नोचि-
तम् । यतो दर्पहरं स्मितं यस्य सः । तथाच मिष्टौषधप्रदानेन
रोगनिवृत्तिसंभवे विषप्रदानं नोचितम् । अक्ले चेन्मधु विन्देत कि-
मर्थं पर्वतं व्रजेदिति न्यायात् । अतस्तदन्यायं विचार्य वक्तव्य
इति भावः । तेभ्योऽलब्धोत्तरास्तदैवाकस्मिकेन वायुना चालि-
ताग्रशाखास्तानालक्ष्य, अहो शिरोधूननेन, वयं न जानीम इति सू-
चयन्त्यतोऽलमेभिः सम्पद्भवितैरिति मनसि निधायाऽन्यत्र याताः ॥
अनभिज्ञापक्षे, अहो किमर्थं गत इति चेद् दृष्टैव गत इत्याशयेना-
हुः ॥ रामानुजः ॥ तथाच, बलभद्रानुजस्य तस्य नास्ति भय-
संभावना अतो भयनिमित्तकं तद्रूपं न सम्भवति । नाऽप्यस्म-
न्माननिरासार्थम् । तस्य स्मितमात्रेणैव मुकरत्वादित्याहुः ॥ दर्पे-
ति ॥ तथाच स्मितादिस्थितिमात्रेण हृतमानास्तद्वियोगे क्षणमपि
जीवितुमशक्ता अन्वेषयामः पृच्छामश्च । अतः कृपया वदतेति
भावः । तेभ्योऽप्यलब्धोत्तराः, अहो अयं कुरवकः । अतिमकरन्द-
त्वाद् अलीनां कुत्सित ईषद्रा रवो यत्र सः । यद्वा कुत्सिताद्रोदन-
शब्दात् कं सुखं यस्य स रोदनप्रियः । अशोकः शोकरहितः । पी-
डानभिज्ञत्वाद् दयावर्जितः । नागोऽयं नाम्नैव भयानकः । अयं तु
पुंसामपि नागः । चम्पकोऽपि परिणामविरसस्तस्मादेते न प्रेष्ट-
कथनेनास्मान् सुखयिष्यन्तीति विचार्यान्यत्र गताः ॥ मानिनीपक्षे,
कुरवकाशोकौ कामोदीपकौ । नागादयः कामवाणपुष्पाः कामनं
व्यावर्तयन्त्यतः कामिनं तं पञ्चाऽप्येते ज्ञास्यन्तीति मत्वा तान्
पृच्छन्ति ॥ कञ्चिद् गतः, किं वा कचिदत्रैव निलीय वर्तते । ननु
किमर्थमन्विष्यत इत्याशङ्क्यास्मत्सर्वस्वमपहृत्य पलायित इत्याह ॥

मानिनीनां मनैकधनानामस्माकं स्मितादिना दर्पं हृतवान्, निर्धनाश्चास्मान् कृत्वा गतोऽतो धूर्तशिरोमणिरस्माभिर्द्धर्तव्य इति भावः । ननु अबलाभिर्युष्माभिः कथं धर्तुं शक्य इति चेत् तत्राहुः ॥ रामानुजः ॥ तस्य ज्येष्ठो भ्राता बलरामोऽप्यस्मदपेक्षया न प्रबलस्तस्यायमनुजः कथं प्रबलः स्यात् । अन्यथा पलायनं न कुर्यादिति भावः । ततोऽलब्धप्रतिवचना अहो एते पुरुषजातित्वेन कठोरचित्ताः कृष्णपक्षपातिनो न कथयिष्यन्तीति मत्वाऽन्यत्र गताः ॥

निवृत्तिपक्षे, कुरवकादिशब्दैः कुरवकादिस्थानीयानामाकाशादीनां स्थूलसूक्ष्मभूतानां ग्रहणम् । रामा महामाया अनुजा भगिनी यस्य स सर्वकार्योपादानमायाधिष्ठानभूतः कच्चिद् युष्माभिरितोऽवगतः । स त्वऽस्माकं मानिनीनां तत्र प्राप्ताप्यवतीनामपि दर्पहरं स्मितं तत्स्थानीयं चराचरात्मकं जगद् यस्य सः । अस्माकमपि सत्त्वासत्त्वाभ्यां वक्तुमशक्यत्वात् । तथाच महाभूतेभ्योऽपि पर इति भावः ॥ ६ ॥

अथान्यत्र गत्वा तुलसीं ददशुस्तन, इयं भगवतोऽतिप्रिया सर्वदा तन्निकटवर्तिनी स्यात् तज्ज्ञानवती, भगवदीयतया दयावती वक्ष्यति चेति मत्वा तुलसीसन्निधौ गत्वा तां पृच्छन्ति ।

कच्चित् तुलसि कल्याणि गोविन्दचरणप्रिये ॥

सह त्वाऽऽलकुलविभ्रद् दृष्टस्तेऽतिप्रियाऽच्युतः ॥ ७ ॥

हे तुलसि त्वया अच्युतो भगवान् कच्चिद् दृष्टः । यतस्त्वं कल्याणी भगवत्प्राप्तिसाधनपुण्यपुआनुष्ठानवती । अत एव गोविन्दचरणौ प्रियौ यस्याः सा, तच्चरणयोः प्रियेति वा । अत एव तवाऽतिप्रियः । अत एवाऽच्युतः । त्वया कदाऽपि न विद्युक्तः । अत एव त्वामलिकुलैर्भ्रमरसमूहैः सह विक्षेपमप्यगणय्य विभ्रद्

धारयन् वर्त्तते । यद्यप्यऽस्माकमप्यतिप्रियस्तथापि नास्माकं ता-
दृशं कल्याणं येन कामोपाधिं विना तच्चरणावेवातिप्रियौ भवेता-
म् । अतो नास्माकमच्युतः, किन्तु पलाय्यास्मत्सकाशाद् गतः । सर्व-
स्यापि कल्याणकरी त्वमिति वा । अतो दृष्टश्चेत्तर्हि कथयेति भावः ।
तस्या अप्राप्तोत्तरा, अहो भगवदीयेयं भगवद्दर्शनां विना न कथ-
यिष्यतीति मत्वाऽन्यत्र गताः ॥ अनभिज्ञापक्षे, हे तुलसि हे कल्या-
णि दर्शनभगवच्चरणार्पणादिना सर्वलोककल्याणप्रदे यतो गो-
विन्दस्य महाविष्णोश्चरणयोः प्रिये । अत एव नारायणसदृशत्वा-
दस्माकमतिप्रियोऽप्यच्युतः, अलिकुलैः सह त्वां विभ्रव त्वया दृ-
ष्टः कश्चित् । त्वत्सुगन्धग्रीवा मधुव्रता अपि तेन न निवार्यन्ते,
वयं तु तादृशमुगन्धराहितेन त्यक्ताः किं कुर्मः । तस्मादस्मज्जीवना-
य तं कथयेति भावः । अहो विष्णुपूजागर्विताः जारासक्तमानसा
अकल्याणीरस्मान् न ब्रूत इति मत्वाऽन्यत्र याताः ॥ मानिनीपक्षे
हे तुलसि, हेकल्याणि, परमकल्याणवति, यतो, गोविन्दचरणप्रिये
चरणेत्यादरव्यञ्जकम् । गुरुचरणैरुक्तमिति वत् । हे गोविन्दस्य प्रि-
ये इत्यर्थः । यतोऽलिकुलैः सह त्वां जातां विभ्रव । अहो त्वदीयं भा-
ग्यम् । यतोऽतिक्रान्ताः प्रिया अस्मादृश्यो येन स त्वां सर्वदा वि-
भ्रवास्ते । अत एव त्वत्तोऽप्रच्युतस्तस्माद् दृष्टश्चेदवश्यं कथयेति
भावः । अहो, इयं ततो लब्धादरा जाताऽस्वर्गगर्वा न कथयेदि-
ति मत्वाऽन्यत्र प्रास्थिताः ॥

निवृत्तिपक्षे, अथ ज्ञानेन्द्रियपञ्चकमध्ये मुख्यत्वाच्चक्षुरिन्द्रियं
पृच्छन्ति । हे तुलसि, तत्स्थानीये चक्षुरिन्द्रिये, कल्याणि कल्या-
णस्य साधनभूते, गोविन्दस्यैन्द्रियकसुखमोक्तुश्चरणं तत्तद्विषयं प्रति
विचरणं यैरिन्द्रियैस्तेषु मध्ये प्रिये अलिकुलैस्तत्तद्वृत्तिरूपत्वत्त-
स्त्रीतमुदायैः सह त्वां विभ्रव प्रियो, यतो वस्तुनः स्वस्वपात्र क-

दाचिदपि न प्रच्युतः स ते त्वया दृष्टः कश्चिद् ॥ ७ ॥

अहो एताः साधारण्यः स्त्रिय एवास्माकमुपकारं करिष्यन्ती-
ति मत्वा मालत्यादिकाः पृच्छन्ति ॥

मालत्यदर्शि वः कच्चिन्मल्लिके जाति यूथिके ॥

प्रीतिं वो जनयन् यातः करस्पर्शेन माधवः ॥ ८ ॥

मालतीति ॥ हे मालति, हे मल्लिके, हे जाति, हे यूथिके ।
मां लक्ष्मीं लतति वेष्टयतीति मालती । मल्लते सुगन्धादिकं धार-
यतीति मल्लिका । जायत इति जाती, सुखजनकत्वात् सफलज-
न्मवती । यूथमस्त्यस्या असौ यूथिका । एवम्भूता अन्वर्थसज्ज्ञाः ।
यूपं चतस्रो लता अतिपुगन्धपुष्पा भगवत्प्रिया, अतो भवतीर्वियं
पृच्छामः । वो युष्माभिः कश्चिद् दृष्टः । न दृष्ट इति न वक्तव्य-
म् । यतो वो युष्माकं हस्तकमलस्पर्शेन प्रीतिमुत्पादयन् यातः ।
करस्पर्शजन्यस्यात्यन्तविकासस्य दर्शनात् । ननु तस्यास्मत्स्पर्शने
किं प्रयोजनमिति चेत् तत्राहुः ॥ माधवः ॥ लक्ष्मीपतेः सर्वदा त-
त्सहितस्य तदलङ्कारार्थं पुष्पावचय आवश्यक इति भावः । अहो
एता अल्पाः फलरहिता लक्ष्मीशमानिन्यो न कथयिष्यन्तीति म-
त्वाऽन्यत्र गताः । मालतीजात्योरेवान्तरभेदा यूथिका, जुहीति
ख्याता ॥ अनभिज्ञापक्षे, अहो सौभाग्यातिरेकवत्यो नम्रस्वभावाः
सर्वसुखकरा विकसितवदनाः परोपकारिण्यो भविष्यन्तीति मत्वा
मालत्यादिकाः पृच्छन्ति ॥ मालतीति ॥ हे मालत्यादयः, कश्चिद्
वोऽदर्शि, भवतीनां न केवलं दर्शनमात्रमपि तु स्पर्शोऽपि जात इ-
त्यनुमीयत इत्याहुः ॥ प्रीतिमिति ॥ यतो माधवः परमशोभाधीशत्वात्
स्पर्शेनापि शोभाजनकः । स्पर्शश्च पुष्पप्रियत्वात्तस्यावश्यमेव जातः
स्यात् । माधवो वसन्त इवेति श्लेषेण तद्विद्योगो भवतीनामप्यस-

ह्योऽतस्तुल्यदुःखत्वादवश्यं वदतेति भावः । अहो एताः कर-
स्पर्शेन निवारणं कृत्वा गतः स्यादतस्तद्भयाच्च कथयन्तीति म-
त्वाऽन्यत्र याताः ॥ मानिनिपक्षे, अहो इमा मालत्यादयः सौभा-
ग्यादिगुणैरस्मृतमाना अत एताः प्रष्टव्या इत्याशयेन पृच्छन्ति ॥
मालतीति ॥ यतो भवत्यः पुष्पिण्योऽतः करस्पर्शेन वः प्रीतिं जन-
यन् यात इति सनर्म्मेष्ट्या व्यञ्जयन्ति । परं त्वेतावता भवती-
भिर्गर्वो न विधयो, यतः स न कस्या अपि पतिः, किन्तु मायाः
शोभामात्रस्य धवः स्वामी । तस्मादस्मत्पक्षपातिन्यो यूयमवश्यं क-
थयतेति भावः । अहो सद्यःस्पर्शोत्थाऽस्वर्गगर्ववत्य एता न ब्रुव-
त इति मत्वाऽन्यत्र प्रस्थिताः ॥

निवृत्तिपक्षे, मालत्यादिस्थानीयानि यानि श्रोत्रतन्मूलासन-
घ्राणाख्यानीन्द्रियाणि पृच्छन्ति ॥ मालतीति ॥ वः प्रीतिं विषयो-
पलब्धिसुखं तत्पकाशेन जनयन् यातः । प्रतीत्या विषयं व्याप्य
स्थितः । ननु व्यापकस्य तस्य कथं गमनमिति चेत् तत्राहुः ॥
माधवः ॥ मायाः प्रमादृत्तेर्धवः स्वामी । तथाच प्रमाणचैतन्यस्य
गमनादिकमिति भावः ॥ ८ ॥

अहो एते आम्रादयः परोपकारशीलास्तपस्विनस्तीर्थसेवा-
पराश्चेति मत्वा तान् पृच्छन्ति ॥

चूतप्रियालपनसासनकोविदार-

जम्बवर्कबिल्ववकुलाम्रकदम्बनीपाः ॥

येऽन्ये परार्थभवका यमुनोपकूलाः

शंसन्तु कृष्णपदवीं रहितात्मनां नः ॥ ९ ॥

चूतेति ॥ चूताम्रयोर्मधुराऽम्लफलत्वेन भेदः । नीपो धूलि-

कदम्बो बृहत्पुष्पः । कदम्बः क्षुद्रपुष्पोऽतिसुगन्धः । प्रियालः
 शालभेदः । पनसः कटहर इति ख्यातो बृहत्फलः । असनः पतिशा-
 लः । कोविदारः काचनारभेदः । अर्कः क्षुद्रदृक्षोऽपि गोपेश्वर-
 प्रियत्वात् प्रश्नार्हः । च्योतति रसमिति चूतः । च्युतिर्क्षरणे ।
 प्रीणातीति प्रियालः । प्रीञ् तर्पणे । पनाय्यते स्तूयत इति पनसः ।
 अस्यति परदुःखमिति असनः । अमु क्षेपणे । कुं भूमिं विदार-
 यतीति कोविदारः । दृ विदारणे । परोपकारार्थं झटिति भूमिं नि-
 र्भिद्य निःसृतः । जमति परदुःखमिति जम्बूः । जमु अदने ।
 अर्कः भानुवज्जाड्यहरः । विलति परदुःखमिति विल्वः । विल
 भेदने । वङ्कते अवगच्छति परदुःखमिति वकुलः । वकि गत्यर्थः ।
 अम्यते स्वदुःखनिरासार्थं जनैरित्याश्रः । अम गत्यादौ । कप-
 ति हिनस्ति परदुःखमिति कदम्बः । नयति सुखं प्रापयतीति नी-
 पः । णीञ् प्रापणे । एवम्भुता हे चूतादयः । अन्ये च ये मधू-
 कादयः परार्थभवकाः परार्थमेव भवो जन्म येषां ते । भविका इति
 पाठे भविकं मङ्गलम् । फलाद्युत्कर्षोऽपीत्यर्थः । तत्रापि, यमुनो-
 पकूलाः ॥ यमुनायाः कूलसमीपे वर्तमानाः । तीर्थनिकटवर्तित्वात्
 सत्यवादिनः । नोऽस्मभ्यं कृष्णस्य सदानन्दरूपस्य भगवतः प-
 दवीं मार्गं शंसन्तु कथयन्तु स्वस्य करुणापात्रतायाविष्कुर्वन्ति ॥
 रहितात्मनाम् ॥ काश्चिद्ब्रूहादिरहिताः । अतस्तच्छंसनम् । तत्रा-
 पि मृषा भाषणं न विधेयम् । यतो, यमुनोपकूलाः । यमुनासन्नि-
 धौ वर्तमाना इति शपथो व्यज्यते । शंसनेनात्मप्रदानं कुरुतेति भा-
 वः । अत्र दर्शनं सिद्धवत्कृत्य मार्गं पृच्छन्ति । अहो एते समाधि-
 निष्ठा न शृण्वन्त्यतो न किञ्चिदपि वदन्तीति निवृत्ताः ॥ अन-
 भिज्ञापक्षे, कृष्णस्यास्माच्चित्तरत्नमञ्जूयामाकृष्य गतस्य चोरचक्र-
 वर्तिनः पदवीं शंसन्तु । व्यज्यन्तु । ननु स्वयमेवान्विष्य तस्य

मार्गो निश्चेतव्य इत्याशङ्क्याहुः ॥ रहितात्मनाम् ॥ विरहव्याकुल-
तयाऽन्वेषणसमर्थसमाहितमनोरहितानाम् । कृपया भवन्त एव व-
दन्तु ॥ अहो एते तीर्थवासिनोऽतोऽत्यन्तकठोरहृदयाः, अतो न
कथयिष्यन्तीति ततो निवृत्ताः ॥ मानिनीपक्षेऽप्येवम् ॥

निवृत्तिपक्षे चूतादिस्थानीयानि पञ्चकर्मेन्द्रियाणि, जम्ब्वदि-
स्थानीयान् पञ्चप्राणान्, कदम्बनीपौ चित्ताऽहंकारौ पृच्छन्ति ॥
चूनेति ॥ ये चाऽन्ये विषयाः परार्थभवका आत्मशेषभूता यमुनास्था-
नीयमायाप्रदेशस्थिताः । नोऽस्माभिः श्रुतिभी रहितात्मनामस्मद्-
विचारविधुरचित्तानाम् । कृष्णस्य परमात्मनः पदवीं मार्गं शंसन्तु
स्वप्रकाशकस्य प्राप्त्युपायं सूचयन्तु । तथाच तदनुमापका भ-
वन्तो, न तु तदवभासका इति भावः ॥ ९ ॥

एवमतिविह्वलमानसाः प्राप्तात्यन्तदैन्या मार्गकथनप्रार्थनयोग्य-
मार्गस्मरणाद् भूमीनिहितदृष्टयस्तस्याः सर्वत्र सत्त्वेनावश्यं तद्दर्शनं
सम्भाव्याहुः ।

किं ते कृतं क्षिति तपो वत केशवाङ्घ्रि-
स्पर्शोत्सवोत्पुलकिताङ्गरुहैर्विभासि ॥

अप्यङ्घ्रिसम्भव उरुक्रमविक्रमाद्वा

आहो वराहवपुषः परिरम्भणेन ॥ १० ॥

किमिति ॥ हे क्षिति, ते त्वया किं कीदृशनामधेयं तपः कृ-
तम् । यद्यप्यस्माभिरपि तपः कृतमेव, तथापि तादृशफलानुकूलं
न कृतमऽतो महान् खेद इत्याशयेनाहुः ॥ वनेति ॥ यतो या त्वं
केशवस्याङ्घ्रिस्पर्शोत्सवो यस्याः सा । कश्च अश्च ईशश्च केशाः
ब्रह्माविष्णुशिवास्तेऽस्य वश्यतया सन्तीति केशवः । केशान्निया-

मकनया वाति गच्छतीति वा । तथाच तादृशस्य परमात्मनोऽङ्घ्रि-
 स्पर्शोत्सवो, नाल्पस्य तपसः फलमिति भावः । एतज्ज्ञापकं चिह्न-
 माहुः ॥ अङ्गरुहैरुत्पुलकिता विभासि विशेषेण शोभसे । तत्र वि-
 शेषं पृच्छन्ति ॥ अपि सम्भावनायाम् । किमयमुत्सवोऽङ्घ्रिस-
 म्भवः । सम्प्रति तत्रैकदेशे चरणस्पर्शसम्भूतः । यद्वा नैतावत्,
 किन्तु पूर्वमेवोरुक्रमस्य त्रिविक्रमस्य वामनस्य पदा सर्वाक्रमणाद-
 धुना भगवच्चरणस्पर्शेनासमन्तात् । अथवा, नैतावदेवाऽपि तु त-
 तोऽपि पूर्वं वराहस्य वपुषा परिरम्भणेनालिङ्गनेनेदानीमङ्घ्रिस्प-
 र्शात् स्मृतेन । तथाचास्मत्साजात्यं भवत्या अप्यतस्तं पश्यन्ती त्वं
 दर्शयेति भावः ॥ अनभिज्ञापक्षे, अहो किमर्थं तीर्थवासिनोऽमी नि-
 न्यन्ते, यस्तमवश्यं जानाति स प्रष्टव्य इत्युक्तवतीनां मध्ये काचि-
 त् क्षितिं सूचयामास, ततः सर्वास्तामाहुः ॥ किमिति ॥ हे क्षिति,
 त्वया किं तपः कृतम् । पुलकितैरङ्गरुहैरङ्कुरैः केशवस्याभिरूपाः
 केशा यस्य तस्य परमसुन्दरस्य कृष्णस्यास्याङ्घ्रिस्पर्शोत्सवा वि-
 भासि । तादृशोत्सवजनके तपसि पृष्टे, अदत्तोत्तरां तामुपलक्ष्य स्वय-
 मेवोत्प्रेक्षन्त्योऽपि अयमङ्घ्रिसम्भव उत्सव उरुक्रमविक्रमजनित-
 पीडारूपतपसो वा, आहोस्विन्महावराहवपुषः परिरम्भणजनितव्य-
 थारूपेण तपमा । यद्वा, तच्चरणस्पर्शजनितपुण्याद्वा । किं वा तत्परि-
 रम्भणजनितपुण्येन । तथाच तत्पादस्पर्शादिरहितत्वाद् दुर्भगानाम-
 स्माकं, तत्पादस्पर्शमनुभवन्ती शुभगा त्वं करुणया तं प्रदर्शयेति
 भावः ॥ मानिनीपक्षेऽप्येवम् ॥

निवृत्तिपक्षे, अथ क्षितिस्थानीयं मनः पृच्छन्ति ॥ किमि-
 ति ॥ हे क्षिते, त्वया किं तपः=आलोचनं कृतम् । विचारस्वरूप-
 माविष्कुर्विति । केशान् ब्रह्मविष्णुरुद्रान् वष्टि इच्छति सृष्ट्याद्य-
 ऽर्थमाप्तं केशवः परमात्मा । तस्याङ्घ्रिरंश इवांशो जीवात्मा । ममै-

बांशो जीवलोके जीवभूतः सनातनः * इत्युक्तत्वात् । तस्य स्पर्शेनोत्सवो यस्याः सा पुलकितैर्हर्षितैरङ्गरुहैः सङ्कुलपविकल्पात्म-
वृत्तिभिर्विभासि । स उत्पन्नः किं यथोक्ताङ्घ्रिस्पर्शसम्भवः । यद्वा
उरुक्रमस्यान्तर्गमिणो विक्रमात् प्रेरणारूपपराक्रमात् । आहोस्विद्
वराहस्य वधुपञ्चनस्वरूपस्य पाररम्भणेनेति ॥ १० ॥

एवं व्याकुलमानसा अकस्माद् हरिणीं दृष्ट्वा तामेव पृच्छन्ति ॥

अप्येणपत्न्युपगतः प्रिययेह गात्रै-

स्तन्वन् दृशां सखि सुनिर्वृतिमच्युतो वः ॥

कान्ताङ्गसङ्गकुचकुङ्कुमरञ्जितायाः

कुन्दस्रजः कुलपतेरिह वाति गन्धः ॥ ११ ॥

अपीति ॥ हे कृष्णसारपत्नि, अत एव, हे सखि, तत्पतित्वेन
समनेत्रत्वेन भीरुत्वादिधर्मसाधर्म्येण भवत्या अस्मत्साखित्वम् । अतो
वो युष्माकम् अपि किम् उपगतो मिलितः । इहास्मिन् वने प्रियया
सह गच्छन् सुन्दरैर्मुखवाहादिभिः स्वगात्रैर्भवतीनां दृशां सुनि-
र्वृतिपरमसुखं तन्वन् विस्तारयन् । यतोऽच्युतः परमात्मा तदुप-
मो नेत्रादेः परमानन्दजनक एवेति भावः । ननु प्रियासाहित्यं क-
थमवगतमित्याशङ्क्याहुः ॥ कान्तेति ॥ कान्ताया अङ्गेन कुङ्कुम-
रञ्जितायाः कुलपतेर्गोपीसमुदायस्वामिनः स्रजो मालाया गन्ध इह
वाति आगच्छति । तथाऽनुभूतगन्धवत्यभिज्ञाभिगामासाहित्यं निश्ची-
यत इति भावः । अत्रैणपत्नीत्यनेन, पत्न्युर्नो यज्ञसंयोगे इति स्मर-
णादेणानां जन्मान्तरे याज्ञिकत्वसूचनेन तत्पत्नीनां यज्ञपत्नीत्वं
सूचितमिति दृष्टदशंसा । उपगत इति तज्जाग्यप्रशंसा । दशामि-
त्यादिना तत्त्रेयप्रशंसा । अच्युत इति परमानन्दमाप्तिर्योग्यता ।
कान्तेत्यादिदृश्यप्रशंसा । कुन्दस्य शुभ्रतया कुङ्कुमशोभायोग्यता ।

इहेति स्थानस्य गन्धवैशिष्ट्यम् । वातीति तत्संज्ञगतातप्रशंसेति
व्यञ्ज्यमाला ॥ अनभिज्ञापक्षे, अहो पुराकृततपःप्रभावात् प्रिय-
चरणसरोजैरनिशंप्राप्तमङ्गतिगर्ववती क्षितिरियं न वदति, यद्वा प्र-
त्युत्तरं दातुमसमर्था जडा न प्रष्टव्या, किन्तु चेतनः काश्चित् प्र-
ष्टव्य इति चिन्तयन्त्योऽकस्मात् काश्चिद्वरिणीं दृष्ट्वाहुः ॥ हे सखि
एणपत्नि, अच्युतः किं त्वयोपगतः संप्राप्तः । तत्र दृष्टिगोचर ए-
व सम्प्रति कचिद्वर्तते, न तु त्वत्तो वियुक्त इति सूचयितुम् अच्युत
इत्युक्तम् । तत्र हेतुमाहुः ॥ प्रिययेति ॥ ततः स्वभावादेवाग्रे प्र-
चलितां तामवलोक्याहो इयं— दृष्ट इति किं ब्रवीमि, तं दर्शया-
म्येव, मत्पृष्ठत आगम्यतामिति सूचयन्त्यग्रतो गच्छन्ती ग्रीवां प-
रावृत्त्य मुहुरस्मान् पश्यति । तत एवैवात्र निर्दये वृन्दावने दया-
वतीति तामनुगच्छन्त्यो दैवात् कापि गतां तामदृष्ट्वा परस्परं पृच्छ-
न्ति स्माऽहो संप्रति हरिणी न दृश्यते, क गतेति । ततः काचि-
दब्रवीदत्रैव कृष्णो वर्तते । सा तु तद्ब्रूयात् सूचकत्वदोषापलापा-
र्थं कचित् तिरोहितेति श्रुत्वा तत्रैव स्थिता, दैवादागतसौरभ्यमा-
घ्रायाहो मत्स्यं मत्स्यवदुक्तमेव तच्चमिति सहर्षं पुनराहुः ॥ कान्ते-
ति ॥ गोपीकुलरमणस्य तस्य गोपीसमुदायं विहायैकयैव कयाचि-
त् कान्तया रममाणस्यान्यायं पश्यतेति कुलपतिपदाशयः ॥
मानिनीपक्षे, भगवान् राधया सहान्तर्हित इति पूर्वं स्पष्टमनुक्तमर्थं
सपत्नीनां सुखेन मध्ये व्यञ्जयन्ति तस्याः सौभाग्यातिरेकं द्योतयितु-
म् । तत्र क्षितेरप्यलब्धोत्तराः, अहो सर्वदास्मत्प्रार्थनापरायणस्या-
ऽस्मान् विहायैकाकिनो गमनं कथं जातमिति विचारपराणां मध्ये
काचिद्वोचन् । मत्स्यमेव कयाचिद् धूर्तया नीतः स्यादिति । त-
तश्च पंदिहाना एव पर्यटत्यप्तादृशं गन्धमाघ्राय कयांचनीत इ-
त्यनुपाय दैवादागतां मृगामेवावलोक्याऽहो इयं श्रोत्रनेत्रादिमती

ज्ञास्यतीति मत्वा तां पृच्छन्ति ॥ हे सखि, एणपन्नि, अच्युतो वो युष्माकं समीपं गतः किम् । ननु प्रत्यहं गच्छति, किमाश्चर्यमित्याशङ्क्याहुः ॥ प्रियया ॥ यतो भवद्दृशामलौकिकानन्ददत्तप्रीतिर्दृश्यते इत्याहुः ॥ गात्रैरिति ॥ ननु प्रियया सहैव गत इति कथं ज्ञात इति चेत् तच्चाहुः ॥ कान्तेति ॥ सैव प्रिया, न वयम् । तयैवाऽप्रच्युतोऽस्माकं तु विहाय गतः । कुलपतेस्तस्य वैषम्यं नोचितमितीर्ष्या व्यज्यते । यद्वा, इहास्मिन् वने वो दृशां गात्रैः सुनिर्वृतिं तन्वन् प्रियया सह सङ्गतः किं वर्तते । नेति न वक्तव्यमित्याशयेनाहुः ॥ कान्तेति ॥

निवृत्तिपक्षे, अथ मृगीस्थानीयां बुद्धिं पृच्छन्ति ॥ अपीति ॥ हे सखि बुद्धे वो दृशां वृत्तीनां गात्रैस्तत्र दृश्यवच्छिन्नचेतनरूपैर्गात्रैः सुनिर्वृतिं तन्वन् प्रियया ब्रह्मप्रतिपादिकया तत्त्वमस्यादिरूपया मुख्यया श्रुत्या स उपगतः सङ्गत, इहान्तःकरणे वर्तते किम् । यतः कान्तस्य परमात्मनोऽङ्गमङ्गाय प्रतिपाद्यप्रतिपादकसंबन्धाय कुचयोस्तत्स्थानीयोपासनानिष्कामकर्मणोः कुङ्कुमेन तज्जनितविविदिषया रञ्जितायाः कुलपतेः क्षेत्रस्वामिनांश्चदात्मनस्तत्सम्बन्धिन्याः कुन्दस्रजस्तत्स्थानीयशुद्धप्रत्ययमालाया गन्ध इह वाति शान्त्यादिरूपसुगन्धयुक्ता प्राणचेष्टाऽत्र दृश्यते इत्यर्थः ॥ ११ ॥

ततो दैवात् कापि गतायां हरिण्यां फलभारेण नम्रास्तत्र त्र्यांस्तरूनवलोक्य, भगवन्तं दृष्ट्वा प्रणता इति मत्वा, प्रियासहितस्य गतिविलासान् सम्भावयन्त्यस्तान् पृच्छन्ति ।

बाहुं प्रियांस उपधाय गृहीतपद्मो

रामानुजस्तुलसिकालिकुलैर्मदान्धैः ॥

अन्वीयमान इह वस्तरवः प्रणामं

किं वाऽभिनन्दति चरन् प्रणयावलोकैः ॥ १२ ॥

बाहुमिति ॥ प्रियायाः स्कन्धे उपधाय द्वितीयहस्तेन गृहीतं पद्मं येन स रामानुजः—अग्राह्यनामाऽस्मत्पतिः, मदान्धैस्तुलनिकास-
म्बन्धिभ्रमरसमुदायरन्वीयमानोऽनुगम्यमानः । अनेन प्रियासाहि-
त्यमनुमीयते । तुलसिकां विहाय तदङ्गलिप्तोत्कृष्टसौरभद्रव्यसुग-
न्धलोभादनुगच्छन्तीति । तथेह वने चरन् हे तरवः प्रणामं च प्र-
णयावलोकैः प्रेमपूर्वकैरवलोकनैरभिनन्दति किं, न वाभिनन्दतीति
प्रश्नः । यद्वा तथा चरन् अभिनन्दति आनन्दं प्राप्नोति, वः प्रणामं
चाभिनन्दत्यऽनुमोदति किम् ॥ अनभिज्ञापक्षे तादृशं गन्धमाघ्राय
तत्रैव स्थितास्तवत्यान् वृक्षान् पृच्छन्ति ॥ हे तरवः किमर्थं प्रणामं
कुरुत कृष्णप्रसादार्थमिति चेत्, स किमिह चरन् वः प्रणाममभिन-
न्दति । यद्यपि भवन्तः साधवः परोपकारशीला अनुकम्प्यास्त-
थापि भवदीयप्रणामं नाभिनन्दतीति वयं जानीमः । कुत इत्या-
शङ्क्य तस्यान्यत्रासक्तचित्तस्य कार्यान्तरव्यग्रत्वान्नास्त्यवलोकना-
ऽवकाश इति सासूयमाहुः ॥ बाहुं वामभुजं प्रियास्कन्धे उपधाय
तत्कोमलत्वमालोच्य । किञ्च राधायास्तन्मुखगन्धेनोत्पतिष्णूनां
भ्रमराणां निवारणार्थमेव दक्षिणकरगृहीतपद्मः ।

तथाचादौ चरन्—तद्वतिविलासव्यग्रः, पुनश्च तत्संवैकतानमानसश्चा-
ऽतो न तस्यान्यत्र दृष्टिप्रसारणावकाश इति भावः । एतेन, ननु
तामेवास्मान् दर्शयितुमागतः कथमस्मत्प्रणामं नाभिनन्देदित्याश-
ङ्कापि निरस्ता । तेन निवारिता एव एते भ्रमरा अनुगच्छन्तीत्या-
हुः ॥ तुलसिकेति ॥ ननु भ्रमरकुलानामेवानुपदं गच्छन्तीत्याश-
ङ्काहुः ॥ मदान्धैरिति ॥ मदान्मत्ता मदान्धैरनुगम्यन्ते, भव्य-
जनैस्तु मदान्धा नानुगन्तुमुचिता इति भावः ॥ रामानुज इति
कठोरतामभिव्यज्जयन्ति ॥ अभिनन्दतीति वर्तमानापदेशाच्छाखाना-

मनुत्थानाच्च कचिद्दर्शनयोग्यस्थाने स्थित इति सूचयन्ति । अभिनन्द-
नाक्षेपाच्च किमर्थं नञ्नीभृताः, शाखा उत्थाय समाहिताः सन्तो-
ऽस्मच्चित्तचोरं स्वाज्ञाकरं निःशङ्कं सूचयतेति व्यञ्जयन्ति ॥

निवृत्तिपक्षे, वृक्षस्थानीयान् संघातान् पृच्छन्ति ॥ बाहुमिति ॥
प्रियाया मायाया अंसे बाहुं निधाय तामधिष्ठाय गृहीतं पद्मं जगदुपा-
दानभृ । पुष्कररूपं येन सः । यतो रागा माया अनुजा अञ्जीना यस्य
सः । लसि = प्रकाशशीलं कं सुखं तदीयमकरन्दास्वादनपरैः परमहंस-
लक्षणाऽलिकुलैर्ब्रह्मानन्दलक्षणमदेनान्वैविध्यदर्शनरहितैरनुगम्य-
मान इह संघातेषु चरन्, हे तरवः प्रणामं नमस्कारादिलक्षणकर्म कि-
मभिन्दति । तथाचाभिनन्दनकर्तारमात्मानं भवन्तः किं जान-
न्तीत्यर्थः ॥ १२ ॥

अहो किमर्थं तरवः पृच्छन्ते । स्वस्त्रिसन्निधौ परस्त्रीभिः सह
भाषणं न करिष्यन्तीत्यत एताः स्वल्पाः प्रष्टव्या इति काश्चिदाहुः

पृच्छन्तेमा लता बाहूनप्याश्लिष्टा वनस्पतेः ॥

नूनं तत्करजस्पृष्टा विभ्रत्युत्पुलकान्यहां ॥ १३ ॥

पृच्छतेति ॥ हे सख्य इमा दृश्यमाना, लताः पृच्छत । ननु
यथा स्वसन्निधौ स्वपतीनामस्माभिः सह भाषणं दुर्घटं तथा स्वप-
तिसंगतानामासां हृदे मनसां गतिर्दुर्वदेत्याशङ्क्याहुः ॥ बाहूनिति ॥
यद्यपि वनस्पतेः शाखालक्षणान् भुजानाश्लिष्टास्तथापि नूनं नि-
श्चयेन तस्य श्रीकृष्णस्य करजैर्नखै स्पृष्टा यतः पुलकानि विभ्रति ।
अहो सर्वरसोपमदीं अस्मत्प्रेष्टरसः । स्वपतिरसाविष्टानामपि तत्-
स्पृहादर्शनात् । न हि स्वपतिसंगतावीट्कूपुलकोद्गमः संभवतीति
भावः ॥ समयेतदितरपक्षयोरपि ॥

निवृत्तिपक्षे, हे सख्यो वनस्पतेः संघातलक्षणस्य वृक्षस्य वि-

षयलक्षणान् बाहूनप्याश्लिष्टा इमा लतास्तत्स्थानीयरागद्वेषादय
इन्द्रियस्येन्द्रियस्यार्थे रागद्वेषौ व्यवस्थितावित्युक्तत्वात् । नूनं तस्य
चिदात्मनः कराः प्रत्ययास्तत्र जातेन प्रादुर्भूतेन चेतनेन स्पृष्टा
अहो उत्पुलकानि विभ्रति सचेतनतयाऽवभामन्त इत्यर्थः ॥ १३ ॥

उन्मत्तकवत् पप्रच्छुरिसेतव प्रपञ्चितं, तदुपसंहरन्, रमापते-
स्तास्ता विचेष्टा जगृहुस्तदात्मिका इति यदुक्तं तत्प्रपञ्चयितुमुपक्रमते

इत्युन्मत्तवचो गोप्यः कृष्णान्वेषणकातराः ॥

लीलाभगवतस्तास्ता ह्यनुचक्रुस्तदात्मिकाः ॥ १४ ॥

इतीति ॥ इत्येवंप्रकारेणोन्मत्तवचो गोप्यः । ह्रस्वश्छान्दसः ।
यद्वा उन्मत्तस्य वच इव वचो यासां ताश्च ता गोप्यश्च । यद्वा, उन्मत्त-
वद् एतावत्, ततो गोप्यः कृष्णान्वेषणार्थकातरा अतिविह्वला भगवत-
स्तास्ता लीला अनुचक्रुः— अनुकृतवत्यः । यतस्तदात्मिकाः । तस्मिन्
गाढासक्त्या तदभेदमापन्ना इत्यर्थः । यद्वा तस्मिन् श्रीकृष्णे आ-
त्मा चित्तं यासां ताः । तथाच तीव्रध्याने तदात्मकत्वस्फूर्त्या
कृष्णानुकरणम् । तदासक्तिप्राबल्याद्वा । पूतनाद्यनुकरणं तु कृष्ण-
विषयकतद्धेतुकभयादिजनितपूतनाद्यात्मकत्वस्फूर्त्या व्याघ्रादिम-
दोन्मत्तस्य व्याघ्राद्यनुकरणवत् । अतो न प्रेमविरुद्धभावसंकरः ।
यद्वा प्रतिकूलानामनुकरणं, योगमायैव तन्मध्ये गोपीस्वरूपा भूत्वा
तत्तल्लीलासिद्ध्यर्थं चकार । यद्वा तत्तल्लीलाविशिष्टे भगवति अ-
न्तराविर्भूते बहिस्तल्लीलादर्शनस्य साक्षादसंभवात् तथानुकरणं कृ-
तवत्यः । तत्रोत्कृष्टाः कृष्णरूपं, मध्यमा बलरामादिरूपं, निकृष्टाः
पूतनादिरूपम् । कृष्णस्य सदानन्दरूपस्य परमात्मनोऽन्वेषणे का-
तरा व्यग्राः । कातर्यं प्राप्ता इति वा । ततः षड्गुणैश्वर्यसम्पन्न-
स्य परमात्मनः संबन्धिन्यस्तास्ता लीला हि प्रसिद्धा अनुचक्रुः ।

भगवत्कृतं तत्तल्लीलानुकरणं वर्णयामासुः । वाच्यवाचकयोरभेदाद-
नुचक्रुरित्युक्तमिति सूचयितुमाह ॥ तदात्मिकाः ॥ द्वे वा ब्रह्मणो
रूपे परं चापरं चेत्यादिश्रुतेः ॥ १४ ॥

अथैतद्विवृणोति ।

कस्याश्चित्पूतनायन्त्याः कृष्णायन्त्यपिबत स्तनम् ॥

तोकायित्वा रुदत्यन्या पदाहन् शकटायतीम् ॥ १५ ॥

कस्याश्चिद् गोप्याः पूतनावदाचरन्त्याः काचित् कृष्णवदाच-
रन्ती अहं कृष्ण इत्युक्तवती, तां कृष्णबुद्ध्याङ्गे कृतवत्यास्तस्याः
स्तनमपिबत् । यावच्छ्रवते तावदनुक्रियते । अतोऽसुपानसामर्थ्या-
भावात् स्तनपानमात्रमुक्तम् । तस्यापि द्वेषभावनाभावान्मरणाभा-
वः । अनुकरणात् तोकायित्वा तोकवदाचरित्वा तोकमात्मानं
मत्वेति वा । तोकादात्मानं वृत्तेति वा । शकटायतीं शकटवत् स्थि-
तां पदा चरणेनाऽहन् ॥

निवृत्तिपक्षे काचित् पूतनावदाचरणं तं परमात्मानं वर्णयामास ।
काचित् कृष्णरूपेण स्तनपानमनुकुर्वती काचित् तोकरूपमनु-
कृत्य रोदनमनुकुर्वच्छकटरूपपन्नमात्मानं चरणेन हननमनुकुर्वन्तं
निरूपयामामेत्यर्थः । एवमग्रेऽपि ॥ १५ ॥

दैत्यायित्वा जहारान्यामेका कृष्णार्भभावना ॥

रिङ्गः । मास काप्यङ्घ्री कर्षती घोषनिःस्वनैः ॥ १६ ॥

अन्या तृणावर्तदैत्यवदात्मानं कृत्वा कृष्णार्भे तस्य बाल्यं
भावयन्तीमपरां जहार । कापि अङ्घ्री कर्षती घोषनिःस्वनैरिङ्गया-
मास चालतवती ॥ १६ ॥

तत्कृतं वृन्दावनविहारलीलानुकरणमाह ॥

कृष्णरामायितं द्वे तु गोपायन्त्यश्च काश्चन ॥

वत्सायतीं हन्ति चान्या तत्रैका तु वकायतीम् ॥ १७ ॥

द्वे गोप्यौ कृष्णरामायिते कृष्णरामवज्जाते । काश्चन गोपा-
यन्त्यो गोपबालानुकरणं कृतवत्यः । काश्चन वत्सरूपाश्च जाता इ-
त्यादिद्रष्टव्यम् । तत्र वत्सासुरवदाचरन्ती काचिदन्या वत्सरामरूपा,
प्रलम्बो लिङ्गोऽनेन वत्सको धेनुकादयः * इत्यनुसारेण हन्ति
हननमनुकरोति स्म । काश्चिद्वत्सवदाचरन्तीमन्या कृष्णरूपा
हन्ति स्म ॥ १७ ॥

अथ तत्कृतं गवाहानादिलीलानुकरणमाह ।

आहूय दूरगा यद्वत् कृष्णस्तमनुर्व्रततीम् ॥

वेणुं कणन्ती क्रीडन्तीमन्या शंसन्ति साध्विति ॥ १८ ॥

आहूयेति ॥ तत्र काश्चन गोरूपा जाताः काश्चन गोपालरू-
पास्तत्र यद्वत् कृष्णो दूरगा आहूयन् वेणुकणनं करोति तद्वत् तं
कृष्णमनुकुर्वती दूरगा गोरूपा गोपीराहूय वेणुं कणन्ती क्रीडन्ती
काचिदन्या गोपरूपाः साध्विति शंसन्ति स्म ॥ १८ ॥

कस्यां चित् स्वभुजं न्यस्य चलन्त्याहाऽपरा ननु ॥

कृष्णोऽहं पश्यत गतिं ललितामिति तन्मनाः ॥ १९ ॥

गोपरूपायां कस्याश्चिदऽपरा कृष्णरूपा भुजं निधाय चल-
न्ती आह, ननु कृष्णोऽहं, ललितां मदायां गतिं, हे गोप्यः पश्यते-
ति । यत्र स्वास्मिन्मनो यस्याः सा अतस्तदावेशात् तद्रूपा जाने-
ति भावः । यत्रपीयं लीला पूर्वमनुक्ता तथाप्यत्र तदनुकरणस्यो-

कृत्वाज्जातेति द्रष्टव्यम् ॥ १९ ॥

मा भैष्ट वातवर्षाभ्यां तत्त्राणं विहितं हि वः ॥

इत्युक्तवैकेन हस्तेन यतन्त्युन्निदधेऽम्बरम् ॥ २० ॥

अपरा कृष्णरूपा, भीता इवावस्थिता गोपादिरूपाः, हे गोपादयो वातवर्षाभ्यां भयहेतुभृताभ्यां मा भैष्ट । ताभ्यां वातवर्षाभ्यां मया त्राणं विहितमित्युक्त्वा यत्रवती एकेन हस्तेनाऽम्बरमुत्तरीयं वस्त्रमुन्निदधे ऊर्ध्वं धृतवती ॥ २० ॥

आरुह्यैकां पदाक्रम्य शिरस्याहापरा नृप ॥

दुष्टाऽहे गच्छ जातोऽहं खलानां ननु दण्डधृक् ॥ २१ ॥

एका कृष्णरूपा कालियरूपां काञ्चिच्चरणेनाक्रम्य तस्याः शिरसि आरुह्याह-हे दुष्टाहे, इतो गच्छ । ननु निश्चयेन खलानामहं दण्डधृक् जातः । शिरःस्थितिर्दृक्षशाखामालम्ब्य, अन्तःकरणे भगवत आवेशान्निरालम्बतयैव वा । यथा तदीययात्मनः शक्त्या वेदान्तरस्य नृपस्येति संबोधनाशयः ॥ २१ ॥

तत्रैकोवाच गोपाला दावाग्निं पश्यतोल्बणम् ॥

चक्षूष्याश्वपिधध्वं वो विधास्ये क्षेममञ्जसा ॥ २२ ॥

तत्र तासु मध्ये एका कृष्णरूपा गोपरूपा उवाच । हे गोपाः उल्बणं दावाग्निं, पश्यत शीघ्रं चक्षूषि पिधध्वम् । निश्चयेनाऽञ्जसा क्षेमं विधास्ये । अत्र विरहेण दावाग्निदर्शनं, भावनया वा । अन्यासां तु तस्या वस्तुतो भगवद्भावभानात् तत्सन्नामप्रार्थना । एवमेव वातवर्षस्थलेऽपि । अत्यन्तमत्तानामेव भगवद्भावोदयात् ॥ २२ ॥

बद्धाऽन्यया स्रजा काचित् तन्वी तत्र उलूखले ॥

भीता सुदृक् पिधायास्यं भेजे भीतिविडम्बनम् ॥ २३ ॥

तत्र तामु मध्ये अन्यया यशोदारूपया काचित् कृष्णरूपा
तन्वी अत्यन्तसुकुमारविग्रहा मालया उलूखलरूपायां कस्यांचिद्बद्धा
भीता सुष्ठुदृष्टियुक्ता, सुनयनमास्यं वा हस्तेनाच्छाद्य भीत्यनुकर-
णं कृतवती ॥ २३ ॥

एवमनुकरणं कृत्वा पुनरपि तथैव पृच्छमाना भगवतः पदा-
नि ददशुरित्याह ।

एवं कृष्णं पृच्छमाना वृन्दावनलतातरुन् ॥

व्यचक्षत वनोद्देशे पदानि परमात्मनः ॥ २४ ॥

एवमिति ॥ तथाच गाढोन्मादे भगवल्लीलानुकरणोत्साहे प्रश्न
इत्येवं भ्रममाणानां तासां भगवत्प्रसादेन समाहितताप्राप्तौ तच्चरण-
दर्शनं जातमित्याशयेनाह ॥ व्यचक्षतेति ॥ परमात्मनः परमेश्वरस्य
श्रीकृष्णात्मनावतीर्णस्य परमप्रेष्टस्येति वा । कस्मिंश्चिद् वनप्रदे-
शे भूमौ संलग्नानि पदानि दृष्टवत्यः ॥

निवृत्तिपक्षे, चित्तैकाग्रतासिद्धयर्थं भगवत्कृतलीलानुकरणं वर्-
णयन्त्यः पुनस्तदन्वेषणप्रकारं बोधयन्त्यो, वनोद्देशे अन्तःकरण-
लक्षणस्य सात्त्विकप्रदेशे पदानि चिदाभासलक्षणानि चिल्लक्ष-
णपदज्ञापकानि तत्प्रतिकृतिभूतानि व्यचक्षत तदवलोकनं निरूप-
यामासुरित्यर्थः ॥ २४ ॥

तानि दृष्ट्वा परस्परमाहुः ॥

पदानि व्यक्तमेतानि नन्दसूनोर्महात्मनः ॥

लक्षयन्ते हि ध्वजाऽम्भोजवज्राऽङ्कुशयवादिभिः ॥ २५ ॥

एतानि पदानि स्पष्टं नन्दसूनोर्महात्मनः सन्ति । परमात्मनो

नन्दमूनुत्वेनाऽवतीर्णत्वात् तत्पदानां सर्वविलक्षणत्वादिति भा-
वः । यद्वा, नारायणसमो गुणैरित्युक्तत्वान्महात्मनः सर्वोत्कृष्ट-
स्य । हि यतो ध्वजादिभिर्लक्ष्यन्ते ध्वजादीनां धारणास्थानाद्युक्तं
स्कान्दे । दक्षिणस्य पदाऽङ्गुष्ठमूले चक्रं विभर्त्यजः * तत्र भक्तजन-
स्यारिषड्वर्गच्छेदनाय सः । मध्यमाऽङ्गुलिमूले च धत्ते कमल-
मच्युतः । ध्यातृचित्तद्विरेफाणां लोभनायातिशोभनम् । पद्मस्याधो
ध्वजं धत्ते सर्वानर्थजयध्वजम् । कनिष्ठामूलतो वज्रं भक्तपापाद्रिभेद-
नम् । पार्श्वमध्येऽङ्गुशं भक्तचित्तेभ-वशकारिणम् । भोगसम्प-
न्मयं धत्ते यवमङ्गुष्ठपर्वणि । आदिपदात् स्वास्तिकादिसंग्रहः । त-
थाच श्रीकृष्णमेव प्रकृत्य पाद्मे । षोडशैव तु चिह्नानि मया दृष्टा-
नि तत्पदे * दक्षिणे चाष्ट चिह्नानि इतरे सप्त एव च । ध्वजः
पद्मं तथा वज्रमङ्गुशो यव एव च । स्वस्तिकं चोर्ध्वरेखा च अष्टको-
णं तथाऽष्टमम् । इन्द्रचापं त्रिकोणं च कलशश्चाऽर्द्धचन्द्रकम् ।
अम्बरं मत्स्यचिह्नं च गोष्पदं सप्तमं स्मृतम् । षोडशं च तथा चि-
ह्नं शृणु देवर्षिसत्तम । जम्बूफलसमाकारं दृश्यते यत्रकुत्रचि-
दिति । शङ्खध्वजातपत्रैश्च चिह्नितं चरणद्वयमिति तापिन्युक्तेः ।
चक्राङ्कितपदानन्तेति वाराहाच्च । चक्रशङ्खाऽऽतपत्रैः सहैकोनविंश-
तिः । तत्र सर्वचिह्नानि श्रीकृष्णपादयोरेव । तदुक्तं पाद्मे । अ-
ङ्गान्येतानि भो विद्वन् दृश्यन्ते तु यदा तदा * कृष्णः ख्यं तु परं
ब्रह्म सुविज्ञातं न संशयः । द्वयं चाथ त्रयं चाथ चत्वारः पञ्च
चैव च । दृश्यन्ते वैष्णवश्रेष्ठ अवतारे कथञ्चनेति ॥

निवृत्तिपक्षे नन्दमूनोः आनन्दरूपसमूहस्य परमात्मन एता-
नि चिदाभासलक्षणानि पदानि व्यक्तम् । किञ्च भगवच्चरणारविन्द-
स्थध्वजादिभिर्ध्यातैः स्वचरणसक्ति-सर्वानर्थविजय-पापवासना-
ध्वंस-मदनिवृत्ति-त्रैराग्यादिजनकैर्युक्तानि लक्ष्यन्ते । तथाच सत्त्व

गुणे उद्विक्ते भगवच्चरणारविन्दध्यानाद्यासक्तेऽन्तःकरणे कामक्रो-
धादिनिवृत्त्या पुनः पुनर्भगवद्ध्यानात्मप्रत्ययनिष्ठचिदाभासैर्भगव-
त्स्वरूपपर्यन्तं संगच्छमानैस्तत्स्वरूपप्राप्तिरिति भावः ॥ २५ ॥

तैस्तैः पदैस्तत्पदवीमन्विच्छन्त्योऽग्रतोऽबलाः ॥

वध्वाः पदैः सुपृक्तानि विलोक्यार्ताः समब्रुवन् ॥ २६ ॥

भगवतः पदानीति निश्चित्य तैस्तैस्तथाभूतैरेव भुवि संलग्नैः
पदैः पदवीं मार्गमन्वेषणं कुर्वत्यः स्वभावत एवाऽबला, विहारान्वे-
षणाभ्यां विशेषतो बलहीनाः कृताः, वध्वाः श्रीमत्या राधायाः प-
दैर्भुवि संलग्नैः सुपृक्तानि मिलितानि विलोक्य तन्मध्ये तयेष्य-
वत्यो मानिन्यः काश्चिदार्ता मोहिताः सत्यः समब्रुवन् प्रथममाते-
विह्वलत्वात्तत्पदोपरि तासां दृष्टिर्न पतिता । भगवत्पददर्शनेनेषत्स-
माहितानां किञ्चिद् दूरे गतानां तदुपरि दृष्टिः पतितेति ज्ञेयम् ॥

निवृत्तिपक्षे, तैस्तैर्यथोक्तैरेकाग्रतां प्राप्तैः साभासप्रत्ययैरग्रे
भगवत्स्वरूपान्वेषणं प्रतिपादयन्त्योऽबलाः प्रत्यक्षादिभिर्वादानुवा-
दपरत्वान्निर्वला, द्वा सुपर्णेत्याद्या भेदानुवादिन्यः श्रुतयो मुख्य-
वधूस्थानीयायास्तच्चमसिश्रुतेस्त्रिभिः पदैः सुपृक्तानि तदर्थविचार-
परत्वेन तत्संमिश्राणि विलोक्यार्ताः सत्यः समब्रुवन् ॥ २६ ॥

यदब्रुवँस्तदाह ।

कस्याः पदानि यातायाः पश्यध्वं नन्दसूनुना ॥

अंसन्यस्तप्रकोष्ठायाः करेणोः करिणा यथा ॥ २७ ॥

कस्या इति ॥ अहो लघुत्वनिम्नत्वादिचिह्नैश्चिह्नितत्वात्
स्त्रिया एतानि पदानि वर्तन्ते । तथापि कस्या अस्माकं मध्ये क-
स्याः । नवग्रामान्तरस्त्रियाः । यतो नन्दसूनुना सह यातायाः ।

अन्यस्याः प्रेष्टसाहस्यं न सम्भवति । तथाच का वा निष्ठुरा प्रेष्ट-
मेकान्ते नीतवती सा निश्चेतव्येति भावः । तत्रापि तेन स्कन्धे
न्यस्तः प्रकोष्ठभागो यस्याः सा । पदानामनुपृक्तत्वादिदं ज्ञातव-
त्यः । तच्च तस्या रात्रौ सुखेन नयनार्थं दूरेऽबलां बलान्नयनार्थं वा,
रसाभिव्यक्त्यर्थं वा तदनुरूपं दृष्टान्तमाह ॥ करिणा हस्तिना करे-
णोर्हस्तिन्या यथा । एतन् तस्यां तस्य प्रीत्यतिशयः, काममदा-
क्रान्तता तदधीनता चेति ध्वनितम् ॥

निवृत्तिपक्षे, एतानि पक्षोक्तप्रत्ययेषु प्राविष्टानि पदानि क-
स्याः । नन्दसूनुना परमात्मना मह यातायाः प्रतिपादकभावेन
सहप्रविष्टायाः । तत्राप्यनेन परमात्मना अंसे शुद्धचेतनलक्षणे भागे
न्यस्तः प्रकोष्ठस्थानीयस्तत्पादभागो यस्याः । साहित्ये दृष्टान्तः ।
तथाच का वा अहेतुप्रतिपादने समर्थेत्यापाततस्ताः श्रुतय उक्तवत्य
इति भावः ॥ २७ ॥

तत्सुहृद्भावा आहुः ।

अनयाऽऽराधितो नूनं भगवान् हरिरीश्वरः ॥

यन्नो विहाय गोविन्दः प्रीतो यामानयद्रहः ॥ २८ ॥

अनयेति ॥ तत्राभिज्ञापक्षे, अनया तेन सार्द्धं यातया मरुया
नूनं भगवान् आराधितः । यद्यप्यस्माभिरप्याराधितस्तथाप्यनया य-
थाराधितस्तथा नाराधितः । फलवैलक्षण्यदर्शनात् । नचास्माभिरपि
तथैवाराधित इति भ्रामितव्यम् । आराधनतारतम्यस्य तेन सम्यग्-
ज्ञात्वैव फलप्रदानप्रवृत्तत्वात् । यतो भगवान् अत व , हरिः,
विलक्षणप्रेमवत्या मम समानं सुखं दत्तवानिति तदीयदुःखस्य ह-
र्ता । ननु तदाराधनपराणामस्माकमन्तर्धानेन किमिति दुःखं द-
त्तवानिति चेत् तत्राहुः ॥ ईश्वरः = कर्तुमकर्तुमन्यथा च कर्तुं सम-

र्थः । तत्कल्पकं विलक्षणं फलमावेदयन्ति ॥ यद्यस्मान्नोऽस्मान् सर्वा विहाय प्रीतः सन् यां रह एकान्तमनयत् । गोविन्दः साधारणोऽपि सर्वेन्द्रियग्राहकस्तस्या असाधारणो जात इत्यहो तस्या उत्कर्षातिशय इति भावः ॥ अनभिज्ञापक्षे, अनया जन्मान्तरे नूनं निश्चयेन हरिर्दुःखहर्ता महाविष्णुराराधितो, न त्वस्माभिः । तत्रापि भगवत्त्वेनेश्वरत्वेन च । यतोऽत्र भाग्यातिशयः परमस्वातन्त्र्यं च तथा लब्धामित्याशयेनाहुः ॥ भगवानीश्वर इति ॥ यतः सर्वासां रक्षणेन लब्धगोविन्दनामाऽपि नो विहाय प्रीतो यां रहोऽनयत् । अनेन, राधयत्याराधयत्याराध्यते वा राधेत्यर्थात् तन्नाम सूचितम् । तथाच तादृशी राधैवाऽतस्तस्या एव पदानीति किमर्थमसूयया, कस्या इत्युक्तवतीभिरिति भावः । स्पष्टं नामाग्रहणं प्रतिपक्षाणां गोपीनां राधाया वा संकोचात् । मुनिना तु ब्रह्मवैवर्तादौ तन्नाम्नः स्पष्टमुक्तत्वात् तत एव गोपीनां मानिनीनां ज्ञातव्यानीति कस्या अपि नामानुक्त्या सूचितम् । परोक्षप्रिया हि देवा इति न्यायश्चानुसृतः । एतद्ग्रन्थस्य गम्भीरार्थकत्वं च ध्वनितम् ॥ मानिनीपक्षे, हे अनयाः परमोत्कर्षवत्या राधायाः स्पर्द्धाचरणरूपान्यायवत्यः, हरिः सर्वासां सामान्यतो मनोहर्ता श्रीकृष्णो राधितः पृथक्तया राधामेवेतः प्राप्तः । शकन्द्वादित्वात् पररूपम् । यद्वा, राधा सर्वापेक्षयाधिक्येन प्रिया संजाता अस्येति तारकादित्वादितच् । यतो भगवान् कामातुरः, श्रीमानिति वा, कीर्तिमानिति वा । भगं श्रीकाममाहात्म्यवीर्य्ययत्नार्ककीर्तिष्वित्यमरः । तत्राप्रीश्वरः । ग्रहणपलायनवञ्चनादौ समर्थः । यद् यस्माद् गा इन्द्रियाणि विन्दति विन्दयति वा गोविन्दस्तया परस्पररमणाभिलाषुः । श्रीराधायाः पदचिह्नं न्येकोनविंशतिसंख्याकान्युक्तानि । तत्र वामचरणे यवचक्रञ्चत्रवलयोर्ध्वरेखाकमलध्वज-

वल्लीपुष्पाऽङ्कुशार्द्धचन्द्रा इत्येकादश । दक्षिणचरणे शङ्खगदावेदी-
कुण्डलशक्तिपर्वतरथचामराणीत्यष्टौ ॥

निवृत्तिपक्षे, तत्पक्षपातिन्यः, ऐदात्म्यमिदं सर्वं, तत्सत्यं, स
आत्मानं, नेह नानास्ति किञ्चनेत्याद्या आहुः ॥ अनया नूनं भगवा-
न् जगत्पालको, हरिः संहर्ता, ईश्वर उत्पादक आराधितः प्रति-
पादितः । अखण्डैकरसस्य प्रतिपादनेन तत्स्वरूपस्य भगवत्त्वादेः प्र-
तिपादितत्वात् । यद् यस्मान् सकलश्रुतिगम्यत्वाद गोविन्दोऽपि प्री-
तः सन् नो विहाय यां रहः अनयत् । तज्जन्यचरमवृत्तिविषयत्व-
मगच्छदिति भावः ॥ २८ ॥

तटस्थास्तु-अहो किमर्थं विवादो भवतीभिरारब्धः, मखी-
चरणोपरि दृष्टिं दत्वा भगवच्चरणाब्जरेणून् पश्यतेत्याहुः ।

धन्या अहो अमी आल्यो गोविदाङ्घ्र्यब्जरेणवः ॥

यान् ब्रह्मेशौ रमा देवी दधुर्मूर्ध्न्यधनुत्तये ॥ २९ ॥

धन्या इति ॥ आल्यः सख्यो गोविन्दस्य परमात्मनश्चरण-
कमलरेणवोऽमी उपलभ्यमाना अहो आश्चर्यं धन्या अतिपुण्याः ।
यान् रेणून् ब्रह्मा ईशो महादेवो रमादेवी उपादानशक्तिः, अघ-
स्य स्वस्वाधिकारे सम्भावितस्य दोषस्य विरहदुःखस्य वा निवृ-
त्तये मूर्ध्नि दधुः । तथाच तद्वियोगजनकदोषनिवृत्तये तद्धारणं
कर्तव्यमिति भावः । स्ववचासि विश्वासार्थं मन्त्रोध्यति ॥ हे आल्य
इति ॥ अनभिज्ञापक्षे, अहो तत्स्पर्शाऽभावे रेणुतोऽपि वयं तु-
च्छा इति भावः । प्रेम्णोऽसतोऽपि माहात्म्यस्य स्फोरकत्वस्वा-
भाव्यात् प्रेमकृतैवेयं रेणुमाहात्म्यभावना । यथा भरतेन, किं वा अरे
आचरितम् इत्यादिना मृगपदस्पर्शेन भुवो भाग्यं वर्णितम् ॥ मानि-
नीपक्षे, यथा रेणवस्तथात्माऽप्यतो नास्ति मात्सर्यकृत्यमिति भावः ॥

निवृत्तिपक्षे, सत्यं ज्ञानमनन्तं ब्रह्म, सर्वं खल्विदं ब्रह्म तज्जलानिति शान्त उपासीतेत्याद्यास्तटस्था आहुः ॥ हे सख्यः, अहो अपी गोविन्दस्यौपनिषदस्य परमात्मनः सम्बन्धिनस्तद्भ्यानास्पदस्य हृदयकमलस्य रेणवस्तत्रस्थाः शुभ्राश्चित्प्रत्यया धन्या यौस्तथाभूतान् प्रत्ययान् ब्रह्मादयो देव्या वेदशरीरायाः सरस्वत्या मूर्ध्नि मस्तके दधुः, वेदान्तार्थाखण्डाचिदेकरसपरमात्मस्वरूपानुसंधानपराः समाधिस्था बभूवुः। अघस्य विक्षेपस्य निवृत्तये ॥ २९ ॥

पुनस्तत्प्रतिपक्षा अहो किमुच्यते भवतीभिः, समाहितमनसामियं कथा, न तु क्षुब्धाचित्तानामित्याशयेनाहुः ।

तस्या अमूनि नः क्षोभं कुर्वन्त्युच्चैः पदानि यत् ॥

यैकाग्रहृत्य गोपीनां रहो भुङ्क्तेऽच्युताऽधरम् ॥ ३० ॥

तस्या अमूनि अशक्यादर्शनानि पदानि नोऽस्माकं विमुक्तानामुच्चैः क्षोभं व्याकुलतां जनयन्ति । यतो या सर्वासां गोपीनां समानमच्युताऽधरमेकाऽग्रहृत्य तत्रापि रहसि स्थित्वा भुङ्क्ते । ननु बहुस्त्रीसबन्धवशादुपरतिं प्राप्तस्य भगवतः कुतोऽधराऽमृतदानाय प्रवृत्तिः समाव्यते इत्याशङ्कानिरासायाऽच्युत इत्युक्तम् । तथाचाऽप्रच्युतस्य नास्ति विरततासंभावेनेति भावः । यद्वा तद्विरहदुःखादप्यस्माकं तस्यास्तत्संयोगजन्यं दुःखं महदुत्पन्नमित्यच्युतपदेन ध्वनितम् । तथा न प्रच्युत इत्यर्थावगमात् ॥

निवृत्तिपक्षे, पुनस्तद्विरुद्धार्थिका आहुः ॥ यस्या उक्तश्रुतेरुच्चैः सर्वोत्कृष्टत्वेनानुसंधीयमानानि पदानि नः क्षोभं स्वार्थप्रच्युतिलक्षणं जनयन्ति यतो यैका सर्वासां श्रुतीनां प्रतिपाद्यमर्थमच्युताधरेमकरसानन्दस्वरूपं रहो भुङ्क्ते । तत्तत्प्रतिपाद्याद्वैशिष्ट्यादर्थान्द्वैशेष्यमात्रमग्रहृत्य सर्वविशेषविनिर्मुक्तं प्रतिपादयतीत्यर्थः ॥ ३० ॥

अहो माऽस्तु कलहस्तत्पदानि सम्प्रति न दृश्यन्ते इति तट-
स्थाभिरुक्ते सति, अहो सत्यं तत्पदान्यत्रास्मिन् प्रदेशे न लक्ष्यन्ते
इति तद्वाक्ये सर्वाभिरङ्गीकृते तदन्तरङ्गाः काश्चित् सुहृद् आहुः ॥

न लक्ष्यन्ते पदान्यत्र तस्या नूनं तृणाङ्कुरैः ॥

खिद्यत्सुजाताङ्घ्रितलामुन्निन्ये प्रेयसीं प्रियः ॥ ३१ ॥

नेति ॥ अहो सा प्रेयसा विश्लिष्टेति न भ्रमितव्यं, किन्तु
तामुन्निन्ये बाहुभ्यामुत्थाप्य स कटिभागे गृहीतवानतस्तस्याः प-
दान्यत्र न लक्ष्यन्ते इत्येवं निश्चयेन ज्ञातव्यम् । उन्नयननिमित्त-
माहुः ॥ तृणाङ्कुरैः खिद्यती सुजाते अङ्घ्रितले यस्यास्ताम् ।
नन्वेवं तर्हि स्कन्धमारोपितवानिति कुतो न कल्प्यत इति चेत् त-
त्राहुः ॥ प्रेयसीम् ॥ रसाविर्भाविकरं खेदाजनकं कटिभागारोप-
णमेव तादृश्याः समुचितमिति भावः । ननु खिन्नपादा तत्रैव कुतो
न स्थितेत्याशङ्क्याहुः ॥ प्रियः ॥ यतस्तस्या अपि अविश्लेषो यथा
तथा परिरम्भणीयोऽभीष्ट इति भावः ॥

नितृत्तिपक्षे, अहं ब्रह्मास्मीत्याद्यास्तदेकार्थप्रतिपादिका आ-
हुः ॥ तस्याः पदानि अत्राखण्डैकरत्ने परमात्मनि न लक्ष्यन्ते श-
क्तिवृत्त्या प्रवृत्तानि नोपलभ्यन्तेऽतो नूनं तृणाऽङ्कुरस्थानीयै-
र्वाच्यांऽशैः खिद्यती सुजाते एकार्थनिष्ठत्वात् समानाधिकरण-
भूते अङ्घ्रितले कोमलपदे यस्यास्तामुन्निन्ये । उद् ऊर्ध्वं शक्ति-
वृत्तेः प्रच्याव्य भागत्यागलक्षणया सर्वोत्तमं स्वरूपमानन्दैकरसमा-
शोधितवान् । यतः प्रेयसीं प्रियः, संसर्गानङ्घ्रिसम्यग्ज्ञानहेतुत्वात्
प्रेयसीं, स्वयं च तदेकपरायास्तस्याः प्रिय इति भावः ॥ ३१ ॥

एतच्छ्रुत्वा अधिकमग्नानि प्रेष्टवदानि च दृष्ट्वाऽतिशुब्धस्वा-
न्तास्तटस्थाभिमुख्यः प्रतिपक्षा आहुः ।

इमान्यधिकमग्नानि पदानि बहतो बधूम् ॥

गोप्यः पश्यत कृष्णस्य भाराक्रान्तस्य कामिनः ॥ ३२ ॥

इमानीति ॥ अहो सत्यमुक्तमेताभिर्यतो बधूं कामिनो न तु प्रेमिणः, प्रेमवतीनामस्माकं त्यागात्, कृष्णस्येमानि उपलभ्यमानानि पदानि भाराक्रान्तानि यतोऽधिकमग्नानि पश्यत स्थित्वा विचारयत यतो भवत्यो विचारचतुरा इति गोप्य इति सम्बोधनाऽऽशयः । कामिन इत्यादिपदैरनूया व्यज्यते । तथाच स्थूलदंदाया बध्वाः सुकुमारशरीरेणाद्वहनं भारेण पीडाकरमसन्तकामिचेष्टितम् । पददर्शनादप्यधिकखेदकमिति भावः ॥

निवृत्तिपक्षे, सर्वकाम इत्यादिश्रुतय आहुः ॥ हे गोप्यः, पालनशक्तिमत्परमात्मस्वरूपप्रतिपादनपरा यथोक्तश्रुतिलक्षणां बधूं बहतो यथोक्तरीत्या प्रतिपादकत्वेन धारयत इमानि कृष्णस्य सदानन्दविग्रहस्य सिसृक्षादिकामनाविशिष्टस्य पदानि ध्यानयोग्याऽधिकार्यन्तःकरणप्रत्ययलक्षणानि । अव्यक्ता हि गतिर्दुःखं देहबद्घिरवाप्यत * इत्युक्तत्वाद् भाराक्रान्तानि यथोक्तश्रुत्यर्थवदनाऽसमर्थानि पश्यत ॥ ३२ ॥

अहो एतावतैव क्षुब्धस्वान्ताः सम्पन्नाः !! प्रेयसा तु प्रेयस्यऽर्थेऽन्यदपि यत् कृतं तत् पश्यतेति तत्सुहृद् आहुः ।

अत्रात्रोपिता कान्ता पुष्पहेतोर्महात्मना ॥

अत्र प्रसूनावचयः । प्रयार्थं प्रेयसा कृतः ॥

प्रपदाक्रमणे एते पश्यताऽसकले पदे ॥ ३३ ॥

अत्रेति ॥ सार्द्धेन । अत्र पुष्पहेतोर्महात्मना चतुरशिरोमणिना

कान्ता अवरोपिता । महे केशप्रसाधनोत्सवे आत्मा मनो यस्य इति वा ॥ अत्र तु प्रसूनानां पुष्पाणामवचयः प्रियाया अर्थे प्रेयसा कृतः । पुष्पहेतोः प्रियार्थे इत्यनेन तत्प्रियार्थमेवावरोपणं, न तु भारजनितश्रमनिवृत्त्यर्थमिति सूचितम् । नन्विदं कुतो ज्ञात-
मिच्छाशङ्काहुः ॥ प्रपदाभ्यां पादाग्राभ्याम् आक्रमणं भुवो यत्र ते असकले पदे पश्यत सम्पूर्णयोस्तयोर्भुवि चिह्नानवलांकनात् प्र-
तिपक्षाभिप्रायं पदे इति द्वित्वम् । तेन, पदान्यत्र महात्मन इति विष्णुपुराणोक्तबहुत्वेन पूर्वोक्तबहुत्वेन च न विरोधः ॥

निवृत्तिपक्षे, नान्योऽतोऽस्ति द्रष्टा, नान्योऽस्ति श्रोतेत्याद्या-
स्तत्पक्षपातिन्य आहुः सार्द्धेन । अवैषु ध्येयाकारतायोग्यप्रत्ययेषु
महात्मना यथोक्तकान्ता, अवरोपिता स्वार्थबोधकत्वाद्द्रहिता । कुत
इत्यत आहुः । पुष्पस्य तदर्थकारणवृत्तिलक्षणफलहेतुभूतचित्तैका-
ग्यलक्षणस्य हेतोः, एषु प्रत्ययेषु प्रियाया अर्थस्याविभावार्थमैका-
ग्यलक्षणपुष्पसञ्चयः प्रेयसा सम्पादितः । यतः पदाभ्यां पदयो-
र्वा वाच्यार्थाभ्यामाक्रमणं ययोस्ते, असकले जीवत्वोपासकत्वेऽश्वर-
त्वोपास्यत्वाक्रान्ते पदे चैतन्ये पश्यत ॥ ३३ ॥

केशप्रसाधनं त्वत्र कामिन्याः कामिना कृतम् ॥

तानि चूडयता कान्तामुपविष्टमिह ध्रुवम् ॥ ३४ ॥

इदं श्रुत्वा सम्यक् तद्भूमिभागमवलोक्य कृष्णजान्वन्तरूपवि-
ष्टायास्तस्याश्चिह्नमालक्ष्य विपक्षा आहुः ॥ केशेत्यर्द्धेन ॥ अहो-
ऽत्ययुक्तम् । यतोऽत्र कामिन्या, न तु प्रेमवत्याः । स्वमखीर्विञ्चयि-
त्वा एकां गृहीत्वा गतत्वात् कामिना, न तु प्रेमिणा प्रेमवतीना-
नामस्माकं विरहपीडाननुसंधानात् । केशानां प्रसाधनं वेण्याका-
रेणाऽऽपीडाकारेण वा देवदन्तकङ्कतिकया नखैर्वा कृतम् । तुशब्दो

विपक्षनिरासार्थः । न त्वत्र ज्ञानार्थमुपवेशनं संभवति । द्वयोरपि कामाक्रान्तत्वादिति सूचयितुं, कामिन्या इत्यादि ॥ अहो सत्यमिति तत्सुहृद आहुः ॥ तानीत्यर्द्धेन ॥ कान्तामधिकृत्य तानि पुष्पाणि चूडाकारेण वध्नता ध्रुवमुपविष्टम् । यद्वा चूडायां पुष्पप्रवेशनमुत्थितेनाऽपि भवति, अतस्तानि क्रमेण चूडायां निवेशयता कान्तासमीपे विष्टमुत्थितमपि ध्रुवम् । अतस्तत्सादृश्यं दुर्लभमतः किमर्थं स्पर्द्धया खिन्ना भवतेति भावः ॥

निवृत्तिपक्षे, अतः परं पराजितास्तत्पक्षमनुमोदयन्ति ॥ केशप्रसाधनमिति ॥ कामिन्यास्तत्प्रतिपादनकामनावत्यास्तत्पदप्रतिपाद्यस्य केशस्य ब्रह्माद्यधीशस्य प्रसाधनमत्र ध्येयाकारप्रत्ययेषु कामिना स्वाऽनुगृहीतमोक्षाऽभिलाषुप्रभुणा कृतम् । तच्चमसिश्रुतिलस्रणां कान्तामधिकृत्य तानि तच्चमसीति पदानि चूडयता चूडास्थानीयैकव्यक्तिपरत्वं नयताऽधिकारिणा सहोपविष्टमभिन्नतया स्थितमित्यर्थः ॥ ३४ ॥

एवं गोपीमुखैर्नैव राधया सह भगवल्लीलामुपवर्ण्य स्वयमाह शुक्रः

रेमे तथा चात्मरत आत्मारामोऽप्यखण्डितः ॥

कामिनां दर्शयन् दैन्यं स्त्रीणां चैव दुरात्मताम् ॥ ३५ ॥

रेम इति ॥ आत्मनि स्वरूप एव रतो, न तु रूपादौ । अत एवाऽखण्डितः स्वस्वरूपादप्रच्युतस्तथाभूतोऽपि भगवाँस्तत्प्रेमवशीकृतस्तथा राधया यथा ताभिस्तर्कितं तथा रेमे चेत्यर्थः । यद्वा अखण्डितः । अस्याः सकाशादविच्युतः सन् । यद्वा अप्यर्थे चः । आत्मरतोऽपि आत्मारामोऽपि अखण्डितोऽपि स्त्रीविभ्रमैरनाकृष्टोऽपि तथा रेम । ननु तथाभूतः किमर्थं रेम इत्याशङ्क्य लोकोपदेशार्थमेवं विडम्बनं चक्रेत्याह ॥ कामिनामिति ॥ का-

मिनस्त्वेवमेवातिदीना भवन्ति दैन्येन चैवमेव निरोधं प्राप्नुवन्तीत्यु-
पदिशँस्तेषामनुकरणं कृतवानिति । तथा स्त्रीणां दुरात्मतां दौष्ट्यं
दर्शयन् । वशीकृतपुरुषे दौष्ट्यमेव कुर्वन्तीत्युपदिशन्नेवं कृतवानि-
त्यर्थः । तथाच कामवशैः स्त्रीवशैश्च न भाव्यमिति लोकान् शिक्ष-
यामासेति भावः । यद्वा ईदृशप्रेमविहीनाः कामिनः कामिन्यश्च स्व-
क्रीडयापरास्तर्शिता इत्याह ॥ कामिनां देहेन्द्रियतर्पणेच्छारूपका-
मस्वभावानां दैन्यं दुर्गतत्वं स्त्रिणामपि तादृशीनां तदन्यासां दु-
रात्मतां दुर्गतनायकवशीकारेण गर्वादिदुष्टस्वभावतां दर्शयन्नित्य-
र्थः । यद्वा, कामिभिः सुरतप्रार्थनादिपरैर्दानैर्भवितव्यं, स्त्रीभिस्तत्रा-
ऽसंमतिपराभिर्दुरात्मभिर्भवितव्यमिति रसिकान् बोधयन्नित्यर्थः ॥

निवृत्तिपक्षे, सर्वश्रुतिविरोधनिवृत्त्या तथा रेमे तत्प्रतिपाद्यो-
ऽखण्डितः, अखडैऽकरसः सर्वकामविनिर्मुक्तः, अन एवात्माराम-
श्च । चकाराभ्यां, सत्यज्ञानानन्तानन्दस्वरूपः । अधिकार्यन्तःकरण-
वृत्त्यारूढो जात इत्यर्थः । न चाऽस्ति, द्वा सुपर्णा सयुजा सखा-
या समाने वृक्षे परिपस्वजाते तयोरन्यः पिप्पलं स्वाद्वत्त्यनश्नन्न-
न्योऽभिचाकशीतीतिश्रुतिविरोधः । तत्प्रकरणपर्यालोचनयास्य म-
न्त्रस्याभेदपरत्वावगमात् । तथाहि । ब्रह्मवेदममृतं पुरस्तादिति वा-
क्ये ब्रह्मणः सर्वात्मत्वे निर्दिष्टे, ननु ब्रह्मणो भोक्त्रभेदाद् भोक्तृ-
त्वमपि स्यादतो न युक्तं सर्वात्मत्वमिषाशङ्कानिरासायाऽयं मन्त्रः
षठ्यते । यौ द्वौ विम्बप्रतिविम्बभूतौ जीवेश्वरावस्मिञ्छरीरे क-
र्त्तते तयोर्मध्ये यो बुद्धिप्रतिविम्बभूतस्तदभेदाध्यासात् तद्धर्माभि-
मानी कर्मफलं भुङ्क्ते स एवान्यः बुद्धितादात्म्यरहितः सन् स्वरूप-
भूतचैतन्यात्मना भोगरहितः प्रकाशते । औदासीन्यबोधाभ्यां चैतन्य-
मात्रमुच्यते । तथाच भोगानुवादो भोगनिषेधशेष इति । न च
समाने वृक्षे पुरुषो निमग्नः अनीशया शोचति मुह्यमानः, जुष्टं यदा

पश्यत्यन्यमीशमस्य महिमानमिति वीतशोक इत्युत्तरश्रुतिविरोधः ।
 अस्याः पूर्वोक्तानशनस्य स्वाभाविकत्वबोधनार्थकत्वात् । तथाहि ।
 जीवेश्वरपुरुषाश्रये शरीरं पुरुषो बुद्ध्युपहितो निमग्नः कर्तृत्वाभि-
 मानी, अत एव, मुह्यमानः तत्कारणमोहादृतोऽनीशया स्वस्यानन्द-
 रूपेश्वरभावाप्रतीत्या शोचति विषयागमापायनिमित्तं दुःखमनुभ-
 वति । जुष्टं कार्यकारणसंघातैः सेवितम् अविकेकिभिस्तदात्मतया
 गृहीतं यदाऽधिकारी, अन्यं विवेकात् शरीरत्रयात् पृथग् भूतं त-
 त्साक्षितयावगतशोधितत्वम्पदार्थमीशं सन्तं पश्यति तदास्यात्मत्वेन
 अवगतस्य महिमानमपरिच्छिन्ननन्दात्मताम् इति एति नान्तरीयक-
 तया वीतशोकः सर्वानर्थविानर्मुक्तः । यद्वा, जुष्टं विवेकवैराग्यादि-
 भिः प्रक्षालिताशयमलैः सनकादिभिर्नैरन्तर्येणात्मत्वेन सेव्यमा-
 नम्, अन्यं कार्यकरणसंघाताद्विलक्षणमीशं यदा पश्यतीति । नाऽपि,
 पृथगात्मानं प्रेरितारं च मत्वा जुष्टं ततस्तेनामृतत्वमेतीति विरोधः ।
 न ह्यात्मानं प्रेरितारं च पृथङ्मत्वाऽमृतत्वमेतीति श्रुत्यर्थः । पाम-
 राणामपि तादृशमननसत्त्वेनाऽमृतत्वप्राप्तिप्रसङ्गात् । किन्तु शरीरा-
 यभेदेन गृहीतमात्मानं पृथङ्मत्वा पृथक्कृतमात्मानं प्रेरितारं च
 मत्वा ईश्वरत्वेन च निश्चित्य अमृतत्वमेतीति । तस्मान्नास्ति क-
 याचिदपि श्रुत्या तस्याः श्रुतेर्विरोधः । तत्र को मोहः कः शोक
 एकत्वमनुपश्यतः, यन्मदन्यन्नास्ति कस्मान्नु विभेमि तदिदमप्येत-
 हि य एवं वेदाऽहं ब्रह्मास्मीति, स इदं सर्वं भवति, उदरमन्तरं
 कुरुते अथ तस्य भयं भवति, मृत्योः स मृत्युमाप्नोति य इह नाने-
 व पश्यति, नात्र काचन भिदास्त्वत्र भिदामिव मन्यमानः शतधा
 सहस्रधा भिन्नो मृत्योः स मृत्युमाप्नोतीत्याद्याः श्रुतयो भेदमपा-
 कुर्वन्त्यस्तस्याभेदश्रुत्यैव मुख्यं रमणमावेदयन्तीति संक्षेपः । विपक्षे
 दोषं दर्शयन् रेमे इत्याह ॥ कामिनां पुरुषाणां श्रुत्यर्थविचारा-

अधिकृतानां दैन्यमनीशत्वाभिमानेनानर्थजालप्राप्तिं दर्शयँस्तथाविधानां स्त्रीणां चैव दुरात्मतां दुष्टात्मरूपतां संसारानर्थास्पदजीवात्मतां दर्शयन् । यथोक्तश्रुत्यर्थविचारविधुरस्य पुरुषादेरनर्थनिवृत्त्यभावं बोधयन्तीत्यर्थः । तथाच श्रुतिः—

यदा चर्मवदाकाशं वेष्टयिष्यन्ति मानवाः ।

तदा देवमविज्ञाय दुःखस्यान्तो भविष्यतीति ॥ ३५ ॥

इत्येवं दर्शयन्त्यस्ताश्चेरुर्गोप्यो विचेतसः ॥

यां गोपीमनयत् कृष्णो विहायान्याः स्त्रियो वने ॥ ३६ ॥

सा च मेने तदात्मानं वरिष्ठं सर्वयोषिताम् ॥

हित्वा गोपीः कामयाना मामसौ भजते प्रियः ॥ ३७ ॥

अथेतरगोपीकृतं तल्लीलावर्णनमुपसंहरति इत्येवं भगवल्लीलाः परम्परं प्रदर्शयन्त्यश्चेरुः । यतो, गोप्यः ॥ गोपरूपेणावतीर्णस्य भगवतः सम्बन्धिन्यः । वस्तुस्वभावादेव गोपालजे तस्मिन् प्रेमवत्यो, न तु शास्त्रेण भगवदीया जाताः । विचरन्त्यश्च विचेतसो जाताः प्रकारत्रयस्यापि समाप्तत्वादित्थं व्याकुलमानसा बभूवुरित्यर्थः ॥

अथ वृषभानुनन्दिन्या विप्रलम्भांशं वर्णयितुं पीठिकां रचयति ॥ कृष्णः सदानन्दरूपस्तस्यामानन्दमाविर्भावयितुं यां गोपीमनयत् । अन्याः स्त्रियो वने विहाय । अन्यासु स्त्रीत्वं प्रगल्भतामालोक्य तासां त्यागः । तस्या गोपीत्वं मुग्धात्वमालक्ष्य नयनमिति द्योतयितुं स्त्रियो, गोपीमित्युक्तम् ॥

निवृत्तिपक्षे, इत्येवम् अविचेतसः समाहिताचित्तस्य पुरुषस्य ब्रह्मस्वरूपं दर्शयन्त्यस्तस्यान्तःकरणवृत्तिषु विचेरुः । अन्याः श्रुतिलक्षणाः स्त्रियो वने अन्तःकरणे यां गोपीं कृष्णः सदा-

ऽऽनन्दस्वरूपः परमात्मा अनयत् मम रूपावबोधिकेयमित्यवभा-
सयत् ॥ ३६ ॥

तस्यास्त्यागे निमित्तमाह ॥ सा चेति ॥ चकारात् पूर्वं स-
र्वासां स्मयो जात इदानीं तस्यामिति गम्यते । सर्वाभ्य उत्कृष्ट-
मात्मानं मन्यमानायाः साधारणं रमणं स्मयकरं नासीदधुना त्व-
ऽसाधारणं, तस्मात् सापि गर्वं प्राप्ता । अनेन समुदायदोषेण भग-
वान्न त्यजति, किन्तु प्रत्येकदोषेणेत्यपि ध्वनितम् । साऽपि स-
र्वासां योषितां मध्ये आत्मानं परमोत्कृष्टं मेने । तन्निमित्तं तच्चेतसि
स्फुरितमाह ॥ कामयानाः ॥ कामयमानाः, कामो यानमागमनसाधनं
यानामिति वा । गोपीः स्वभोग्या अपि हित्वा सर्वासामपि साधार-
ण्येन प्रियः, असौ सर्वोत्तमो मामेकां भजते मन्मनोऽनुकूलमाचर-
ति इति विचार्येत्यर्थः ॥

निवृत्तिपक्षे सापि श्रुतिरात्मानं सर्वश्रुतीनां मध्ये श्रेष्ठं मेने
यतः सर्वा अपि गोपीः स्वसम्बन्धिनीः स्वप्रतिपादनकामनावती-
हित्वा असौ प्रत्यगभिन्नः परमात्मा प्रिय आनन्दघनो मां भजते
मत्प्रतिपाद्यतां प्राप्तः । महावाक्यश्रुतिबोध्यः परमात्मेत्यधिकारि-
चेतसि स्फुरितमिति भावः ॥ ३७ ॥

ततो गत्वा वनोद्देशं दृष्ट्वा केशवमब्रवीत् ॥

न पारयेऽहं चलितुं नय मां यत्न ते मनः ॥ ३८ ॥

तत इत्येवं मनसि स्फूर्त्यनन्तरं तेनैव सार्द्धं कस्मिंश्चित् प्र-
देशे प्रियेण सहैव गत्वा अखर्वगर्वाक्रान्तस्वान्ता सा, केशवं स्व-
स्याः केशान् वयते ग्रथ्नाति तम् । तथाच स्वाधीनकान्तायास्त-
स्या रसावहो दर्पो जात इति भावः । रमणबहुवनभ्रमणादिना
जातश्रमाऽहमतः परं चलितुं न पारये न शक्ता भवामि । ननु

भो मुग्धे ताभ्यो दूरमग्रेऽतिमनोज्ञस्थानं वर्तते तत्पर्यन्तं यथाकथ-
ञ्चिच्चलनीयमिति चेत् तत्राह ॥ नयेति ॥ एवं तर्हि पूर्ववन्मामङ्गे
निधाय त्वमेव नय प्रापय, अहं तु पदमात्रमपि गन्तुं न शक्तेत्यर्थः ।
ननु किं पौष्पाभरणपुष्पतल्पशयनाद्यर्थं पुष्पोद्यानं नयामि, किं
वा यमुनापुलिनं तत्र विहाराद्यर्थमिन्यपेक्षायामाह ॥ यत्र ते मनः
अनेनाऽऽलस्यमनुमोदनं च सूचितम् । यद्वा स्वप्रेमरज्जौ प्राप्तबन्धनं
कान्तं निश्चित्य प्राप्तगर्वा केशवं ब्रह्मादिसमस्तस्वामिनं देहादि-
सम्बन्धातीतं प्रत्यब्रवीत् ॥

निवृत्तिपक्षे, ततोऽन्तःकरणलक्षणस्य वनस्य उद्देशे श्रेष्ठप्रदेशे
शोभनप्रत्यये गत्वा अहमेव प्रत्यगभिन्नब्रह्मावभासिकेति गर्ववती
ब्रह्माद्यधिष्ठानभृतं परमात्मानमब्रवीत् । अहं चलितुं स्वार्थाच्च्याव-
यितुं केनापि प्रमाणेन, वादिना वा न शक्या । अतस्त्वत्संबन्धाऽधि-
कारिमनो यच्चाऽखण्डैकरसे त्वयि वर्तते तत्रैव मां नय तत्प्रतिपा-
दकत्वेनैव मां स्थापय । तथाच यथोक्तश्रुतिवेद्यत्वं ब्रह्मणोऽस्ती-
ति विवेकिचेतसि स्फुरितमिति भावः ॥ ३८ ॥

तच्छ्रुत्वा भगवतैवं विचारितम् । अनया मां स्वाधीनमवगत्य
अपालस्यादिमयं नर्मवाक्यमुक्तमतो नर्मवाक्यमुक्तान्तर्धानं कार्यम् ।
तच्चावश्यकम् । यत एतेनैतच्छृङ्गाररसपोषणं, महाप्रेमवत्या अस्या
मद्वियोगजनितदशाया अवलोकनं मत्संश्लेषजनितसौभाग्यमवलो-
क्याऽतिविस्मितस्वान्तानां तामां परमचमत्कारमिन्धुनिमज्जनक-
राया असाधारण्या अस्या मद्विरहावस्थाया दर्शनपूर्वकं सर्वा-
भिरभिरमणाऽनुकूलस्यैकमत्यस्य सम्पादनं च सेतस्यतीति तदेत-
दभिप्रेत्याह ॥

एवमुक्तः प्रियामाह स्कन्ध आरुह्यतामिति ॥

ततश्चान्तर्दधे कृष्णः सा बधूरन्वतप्यत ॥ ३९ ॥

एवमिति ॥ एवमुक्तः श्रीकृष्णो मम स्कन्ध आरुह्यतामिति प्रियामाह । यद्वा, स्कन्धः प्रकाण्डं काये चेति कोशात् स्कन्धः कायः । स च योग्यत्वादङ्कुरूपः । साऽपि तत्कृतं नर्माऽबुद्ध्वा तत्स्कन्धमारोहुं प्रवृत्ता । ततस्तत्प्रवृत्त्यनन्तरमेवाऽन्तर्दधे । यतः कृष्णः मदानन्दस्वरूपोऽन्तर्दधे, अतः सा तदर्शनैकजीवना बधूः परमप्रिया विश्लेषासहा अन्वतप्यत परमं पश्चात्तापमगच्छत् । तेन च बहुधा विललाप ॥

निवृत्तिपक्षे, एवमुक्तः परमात्मा स्कन्धं तत्स्थानीयमेकदेशं विशेष्यं चैतन्यमात्रमारुह्यतां प्रतिपाद्यतामित्येवंविधामाह । भागलक्षणया चैतन्यमात्रैकत्वं यथोक्तश्रुतेरधिकारिणावगतमित्यर्थः । ततो यथोक्तश्रुत्या ब्रह्मणः सुवेद्यत्वावगसनन्तरं कृष्णः अपरिच्छिन्नमदानन्दस्वरूपः परमात्मा अन्तर्दधे परिच्छिन्नताप्राप्त्याऽविज्ञाततां गतः । यदि मन्यसे सुवेदेति, दहरमेव नूनं त्वं वेत्थ, अविज्ञानं विजानतामित्यादिश्रुतेः । सा बधूः तल्लक्षणा श्रुतिरन्वतप्यत पुनः पुनरनधिकारिणा विचारिता, अहो अस्य ब्रह्मणः श्रुतिवेद्यता कथमिति ॥ ३९ ॥

तत्कृतविलापमाह ।

हा नाथ रमण प्रेष्ट कामि कासि महाभुज ॥

दास्यास्ते कृपणाया मे सखं दर्शय सन्निधिम् ॥४०॥

हेति ॥ आर्त्तिसंशोधनमिदं सर्वत्र योज्यम् । हा नाथ स्वामिन् पालक, हा रमण प्रियोचित भुवपद, हा प्रेष्ट प्रेमविस्तारक । तथाचरावधस्य तत्र मद्वियुक्ततयाऽवस्थानं नोचितमित्याशयेनाह ॥ कामीति ॥ आलिङ्गनं स्मृत्वाह ॥ महाभुज ॥ दैन्येनाह ॥ ते

दास्याः ॥ सख्यादौ अयोग्यायास्तत्रापि कृपणाया एवंप्रियदुःखं
सोढुमशक्तायाः परिहर्तुं वाऽजानन्त्या मम, सन्निधिं दर्शय स-
न्निहितोऽस्मीति ज्ञापय । यतस्त्वं सखा, मुख्यसख्या अपराधाः क्ष-
न्तव्या एवेति भावः । यद्वा, हा हेति पश्चात्तापे । अयुक्तं जानमित्य-
र्थः । यद्यपि मया अयुक्तं कृतं, तथापि त्वया नाहं त्याज्या, कि-
न्तु दोष एवोपेक्षणीयो, यतस्त्वमेव मम स्वामीत्याशयेनाह ॥ हे
नाथ ॥ ननु संकटप्राप्तौ साहाय्यं करिष्यामीति चेत् तत्राह ॥ हे
रमण । तथाच रमणस्य भोक्तुस्तव भोग्याया मे त्वत्तो दूरेऽव-
स्थानं परमसंकटरूपं, तस्मात् त्राणं कर्तुं योग्योऽसीति भावः । ननु
भोग्येच्छया भोक्ता न प्रवर्तते, किन्तु स्वेच्छया । तथाच ममेच्छा-
भावात् कथं रमणे प्रवृत्तिरित्याशङ्क्याह ॥ हे प्रेष्ट ॥ यद्यप्येवं,
तथापि मम प्रीतिविषयस्याभावान्त्वाद्विरहे मरणमेव सम्भाव्यतेऽता-
ऽनुग्रहबुद्ध्या तथा कुर्वित्यभिप्रायः । अतस्तथाभूतस्त्वं कापि गन्तु-
मयोग्योऽत्रैव स्याः । अहं व्याकुलत्वाज्जानामि ततः पृच्छामि
कासीति ॥ झटिति कथय, नोचंद् गच्छन्ति मम प्राणा इत्याशयेन
पुनराह कामीति ॥ इत्युक्त्वा भूमौ निपतिता मूर्च्छाभिमुखा उ-
त्थानार्थं संबोधयति ॥ हे महाभुजेति ॥ यतस्तवैवाहं दासी,
तत्रापि सम्प्रति कृपणा तस्या मम सन्निधिं दर्शय ॥ हे सखे ॥
सख्युस्तवेदमुचितमिति भावः । यद्वा, हे नाथ, त्वदेकप्राणाया-
स्त्वदधीनाया इमे प्राणाः सम्प्रति गन्तुकामा मया रक्षितुमशक्या,
अतस्तानागत्याद्यु संरक्षेत्याशयः । तद्व्रमने तवात्यन्तं दुःखं भविष्य-
ति । सर्वापेक्षयोत्कृष्टत्वेन संमतायां मयि मृतायामन्यत्र रतिमल-
भमानस्य पश्चात्तापेन रोदनावश्यम्भावादित्याशयेनाह ॥ हे रम-
णेति ॥ नन्वस्तु मम दुःखं, तव तेन किमिति चेत् तत्राह ॥ प्रेष्टे-
ति ॥ प्रेष्टस्य तव दुःखं कोटिगुणितं सन्मय्येव फलिष्यतीति भावः

ननु सर्वथा निर्गन्तुं प्रवृत्ताः प्राणा मयापि कथं संरक्ष्या इति चेत् तत्राह ॥ हे महाभुज, कासि कासि । झटित्यागत्य स्वभुजमृतसञ्जीवनौपधेन सुकरन्तद्रक्षणं सम्पादयेति भावः । नन्वेवं तर्हि, न वारयेऽहं चलितुमित्येवं किमर्थमुक्तवत्यसि, ततः सापराधां त्वां न स्पृशामीति चेत् तत्राह ॥ दास्यास्ते ॥ यद्यपि तदानीं प्राप्तगर्वयाऽऽलस्यादिवशात् तथोक्तं, सम्प्रति तु तन्निवृत्त्या दासीभावं प्राप्तास्मि, तत्रापि कृपणा परमदीना जातास्मि । ततः क्षमैवोचिता । इतः परं मरणस्यैवावशेषादपराऽधनिमित्तस्य दोषस्य निवृत्तत्वान्न कोप इति भावः । किञ्च वस्तुतो नास्ति ममापराधस्त्वयैव दास्ययोग्याया मम सख्यं कृतं, तदनुरूपं च मयाऽनुष्ठितमित्याशयेनाह ॥ हे सख इति ॥ ननु नास्ति मम कोप इति चेत् तर्हि सन्निधिं दर्शय । प्रसन्नः सन् मत्समीपे आगतोऽसि चेत् तत्तर्हि विरहव्याकुलस्वान्तायाः पश्चात्तापदुःखेनान्धीकृतनेत्राया मम सन्निधिं स्पर्शादिना दर्शय, पश्चाद् अवहिता सती द्रक्ष्यामीति भावः । एवं विलपन्ती भगवत्स्पर्शादिकमलब्धवती ततः परं विलापेऽप्यक्षमा मूर्च्छिता सती भूमावपतदित्यपि ज्ञेयम् । मोहितां ददृशुरिति वक्ष्यमाणानुसारात् ॥

निवृत्तिपक्षे, अथ ब्रह्मणः साक्षात्स्ववेद्यत्वाभिमानं विहाय स्वजन्यवृत्त्यावरणनिवृत्त्या सन्निधिं प्रार्थयते ॥ हा नाथेति ॥ हेति स्वजन्यवृत्तिरहितानाक्रोशति ॥ हे नाथ, सर्वेश्वर, हे रमण, जगत्सृष्टिस्थितिभङ्गलक्षणक्रीडापरायण—तत्पदार्थ, हे प्रेष्ट वरप्रेमास्पद महाभुजाऽसंख्यातभुजाऽऽदिमहेश्वर—त्वम्पदार्थ, असि असीत्येवं नवकृत्वस्तवोपदेशपराया अधिकारिभिर्मदर्थग्रहे कृपणाया दीनतां प्राप्ताया मम कचिद् कचिद् सखे निरुद्धैरिन्द्रियैः सह रममाणे शुद्धेऽन्तःकरणे, सन्निधिम् आवरणनाशकवृत्त्युत्थानेन मत्प्रतिपाद्यतां

प्रकटयेत्यर्थः ॥ ४० ॥

अथ ता अपि तत्राशु समागता इत्याह ।

अन्विच्छन्त्यो भगवतो मार्गे गोप्योऽविदूरतः ॥

ददृशुः प्रियविश्लेषमोहितां दुःखितां सखीम् ॥ ४१ ॥

भगवतो मार्गे मृगयमाणा गोप्यः, अविदूरतः समीप एव तां दुःखितां प्रियविश्लेषजन्येन तापेन मूर्च्छितां समानदुःखाक्रान्तत्वात् सखीं तथाभूतां दृष्ट्वा विगतेष्वर्थास्तां वस्त्रवातादिना सचेतनां कृतवत् इत्यपि द्रष्टव्यम् ॥

निवृत्तिपक्षे, भगवतो मार्गे विदूरतोऽन्विच्छन्त्यो गोप्यः परमात्मसंबन्धिन्यः श्रुतयो दुःखिता आसन् । अहोऽस्माकं साक्षात्परमात्मप्रतिपादिका नास्तीति । यदा मुख्यामपि सखीं समानविषयत्वात् प्रियेण चिदात्मना योऽयं विशेषेण श्लेषो वाच्यवाचकत्वलक्षणसंबन्धस्तत्र मोहितामत एव दुःखितां ददृशुस्तदा यत्किञ्चित् स्वास्थ्यं प्राप्ता इत्यर्थः ॥ ४१ ॥

तया कथितमाकर्ण्य मानप्राप्तिं च माधवात् ॥

अवमानं च दौरात्म्याद् विस्मयं परमं ययुः ॥ ४२ ॥

आये सखि किं वृत्तमिति ताभिः पृष्ट्वा तया हे सख्यो मुग्धाऽहं तेन नीतेत्यादिनिश्चयपर्यन्तं कथितं वृत्तमाकर्ण्य तत्र माधवाल्लक्ष्मीपतेः कान्तिपतेः सुन्दराद्वा मानप्राप्तिं चाकर्ण्य दौरात्म्यात् स्वदौर्जन्यादवमानं त्यागलक्षणं चाकर्ण्य परमं विस्मयं ययुः । अहो महान्तमियं मानं लब्धवती, स चैवंविधं मानं दत्त्वा कथमवमानं कृतवानाश्चर्यमिदमित्येवं परमं विस्मयं प्राप्तवत्यः ॥

निवृत्तिपक्षे, तया यथाश्रुत-तत्त्वम्पदार्थयोरभिन्नत्वं कथित-

माकर्ण्य माधवात् स्वजन्यब्रह्मविद्यापतेर्मानस्य प्रामाण्यस्य प्राप्तिं
चाकर्ण्य, दूरे आत्मा शुद्धचिदानन्दघनो निर्विशेषो यस्याः
सा दूरात्मा तद्भावो दौरात्म्यं, तस्माद्वागविषयप्रतिपादकत्वादव-
मानं तद्विषयकप्रमानुत्पादकत्वं चाकर्ण्याहो लब्धप्रामाण्याया अस्याः
कथमप्रामाण्यमिति परमविस्मयं ययुरित्यर्थः ॥ ४२ ॥

ततस्तां हस्ते धृत्वोत्थाप्य तथा सहिता अन्वपणे प्रवृत्ता इत्याह ।

ततोऽविशन् वनं चन्द्रज्योत्स्ना यात्राद्विभाव्यते ॥

तमः प्रविष्टमालक्ष्य ततो निवृत्तुर्हरेः ॥ ४३ ॥

तत इति ॥ ततो विस्मयप्राप्त्यनन्तरं पदचिह्नानां वने प्र-
वेशमालक्ष्य वनमविशन् तत्र यावत्पर्यन्तं वृक्षाणां विरलत्वाच्चन्द्र-
ज्योत्स्ना विभाव्यते तावत् । ततो निविडवृक्षेषु यतीभूततमःप्रविष्टं
पदचिह्नैरालक्ष्य हरेरन्वेषणान्निवृत्ताः । स्वीत्वाद् भयेन तमो ना-
विशन्निति भावः । यद्वा हरेः संबन्धिन्यस्तथाच तत्र धूर्तान्तरा-
स्थितिशङ्कया न प्रविष्टा इति भावः । यद्वा, अस्मासु तमः प्रवि-
ष्टासु सतीषु स बहिर्निःसृत्य गमिष्यति चेत् सर्वथा न मिलिष्यतीति,
न तत्र प्रवेश इत्याशयः । यद्वाऽस्मासु प्रविष्टासु संभ्रमादन्धकारे
पलायनपरायणस्य परमसुकुमारपादाद्यवयवस्य प्रेष्टस्य खेदो
भविष्यतीति विचार्य निवृत्ता इत्यभिप्रायः । अथवा प्रकाशक-
राङ्गस्य भगवतोऽत्र प्रवेशे तमःप्रवेशो न संभवतीति तत्र प्रविष्टं
तम आलक्ष्य तर्कयित्वा निवृत्तुरित्याशयः ॥

निवृत्तिपक्षे, ततो विस्मयं प्राप्यानन्तरं यावद्विवेकलक्षणचन्द्र-
स्य ज्योत्स्ना तत्र तत्पदार्थे तत्प्रकाशो विभाव्यते तावदतन्निरसना-
र्थमविशन् । अग्रे चैतन्यघने परमात्मनि तमः प्रविष्टप्रकाशात्
सामर्थ्याद् आलक्ष्य हरेः संबन्धिन्यः श्रुतयो निवृत्तुः ॥ ४३ ॥

तन्मनस्कास्तदालापास्तद्विचेष्टास्तदात्मिकाः ॥

तद्गुणानेव गायन्त्यो नात्मागाराणि सस्मरुः ॥ ४४ ॥

ननु सर्वथा कृष्णमलब्धवत्यः प्राप्तपरिश्रमाः स्वगृहान् प्रति कुतो न गता इति चेत् तत्राह ॥ नात्मागाराणि सस्मरुः । आत्मानं परिश्रमादित्युक्तं, देहं गृहागाराणि गृहास्तत्रत्यानि वस्तूनि च न स्मृतवसः । स्मरणं विना कथं गमनादिकं तासां भवेदिति भावः । ननु कुतो न सस्मरुरित्याशङ्क्याह ॥ तन्मनस्का इति ॥ तस्मिन् भगवति मनो यासां ताः । तथाच स्मरणकरणस्य मनसो भगवति प्रविष्टत्वात् कथमन्यस्मरणं भवेदिति भावः ॥ आलापद्वारापि स्मरणं वारयति ॥ तदालापास्तत्सबन्ध्यालापो यासां ताः । तथाच गृहं प्रति गन्तव्यमिति भाषणे कस्या अप्यवकाशो न जात इति भावः ॥ नापि हस्तादिसंज्ञया सूचनावकाशः कस्या अप्यासीदित्याशयेनाह ॥ तस्यैव विचेष्टा पूर्वकथा यासां ताः । ननु कदाचिन्मनसा गेहाद्यनुसंधानं कुतो न जातमिति चेत् तत्राह ॥ तदात्मिकाः ॥ स आत्मा यासां ताः । तथाचान्तर्हितात्मनां तासां तदन्यानुसन्धानादिकं दुर्लभमिति भावः । किञ्च गेहादिस्मृतिसंपादकं दुरदृष्टमपि नोत्थितं, तन्नाशकतद्गुणकीर्तनपरत्वादित्याह ॥ तादिति ॥ गुणान् गोवर्द्धनोद्धरणादिना गोकुलरक्षणादीन् । यद्वा, यतः काश्चित् तन्मनस्काः, अहो प्रेष्टः संप्रति कुत्र वर्तते, कथं मिलिष्यतीत्यादितद्विषयकमनोराज्यपराः । काश्चित् तदालापाः । अहो अस्मान् विहाय कथं गत, इतः परं कुत्रान्वेषणीय इत्यादितद्विषयकवार्तालापपराः । काश्चित् तद्विचेष्टाः पूतनास्तनपानादितद्विचेष्टाकरणपराः । काश्चित्तदात्मिकास्तस्मिंस्त्रीनिमनस्कत्वात् समाधिस्था इव तदेकस्फूर्तयः । काश्चित्

तद्गुणानेष गायन्त्यः सत्यस्तदाऽऽत्मागाराणि न सस्मरुः । यद्वा कदाचित् तन्मनस्काः कदाचित् तदालापा इत्येवं योज्यम् ॥

निवृत्तिपक्षे, काश्चित् तन्मनस्काः, प्रत्यगभिन्नब्रह्मविषयकाभिप्रायाः । काश्चित् साक्षादेव तदालापाः, सत्यत्वादिरूपेण तस्य प्रतिपादिकाः । काश्चित् तद्विचेष्टाः, सर्जनादिरूपतच्चेष्टाप्रतिपादिकाः । काश्चित् तदात्मिकाः, तस्मिन्नात्मा तत्प्राप्तिसाधनशान्त्यादिरूपः स आत्मवत्त्वेन वा प्रतिपाद्यो यासां ताः कारागृहस्थानीयानि तानि । काश्चित्तद्गुणान् सर्वज्ञत्वसर्वेश्वरत्वादिरूपानेव गायन्त्य आत्मनोऽगाराणि अज्ञानाहङ्कारादीनि न सस्मरुः । परमाऽर्थत्वेन न प्रतिपादयामासुरित्यर्थः ॥ ४४ ॥

पुनर्विरहव्याकुलचित्ताः परस्परं विचारयामासुः । अहो कुत्र गत्वा तदन्वेषणं विधेयमिति कयाचिदुक्ते, अहो अन्वेषणं प्रियस्य क्लेशमात्रावहम् । समीपमागता अस्मानालक्ष्य पलायनपरस्य क्लेशावश्यम्भावादित्यन्याभिरभिहिते, अहो सत्यं तस्य करुणां विना तत्प्राप्तिर्दुर्घटाऽतस्तत्प्राप्त्युपायो विधेय इत्यपराभिः कथनपूर्वं विचार्य तत्कीर्तनमेव बलवद्दुपायं निश्चिष्य तदर्थं पुनः कालिन्द्याः पुलिनमागता इत्याह ।

पुनः पुलिनमागत्य कालिन्द्याः कृष्णभावनाः ॥

समवेता जगुः कृष्णं तदागमनकाङ्क्षिताः ॥ ४५ ॥

पुनरिति ॥ यत्र प्रेमपूर्वं संगम आसीत् तदेव कालिन्द्याः पुलिनं स्वसुखहेतुभूतप्रसरच्छब्दम् । यत्र वस्तु लुप्यते तत्रैवान्विष्यत इत्याशयेनागत्य गुप्तकृष्णभावनाः । प्रेष्टमेव भावयन्ति ध्यायन्ति तथा तस्य श्रीकृष्णस्यागमनं काङ्क्षितं यासां ताः, समवेता मिलताः सप्तः कृष्णमेव जगुर्ध्वं गानं चक्रुः । विरहजनकदोषनिवृत्त्य-

ऽर्थं तस्य करुणोत्पत्त्यर्थं चोच्चैर्गानं, तदर्थं च समवेतत्वम् । कस्या
अपि भाग्यात् स्नेहेन कृपया वाऽऽगच्छेदित्याशयेन वा समवेताः ।
अन्यां काञ्चिदादाय पुनः पलायनं कुर्यादित्याशयेन वा ॥
निवृत्तिपक्षे, पुनर्मायालक्षणायाः कालिन्ध्याः पुलिन इति ॥ ४५ ॥

इति श्रीमद्भागवतव्याख्यायां गूढार्थदीपिकायां
दशमस्कन्धे त्रिंशोऽध्यायः ॥ ३० ॥ २ ॥



अथैकत्रिंशोऽध्यायः ॥

एकत्रिंशे शुभाध्याये गोपिकागीतसंज्ञके ॥

प्रार्थयन्त्यो जगुः कृष्णं प्रेम्णा गाप्य इतीर्यते ॥ १ ॥

अहो तस्य कलगीतेनाकृष्टा यथा तदान्तिकं प्राप्तास्तथा सोऽप्यस्मद्वीनेनाकृष्टोऽस्मदन्तिकं प्राप्स्यतीत्याशयेन गानप्रवृत्तानां भगवात्प्रियाणां गानमुदाहरति ॥

श्रीगाप्य ऊचुः ॥

जयति तेऽधिकं जन्मना ब्रजः श्रयत इन्दिरा शश्वदत्र हि ॥
दायत दृश्यतां दिक्षु तावकास्त्वयि धृतासवस्त्वां विचिन्वते १

जयतीति ॥ मङ्गलार्थमादौ जयतीति प्रयोगः । तथाच मङ्गला-
ऽर्थकत्वादादौ क्रियापदप्रयोगो न दोषावहः । अहो ब्रजकृतार्थ-
तार्थं कृतावतारण त्वया सर्वोऽपि ब्रजः कृतार्थीकृतस्तत्रत्या वयं
किमर्थमुपेक्षन्ते इत्याशयेनाहुः ॥ तत्राजस्य जन्मनाऽऽदिकारण-
विधुरस्य जन्मना स्वेच्छामात्रविलसितेन जन्मना प्रादुर्भावेण ब्रज-
स्तत्स्थानतवाज्जयति समस्तभूमिभुवःस्वलोकप्रदेशेभ्यः सर्वेभ्यो
ब्रह्मलोकान्तेभ्य उत्कर्षेण वर्तते । तत्राप्यधिकं वैकुण्ठादपि जयति
यद्यपि तत्रापि भगवान् वर्तते तथाप्येवंविधं जन्मादायैवंविधा लीला
नाऽऽचरति । यद्यपि जन्मस्थानं मथुरा, तथापि तत्रत्यानां तदनुपल-
म्भात् । देवकीवमुदेवाभ्यामपि नन्दयशोदावन्न तु जन्मोपलब्ध-
मपि तु विष्णुस्वरूपदर्शनमात्रम् । अत्रत्यलीलादर्शनं तु सर्वस्या-
ऽपि दुर्वारमतो ब्रज एवोत्कृष्टतम इति भावः । ननु मज्जन्मना
ब्रजस्य परमोत्कर्षो भवतीति कथमवगन्त इति चेत् तत्राहुः ॥ श्रय-
त इति ॥ हि यस्मादिन्दिरा श्रीरत्र ब्रजे श्रयते । वैकुण्ठे तु सैव
प्राधान्यात् सैवैराश्रीयत इत्यर्थः । तत्र हि शश्वत् सर्वदा तु सै-

व नित्या भार्याऽतस्तस्या नैश्चिन्त्यान् सर्वदाऽऽश्रयणमावश्यक-
मत्र तु बहीनां सपत्नीनामस्माकं सत्त्वादवसरलाभाय सर्वदा सेवन-
म् । युक्तञ्चैतत् । पतिव्रताशिरोमणिभूतायास्तस्या, भक्तेष्वनुग्रहा-
तिशयं ख्यापयितुमन्याधीनतया वर्तमानस्य पत्युरनुवर्तनमिति
भावः । यस्मादस्मदर्थमत्र भवतो जन्म, यस्माच्च नास्ति लक्ष्म्या
भयं तथाऽङ्गीकृतत्वादतो, हे दयित, दृश्यतां त्वया प्रत्यक्षीभूय-
ताम् । प्राणप्रियस्य प्रसक्तं तव प्राणस्थितिसाधनमिति संबोधना-
शयः । किञ्च तावका व्रजस्त्रियस्त्वां दिक्षु विचिन्वते । तथाचात्रा-
ऽनुग्रहार्थमवतीर्णस्य तव ब्रह्मादिभिरन्वेषणमुचितं, न तु व्रजवा-
सिभिरिति भावः । ननु युष्माकं तादृशी भक्तिर्नास्ति इति कृत्वा-
ऽहं तिरोहित इति चेत् तत्राहुः ॥ त्वयि धृता अमवः प्राणाः सर्वेन्द्रि-
याणि याभिस्तास्तथाचैवंविधाः । त्वदीयानाम् अनाथवदिक्षु आम्प-
तीनामिदं महदसंगतमिति महदैन्यं व्यज्यते ॥ अनभिज्ञापक्षे, हे
दयित, ते जन्मना व्रजस्य सर्वोऽपि जनोऽधिकं जयति । यदि नमा-
रभ्यात्र तव जन्म जातं तद्दिनमारभ्य ब्रह्माण्डस्थेषु मध्ये कस्माच्चि-
दापि व्रजवासिनां मध्ये कस्यापि पराजयो न जात इत्यैश्वर्यस्य
परा काष्ठा ध्वनिता ॥ इन्दिरा संपदादिरूपा श्रीरपि अत्र व्रजे
शश्वन्निरन्तरं श्रयते । श्रीरिति स्वनामसार्थक्याय व्रजमलङ्कृत्य वर्त्तते
हि प्रसिद्धमिदमिदानीं लोकत्रये । तथाच, नारायणसमा गुणै-
रिति ज्योतिर्विदग्रगण्येन गर्गाचार्येण भवज्जन्मपत्रे लिखितत्वा-
न्नारायणसमत्वं त्वम्यनुभूयते व्रजे वैकुण्ठतुल्यत्वम् । अतोऽस्माकं
विरहरहितवैकुण्ठवासिसमानत्वं कुतो नास्ति । तस्मादस्मास्वपि
तथात्वं सम्पादमितुमवश्यमस्माभिर्भवान् दृश्यताम् । नच वैकुण्ठ-
वासिनां नारायण इव युष्माकं नाहं प्रेष्ट इति चेत् तत्राहुः ॥
दिक्षु तावका इति ॥ सर्वासु दिक्षु यावच्छक्त्या ध्याप्यस्माभिरन्येष्य-

ते, तथापि भवान्न लभ्यते तत्र वयं किं कुर्म इति भावः । तत्रापि तावकास्त्वदन्या, अत एव त्वामेव । अनेनासमाहितता निरस्ता । ननु परोक्षार्थं तिरोहितेन मयाऽवगतं— नाद्यापि युष्मत्प्रेमपरिपाकावस्था सम्पन्ना । मंदिरहेऽपि जीवनदर्शनादितिचेत् तत्राहुः ॥ त्वयि त्वत्प्राप्त्याशया धृतासवो जीवन्तीत्यर्थः । तन्निवृत्त्या तु तावकानां जीवनं दुर्लभमतो झटिति दृश्यतामामरणपर्यन्तपरीक्षाया अनुचितत्वादिति भावः ॥ मानिनीपक्षे, तव व्रजो यासामस्माकं जन्मना अधिकं जयति श्रीश्च शश्वदत्रैव श्रयते, तथाभूतास्तावकास्त्वां विचिन्वत इति दृश्यतां ज्ञायताम् । परमोत्कर्षैश्वर्यादिहेतुभूतस्वजनदुखाऽपरिज्ञानरूपमान्ध्यं नोचितमिति भावः । न च साधारणसम्बन्धः, किन्तु प्रेष्टो भवानिति सम्बोधनाशयः । किञ्च, त्वयि धृतासवस्त्वत्प्राप्त्याशया धृतजीवनाः । तथाच तन्निवृत्त्या मृतास्वस्मासु तवापि परमोत्कर्षादिकं न स्थास्यतीति भावः । यद्वा, ननु दयिते मयि विद्युक्ते भवतीनामेतावत्पर्यन्तं कथं प्राणा देहे स्थिता इतिचेत् तत्राहुः ॥ त्वयीति ॥ कठोरशिरोमणिभूते असंख्यातस्वसखीजनपरमतापहेतुक्रीडापरे स्वीयदुःखजनितसुखाऽम्बुधिमग्ने धृताः स्थापिताः प्राणाः याभिस्ताः । तथाच यथा स्वगृहे दह्यमानेऽप्यन्यदीयगृहस्थं वस्तु न दह्यते तथा त्वयि स्थितत्वादस्मत्प्राणानामेतावत्पर्यन्तं रक्षा जातेति भावः । यद्वा यद्यपि तव जन्मना व्रजोऽधिकं जयति श्रीश्च शश्वदत्रैव श्रयते तथापि वृथैवेदं सर्वम् । यतस्त्वयि धृतासवस्त्वदर्पितप्राणादयस्तावकास्त्वां विचिन्वते । अद्यापि दुःखिता एव सन्ति, तस्मात् सुहृदननुग्राहिकायाः समृद्धैर्वैयर्थ्यं दृश्यतां ज्ञायताम् । तद्वैयर्थ्यपरिहाराय प्रसक्षीभूयतामिति वा । दयितत्वात् तवेदं हितं वदाम इति सम्बोधनाशयः ॥

निवृत्तिपक्षे, अधिष्ठानभूतचिदात्मनैवेदं देहादिसमस्तं शोभत
इति श्रुतय आहुः ॥ जयतीति ॥ हे दयित परप्रेमास्पद तव ज-
न्मना प्रादुर्भावेण ब्रजो देहेन्द्रियसंघातोऽधिकं जयति सत्तास्फू-
र्तिमत्तयाऽवभासते तथेन्द्रियशोभाप्यत्रैव निरन्तरं श्रयते सौन्द-
र्यादिगुणाक्रान्ततया प्रतीयते । तस्माद् यस्यात्मनस्तव सत्तादिना
मिध्याभूतस्यात्यन्तमलिनस्याऽप्येवं प्रतीतिस्तेन त्वया दृश्यताम् ।
विद्वदनुभवविषयत्वं प्राप्यताम् । के ते विद्वांस इत्यपेक्षायाहुः ॥ ये
त्वयि धृतासवस्तावकाः । तानि सर्वाणि संयम्य युक्त आसीत म-
त्परः, मच्चित्ता मद्गतप्राणा इत्यादिनोक्तलक्षणा भवदीयास्त्वां
सर्वाधिष्ठानभूतं परमात्मानं विचिन्वते अन्वेषणपराः सन्ति । तथाच
पञ्चकोशविवेचनात्मकान्वेषणप्रकार उक्तस्तैत्तिरीयश्रुतौ । तस्मा-
द्वा एतस्मादन्नरसमयादन्योऽन्तरात्मा प्राणमयः । तस्माद्वा एत-
स्मात् प्राणमयादन्योऽन्तरात्मा मनोमयः । तस्माद्वा एतस्मान्मनो
मयादन्योऽन्तरात्मा विज्ञानमयः । तस्माद्वा एतस्माद्विज्ञानमया-
दन्योऽन्तरात्माऽऽनन्दमयस्तस्य प्रियमेव शिरो मोदो दक्षिणः प-
क्षः प्रमोद उत्तरः पक्ष आनन्द आत्मा ब्रह्मपुच्छं प्रतिष्ठा । असन्नेव
स भवत्यसद् ब्रह्मेति वेदचेत्, अस्ति ब्रह्मेति चेद्वेद सन्तमेनं ततो
विदुरिति । यद्वा ब्रजः श्रुतिकदम्बस्तव जन्मना प्रादुर्भावेण प्रकट-
वेदार्थभूतेन त्वयाऽधिकं जयति शोभां च महतीं प्राप्नोति । हि
यस्मादतो ये त्वयि धृतासवस्त्वां विचिन्वते तेषां श्रुतिकदम्बे भ-
वान् दृश्यतामित्यर्थः । यद्वा तवाविर्भावेण ब्रजः संघातोऽधिकं
जयति, श्रीश्च विद्वद्देहादौ शश्वच्छ्रयते । अतो ये विचिन्वते तेषां दृश्य-
ताम् । एषु पद्येषु पादद्वितीयाक्षरहलैक्यं केषुचित् पादेषु प्रथमस-
प्तमाक्षरहलैक्यमालङ्कारिकसमयसिद्धसावर्ण्यात् कचिदैक्यमिति द्र-
ष्टव्यम् । एकादशाक्षरे त्रिष्टुप्संज्ञके छन्दासि चतुःपद्युत्तरपदशत-

तमो भेदः ॥ १ ॥

अहो यो गुडदानेन म्रियेत तस्मै विषं किमर्थं देयमिति लौ-
किकन्यायादीपदारक्तकटाक्षसाध्याऽस्मद्व्यार्थतिरोधानं नोचितमि-
त्याशयेनाहुः ॥

शरदुदाशये साधुजातसत्सरसिजोदरश्रीमुषा दृशा ॥

सुरतनाथ ते शुल्कदासिका वरद निघ्नतो नेह किं वधः ॥ २ ॥

शरदिति ॥ शरत्कालीनो यः स्वच्छजलाशयस्तत्र साधु स-
म्यक् प्रकारेण जातं सत्समीचीनं यत् सरसिजं कमलं तदन्तर्व-
र्तिनी या श्रीरारुण्यशोभा तां मुष्णातीति तथा तादृशरूपया रो-
षेणेषदक्तया दृशा नेत्रेण अमूल्यदासिका नो निघ्नतो मारयत-
स्तत्र त्वया क्रियमाणोऽयमिह लोके किं वधो न भवति । किं वि-
रहानलज्वालयो वधो भवति । यतो, हे सुरतनाथ सुरतस्य सम्भो-
गस्य नाथ तत्पद । तथाच सुरतनाथस्य तव रोषदृष्ट्यैवाऽस्माकं
मरणं सुकरमिति भावः । ननु रोषतिरोधानयोरुभयोरपि मरणहेतु-
त्वाविशेषात् किमर्थमेवमुच्यते इति चेत् सत्यं, तथापि क्षमापनादि-
ना रोषदृष्ट्युपशमस्यापि सम्भवादस्ति विशेष इत्याशयेनाहुः ॥
वरदिति ॥ समक्षे प्रेष्टेऽतिप्रार्थिनया वरदत्वं सम्पादयितुं शक्यम-
ऽसमक्षे त्वशक्यप्रतीकारतेति भावः । तथाचाऽस्मद्वर्पनाश एव भ-
वतः कर्तुं समीहितो, न तु प्राणवियोगः । करुणानिधेरिष्टदेवस्य
तत्साधने प्रवृत्त्यसम्भवादतस्तन्निवृत्तिस्त्वीपद्रोषदृष्ट्यैव सुकराऽतो
वृथैव तिरोहितोऽनीति भावः । यद्वा, ननु नाहं युष्माकं मरणे
व्यापृतः, स्वत एव भवतीनां प्राणा अगच्छन्ति चेत् तत्र मम को-
ऽपराध इति चेत् तत्राहुः ॥ शरदिति ॥ तत्र दृशा दशनेन निघ्नतः
किं वधो न । तत्रापि हे सुरतनाथ । सुरतार्थमागतानां तत्प्राप्तिस्तु

दूरे गता, प्रत्युन मरणमेव मध्य उपस्थितमित्यतोऽस्मन्मन्दभाग्यस्य
सुरतप्रदान्मरणप्राप्तिकरस्य माहात्म्यमिति भावः । किञ्चास्मद्वये किं
चित्रं त्वद्दर्शनं तथाभूतां श्रियमपि मुष्णाति नाशयतीति तथा । किञ्च
सर्वेषां वरप्रदस्त्वप्रस्मान्मारयसीति महाच्चित्रमिन्याशयेन संबोधयति
हे वरदेति ॥ तथाच सर्वेषां वरदानाय प्रत्यक्षभवनशीलस्य तत्रा-
स्मन्मन्दभाग्यवशादस्मन्मरणसाधनं तत्र तिरोधानं सम्पन्नमित्याक्रो-
शोऽपि ध्वनिः ॥ अनभिज्ञापक्षे, विचिन्वन्तु भवत्यो, मया तु
नागम्यत इति चेत् तर्हि दृशस्मत्सर्वस्वमपहृत्य गतेन त्वयाऽस्म-
द्वय एव संपादित इत्याशयेनाहुः ॥ शरदिति ॥ यथोक्तया दृशा
निघ्नस्तव त्वया क्रियमाण इह लोके वधो न किम् । अभिचारादि-
कर्मणा कृतो लोकैरज्ञातोऽपि वधोऽनिवृत्तसाधनं किं न भवतीति
भावः ॥ दृशैव शुल्केन मूल्येन दासिका अपि मारयतः । कन्प्रत्य-
येन सूचनेनात्यन्तकरुणापात्रतां व्यञ्जयन्ति । यद्वा वयं तु न त्वया
मूल्येन क्रीतोऽनापि विवाहिता, अपि त्वऽशुल्कदासिकाः स्वयमेव
मौग्येनाभूमेत्यर्थः । तस्मात् सुरतरूपवरप्रदानेनास्मत्प्राणप्रत्यर्पणाय
दृश्यतामित्याशयेनाहुः ॥ हे सुरतनाथ, हे वरद ॥ मानिनीपक्षे, अहो
अस्मद्वधायानुत्तर्यं कर्तुं प्रवृत्तस्य तवाभिप्रायस्तदानीमस्माभिर्न बुद्धो-
ऽधुना त्वसंरुपात्स्त्रीवधादपि भयशून्यस्तथा प्रवृत्त इत्याशयेनाहुः ॥
शरदिति ॥ दृशा सुरतयाचक ! न केवलयाचनमात्रसमर्था तव
दृक्, किन्तु चौर्ध्वकर्माऽपीति द्योतनाय विशिष्यन्ति ॥ शरदिति ॥
यथा चौरः सतामपि निगूढां कठिनदुर्गस्थामपि नायिकां मुष्णा-
तीति तथा । तथा यदैवम्भूता श्रीरपि हृता तदा सरलानां सर्वत्र
भ्रमतीनां विवृतश्रोत्रादिकवाटानां मनआदिहरणे किञ्चित्प्रमिति
भावः । यद्वा, हे सुष्ठु रतानां नाथ उपतापक, हे निजवरच्छादक,
अशुल्कदासिकाः परमप्रेमवतीः सखीर्नः । अतो मित्रद्रोहाऽऽदि-

दोषपरिहारायागम्यतामिति भावः ॥

निवृत्तिपक्षे, तत्र दर्शनेनैव संमारनिवृत्तिर्नान्यथेत्याहुः ॥ शर-
दिनि ॥ शरत्कालीनजलवत्स्वच्छे आशये अन्तःकरणे ते तत्र दृशा
दर्शनेन किं किमप्यनिर्वचनीयमज्ञानं शुल्कस्य तत्तद्विषयस्य दा-
सिकास्तत्तदाकारा अन्तःकरणवृत्तीश्च निघ्नतो नाशयतो विदुष
इह वधो नाशो जन्ममरणलक्षणसंसृतिप्रवेशलक्षणो न भवति । तथाच
श्रुतयः आत्मन्येवात्मानं पश्येत् । तरति शोकमात्मवित् । ब्रह्मविदा-
मोति परम् । न स पुनरावर्तत इत्याद्याः । अज्ञानतत्कार्ययोर्ज्ञाननि-
वर्त्यत्वमुक्तमित्याशयेनाहुः ॥ असाधुजातमनिर्वचनीयोत्पत्तिमद्,
यत्र सरसिजं सद्रूपब्रह्मलक्षणे सरसि अधिष्ठाने प्रतीतं कमलस्था-
नीयमज्ञानं तदुदरश्रीश्च तदुभयं मुष्णाति नाशयतीति तथा तये-
त्यर्थः ॥ २ ॥

किञ्च बहुभ्यो मृत्युभ्यो रक्षित्वा विरहाम्निना मारणाय प्र-
वृत्तौ निमित्तं न विद्म इत्याशयेनाहुः ।

विषजलाप्ययाद् व्यालराक्षसाद् वर्षमारुताद्वैद्युतानलात् ॥
वृषमयात्मजाद्विश्वतो भयादृषभ ते वयं रक्षिता मुहुः ॥ ३ ॥

विषेति ॥ विषजलं कालियहृदजलं तेनाप्ययो गोपानां नाश-
स्तस्मात् । व्यालराक्षसाद् वत्सपालान् गिलतोऽघासुराद् वत्सपाला-
दिरक्षणेन परम्परया वयमपि रक्षिताः । वर्षयुक्तान्मारुताद् वैद्यु-
तानलादशनिपाताच्चेन्द्रकृताद् गोवर्द्धनधारणेन । साक्षाद् वृषो वृ-
षभासुरारिष्टः । मयात्मजाद् व्योमासुरात् । तच्चरितमग्रे वक्ष्यमाण-
मपि रासोत्सवात् पूर्वं जातमिति द्रष्टव्यम् । तल्लीलाया आत-
बाल्य एव योग्यत्वात् । किं बहुना अन्यस्मादपि सर्वतो भयाद्, हे
ऋषभ सर्वोत्तम वयं रक्षिताः । तथाच यथा श्रेष्ठत्वात् पूर्वं रक्षि-

तास्तथेदानीमपि दर्शनप्रदानेनास्मद्रक्षणमेवोचितं, न तु स्वभाव-
त्याग इति भावः ॥ अनभिज्ञापक्षे, तत्र तत्र स्वरक्षणेन यथा वयं
रक्षितास्तथेदानीमपि स्वप्रकटनेन रक्षणीया इति भावः ॥

मानिनीपक्षे, ननु यदि भवतीनां वधो ममाऽभीप्सितः स्यात्
तर्हि भवस्यो न रक्षिताः स्युरित्याशङ्क्याहुः ॥ विषेति ॥ तथाच
स्वहस्तेन वधार्थमेव रक्षिता इति वर्तमानकालीनया प्रवृत्त्या ज्ञायत
इति भावः । तत्र तत्र रक्षणपरायणे श्रेष्ठत्वेन ख्याते त्वयि विश्व-
स्तानामस्माकं घातो नोचितो, विश्वासघाताख्यकर्मकर्तृत्वायोग्य-
त्वाच्चेष्टस्य तवेति संबोधनाशयः ॥

निवृत्तिपक्षे, किञ्चास्माकमपि तव तत्त्वज्ञानादेव रक्षणं भ-
वति, नान्यथेत्याहुः ॥ विषेति ॥ ते तव ज्ञानादिति शेषः । हे ऋ-
षभ क्षराक्षरातीतपुरुषोत्तम, तव ज्ञानाद्धेतुभूतादधिकारिभिस्त्वद-
नुग्रेहेण संपादितात्पुनः पुनर्वयं रक्षिता जाताः।परमात्मज्ञानस्य वि-
शेषणानि विषरूपस्य, विषेत्यल्पश्रुताद्वेदो मामयं प्रहरिष्यतीति भ-
यहेतुत्वेनाभितस्य जलस्य, डलयोरभेदाज्जडस्याल्पश्रुतस्याप्यया-
त् पलायनकरात् । पुनश्च व्यालानां बहुश्रुतत्वेऽपि विपरीता-
र्थकल्पकत्वात् खलानां, राक्षसाद् राक्षमवद्भयङ्करात् । व्यालो
दुष्टगजे सर्पे खले श्वापदमिहयोरिति मेदिनी । वर्षस्य दुःखदृष्टे-
र्मरुताद् वातवत्तन्नाशकरात् । तत्र को मोहः कः शोक एकत्व-
मनुपश्यत इत्यादिश्रुतेः । तथा वैद्युताद् विद्युद्वद् निष्प्रभतरणा-
दिस्थानीयं ज्ञानं वैद्युतम् । विद्युत्ताडिति सन्ध्यायां स्त्रियां त्रिषु
तु निष्प्रभे इति मेदिनी । तदेव वैद्युतं, तत्सम्बन्धहङ्कारादिकं वा ।
तस्याऽनलादनलवदाहकात् । तथा वृषमयात्मजाद् भगवदाराधन-
लक्षणं निष्कामं कर्म नित्यादि समाध्यन्तं वृषशब्दप्रतिपाद्यम् ।
तन्मयादात्मनोऽन्तःकरणज्जातात् । अत एव, विश्वतः सर्वतः

अभयात् सर्वप्रकारेणाऽनुच्छेद्यात् । हेतुबाधेन सर्वभयोच्छेदकरादि-
ति वा । द्वितीयाद्वै भः भवतीति श्रुतेः ॥ ३ ॥

युक्तं चास्मदादिरक्षणं, तदर्थमेव नन्दनन्दनविग्रहात्मनाऽऽवि-
र्भूतत्वादित्याशयेनाहुः ।

न खलु गोपिकानन्दनो भवा-

नखिलदेहिनामन्तरात्मदृक् ॥

विखनसार्थितो विश्वगुप्तये

सख उदेयिवान् सात्त्वतां कुले ॥ ४ ॥

नेति ॥ गोपिकाया यशोदाया नन्दनः सुतो भवान्न भवती-
ति प्रसिद्धम् । किन्तु सर्वपाणिनां योऽन्तरात्मा तस्य दृक् माक्षी अ-
न्तर्यामी भवान् एवम्भूतोऽपि विखनमा ब्रह्मणाऽर्थितो विश्वस्य
रक्षणाय प्रार्थितः सन् सात्त्वतां यादवानां कुले उदेयिवान् प्रादु-
र्भूतः । नन्वेवंजानतीभिः किमित्युक्तं— निघ्नो नेह किं वध इति
तस्मात्तिरोहित एव स्थास्यामि, यथा युष्मकं कदापि दर्शनं न
भवेदित्याशङ्काहुः ॥ सख इति ॥ तथाच भवदत्तसख्यानुरूपेय-
मुक्तिः करुणोद्दीपिका, न तु कोपावहाऽतो विश्वगोपनाय प्रादु-
र्भूतस्य तव तन्मध्यगतानां स्वयं सखीभावावेशितानां करुणा-
पालनमेवानुरूपमिति भावः । यद्वा सर्वान्तरवृत्त्यभिज्ञस्य तवास्मद-
न्तःकरणनिद्रुप्रेमातिरेकोपरि दृष्टिः कर्तुं युक्ता, न तु दर्पाभासोपाल-
म्भोत्पादिगणनेत्याशयेनाहुः ॥ नेति ॥ अनभिज्ञापक्षे, तथाच
कालियमर्दनादिना स्त्रीयरक्षणादिना लोकोत्तरसामर्थ्यप्रकटनाद्वय-
मेवं तर्कयाम इत्याशयेनाहुः ॥ नेति ॥ खलुशब्दो वितर्कः । सर्वापेक्ष-
याऽल्पबलाया गोप्याः सुतो भवान्न, किन्तु सर्वदेहिनामन्तरात्म-

दृगिति तर्क्यतेऽस्माभिः । ननु सर्वान्तर्यामिणो मम देहिभावेन क-
थमुत्पत्तिरित्याशङ्काहुः ॥ विखनसेति ॥ सात्त्वतां सात्त्विका-
नां सज्जानानां कुले विश्वगुप्तये उदेयिवान् । तस्मात् तवाविर्भावो,
न तु जन्माऽतः सर्वपालनायावतीर्णस्य तव सखीनामस्माकमुपेक्षा
नोचिता । दर्पोऽप्यस्माकं त्वदुत्कर्षहेतुरतः कोपं विहायामन्तव्य-
मिति भावः ॥ मानिनीपक्षे अहो निर्दयशिरोमणिरयं क इति बहु
विचार्य्य यथाऽस्माभिर्भवान्निश्चितस्तथेत्याशयेनाऽऽहुः ॥ नेति ॥
भवान् करुणाहीनः प्रेयसीदुःखाभ्यां तदाविष्टस्वान्तायाः श्री-
यशोदाया नन्दनस्तदीयानां दुःखप्रदत्वादानन्दजनकः सुतो न
भवति । तर्हि कोऽहं निश्चित इति चेत्तत्राहुः ॥ सर्वप्राणिनामन्तर्यामी-
स एव परमदुःखवतां दुःखं पश्यन्नपि तदन्तः सुखं वसति । सर्वा-
न्तःस्थस्य तस्याबहिराविर्भावे निमित्तमपि वयं विद्म इत्याहुः ॥ वि-
खनसेति ॥ स्वसृष्टेष्टद्विभभीप्सुना ब्रह्मणा विश्वगुप्तये प्रार्थितः—त्व-
द्भक्त्या जीवानां मोक्षो भवत्यतस्त्वमवतीर्य्य गुप्तस्तिष्ठतद्देश्वरवादिना-
मपि त्वीश्वरमन्यं मन्यमानानामपि मोक्षो दुर्लभो भविष्यति, तत
एव मे सृष्टेष्टद्विर्भविष्यतीति विधिवाञ्छितसिद्ध्यर्थं परदारपरद्र-
व्यचौर्यादिकं स्वस्वभावप्रतिकूलं स्वगोपनार्थमङ्गीकर्तुं सात्त्व-
तां कुले उदेयिवान् । अत एव परदाराणामस्माकं सख्यमाश्रित-
वानिति सम्बोधनाशयः । यद्यापि स्वगोपनार्थमेव त्वं प्रवृत्तस्त-
थाप्यस्मद्दुःखकरमौदासीन्यं किमिति स्वज्ञापकं चिह्नं पुन-
र्गृहीतवानतः स्वप्रकटतासंपादकं तत् सर्वथा नाश्रयणीयमि-
ति भावः । यो विश्वस्य प्रपञ्चस्य मोक्षमार्गेऽपटुत्तिस्मादनेन
संरक्षणार्थं सात्त्वतां दयादिसात्त्विकधर्मवतां कुले तेषामपि तनो
वैमुख्यसम्पादनार्थमुदेयिवान् अस्माकमपि स्वधर्माद्विच्युतिसिद्ध्य-
र्थं सख्यं गृहीतवानिति सम्बोधनाशयः । यद्वा प्रथमं निर्दिष्टस्य

नञः सर्वपादैः सम्बन्धः । भवान् गोपिकानन्दनो न खलु प्रसिद्धं तद्रक्षणाद् व्यावृत्तत्वात् । नाप्यखिलदेहिनां हृद्गतभावज्ञः । अस्मन्मनोगतप्रेमातिरेकाज्ञानात् । तथा विखनसां, न हिंस्यात् सर्वाभूतानीत्यादिवेदवाक्यैर्विश्वगुप्त्यर्थं न प्रार्थितो, यथोक्तप्रार्थनावश्यकमपि न श्रुतवान्, अस्मद्धिमापरायणत्वात् । नाऽपि सत्त्वतां कुले उदेयिवान् तत्कुलोचिततत्कृपालुत्वाद्यदर्शनात् । तथा तद्धर्मासम्पादनाद् वृथैव गोपिकानन्दनत्वादिना ख्यातोऽसीति भावः । अत एव सखित्वेन ख्यातः सखा न भवसि शत्रुधर्माक्रान्तत्वादित्याशयेन सम्बोधयति, हे अमख्य इति ॥

निवृत्तिपक्षे, खलुशब्दो निषेधे । भवान् गोपिकानां श्रुतीनामस्माकमानन्दकरो न भवतीति न, यतोऽखिलदेहिनामन्तरात्महृक् । यो विज्ञाने तिष्ठन् विज्ञानमन्तरो यमयति यं विज्ञानं न वेदैष त आत्मान्तर्याम्यऽमृत इति श्रुतेः । विशेषेणाखनति वेदार्थं विचारयतीति विखना विद्वान् तेनार्थितो विषयीभूतमोक्षरूपो विश्वस्य सर्वस्य सकार्यकारणसङ्घातस्य गुप्तये सखः खैरिन्द्रियैः सह वर्तमानः सन् सत्त्ववतां मनआदीनां समुदाये उदेयिवान् । अनेन जीवेनात्मनाऽनुप्रविश्य नामरूपे व्याकरवाणि । अपरेयमितस्त्वन्यां प्रकृतिं विद्धि मे पराम् * जीवभूतां महाबाहो ययेदं धार्यते जगदिति श्रुतिस्मृतिभ्याम् ॥ ४ ॥

तस्मात् त्वद्भक्तानामस्माकमेतत्प्रार्थनाचतुष्टयं सम्पादयेत्याहुः ।

विरचिताभयं वृष्णिधुर्य्य ते

चरणमीयुषां संसर्तेभ्यात् ॥

करसरोरुहं कान्तकामदं

शिरसि धेहि नः श्रीकरग्रहम् ॥ ५ ॥

विरचितेति, चतुर्भिः ॥ करसरोरुहं नोऽस्माकं शिरसि धेहि
तत्र स्थापनेनान्तःकरणस्थस्य तापस्योपशमो भविष्यति सरोरुहात्मक-
स्यात्यन्तशीतलत्वादिति सरोरुहपदेन सूचितम् । न केवलं ता-
पोपशामकं किन्तु कामदं सकलमनोरथपूर्तिकरम् । ननु स्वकान्त-
स्येदं कृत्यमिति चेत् तत्राहुः ॥ कान्तेति ॥ ननु योगिध्येयः क-
स्यापि कान्तो न भवति, कुतो भवतीनामित्याशङ्क्याहुः ॥ श्रि-
यः करस्य ग्रहो ग्रहणं येन तत् । यथा तत्र गृहस्थो भगवान् यथा
श्रियं हस्ते गृहीतवाँस्तस्माच्छिरसि हस्तं धारयतु, नास्ति किञ्चि-
द्वाधकमिति भावः । ननु श्रियो विधिपूर्वकं हस्तग्रहणम्भवतीनां
शिरोग्रहणे को हेतुरस्तीति चेत्तत्राहुः ॥ शरणागताभिलाषाणां विरचितमभयं येन तत् । एवञ्च विवाहितापेक्ष-
यापि शरणागतानामस्माकं कामशत्रोः सकाशात् पालनमत्या-
वश्यकम् । शरणागतपालनस्येश्वरस्य तत्र निजधर्मत्वात् । ननु
तथापि निषिद्धोऽयं प्रकारः सर्वथापि वर्जनीय इतिचेत् तत्राहुः ॥
दृष्टिधुर्य्य, यदुकुलोद्भवस्य बहुस्त्रीकस्य वृष्णेर्वशधुर्य्यः श्रेष्ठो
भवान् पतित्वेन वृतोऽस्माभिरतो नास्ति दोषः । तस्माद् दृष्टादृष्ट-
दुःखमपाकर्तुं योग्योऽसीति भावः । यद्वा यस्माद्विश्वस्य गुप्तये भ-
गवत उदयस्तस्मादावश्यकत्वाद्यथाऽस्मद्रक्षणं तथा त्वयावश्यं वि-
धेयमित्याहुः ॥ विरचितेति ॥ मदीया भवत्य इत्याश्वासनार्थं क-
रसरोरुहं नः शिरसि निधेहि तत्स्थापनेन त्रिवर्गसिद्धिरस्माकं
भविष्यतीत्याशयेनाहुः ॥ कामदम् ॥ यतोऽस्मत्कान्तत्वेनावतीर्ण-
स्य भगवतोऽस्मन्मनोरथपूर्तिरावश्यकीत्याशयेन सम्बोधयन्ति ॥
कान्तेति ॥ ननु भवतीनां सन्ति पतयोऽतः कथमहं कान्तः, कथं
च मद्ग्रस्तसरोरुहं कामदमितिचेत् तत्राहुः ॥ श्रीकरग्रहम् ॥ यथा
श्रीपतित्वेन प्रसिद्धा अपि न वस्तुतः श्रियः पतयः, किन्तु सुव-

णादिमायिकरूपापन्नायास्तस्याः । अत एव भगवद्भक्तकमलं त-
 त्करग्रहं, तथाऽस्माकमपि मायिकरूपान्तरमभजंस्ते । मुख्यस्तु
 कान्तो भवानेवात एवास्मान् स्वीकृतवानित्याशयः ॥ किञ्च, सं-
 स्मृतेर्भयाञ्छरणमीयुषां विरचिताभयं मोक्षप्रदं चरणं प्रपन्नानामि-
 त्यर्थः । सर्वस्य मनोरथानुरूपफलप्रदानाय वृष्णिषु श्रेष्ठत्वेन भ-
 वानवतीर्ण इत्याशयेनाहुः ॥ वृष्णिधुर्य्य ॥ अनभिज्ञापक्षे, युष्मत्प्रा-
 र्थनामाकर्ण्य स्वस्मिंस्तत्करणसामर्थ्यमवधात्यर्थाहं प्रकटितो भविष्या-
 मीति तदभिप्रायमालक्ष्य सुकरं प्रार्थयन्ति ॥ हे कान्त, करसरोरुहं
 नः शिरसि धेहि । किमर्थमिति चेत् तत्राहुः ॥ कामदम् ॥ शरप्र-
 हारपरस्य कामस्य खण्डनकरं तदुद्दीपकं च । अनेन रतिप्रार्थनमपि
 व्यञ्जयन्ति । अन्यथा सर्वाप्यस्माकम् अलंक्रिया कान्ताननुमोदना-
 द् वृथाभविष्यतीत्याशयेनाहुः ॥ श्रीकरः सर्वशोभापूर्तिकरः ग्रहो
 येन यत्कर्तृकं शिरोग्रहणं सर्वालङ्कारशोभाकरमिति यावत् । नन्वा-
 र्य्यमार्गाद् यद्भयं तत्सत्त्वे कथं तेन सुखं भविष्यतीति चेत्तत्राहुः ॥
 सम्यक्सृतेर्मार्गाद्यद्भयं तदुल्लङ्घनजन्यं तस्मादपि तव शरणं गता-
 नां विरचिताभयम् । इन्द्रादेरपि पराजयं कर्तुं समर्थस्य तव त्वदी-
 यानां च नास्ति सन्मार्गादपि भयम् । प्रबलेन त्वया प्रवर्तितस्य
 सन्मार्गत्वात् । तदुक्तं, सर्वं बलवतां पथ्यं सर्वं बलवतां शुचि *
 सर्वं बलवतां धर्मः सर्वं बलवतां स्वकमिति । प्रागयं वसुदेवस्ये-
 त्यनुरोधेन वृष्णिधुर्य्येति सम्बोधनम् । तथाच पालनशक्तिमत-
 स्तवास्मत्पालनमेवोचितमिति तदाशयः ॥ मानिनीपक्षे, नोऽस्माकं
 मध्ये तव सतः सम्यक्पलायनादितोऽपि दूरतरतिरोधानाद्यद्भयं
 तस्माञ्छरणं प्राप्तानां शिरसि करसरोरुहं निधेहि । यतः पूर्वं वि-
 रचितमभयं येन । जन्मान्तरे क्षत्रवंशोद्भवत्वादभयप्रदत्वमुचितमेव
 तव हस्तस्येति द्योतयन्त्यः सम्बोधयन्ति ॥ हे वृष्णिधुर्य्येति ॥

पुनश्च हे तत्कान्त ॥ तासां कामद । तथाच कान्तभावमङ्गीकृत्य
येन हस्तकमलेन कामं दत्तवाँस्तस्याधुना शिरसि स्थापने को वि-
लम्ब इति भावः । पुनश्च, श्रीकरग्रहम् ॥ शोभाकरग्रहणयोग्यम् ।
तथाच तदभावे तासां शिर एव पतिष्यतीति भावः ॥

निवृत्तिपक्षे, अतः स्वस्वरूपप्रकाशनार्थं त्वं कुर्विति प्रार्थयन्ति ।
विरचितेति ॥ हे वृष्णिधुर्य्य, नृणां निःश्रेयसार्थं गृहीतकृष्णाद्य-
वतार, तव शरणमीयुषां भगवच्चित्तत्वादिप्रपन्नलक्षणवतां श्री-
करग्रहं मोक्षश्रीसम्पादकमाग्रहं नोऽस्माकं श्रुतीनां शिरसि म-
स्तके उपनिषद्भागे, कं तद्रूपो रसो, ब्रह्मानन्दात्मकरसं राति द-
दातीति करसरस्त्वं निधेहि । श्रीकरेति सम्बोधनं वा । तथात्वे सति
मत्प्राप्तिस्तेषां सुकरेत्याहुः ॥ हे कान्त ॥ अस्मत्प्रतिपाद्य, कामं द्यति
खण्डयतीति तं सर्ववासनोच्छेदकरम् । पुनश्च, अरुहम् अरूणि वेद-
रूपशब्दप्रमाणाद् बाह्यानि मतानि हन्तीति तथा तम् । अत एव
संसृतेर्भयाद्विरचिताभयम् । एवम्भूतग्रहस्य त्वत्कृपां विनोदयासम्भ-
वात्तदर्थं त्वां प्रार्थयाम इति भावः ॥ ५ ॥

अपराः प्रार्थयन्ति ।

ब्रजजनार्तिहन् वीरयोषितां

निजजनस्मयध्वंसनस्मिन ॥

भज सखं भवत्किङ्करीः स्म नो

जलरुहाननं चारु दर्शय ॥ ६ ॥

ब्रजजनार्तिहन् ब्रजजनपीडानाशाय कृतावतार । तथाच
स्वावतारसामान्यप्रयोजनमवलोक्याप्यस्मदार्तिनाशनं तवोचित-
म् । न चातोऽधिका काचिदार्तिरस्त्यस्माकमिति भावः । किञ्च, हे

योषितां वीर दानशूर ब्रह्मादिभिरप्यशक्यपूरणाया अस्मादिच्छा-
याः पूरक । ननु सत्यमेवं तथापि भवतीनां मानरूपं दोषमवलोक्य
तन्निरासाय तिरोहितोऽस्मीतिचेत् तत्राहुः ॥ निजेति ॥ नि-
जजनानामस्मदादिस्वसेवकानां स्मयस्य गर्वस्य ध्वसनं स्मितं य-
स्य । तथाच स्मितमात्रस्यैवोत्कटप्रार्थनोत्पादनेन तन्नाशकस्य सम्भ-
वात् किमर्थं तिरोधानाय प्रवृत्तोऽसीति भावः ॥ स्मितेन हास-
सङ्केचेनैव गर्वध्वंसो भवतीति वा । अतोऽस्मान् भज सेवय ।
ननु पालनप्रार्थनाधिकारवतीनां, भजेति प्रार्थनादद्यापि स्मयो न
निवृत्त इति गम्यत इतिचेत् तत्राहुः ॥ भवत्किङ्करीरिति ॥ अ-
स्मत्कृतसेवनसदृशभवत्कर्तृकसेवनेनैवास्मत्पालनं नान्यथा । तच्चाव-
श्यकम् । ये यथा मां प्रपद्यन्ते ताँस्तथैव भजाम्यहमिति भवत्प्रति-
ज्ञासत्त्वात् तदनुसारेण गृहीतसखिभावस्य यथोक्तप्रार्थनायामनौ-
चित्यशङ्का नो कार्येति द्योतनाय संबोधयन्ति ॥ हे सख इति ॥
अस्मत्कैङ्कर्यं प्रसिद्धम् । यद्वा यथेच्छास्ति तथा कुरु, संप्रति तु
कमलात्मकं स्वमुखं चारुमनोहरमस्माकं दर्शयेति सदैन्यं प्रार्थनम् ॥
अनभिज्ञापक्षे, हे वीर प्रदेयस्य दाने समर्थ नोऽस्मान् भजाऽस्म-
न्निकटे सर्वदा तिष्ठ । प्रथमं तु चारु जलरुहाननं योषितामवलानां
नो दर्शय । यतो, हे व्रजजनातिहन् ॥ अन्यथास्मन्मरणावश्यम्भा-
वादार्त्तिनाशनव्रतभङ्गः स्यादिति भावः । गर्वध्वंसनायान्तर्धानं ना-
चितं, तस्य सुकरोपायसाध्यत्वादित्याशयेनाहुः ॥ निजेति ॥ ननु
पूर्वं कुतो गर्वं कृतवत्य इत्याशङ्क्य किं करीणामप्यस्माकं त्वयै-
व सख्यपदे स्थापितत्वादिसाशयेनाहुः ॥ सखे, भवत्किङ्करीरिति ॥
यद्वा अस्मत्प्राग एव यदि तवाग्रहस्तर्हि संप्रत्यस्मन्मरणकाले चारु
स्वमुखपद्मं संदर्शय, दृष्ट्वा प्राणत्यागं करिष्याम इत्यर्थः ॥ मा-
निनीपक्षे, व्रजजनातिहर्तापि योषितां वीरस्तद्वधे समर्थः । अत एव

विज्ञापनम् ।

वनारससंस्कृतसीरीजनाम्नी वाराणसेयसंस्कृतपुस्तकावली ।

इयं पुस्तकावली खण्डशो मुद्रिता भवति । अस्यां संस्कृतभाषा-
निबद्धा बहवः प्राचीना दुर्लभा उत्तमोत्तमाः केचिद्द्वलभाषानुवा-
दसहिताश्च ग्रन्था मुद्रिता भवन्ति । तांश्च ग्रन्थान् काशिकराजकी-
यसंस्कृतपाठशालीयपण्डिता अन्येऽपि विद्वांसः शोधयन्ति । यैर्ग्रा-
हकमहाशयैरियं पुस्तकावली नियमेनाविच्छेदेन संग्राह्या तैस्तदे-
कैकस्य खण्डस्य कृते ॥१॥ मूल्यं प्रापणव्ययश्च =) देयः । अन्यैर्म-
हाशयैर्यैः कानिचित् खण्डानि संग्राह्याणि तैश्च प्रत्येकं खण्डानां कृते
१) मूल्यं प्रापणव्ययश्च =) देय इति ॥

तत्र मुद्रिता ग्रन्थाः ।

	ख० आ०
सिद्धान्ततत्त्वविवेकः खण्डानि ५	५ ०
अर्थसङ्ग्रहः अंग्रेजीभाषानुवादसहितः	१ ०
तन्त्रवार्त्तिकम् खण्डानि १३	१३ ०
कात्यायनमहर्षिप्रणीतं शुक्लयजुःप्रातिशाख्यम् सभाष्यं ख० ६	६ ०
सांख्यकारिका चन्द्रिकाटीकागौडपादभाष्यसहिता	१ ०
वाक्यपदीयम् खण्डानि ६ (प्रथमभागः प्रथमद्वितीयकाण्डे	
पुण्यराजटीकासहित खण्डानि ३ । द्वितीयभागः तृतीयाका-	
ण्डम् हेलाराजटीकासहित खण्डानि ३)	६ ०
रसगङ्गाधरः खण्डानि ९	९ ०
परिभाषावृत्तिः खण्डे २	२ ०
वैशेषिकदर्शनं किरणावलीटीकासंवलितप्रशस्तपादप्रणीत-	
भाष्यसहितम् खण्डे २	२ ०
शिक्षासङ्ग्रहः खण्डानि ५	५ ०
नैष्कर्म्यसिद्धिः खण्डानि ४	४ ०
महर्षिकात्यायनप्रणीतं शुक्लयजुस्सर्वानुक्रमसूत्रम् सभाष्यम् ३	३ ०
ऋग्वेदीयशौनकप्रातिशाख्यं सभाष्यम् खण्डानि ४	४ ०
(बृहत्) वैयाकरणभूषणम् पदार्थदीपिकासहितम् खण्डानि ४	४ ०
विवरणोपन्यासः सटीकवाक्यसुधासहितः खण्डे २	२ ०

नारदीयनम (पञ्चपादिकाविवरणाय व्याख्यानम्)	२०	८	८	०
ब्रह्मदीपः (श्रीभगवद्भामनुजाचार्यविरचितः)	खण्डानि	३	३	०
दुष्टदीका खण्डानि	४			०
पानशुद्धदीपिका श्रीरामानन्दयतिवृत्तमणिप्रशोऽयवृत्ति	२०	१		०
व्याकरण मितश्ररा । श्रीमद्वज्रमठप्रणीता खण्डानि	१०	१०		०
रसमञ्जरी । व्यङ्ग्यार्थकौमुद्या प्रकाशेन च संहिता	२०	३	३	०
भेदाधिकारः व्याख्यासहितः श्रीमद्वज्रमठप्रणीतकृत उपक्रम				
पराक्रमसहितः खण्डे	२			०
बोधभागे नरहरिकृतः ताच्छिल्प्यादिवाकरकृतटीकया	२०	२०	१०	०
ब्रह्मसूत्रदीपिका श्रीमच्छङ्करानन्दमगवद्विरचितता खण्डे	२	२		०
दैवज्ञकामधेनुः अर्थात् प्राचीनज्ञानविग्रन्थः खण्डानि	३			०
श्रीमदणुभाष्यम् । श्रीश्रीवल्लभाचार्यविरचितम् ।				
गोस्वामिश्रीपुरुषोत्तमजी महाराजविरचितभाष्यप्रकाशाख्य-				
व्याख्या समेतम् खण्डानि	१५			०
तत्त्वशेखरः । श्रीभगवत्संकाचार्यप्रणीतः । तथा-तत्त्वत्रयचतुष्टय-				
संग्रहः । कुमारवेदान्ताचार्यश्रीमद्वज्रमठप्रणीतः ।	१			०
श्रीभाष्यवार्तिकम् । श्रीमद्भामनुजाचार्यविरचितसिद्धांतसिद्धान्तप्र-				
तिपादनपरम् । यतीन्द्रमतदीपिका च । श्रीमद्विष्णुचार्यसूनु-				
श्रीनिवासाचार्यकृता । सकलाचार्यमतसंग्रहश्च । खण्डे	२	२		०
गूढार्थदीपिका । श्रीमद्भगवत्तद्वैश्वानरथरासपञ्चाध्यायी-				
व्याख्या खण्डे	२			०
आश्वलायनसूत्रप्रयोगदीपिका । श्रीविद्वद्धरमंचनाचार्यभट्ट-				
विरचिता खण्डे	२			०
काव्यालंकारसूत्राणि । पण्डितवरवामनविरचितवृत्तिसमेतानि				
कामधेनुसमाख्यव्याख्यासहितानि खण्डे	२			०
श्रुत्यन्तसुरद्रुमेः । श्रीपुरुषोत्तमप्रसादविरचितः खण्डानि	३	३		०
चतुर्विंशतिमतसंग्रहः । श्रीभट्टोजिदीक्षितसंकलितः खण्डे	२	२		०

ब्रजभूषण दास और कम्पनी
चांदनीचौक के उत्तर नई सड़क बनारस सिटी ।

BENARES SANSKRIT SERIES;

A

COLLECTION OF SANSKRIT WORKS

EDITED BY THE

PANDITS OF THE BENARES SANSKRIT COLLEGE,

UNDER THE SUPERINTENDENCE OF

G. THIBAUT, PH. D.

No. 146.

श्रीमद्भागवतदशमस्कन्धस्थरासपञ्चाध्यायीव्याख्या ।

गूढार्थदीपिका ।

पाण्डितवर—श्रीधनपतिसूरिकृता ।

रसव्याख्या च ।

श्रीमदाचार्यश्रीवल्लभाधीश्वर—श्रीविठ्ठलनाथदीक्षितशुद्धाद्वैत-
संप्रदायविदुषा रत्नगोपालभट्टेन परिशोधिते ।

GŪDHĀRTHADĪPIKĀ,

A Commentary on Rāsa Panchādhyāyī
of the Tenth Chapter of Śrīmad Bhāgawata,

BY PANDIT DHANAPATI SŪRI;

And RASAVYAKHYA.

Edited By Ratna Gopāl Bhatta.

Fasciculus. 111.

BENARES:

Published by the Proprietors Messrs. Braj B. Das & Co.

AND SOLD BY H. D. GUPTA,

Secretary, Chowkhamba Sanskrit Book Depot.

Printed at the Vidyā Vilās Press

By Harikrishna Dasa.

BENARES.

1908.

ARY
DEC 21 1965
UNIVERSITY OF TORONTO

सूचीपत्रम् ।

	रु० आ०
गणपाठः	० ४
गोलप्रकाशः	२ ८
गंगालहरी	० १
गुरसारणी	० ४
जातकतत्त्वम्	० १२
तत्त्वदीप	० १
तर्कसंग्रहः	० १
दत्तकमीमांसा	० ८
धर्मशास्त्रसंग्रहः	० १
धातुपाठः (शिला -)	० २
धातुरूपावली (शिला)	० १
परिभाषापाठः	० ०
पाणिनीयशिक्षा भाष्यसहिता	० २
प्रथम परीक्षा	० २
प्रथमपुस्तक हिन्दी	० १
प्रश्नभूषणम् (प्रश्न विचार का बहुत उत्तम ग्रन्थ)	० ४
फक्किकाप्रकाशः	० ८
बीजगणितम् (म० म० पं० सुधाकरकृतटिप्पणीसहित)	१ ४
मनोरमा शब्दरत्नसहिता	७ ०
मुहूर्तमार्गण्डः सटीकः	० ८
लघुकौमुदी टिप्पणीसहिता	० ३
लघुकौमुदीभाषाटीका (पं० मथुराप्रसादमिश्र कृत) (टिप्पणीसहित)	४ ०
लीलावती (म० म० पं० सुधाकरकृतटिप्पणीसहित)	१ ०
वसिष्ठसिद्धान्तः	० १
विष्णु सहस्रनाम	० १
व्याकरणकौमुदी (उपक्रमणिका का दूसरा भाग)	१ ०
शब्दरूपावली	० ०
शृङ्गार सप्तशती	१ ८
समासचक्रम्	० १
समासचन्द्रिका	० १
सरस्वतीकण्ठाभरणम्	३ ०
साङ्ख्यचन्द्रिका टिप्पणीसहिता	० ८
सिद्धान्तकौमुदी (पं० बामनाचार्येण संशोधिता)	१ ८
सिद्धान्तमुक्तावली दिनकरीटिप्पणीसहिता	२ ०
उपसर्गवृत्ति	० १
क्षेत्रकौमुदी	० ६
क्षेत्रसंहिता	१ ०

निजजने यः स्मयस्तेन, निजजनस्मयध्वंसनं स्मितं यस्य । अतो यथोक्तप्रवृत्तिं दृष्ट्वा वयमपि सम्प्रति मरणाद्युक्तास्तस्मात् तवा-
स्मज्जीवनमपेक्षितं भवेत्तर्हि शीघ्रमागत्य भवत्किङ्करीरस्मान् भ-
ज सेवनायाश्रय । शठं प्रति शठं कुर्यादित्युक्तत्वाद्यथा सखापि
भवानस्मद्दुःखाय तिरोहितस्तथा सख्योऽपि वयं तव दुःखाय धू-
र्तशिरोमणेस्तवाग्रे तिरोधानसामर्थ्याभावान्मरिष्याम इति सूच-
यन्त्यः सम्बोधयन्ति ॥ हे सख इति ॥ किञ्च झटिति जलरुहाननं
चारु दर्शय अन्यथा पश्चात्तापं करिष्यसीति भावः । यद्वा, जि-
घांसन्तं जिघांसीयादित्युक्तत्वात् सर्वा दृग्दृष्टितुं किमर्थं प्रवृत्तो-
ऽस्यत एता भवत्किङ्करीः भज यथेष्टं सेवय, नोऽस्माकं तु चारु
जलरुहाननमात्रं दर्शय । अपकर्तुरपि सख्युर्मुखदर्शनेच्छा न नि-
वर्तते । इदं प्रार्थयामः । किं कुर्म इति, सख इति सम्बोधनाशयः ॥

निवृत्तिपक्षे, स्वानुग्रहादुपनिषत्सु लब्धाग्रहस्य व्रजो वेद-
स्वत्सम्बन्धिन आस्तिकशिरोमणिभूतस्य जनस्यात्ति जन्ममरण-
लक्षणसंस्तुतिदुःखं हरतीति तथा । यतो योषितां श्रुतिलक्षणस्त्रीणा-
मस्माकमस्मदीयानां च रक्षणे परमसमर्थ ॥ रक्षणप्रकारमाहुः ॥
निजजनानां स्वभक्तानां स्मयस्यऽहङ्कारादिदोषस्य ध्वंसनाय
स्मितं मन्दहासो यस्य । हासोजनोन्मादकरी च मायेति हासश-
ब्दाभिधेयायाः सर्वनर्थवीजभूताया मायाया मन्दत्वं स्वभक्तेष्व-
वर्तनं तस्मात्, सखे सर्वदास्मत्संपृक्त, भवत्किङ्करीर्भवत्प्रतिपादन-
रूपसेवापरायणा, अस्मत्प्रतिपाद्यतामाश्रयातया च विवेक्यन्तःकरणे-
ऽस्मत्प्रतिपाद्यतां प्राप्य, तस्य जलरुहस्य चतुर्दशभुवनात्मकपुष्कर-
स्य कमलस्य चाननं सत्तास्फूर्तिप्रदं स्वरूपं दर्शय । को ह्येवाऽन्या-
त् कः प्राण्याद् यदेव आकाश आनन्दो न स्यादित्यादिश्रुत्या स-
र्वसत्तास्फूर्तिदः परम त्म प्रतिपादित इति प्रकाशयेत्यर्थः ॥ ६ ॥

अन्याः प्रार्थयन्ति ॥

प्रणतदेहिनां पापकर्षणं

तृणचरानुगं श्रीनिकेतनम् ॥

फणिकणार्पितं ते पदाऽम्बुजं

कृणु कुक्षेषु नः कृन्धि हृच्छयम् ॥ ७ ॥

प्रणतेति ॥ पदाऽम्बुजं नः कुक्षेषु कृणु कुरु बहुवचनं समु-
 द्धाभाभिप्रायेण । ते त्वदायानां न इति वा । ननु विरहानलज्वा-
 लातमेषु स्तनेष्वतिसुकुमारचरणस्थापनप्रार्थनं नोचितमिति चेत्
 तत्राहुः ॥ फणिनः कालियस्य शेषस्य फणासु अर्पितम् । तथाच
 परमकोमलमपि विलक्षणशक्तिमत्तान्न केनापि पीडयितुं शक्य-
 मिति भावः । ननु तथापि स्तने चरणस्पर्शो नोचित इति चेत्तत्रा-
 हुः ॥ श्रीनिकेतनम् । लक्ष्म्यावासस्थानम् । तथाच श्रीर्यत्र स-
 र्वदा तिष्ठति तस्य स्तनेषु स्पर्शोऽन्यासां कः सन्देह इति भावः ।
 ननु कामाक्रान्तस्त्वान्तया निकृष्टानां युष्माकमनुरोधो नोचित
 इति चेत् तत्राहुः ॥ तृणचरानुगम् ॥ यथा भगवता पालयमाना
 अपि गावस्तृणं परित्यज्याऽमृतं नाश्रन्ति, किन्तु तृणमेव तासा-
 ममृतं तथापि कृपालुना त्वया नोपक्ष्यन्तेऽपि तु तदनुरोध एव
 क्रियते, तद्वद्भगवदीया अपि वयं यद्यपि कामासक्तास्तथापि नो-
 पेक्ष्या इति भावः । ननु तथापि युष्माकमजितोन्द्रयतादिसम्पादकं
 पापं वर्ततेऽतस्तत्सत्त्वे कथं मत्पादस्पर्शाधिकारस्तस्मात्तन्निवर्तक-
 कर्मानुष्ठानानन्तरं तथा करिष्यामीति चेत् तत्राहुः ॥ प्रणतदेहिनां
 पापकर्षणं प्रकर्षेण धर्मत्यागपूर्वकं ये नताः देहाभिमाननिवर्तक-
 तत्त्वज्ञानरहिताश्च तेषां पापनिवर्तकयोः स्वधर्मतत्त्वज्ञानयोरभावात्

त्वत्पदाऽम्बुजमेव स्मृतं दृष्टं स्पृष्टं वा तन्निवर्तकं नान्यदतस्तथ। भूता-
नामस्माकं तेनैव पापनिवृत्तिसंभवान्नानुष्ठानान्तरमपेक्षितमिति भावः
तत्र तदर्पयित्वा हृच्छयं कामं कृन्धि विनाशय। तथाच न पापनिवृत्ति-
रस्माकमभिलषिता, किन्तु कामस्य निवृत्तिरिति भावः । यद्वा भवत्यः
कामोपाधिकमीति मत्तो न दर्शनमात्रस्याधिकारिण्य इति चेत् तत्रा-
दुरेव श्रेयसि तत्प्रतिबन्धकं काममेव कृन्धि। कथमित्यपेक्षायामाहुः ॥ नः
कुचेषु स्वपदाऽम्बुजं कुरु। ननु न जातु, कामः कामानामुपभोगेन
शाम्यति * हविषा कृष्णवर्त्मैव भूय एवाभिवर्द्धत इत्युक्तत्वा-
त् तत्स्थापनेन न तन्निवृत्तिर्भविष्यति, किन्तु प्रत्युताभिदृष्टिरि-
ति शङ्कापि पदस्थापनप्रार्थनया निराकृता। हस्तस्थापनस्य तदभि-
दृष्टिहेतुत्वात् । ननु तत्स्थापनस्याऽभिदृष्टिहेतुत्वाभावेऽपि कथं
तन्निवृत्तिहेतुत्वमित्याशङ्काहुः ॥ फणीति ॥ तथाच कालियफणा-
र्पणेन यमुनाहृदस्य निर्विषत्वं त्वया संपादितम् । तद् दृष्ट्वा देह-
लक्षणफणिनः कुचलक्षणफणार्पणेन यमुनाहृदस्थानीयहृदयस्य
कामरूपविषस्य निःसरणेन निर्विषत्वमेपादनममर्थत्वमित्यनुमीमह
इति भावः । न केवलं दोषानिर्वर्तकमात्रं किन्तु गुणाधायकमपीति
द्योतनायोक्तं— श्रीनिकेतनम् ॥ तथाच तत्त्वाद्भ्रमज्ञानैशय्यादिलक्ष-
णश्रियः स्पर्शमात्रेणाधायकमिति भावः । ननु परमोत्कृष्टस्य मत्पदा-
ऽम्बुजस्य स्पर्शोऽपि दुर्लभ इत्याशङ्कानिरासायोक्तं— वृणचराऽनु-
गम् ॥ तथाचास्मदधिकाराभावेऽपि तव करुणया तस्य सौलभ्यमिति
भावः । ननु तथापि पापनिवृत्तिं विना कथं तत्सम्भव इत्याशङ्का-
निवृत्त्यर्थमुक्तं— प्रणतेति ॥ अनभिज्ञापक्षे, अथ हृत्तापशान्तिकरोप-
लेपौषधमिव बहिर्हृदि अङ्गसङ्गमभीप्सन्त्यो दैन्येन चरणनङ्गमे-
व प्रार्थयन्ते ॥ प्रणतेति ॥ ते पदाऽम्बुजमस्माकं तप्तेषु कुचेषु नि-
धेहि । ननु पापभयान्नैवं कर्तुं शक्नोमीति चेत् तत्राहुः ॥ प्रणतानां

नलकूवरादीनां स्थावरत्वादिप्रदपापस्य कर्पणमतस्तेन तव का पा-
 पप्राप्तिसंभावनेति भावः । यद्वा, ननु किमिति करपञ्चस्थापनं न
 प्रार्थ्यत इत्याशङ्क्य स्वापराधनिवृत्त्यर्थमादौ पदाऽम्बुजस्थापनमे-
 व प्रार्थ्यत इत्याशयेनाहुः ॥ प्रणतेति ॥ प्रणतानामस्मदादीनामप-
 राधनाशकमित्यर्थः । ननु नैवं प्रार्थनीयं, कठिनेषु तेषु स्थापनेन
 मृदुलस्य वरणस्य पीडोदयादित्याशङ्क्याहुः ॥ तृणाचरानुगम् ॥
 तृणशर्कराद्यत्यन्तकठोरवस्तुषु स्थापनादेवंकृतेनाधिकं दुःखमिति
 भावः । अनेन यथा तृणचरानुग्रहवशात् तदनुगमनजन्यपादपीडा
 त्वया न गण्यते तथास्मदनुग्रहवशादपि सा न गणनीयेत्यापि ध्व-
 नितम् । ननु नानारत्नालङ्कारालङ्कृतेषु युष्मत्कुचेषु पादार्पणं न
 शोभत इतिचेत् तत्राहुः ॥ श्रीनिकेतनम् ॥ नखचन्द्रादिशोभास्प-
 दत्वात्ततोऽप्यधिकालंकृतिकरमिति भावः । ननु युष्मद्द्वयस्थना-
 पजन्यदाहः कथं सोढुं शक्य इतिचेत् तत्राहुः ॥ फणीति ॥ भक्-
 तु किं तत इति चेत्तत्राहुः ॥ हृज्जयं कामे कृन्धि, पश्चाद्यथा
 कामोपशमः स्यात्तथा कुरुष्वेति भावः ॥ मानिनीपक्षे, ननु युष्म-
 दर्शनमात्रस्य कामोदीपनत्वान्मानवतीनां युष्माकमालिङ्गनादेर्दुर्वृत्-
 त्वात् कामबाधाभयान्नाहमाविर्भवामीतिचेत् तत्राहुः ॥ प्रणतेति ॥
 अहो सत्यामिदं, तथाप्यागन्तव्यमागत्य च नः कुचेषु यथाकथञ्चि-
 त् पदाऽम्बुजं कृणु । एतावन्मात्रमस्माभिरनुज्ञायत इति भावः ।
 नन्वेतावता मम प्रयोजनं कथं भवतीतिचेत् तत्राहुः ॥ कृन्धीति ॥
 अस्माकं लोकोत्तरसान्दर्भ्यत्वादेतावतैव तव च्युतिर्भविष्यतीति व्य-
 ङ्ग्यम् । ननु सर्वोत्तमानां युष्माकं पादेन स्पर्शो कृते पापं भविष्य-
 तीति नाहं तथा कर्तुं शक्नोमीति चेत्तत्राहुः ॥ प्रणतेति ॥ ननु प-
 रमकोमलस्य पदाऽम्बुजस्यातिकठोरयुष्मत्कुचस्पर्शेन पीडा भविष्य-
 ति, तथाच तया व्यासहृदयस्य मम रसाविर्भावो दुर्लभस्ततः करा-

ऽम्बुजार्पणमनुज्ञायतामिति चेत्तत्राहुः ॥ तृणेति ॥ अहो प्रत्यक्षाप-
लापपरायण धूर्तशिरोमणे तृणशर्कराद्यपेक्षयाऽप्यस्मत्कुचाः किं
कठोरा इति भावः । ननु भवतु, यथाकथञ्चित्स्थापयिष्यामि, तथा-
पि तेन कुचानां शोभा नङ्क्ष्यतीति चेत्तत्राहुः ॥ श्रीति ॥ शोभा-
निवृत्तिमयं न कार्यं, तव चरणस्य शोभास्पदत्वं त्वस्माभिर्ज्ञायत इति
भावः । ननु मदीयेन तिरोधानरूपापराधेन भवतीनामन्तःकरणे म-
हाक्रोधो वर्तते । तथाच क्रोधानलज्वालया तदाहावश्यम्भावात् क-
थं रसानुभव इति चेत्तत्राहुः ॥ फणीति ॥ अहो किमिष्येवमनु-
भूताद्भुतसामर्थ्यानामग्रतो बहुविधचातुर्यं प्रकाश्यते त्वया, न हि
कालियविषाऽदग्धस्यान्येन केनचिदाहः सम्भवतीति भावः । तस्मा-
द्भयं विहायागन्तव्यमिति भावः ॥

निवृत्तिपक्षे, नन्वन्तःकरणशुद्धिं विनेदं कथं भविष्यतीति
चेत् साऽपि त्वदधीनेत्याशयेनाहुः ॥ प्रणतेति ॥ तव पदाऽम्बु-
जोपासनेन हि तस्य शुद्धिर्भवत्यतस्तन्नः कुक्षेषु कर्मोपासनप्रतिपा-
दनभागेषु कुरु भगवत्पदाऽम्बुजाराधनमेव कर्मोपासनाकाण्डयोरर्थ
इत्यधिकारिचेतसिं प्रकाशयेत्यर्थः । यतस्तव पदाऽम्बुजं फणिनः
शेषस्य फणास्वर्पितम् । तथाच नारायणपरा वेदाः नारायणपरा
मन्त्राः * नारायणपरा योगा नारायणपराः क्रिया इत्युक्तत्वाच्चेष्ट-
शायिनो नारायणस्य भगवतस्तव पदाऽम्बुजसेवनमेव काण्डद्वयार्थ
इति भावः । यतश्च श्रीनिकेतनं भोगमोक्षश्रीप्रदम् । यतश्च साध-
कानुग्रहार्थं रामकृष्णाद्यात्मनाऽवतीर्णस्य तव तृणचराऽनुगम् ।
गोमृगाद्यनुगमनपरम् । तृणचरैस्त्यक्तसर्वभोगैस्तपस्विभिरनुगम्यत
आराध्यत इति तदिति वा । यतश्च प्रकर्षेण नतिमात्रमपि कृतवतां
देहिनां समस्ततापोच्छेदकम् । तदुक्तम् । एकोऽपि कृष्णस्य कृतः
प्रणामो दशाश्वमेधाऽवभृथेन तुल्यः * दशाश्वमेधी पुनरेति जन्म

कृष्णपणामी न पुनर्धवायेति। एवम्भूतेन काण्डद्वयप्रतिपादितेन स-
म्यगुपासितेन निजजनस्य हृच्छयं कामं कृन्वि विनाशयेत्यर्थः॥७॥

अपरा एतावता दुःखनिवृत्तिमपश्यन्त्यः प्रार्थनानां किं दा-
रिद्र्यमिति विचिन्त्य परमोत्कृष्टं वस्तु प्रार्थयन्ते ।

मधुरया गिरा बल्लगुवाक्यया

बुधमनोज्ञया पुष्करेक्षण ॥

विधिकरीरिमा वीर मुह्यती-

रधरसीधुनाऽऽप्याययस्व नः ॥ ८ ॥

मधुरयेति ॥ मां हि पार्थव्यपाश्रित्य येऽपि स्युः पापयो-
नः * स्त्रियो वैश्यास्तथा शूद्रास्तेऽपि यान्ति परां गतिम् । कौ-
न्तेय प्रतिजानीहिं न मे भक्तः प्रणश्यति । सर्वधर्मान् परित्यज्य
मामेकं शरणं व्रज । अहं त्वा सर्वपापेभ्यो मोक्षयिष्यामि मा शु-
च इत्यादिरूपया मधुरया अर्थतोऽत्यन्तमिष्टया बल्लगूनि मनोज्ञानि
वाक्यानि यस्यां तथा शब्दतोऽप्यत्यर्थं मधुरया । अत एव, बुध-
मनोज्ञया बुधानां विदुषां हृद्यया विधिकरीः किङ्करीरस्मान् । तथाच
नास्माकमविचारतो प्रवृत्तिरिति भावः । संप्रति तिरोधानलक्षणया
लीलया मुह्यतीर्मूर्छां मरणपूर्वावस्थां लभमाना इमा झटित्यागत्य
द्रष्टव्याः । हे पुष्करेक्षण पुष्करे हृदयकमल ईक्षणं यस्य सः ।
तथाचान्तर्यामिणा त्वया सर्वं ज्ञायत एव, नास्ति विज्ञापनकृत्यमिति
भावः । विशालनेत्रेण त्वयेदमागत्य प्रत्यक्षेणोपलब्धव्यमिति वा । दृष्ट्वा
च स्वाधराऽमृतेन नोऽस्मानाप्याययस्व मञ्जीवय । यतो हे वीर, नि-
जजनार्तिनिराकरणमेव शौर्य्यकृत्यमिति भावः । याः स्वभावत एवा-
ज्ञा करीः संप्रति विरहदुःखेन मुह्यतीरस्मान्, गत्वाप्याययस्व । कथ-

मिति चेदादौ गिरा । ननु वाणीमात्रेण कथं मोहनिवृत्तिरिति चे-
 त्त्राहुः ॥ मधुरयेति ॥ मायामयस्य मोहस्य सच्चिदानन्दरूपस्य
 तव मुखान्निःसृतया माधुर्यव्याप्तया तापनिवृत्तिरवश्यं भविष्य-
 तीति भावः । तत्रापि सत्यप्रियहितार्थकत्वाद्वल्गूनि वाक्यानि यस्यां
 सा । तत्रापि बुधमनोज्ञया ज्ञानरूपया । यच्च तन्निवृत्तौ प्रतिबन्ध-
 कं तदप्यागम्याविष्कुर्वित्याशयेनाहुः ॥ पुष्करेक्षण । तथाच लो-
 कोत्तरसौन्दर्याद्यलङ्कृतविग्रहं दर्शयित्वा तद्दर्शनाभिलाषं निव-
 र्तय तथाऽधराऽमृतपानेच्छामपि तत्प्रदानेन पूरयेत्याशयेनाहुः ॥
 अधरेति ॥ सर्वमपि कर्तुं प्रदातुं च समर्थोऽसीति द्योतयन्त्यः स-
 म्बोधयन्ति ॥ हे वीरेति ॥ अनभिज्ञापक्षे, न केवलं बहिर्हृदि लेप-
 मात्रेणास्य तापस्य शान्तिः कर्तुं शक्या किन्त्वत्रोपायबाहुल्यम-
 पेक्षितमित्याहुः ॥ मधुरयेति ॥ नोऽस्मानाप्याययस्वाऽऽह्लादय
 यतो मुह्यतीरूपान्त्यां दशां प्राप्ताः कथमिति चेत् तत्राहुः ॥ गिरा
 तत्रापि, न प्रतियात व्रजमिति व्रजवत्कठोरया, किन्तु मधुरया ।
 नापि, स्वागतमितिवत् प्रतारणरूपयेत्याहुः ॥ बलगुवाक्यया ॥ य-
 द्यपि सुगन्धानामस्माकं नास्ति विवेकस्तथापि त्वया बुधजनमनो-
 ज्ञैव सा प्रयोक्तव्येत्याशयेनाहुः ॥ बुधेति ॥ तथाचैवंविधया गिरा
 वयं वक्तव्या इत्येको मूर्च्छानिवृत्त्युपायः । द्वितीयमाहुः ॥ हे
 पुष्करेक्षण । तथाच कमलवद्विशालनेत्राभ्यां वयं सम्यग् द्रष्टव्या
 इति भावः । तृतीयमाहुः ॥ अधरेति ॥ तथाभूतम् । अमृतरूपमौष-
 धं मृतानामप्युज्जीवनकरं पाययितव्यमिति भावः । तत्रापि विल-
 म्बो नोचित इत्याहुः ॥ इमाः क्षणमात्रमपि विलम्बामहाः । ननु
 भम का भवत्यो यदर्थमेवंविधपरिश्रमो मया कर्तव्य इत्याशङ्का-
 हुः ॥ विधिकरीरिति ॥ तथाप्यनल्पमिदमौषधं दातुं न शक्नोमी-
 तिचेत् तत्राहुः ॥ वीर ॥ परमोदारत्वाद् दानशूर सर्वस्वमपि दातुं

समर्थः । यद्वा यथोक्तोपायेन गतमृच्छा भवत्यो यथोक्तोपायकृते स-
र्वदायं मह्यं किं प्रदास्यथेति चेत्तत्राहुः ॥ विधिकरीरिति ॥ जन्म-
जन्मान्तरेषु तव किङ्कर्यो भविष्यामो, न वाऽन्यत् किञ्चित्
तुभ्यं दातुं वयं योग्यास्तस्मादेतत्प्रातनिधिभूतस्येतरवस्तुनोऽभावा-
च्छरीरमेवार्पयिष्याम इति भावः । तावतापि नास्ति ऋणपरिहारो-
यद्यपि तथापि दानशूरेण त्वया न किमपि विचार्यं, प्रत्युपकारान-
पेक्षदानस्यैव सात्त्विकत्वाभिधानात् ॥ मानिनीपक्षे, ननु नैतावता
मम दृच्छयस्य शान्तिर्भविष्यति, तदुपशामकमस्त्येकं युष्मत्सन्निधौ
वस्तु तथापि भयान्न तत्प्रार्थयामीति सदैव्यप्रार्थनामालक्ष्याहुः ॥
मधुरयेति ॥ कठोरा भव मृद्वी वा प्राणस्त्वमपि राधिके * अस्ति
नान्या चकोरस्य चन्द्रलेखां विना गतिरित्यादिरूपया मधुरया व-
ल्गुवाक्यया प्रनारणरूपया अत एवाऽबुधमनोज्ञया गिरा पूर्वं तव-
वचनकथ्यो वयं जाता, अत एव संप्रति प्रनारणफलभोगममये सु-
हृन्त्यः मरणोपान्त्यदशां प्राप्ता यद्यप्येवं तथापि सज्जनैरपकर्ताप्युप-
कर्तव्य इति न्याममनुसृत्यास्माभिरनुज्ञायतेऽस्माकमधराऽमृतेन
स्वात्मानमाप्याययस्वागत्याहादय भयात्तिरोहितो मा तिष्ठेति भा-
वः । भ्रूलक्षणधनुर्द्व्येक्षणलक्षणाऽक्षयवाणधीरो वीरशिरोमणिस्त्वं
किमर्थं विभेषीति संबोधनद्वयाशयः ॥

निवृत्तिपक्षे, तस्मात्साधकानुग्रहार्थं लीलाविग्रहमादाय, न
हि ज्ञानेन सदृशं पवित्रमिह विद्यते * उदाराः सर्व एवैते ज्ञानी
त्वात्मैव मे मतम् । क्षेत्रज्ञं चापि मा विद्धि सर्वक्षेत्रेषु भारत, अना-
दिमत्परं ब्रह्म न सत्तन्नासदुच्यते, यदा भूतपृथग्भावमेकस्थम-
नुपश्यति, तत एव च विस्तारं ब्रह्म संपद्यते तदेत्यादिरूपया मधु-
रया यथाभूतार्थप्रतिपादकत्वाद्वल्गुवाक्यया । अत एव बुधजनमनो-
ज्ञया तवौष्ठपुटनिःसृताऽमृतरूपया नाऽस्मान् आप्याययस्व । य-

तस्तत्तद्वाद्युद्भावितामिथ्याभूताऽतिकर्कशतर्काऽतिपुष्टवादान्धकारेण,
मुह्यतीर्नचोपेक्ष्या, यतो विधिकरीर्भवदाज्ञारूपविधिप्रतिपादिका-
स्तत्र किङ्करीभूताः । अतस्तथाभूतया गिराऽवश्यमस्मान् पालय ।
अनेन धर्मसंस्थापनरूपः स्वपालनहेतुरुक्तः । साधुपरित्राणरूपं यो
न्यः संबोधयन्ति ॥ पुष्करेक्षण ॥ मौन्दर्यादिगुणालंकृतविग्रहे-
ण स्वस्मिन्नासक्तिसंपादनेनास्मान् परिपालयेति भावः । अस्मत्पा-
लनाय दुष्कृतिनोऽपि नाशयेत्याशयेनाहुः ॥ वीरेति ॥ ८ ॥

तत्र कथाऽमृतं तसजीवनं

कविभिरीडितं कल्मषापहम् ॥

श्रवणमङ्गलं श्रीमदाततं

भुवि गृणन्ति ये भूरिदा जनाः ॥ ९ ॥

ननु युष्माकं प्रेमातिरेकपरीक्षार्थमन्तर्हितोऽहं, ततश्च संप्रति
ज्ञातवानहं नाद्यापि भवत्यो मत्प्रेमातिरेकभूमिमारूढा, मद्विरहेऽपि
जीवनधारणादित्याशङ्क्य, नास्माकमपराधस्तत्र कथा त्वत्सदृशगुणा-
ऽस्माजीवयति, वयं किं कुर्म इत्याशयेनाहुस्तत्रेति ॥ तत्र कथाऽमृत-
म्, अत एव तप्तानामस्माकं जीवनम् । तत्र प्रमाणमाहुः ॥ कवि-
भिः क्रान्तदर्शिभिः सर्वज्ञैर्नारदादिभिरीडितं स्तुतम् । एतेन प्र-
सिद्धाऽमृतादुत्कृष्टत्वं सूचितम् । तद्धि विषयार्थिभिः स्तूयते, न तु
कविभिः । किञ्च कल्मषापहम् । न हि प्रसिद्धं तत्र कल्मषं निवर्त-
यति, किन्तु निवृत्तकल्मषप्राप्यमिदं तु तन्नाशार्थं साधनान्तरं नापेक्ष-
त इति भावः । किञ्च, श्रवणमङ्गलम् ॥ न हि तच्छ्रवणमात्रेण
मङ्गलप्रदमिदं श्रवणमात्रेण मङ्गलरूपम् । किञ्च, श्रीमत् ॥ प्रसिद्धं
तु तद् न श्रीप्रदम्, इदं मोक्षश्रीपर्यन्तं समस्तश्रीप्रदम् । यद्वा
श्रीमत्सु शान्तं, तच्च मादकम् । तत्राप्याततं चतुर्दशभुवनेषु व्या-

सं प्रमिद्धन्तु तन्नैवम् । अतो ये भुवि गृणन्ति तेऽस्माकं बहुप्रदाः
 परमोपकारकास्तस्मादेवंविधषड्गुणयुक्तेन भवत्तुल्येन जीवनेहेतुत्वा-
 दतिरोहितत्वाच्च किञ्चिदधिकेन च तव कथाऽमृतेन त्वत्प्राप्त्यर्थं
 जीवामोऽतो न वयं परीक्षायोग्याः, किन्त्वनुकम्प्या इति भा-
 वः ॥ अनभिज्ञापक्षे, अहो महति संकटे निमग्नानां मरणमप्यस्मा-
 कं न भवति, किं कुर्म इत्याशेषनाहुः ॥ तव कथालक्षणममृतं प्रा-
 त्तानां मरणयोग्यानामप्यस्माकं जीवनसाधनं जातम् । ननु कुत-
 स्तल्लभ्यत इति चेत् तत्राहुः ॥ कविभिः पृथनाघातादिकानां भव-
 च्चरितानां गीतविशेषरचनायां कुशलैरीडितं स्तुतम् । उत्तमश्लोक-
 नलादिचरितवत् कल्मषनिवर्तकम् । श्रवणमात्रेण मङ्गलकरं च
 यतः श्रीमत शोभायुक्तम् । न चैवंविधं किञ्चित् स्थानमास्त
 यत्र तन्नास्तीत्याहुः ॥ आनतं व्याप्तं, यतो ये भूरिदा महान्तो दा-
 तारस्त उत्तमश्लोकाश्च ते भुवि सर्वस्यामपि भूमौ तत्र तव स्थिता
 गृणन्ति । तस्मात् । कमर्थं स्वविरहमन्तापं भोजयितुं स्वकथाऽमृतेन
 जीवयामि । यदि सर्वथा तवानागमननिश्चयः स्यात्तर्हि किञ्चिदस्म-
 न्मरणोपायं रचायित्वा निश्चितन्तया पलायस्वेति भावः । यद्वा, ननु
 मत्कथया क्षणमात्रजीवनं धार्यतामिति चेत् तत्राहुस्तव कथैव मृ-
 तिरुद्दीपनविधया मरणसाधनं यतस्तप्ते तैलादौ जीवनं जलमिव ।
 अतः कविभिरननुभूतार्थकल्पनाकुशलैरेव कल्मषापहत्वेनेडितं स्तु-
 तम् । दुःखभागेन कल्मषानवर्तकमिति वा । तथा श्रवणमङ्गल-
 मापातरम्यमतो व्यर्थमेव श्रीमदेन सौन्दर्याखर्वगर्वेण सर्वत्र प्रसू-
 तम् । तस्मादस्मदग्रे ये गृणन्ति ते भूरिदा महाघातुकाः । दा-
 ऽवखण्डन इति स्मरणान् । तस्मादलं तव कथयेति भावः ॥ मा-
 निनीपक्षे, नन्वनेकगुणवत्त्वेन यत्कथाऽमृतं कविभिरीडितं तस्मि-
 न्नोप मीय भवयी नानुरज्यन्त इत्याशङ्क्याहुः ॥ तव कथार्तं ॥

कविभिरतिशयोक्तिपरैस्तप्तजीवनत्वादिरूपेणेडितमपितवकथाऽमृतं
भूरिदा उदारा अस्मत्तुल्या जनाः श्रीमदेन तत् व्याप्तं गृणन्ति ।
अतो नास्माभिस्त्वय्यनुरज्यत इति भावः ॥

निवृत्तिपक्षे, किञ्च, तव चरित्रकथाऽमृतपानेनानेकेषामुद्धारो
भविष्यतीत्याहुः ॥ तव कथाऽमृतं, यतः, तप्तानां त्रिविधतापतप्तानां
जीवनं तापनिवर्तकम् । यद्वा, पीता गाव इतिवत्तप्तानां ज्ञानिनां
जीवनरूपम् । तप आलोचन इति स्मरणत् । यतः कविभिर्ब्रह्म-
विद्धिः सनकादिभिरीडितम् । किञ्च, न तव कथाऽमृतमेविनां कृ-
च्छ्रचान्द्रायणादिकर्मापेक्षेत्याहुः ॥ कल्मषापहम् ॥ कथान्तरायभू-
तनिरयप्रदपापकर्मनिवर्तकम् । तत्रापि, श्रवणमङ्गलम् ॥ कृच्छ्रा-
दि घोररूपत्वाच्छ्रवणेऽप्यमङ्गलम्, तवोदारचरिताऽमृतं तु श्रवण-
मात्रेणाप्यानन्दप्रदम् । नचापातरम्यमपि तु श्रीमद् वास्तवसम-
स्तोद्धारशोभालंकृतम् । अत एवातत् सर्वत्र व्याप्तं, न त्वेकदेशि
तस्माद्ये भुवि अधिकारभूमौ गृणन्ति ते भूरिदा महान्तो दातारः
सर्वयज्ञानुष्ठानसर्वस्वदाक्षिणादिफलवन्तः । यद्वा ये जन्मान्तरेषु भू-
रिदास्त एवास्मिज्जन्मनि गृणन्ति । यद्वा मुमुक्षूगामनुग्रहार्थं ये
गृणन्ति ते भूरिदा जना, अभयदानसमं दानं नास्तीत्युक्तत्वाद्
अभयदानृत्वेनानल्पदाः । यद्वा, ये गृणन्ति ते, भूरिदाश्च ते अजना
विष्णुस्वरूपाश्च । हे भूरिदेति वा । तस्माल्लीलाविग्रहमादायास्मदु-
द्धारो लोकोद्धारश्चावश्यं सम्पाद्य इति भावः ॥ ९ ॥

ननु यावद्रमणं जातं तावतैव संतोषो विधेय, इतः परं च म-
त्कथाऽमृतपानेन जीवतीभिर्महान्मेव संपाद्यमिति चेत् तत्राहुः

प्रहसितं प्रिय प्रेमवीक्षणं

विहरणं च ते ध्यानमङ्गलम् ॥

रहसि संविदो या हृदिस्पृशः

कुहक नो मनः क्षोभयन्ति हि ॥ १० ॥

प्रहसितेति ॥ हे प्रिय, हे कुहक, यद्यपि परमात्मा त्वं कण-
टलीलयाऽस्मत्प्रियविग्रहं प्रकटितवान्स्तथापि त्वद्विषयकरणेच्छा-
ऽस्माकं न निवर्तते । तादृशदोषवशादेव मनः स्थिरं न भवति । तत्र
भगवत्तव प्रहसितं प्रेमपूर्वकवीक्षणं विहरणं क्रीडनं च एतत्त्रित-
यं ध्यानेऽपि मङ्गलं, तथा रहसि याः संविदः क्रीडासंकेता हृदि
स्पृशः अन्तःकरणे प्रविष्टास्तेऽस्माकं मनः क्षोभयन्ति क्षणमात्रं
तदनुसंधानपरायणमपि मनः हा संप्रति भगवत्प्रहसितादिकं नोप-
लभ्यत इति वृत्त्युदये क्षुब्धं भवति । प्रहसितादयो यद्यपि गुणास्त-
थाप्यस्यां विरहदशायां दोषा जाता, आतो वयं किं कुर्म इति । बहु-
वचनेन बहीनामनुभवं प्रमाणयन्ति । हिशब्देन प्रसिद्धिं द्योतयन्ति ॥
अनभिज्ञापक्षे, तव कथायां क्रियमाणायां तत्र नान्तरीयकतया
स्मृतानि प्रहसितादीनि मारकाणि बहूनि स्मृतिपथमारुहन्तीत्या-
हुः ॥ प्रहसितं प्रकर्षेणोच्चैर्हसितम् । अस्मान् दृष्ट्वैवात्यन्तप्रसन्नता-
विष्करणरूपं तव प्रहसितं संप्रति स्मृतं सदस्मन्मनःक्षोभकरं भव-
ति । यतो हे प्रिय प्रियेण समक्षे कृतं यदानन्दावहं प्रहसितं तस्य
विरहदशायां मरणावहमेव भवतीति भावः । तथा प्रहासानन्तरं
यत् प्रेमपूर्वकं वीक्षणं विशिष्टं शोभनमीक्षणं कटाक्षद्वारा च केवलं
वा तत् । तथा विहरणं सखिभिः सखीभिर्विहारः विशेषेण वेणु-
नादादीनां हरणमाकारणमिति वा । एतत्त्रितयम् अध्यानमङ्गलं
ध्याने स्मरणे मङ्गलस्वरूपं न भवति, किन्तु दर्शन एव । तथा र-
हस्येकान्ते याः संविदस्ता अपि यतो हृदिस्पृशः फलपर्यवसायि-
न्यः सत्यो हृदयविलोकितः । तदेतत्परममुख्यकरमपि सर्वं तवानया

कपटपट्ट्या परमदुःखावहं सम्पन्नमित्याशयेन संबोधयन्ति ॥ हे कुहकेति ॥ हि निश्चितं क्षोभयन्ति । अत्र संशयं विहाय स्वकुहक-
तानिरासायास्मन्मनःक्षोभं निवर्तयेति भावः ॥ मानिनीपक्षे,
अहोऽस्माभिरदीर्घदर्शित्वादबुद्धवैव यदनुष्ठितं तस्य फलमिदानी-
मुपस्थितमित्याशयेनाहुः ॥ प्रहसितेति ॥ त्वया सह यदस्माकं प्रह-
सितं यच्च प्रियस्य तत्र प्रेमपूर्वकं वीक्षणम् । हे प्रियेति वा । प्रियं मत्वेति
भावः । विहरणम् एतत्त्रयं ते ध्याने अहो एतासां कदा प्रहसि-
तादिकं द्रक्ष्यामीति चिन्तने मङ्गलम् । यावत्तादृशं तव चिन्तनं
स्थितं तावदेव त्वत्कर्तृकप्रार्थनादिरूपमस्माकममङ्गलं स्थितम् । सं-
प्रति तव चिन्तनसिद्धावसरेऽस्माकं परममङ्गलं जातमिति भावः ।
तथा रहसि यास्तव हृदिस्पृशः संविदस्ताश्च नो मनः क्षोभयन्ति ।
अहो नायं प्रहसितादिपात्रभूतः स्थितोऽतो वृथैवानभिज्ञस्याकृतज्ञ-
शिरोमणिभूतस्याग्रे प्रहसितादिकमनुष्ठितं कुटिलभ्रूविजृम्भैश्चरणो-
पान्तयोरवस्थितस्तस्मान्मौख्येण विपरीतमनुष्ठितमतः किं कुर्म इत्येवं
स्मृतानि प्रहसितादीनि नो मनः पुनः पुनर्व्याकुलयन्ति । हि नि-
श्चितम् । यथा कश्चिद्रश्मकः सेवको भूत्वा दैन्यसेवनादिना मनो
रञ्जयित्वा स्वस्मिन् विश्वासमुत्पाद्य मादकवस्तु प्रदाय सर्वस्वमा-
दाय पलायते तथा त्वमपि कृतवानसि । अहो कष्टं, किं कुर्म इति
कार्यावेशेन संबोधयन्ति ॥ हे कुहकेति ॥

निवृत्तिपक्षे, एवं रूपोऽपि त्वं जीवरूपेण स्वस्यैव वञ्चको
जातस्तस्य वञ्चनहेतुभूतानि चेष्टितानि नो दुःखकराणीत्याशयेना-
हुः ॥ प्रेति ॥ दुःखे सुखताभ्रमस्तथा, हे प्रिय अनित्यासत्येषु नि-
त्यत्वसत्यत्वभ्रमः । तद्विषयाणां प्रेमपूर्वकमीक्षणं तथाऽथुचौ थु-
चित्वभ्रमाद्विहरणं तदेतत्त्रयं ध्यानेऽपि न मङ्गलम् । तथा रहसि
विषयसंभोगतङ्केतास्तत्रापि हृदयप्रविष्टाः । सम्यगुत्पादिताभिनिवे-

शा एतानि कुहकत्वं प्राप्तस्य तव चेष्टितानि नो मनः क्षोभयन्ति
अहो किमिति नित्यमुक्तपरमात्मना स्ववन्वचेष्टितान्याश्रितानीति
क्षोभं जनयन्ति हि निश्चितम् ॥ १० ॥

चलसि यद् व्रजाचारयन् पशू-

न्नलिनसुन्दरं नाथ ते पदम् ॥

शिलतृणाङ्कुरैः सीदतीति नः

कलिलतां मनः कान्त गच्छति ॥ ११ ॥

अहो रात्रौ परमकोमलपदपद्मकृतपलायनस्यास्मत्स्वामिनः का
वा पीडा जाता स्यादित्यनुसन्धाय तु मूर्च्छावस्थामेवानुधावत्यस्म-
न्मनो यतो दिनेऽपि पदा त्वं व्रजाचलसि तदाऽपि मूर्च्छावस्थामेव
गच्छतीत्याशयेनाहुः ॥ चलसीति ॥ यद्यदा व्रजात् पशून् चारयन्
चलसि तदा हे नाथ नलिनात् स्थलकमलादपि सुन्दरं कोमलं ते
पदं शिलैः सशूकवन्यधान्यकणिशैः तृणकुशकाशादितीक्ष्णाग्रतृणैर-
ङ्कुरैश्च सद्यो भूमिं निर्भिद्य निःसृतैः सीदति क्लिश्येदिति नो मनः
कलिलतामस्वास्थ्यं गच्छति प्राप्नोति । तत्र व्रजादिति प्रातरारभ्य
खेदः । चलसीति चलनात् खेदः । त्वं चलसीत्युक्त्या तव पदं
त्वस्मान् विहाय न गच्छति, त्वमेव बलात् तच्चालयसीति सूचितम् ।
तत्रापि पशून् चारयन् पशवश्च पर्वतारण्यकच्छरूपायां भूमौ च-
रन्ति, तदनुगमनं च नग्नपद्भ्यां भूम्याद्यनुग्रहार्थं पालयानां चर्मणो-
ऽपरिधेयताबुद्ध्या पादुकाग्रहणत्वं । नलिनरूपत्वाच्च कोमले स्थाने
अस्माकं वा अङ्के स्थातुं योग्यम् । नाथेति संबोधनाद् बहव एवात्रार्थे
नियोज्याः सन्ति तथापि स्वयं चलसीत्यत्यन्ताश्चर्यमिति ध्वनितम् ।
कान्तेति संबोधनात्तदेतदस्मद्दुःखावहमिति सूचितम् ॥ अनाभिज्ञापक्षे,
किञ्च, स्वस्मिन्नत्यन्तार्द्रस्वान्तास्वस्मासु कपटाचरणं न न्याय्यमित्या-

दुः ॥ चलसीति ॥ यद्वा, न केवलमधुनैवास्मद्दुःखाय स्वात्मानं
दुःखयस्यपि तु सर्वदैव तत्रेयं रीतिरित्याहुः ॥ चलसीति ॥ क-
लिलतां व्याकुलताम् । यद्वा कलिं कलहं लाति गृह्णातीति कलिलं
तस्य भावः कलिलता कलहकर्तृता, तां गच्छति प्राप्नोति । बाष्कलहं
करोतीति यावत् । तथाहि अहो वने भ्रमतः कृष्णस्य परमं कोमलं
पदं सीदति, अरे मनः नैवं, तथा चेत् प्रत्यहं तत्र न गच्छेत् । तस्मात्
किमर्थं वृथा खिद्यसि । अयि निर्बुद्धिगोपालिका मदीयं पादयुगलं
स्थलपद्मादपि कोमलतरं किं न पश्यत । अरे मुग्धमनः बालुकामयं
सुकोमले पथि पदं स्थापयत्यतो न सीदति । तत्रापि विचारवि-
धुराः पशवः किं तथाभूते स्थले चरन्त्यतस्तान् चारयँस्तदनुगच्छ-
ति तदा तदीयं पदं शिलादिभिः कथं न सीदति । अरे प्रेमान्ध
विशालनेत्रोऽसौ त्वदुपरि पदं किमर्थं स्थापयति । अयि प्रेमलेशेनापि
विधुरा तदनुभ्रमणकाले तदुपर्यवश्यं पदं पतत्येव, तेन च पी-
डा भवत्येव । अहो भो भ्रातश्चेतः सत्यमुक्तं त्वया, नास्त्यसा-
धस्मदधीनो येन वयं तं चारयामोऽत एवविधदुःखं सहन्त्यो जी-
वेम । अप्मदर्थमेव विधात्रा सृष्टत्वात् । भो दुःखिन्यो जीवन्तु भ-
वत्योऽहं तु युष्मत्कान्तपददुःखं द्रष्टुं नालमतो युष्मद्देहेभ्यः प्रार्णः
सार्द्धमधुनैव यामीति ॥ मानिनीपक्षे, अहो वृथैव वयं त्वामुपाल-
ब्धुं प्रवृत्ताः । स्वाङ्गेषु दयालेशरहितस्यान्यत्र तत्प्रसक्त्यभावादि-
त्याशयेनाहुः ॥ चलतीति ॥ हे नाथ शोभनवस्तुपालनोपतापनस्व-
भाव । यदा पशून् चारयन् चलसि तदा शिलादिभिः परमकोमलं
पदं सीदति, नो मनः कलिलतां दयया आर्द्रिभावं गच्छति परम-
कठोरान्तःकरणस्य तव तु तत्र करुणालेशोऽपि नोत्पद्यते । अतः
कान्त कस्य स्वकीयस्य परकीयस्य च सुखस्यान्त नाशक ।
तथाचैवंविधकठिनचित्तस्तु विधातृसृष्टौ कोऽपि नासीन्नास्ति न

भविष्यति चेति भावः ॥

निवृत्तिपक्षे, पुनः क्षोभकरां तच्चेष्टामावेदयन्ति ॥ यत् यदा
व्रजदेहमध्यात् पशूनिन्द्रियलक्षणान् चारयन् विषयलक्षणेषु
मार्गेषु भ्रामयन् स्वयमपि चलसि, अहं श्रोता स्पष्टेत्याद्यभिमान-
वान् भवसि तत् तदा पद्यते गम्यते इति पदं सच्चिदानन्दघनस्व-
रूपं नलितं चतुर्दशभुवनात्मकपदं सुन्दरं येन पदाधिष्ठितं सत्सु-
न्दरतया प्रतीयते तत् तथाभूतपदं यथोक्त्या शिलनृणाङ्कुरस्थानी-
यैराध्यात्मकाधिदैविकाधिभौतिकसंज्ञैर्दुःखैः सीदतीति कृत्वा नो
मनः कलिलतां व्याकुलतां गच्छति । यतो हे नाथ स्वतन्त्रस्य तवैवं-
विधं पारतन्त्र्यमासाद्य दुःखोपभोगो नोचित इति भावः । किञ्च,
हे कान्त, कस्य सर्वस्यापि सुखस्यान्तः परिसमाप्तिरन्तर्भावो यस्मिन्
सः । तथाच यथा इवा शुष्कास्थिचर्वणं कुर्वन् स्वदन्तनिःसृत-
रुधिरमास्थिमंथान्धि मन्यते तथा स्वरूपभूतं सुखं विषयमंथान्धि
मत्वा तदर्थं वृथा खेदं प्राप्नुवन्तं त्वामालोच्यास्माकं खेदो भ-
वतीति भावः ॥ ११ ॥

दिनपरिक्षये नीलकुन्तलै-

र्वनरुहाननं बिभ्रदावृतम् ॥

धनरजस्वलं दर्शयन्मुहु-

र्मनसि नः स्मरं वीर यच्छसि ॥ १२ ॥

भगवतस्त्वस्मदभाग्यवशात् करुणा नोत्पद्यते इत्याशयेनाहुः ॥
दिनेति ॥ दिनस्य परिक्षये संध्याकाले । परिक्षयपदेन दिने प्रद्वे-
षो ध्वनितः । दिनपरिक्षये आगत्य आयासीति भावः । प्रविष्टा-
न्धकारकालेऽप्यागतः कमलरूपमाननं नीलवर्णैः कुन्तलैरावृतं स-

भ्यगृह्यमानं, तत्रापि, धनं गोधनवित्तयोरितिकोशाद्गोरजोव्याप्तम् ।
 इतस्ततः प्रेक्षणेन पुनः पुनर्दर्शयन्नपि नो मनसि स्मरं काममेव
 यच्छसि, न त्वङ्गसङ्गम् । तत्रापि कामबाणैर्वर्धयन् वीरत्वमेव प्रकटय-
 सीति संबोधनाशयः ॥ अनभिज्ञापक्षे, त्वं तु संयोगसमयेऽप्यस्मद्-
 दुःखायैव यतस इत्याशयेनाहुः ॥ दिनस्य विरहनिमित्तत्वात् परम-
 शत्रोः परिक्षये सम्यग्नाशे सायंकाले । अनेनोद्दीपनकाल उक्तः ।
 भ्रमरकुलमालावृतजलजवन्नीलकुन्तलावृतं मुखम् इत्यालम्बनस्य
 सौन्दर्यातिशयो व्यज्यते । तत्रापि धनरजस्वलमिति गोपोचितवेषे-
 णोद्दीपनम् । तादृशं मुखं सर्वतो व्यावर्तनेन पुनः पुनर्दर्शयन् ।
 तेन स्वापेक्षां सूचयन् नो मनसि स्मरं स्मरणमात्रेणापि क्षोभक-
 रं बलाद्यच्छसि अर्पयसि । हे वीर अत्रैव त्वं वीरो, न तु काम-
 युद्धेऽत एव सर्वदा स्मरमेव यच्छसि, न त्वङ्गसङ्गमिति तव सर्वं
 सकपटमेव चेष्टितमस्माकं तु तत्सकलं प्रेममयमिति भावः ॥ मानिनी-
 पक्षे, यथा दयां विहाय स्वाङ्गेषु त्वया चेष्टितं तथाऽस्मास्वपी-
 त्याहुः ॥ दिनेति ॥ तथाभूतं मुखं मुहुर्दर्शयन्नो मनसि स्मरं य-
 च्छसि । तथाचास्मान् कामयुद्धाय बलात्कारणोद्योज्य सम्प्रति त-
 द्युद्धावसरे पलाय्य गतोऽसीति दृष्टं तव वीरत्वमित्याशयेन सं-
 बोधयन्ति ॥ हे वीरेति ॥

निवृत्तिपक्षे, तथा दिनस्य तत्स्थानीयस्य विवेकस्य परिक्षये
 घनरुहस्य यथोक्तपद्मस्याननं सत्तास्फूर्तिप्रदचैतन्यं नीलकुन्तल-
 स्थानीयैः घटपटादिप्रत्ययैरावृतं विश्रवत् । तथा धनरजस्वलं वित्ता-
 दर्थं विक्षेपोत्पादकेन रजोगुणेनावृतं पुनः पुनस्तत्तज्जन्मसु दर्श-
 यन्नोऽस्माकं मनसि स्मरमग्निं यच्छसि । स्मेत्याश्चर्ये । यतस्त्वं वीरः
 अविवेकादिसमस्तशत्रुपराजये समर्थ इत्याशयेन संबोधयन्ति ॥ हे
 वीरेति ॥ १२ ॥

ननु यद्यहं करुणारहितस्तर्ह्यलं मया युष्माकमिति तत्कोपमा-
शङ्क्य, हे भगवन्न वयं त्वयि दोषमारोपयामः, किन्तु स्वमन्दभाग्यं
वर्णयामः । इतस्तव संगमप्रतिबन्धकदोषनिरासायेत्यं प्रार्थयाम इ-
त्याशयेनाहुः ।

प्रणनकामदं पद्मजार्चितं

धरणिमण्डनं ध्येयमापदि ॥

चरणपङ्कजं शंतमं च ते

रमण नः स्तनेष्वर्पयाधिहन् ॥ १३ ॥

प्रणनेति ॥ ते तव चरणकमलं नः स्तनेष्वर्पय । यद्यपि त्व-
दीयं चरणमरोजमनर्हृदयेऽस्माभिः स्थापयिषितं, तथापि तत् तत्र
स्थापयितुमशक्यमतस्तत्र त्वमेव स्थापय । चरणस्यापि पङ्क्ति-
श्रव्यसंपन्नत्वात्तत्स्थापनेनास्माकं सर्वप्रयोजनं सेत्स्यतीत्याशयेन
तत्त्वप्रतिपादकानि विशेषणानि । तत्र प्रकर्षेण नतानामनन्यशर-
णानां कामपदमभिलषितसमस्तैश्वर्यप्रदं पदपद्मं तत् स्तब्धैर्ग्रही-
तुमशक्यमतः प्रणनेत्युक्तम् । पद्मजेन ब्रह्मणा पद्मजया लक्ष्म्या च
अर्चितमिति धर्माधारतोक्ता । तथा धरण्या मण्डनमलङ्करणरूपमनेन
यशाऽधिकरणता निरूपिता । तथा आपदि ध्येयं श्रीप्रदानेना-
पन्नवर्त्तकमिति श्रियोऽधिकरणता कथिता । शंतमं कल्याणतम-
मिति वैराग्यज्ञानाश्रयता दर्शिता । ततश्च हृदयस्थं कामार्धि ना-
शयेति ध्वनयन्त्यः सम्बोधयन्ति ॥ हे आधिहन्निति ॥ तन्नि-
वृत्तिराप नैतावता, किन्तु रमणे कृत इत्याशयेनाहुः ॥ हे रमणे-
ति ॥ एवञ्चान्येषां तत्तत्फलप्रदमप्यस्माकं यथोक्तफलमात्रप्रदम-
स्तिवाति भावः । यद्वा, चरणपङ्कजमस्माकं स्तनेषु अपर्य । एतावतै-
वास्माकं मनोरथपूर्तिर्भविष्यति । तस्य सर्वफलप्रदत्वादिसाशयेन

आहुः ॥ प्रणतेति ॥ एवं ब्रह्म रुद्राद्यादिभिरपि तदेवाचिन्तम् । किञ्च धरणिमण्डनमतोऽस्मत्स्तनमण्डनं कथं न भविष्यतीति भावः । किञ्च ध्यानमात्रेणापन्निवर्तकं, स्पर्शेन त्वापल्लेशोऽपि न तिष्ठतीति भावः । किञ्च, शतमं मोक्षपर्यन्तशान्तिमम्पादकम् । ततश्च तत्स्पर्शेनास्माकं मोक्षोऽपि नालभ्य इति भावः । नचास्ति भगवतोऽस्माकं चानेन कश्चिदोष इत्याशयेनाहुः ॥ हे रमणेति ॥ किञ्च समस्ताधिनाशाय कृतावतारस्य तवावश्यं स्वीयानामस्माकमाधिनाशः कर्तव्य इत्याशयेनाहुः ॥ हे आधिहन्निति ॥

अनभिज्ञापक्षे, अतः संप्रति कपटं विहायैवं कुर्विति प्रार्थनामावेदयन्ति ॥ प्रेति ॥ प्रणवानां नाग-तत्पत्न्यादीनां कामप्रदं सर्वार्थप्रदम् । अत एव वत्साहरणान्ते पद्मजेनाचिन्तम् । धरणि-ध्वजादिचिह्नैर्मण्डयतीति तथा । अनेन कृपालुत्वं सौन्दर्यातिशयवत्त्वं च दर्शितम् । तथाऽऽपदि ध्येयं महेंद्रकृत्वातवर्षाद्यापन्निवर्तकत्वेनानुभूतम् । एवं सुखसाधनत्वमभिधाय सुखरूपत्वमाहुः ॥ शान्तममिति ॥ एतावताप्यस्मदाधिनाशे तव किं छिद्यते इत्याशयेन आहुः ॥ हे आधिहन् ॥ तत्र तदर्पणयोग्यश्च त्वमित्याशयेनाहुः ॥ हे रमणेति ॥ यद्वा तेन तत्रापि सुखमेव भविष्यत्यतो न वयम् । आयासकरे कर्मणि त्वां प्रेरयामः, त्वं तु स्वार्थाविरुद्धमप्यस्मत्प्रयोजनं न सम्पादयस्यत्यन्तमाश्चर्यमिति ध्वनयन्त्यः सम्बोधयन्ति ॥ हे रमणेति ॥ मानिनीपक्षे, ननु युष्मद्दर्शनान्मम मनसि कामोद्दीपने तच्छान्त्युपायः को वा भवतीभिर्विचार्यार्ज्जुनीकृत इतिचेत् तत्राहुः ॥ चरणपङ्कजं स्वीयं नस्तनेष्वर्पय । तेन च स्वकीयार्थं नाशयेत्याशयेनाहुः ॥ हे आर्तिहन् ॥ यत एतावतैव रतिसुखमवाप्स्यसीत्याशयेनाहुः ॥ हे रमणेति ॥ नचैतावताऽस्माकं मानहानिस्तत्र पादपद्मस्य सर्वकामप्रदत्वात् सर्वैरादृतत्वाच्चेत्याशयेनाहुः ॥ प्रणतेत्यादि ॥

निवृत्तिपक्षे, तस्मात्स्वात्मत्वेनाभिमतस्य जीवात्मनो यथोक्त-
संसृतिप्रवाहोपशमार्थं स्वचरणसरोजं नस्तनेषु कर्मोपासनापरभा-
गेषु अर्पय । ते तादृशवेदभागा भगवच्चरणारविन्दार्चनध्यानपरा-
इत्यधिकारिचेतस्याविर्भावय । ततश्च तदर्चनध्यानपरस्य तस्य स-
र्वं सेत्स्यतीत्याशयेनाहुः ॥ प्रणतेति ॥ अत एव ब्रह्मादिभिरर्चि-
तम् । भक्तपारवश्यमाह ॥ धरणीति ॥ स्वीकृतरामकृष्णाद्यवता-
रस्य तव आपदि गजेन्द्रादिभिर्ध्येयं शतमम् आराधितं ज्ञानोदय-
द्वारा मोक्षमुख प्रदं जीवरूपेण संसरणमीश्वररूपेण नित्यमुक्ततया-
ऽवस्थानमाराधकभावश्चेत्येतत्सर्वं तव लीलामात्रं, न तु वस्तुत-
इत्याशयेनाहुः ॥ हे रमणेति ॥ १३ ॥

इदं तु स्वदोषनिवृत्त्यर्थमस्माभिः प्रार्थितं, त्वं प्रसन्नश्चेत्तर्हि
मुख्यमस्मदीयं प्रार्थनीयं शृण्वित्याशयेनाहुः ॥

सुरतवर्द्धनं शोकनाशनं

स्वरितवेणुना सुष्ठु चुम्बितम् ॥

इतररागविस्मारणं नृणां

वितर वीर नस्तेऽधराऽमृतम् ॥ १४ ॥

सुरतेति ॥ हे वीर, स्वस्याधरामृतं वितर देहि । नन्वेनेन किं
भविष्यतीति चेत्तत्राहुः ॥ सुरतेति ॥ यथा बह्वन्नभोजनानुकूला क्षुत्
तत्करेण रसनोद्बोध्यते तथाऽपरिच्छिन्नकामेन त्वया संभोगयोग्य-
तासिद्ध्यर्थं परिच्छिन्नस्यास्मत्कामस्य वर्द्धनम् । तत्रापि न लौकिक-
साम्यमित्याशयेनाहुः ॥ शोकस्य नाशनं मोक्षप्रदमपि । लौकि-
कं नैवं, तस्य प्रत्युत शोकोत्पादकत्वात् । किञ्च स्वरितेन नादि-
तेन वेणुना सुष्ठु चुम्बितं परमभक्तेन वेणुना लोकोत्तरमाहात्म्य-

वश्वेन गीतं, ब्रह्मलोकपर्यन्तं ख्यातकीर्तिरिति यावत् । अत एव
नृणामपि इतरेषु सार्वभौमादिसुखेषु रागमिच्छां विस्मारयति वि-
लाययति तथा तत् । किमुत वक्तव्यमस्माकमतो तदेवास्माकमपेक्षि-
तत्वादवश्यं देहीत्यर्थः । यद्यपीदमनल्पं वस्तु तथापि दानशूरा-
णां किमप्यदेयं न भवतीत्याशयेन संबोधयन्ति ॥ वीरेति ॥ यद्वा
नृणां स्वरितवेणुना चुम्बितं सत् तच्छिद्रद्वाराऽऽनन्दरूपेण निःसृ-
त्वं स्वस्य कर्णद्वारा हृये प्रविष्टं सत् इतररागविस्मारणे स्वरित-
वेणुरूपेण परिणतेनान्तःकरणेन चुम्बितं सदिति वाऽस्माकं तु सा-
क्षात्तद्ग्रहणेऽधिकारात् साक्षादेव हि । यतः साक्षादेव पीतं सद्
अस्माकं सुरतवर्द्धनं शोकनाशनं च भविष्यतीत्यर्थः ॥ अनभिज्ञापक्षे,
हे वीर, यदि त्वं स्मरयुद्धकातरस्तर्हि स्तनेषु चरणाम्बुजमर्पय । य-
दि च सुरतसमरप्रतिभटप्रियजनविजयसमर्थस्तर्ह्यधराऽमृतं देहीति
भावः । ननु दत्तमेव पूर्वं, किमिति पुनस्तदेव प्रार्थयत इत्याशङ्क्यो-
क्तं— सुरतस्य प्रेममयस्य भोगेच्छां वर्द्धयतीति तत् अनेन तस्य
मध्वादिवन्मादकता, तत्र तस्य भावश्च दर्शितः । अत एव
त्वद्विरहादिजनितशोकस्य नाशनं, तत्रापि स्वरितवेणुना सुष्ठु
चुम्बितं नादाऽमृतवासितमिति भावः । ननु लोकयशोनाश-
निबन्धनशोकोत्पादकत्वात् कथं सर्वथा शोकनाशनमित्युक्त-
मित्याशङ्क्योक्तम्— इतरेषु लोकद्वयभोग्येषु रागं विस्मारयतीति ।
एवञ्च निमित्तापाये नैमित्तिकस्याप्यपाय इति भावः । तत्रापि
नृणाम् । अनधिकारिणामपि यथा राहोः सुरादिरागविस्मारकम्
अमृतं जातं तद्वत् । किमुत नारीणां तत्राप्यस्माकमिति भावः ।
यद्वा नृणां मध्ये तव यदेवंविधमधराऽमृतं तन्नो देहीत्यर्थः ॥
मानिनीपक्षे, ननु नैतावता ममान्तःकरणनिष्ठदाहस्य निवृत्तिर्भविष्य-
तीत्यतोऽन्यदपि किञ्चित् तदुपशामकं कर्म ज्ञायतामिति प्रार्थयन्त-

मिवालक्ष्य विरहव्याकुलत्वादीपत्तिरोहितस्वभावाः सर्वमप्यनुजानन्ति ॥ सुरतेति ॥ नोऽस्माकमधराऽमृतं ते तुभ्यं स्वस्मै वितर देहि तेन तव मनोरथपूर्तिर्भविष्यति । यतः सुरतवर्द्धनं शोकस्याऽस्मदप्राप्तिहेतुकस्य नाशनम् । अनुभूतपूर्वत्वादत्र संशयो न कर्तव्य इत्याशयेनाहुः ॥ स्वरितो वेणुर्यस्य तेन त्वया पूर्वं सुष्ठुचुम्बितम् । किञ्चेदममृतं वागगोचरमात्रानुभूतमाहात्म्यमित्याहुः ॥ इतरेषां सर्वेषामपि नृणां योषिदधरामृतमितरागविस्मारकत्वेन प्रसिद्धम् । अमुराणां मोहिन्यधराऽमृतपानाऽऽशया क्षीरोदमथनोत्थाऽमृतविषयकरागस्य त्यक्तत्वादिति भावः । तथापि यथोक्ताऽमृतास्वादनसमये प्रायो नायकस्य पराजयो भवत्यतस्त्वया तदा नो वीरता विधेया, नो चेदुपहास्यो भविष्यसीति हितैषित्वात् प्रथममेव त्वां सूचयाम इत्याशयेन संबोधयन्ति ॥ हे वीरेति ॥

निवृत्तिपक्षे, ततश्च भवदर्चनध्यानाभ्यां येषामन्तःकरणं शुद्धिर्भौकाग्न्यं च प्राप्तं तेषां विवेकवैराग्यादिसाधनसंपन्नानामधिकारिणां नृणां धारयत्यज्ञानादिकं सर्वमिति धरः सर्वाधिष्ठानभूतपरमात्मा तस्य सम्बोधनं, हे धर । ते नः, यथोक्तस्य तव प्रतिपादिकानामस्माकमुपनिषदाममृतम् । अस्मच्छ्रवणजन्यं ज्ञानाऽमृतं वितर करुणया देहि । यतस्त्वमेव वीरः, न हि ज्ञानेन सदृशं पवित्रमिह विद्यते * इत्युक्तत्वात् सर्वोत्तमज्ञानाऽमृतदातृत्वात्तद्दानशूरस्तदन्तःकरणवृत्त्यारूढः सन्, तदज्ञानादिसमस्तशत्रुध्वंसकरत्वाद्युद्धशूरश्चेद्, ददामि बुद्धियोगं तं येन मामुपयान्ति ते, तेषामेवानुकम्पार्थमित्यादि ध्वनयन्त्यः, हे वीरेति ॥ न च स्वस्य त्वदभिन्नज्ञानवतस्त्वत्प्रतिनिवृत्तिः शङ्क्या । प्रियो हि ज्ञानिनोऽत्यर्थमित्याशयेनाहुः ॥ सुरतस्य परस्परप्रीतेर्वर्द्धनम् । न चैतदमृतं विना जीवस्य शोकनिवृत्तिः सम्भवतीत्याशयेनाहुः ॥ शोकस्य तदुप-

छक्षितबन्धस्य नाशनम् । तरति शोकमात्मवित्, ब्रह्मविदामोति परं, तमेव विदित्वातिमृत्युमेति नान्यः पन्था विद्यते इति श्रुतेः । नचैतदस्माद्विचारमन्तरा लभ्यमित्याशयेनाहुः ॥ स्वरितो ध्वनि-
व्यञ्जितो वेणुस्थानीय उपनिषत्कदम्बो येन तेन वेदान्ताभ्यासवता पुरुषेण सुष्ठु चुम्बितं सम्यगास्वादितम् । वेदान्तविज्ञानमुनि-
श्चितार्था इत्यादिश्रुतेः । अनात्मपदार्थेषु राग एवानर्थकरः । स च मिथ्याज्ञानविजृम्भितस्तत्त्वज्ञानाऽमृतेन मिथ्याज्ञाननिवृत्त्या निवर्त्तते इत्याहुरितरत्रानात्मपदार्थेषु यो रागस्तस्य नाशकम् । यं लब्ध्वा चापरं लाभमित्युक्तत्वात् ॥ १४ ॥

अटति यद्भवान्हि काननं

तुटिर्युगायते त्वामपश्यताम् ॥

कुटिलकुन्तलं श्रीमुखं च ते

जड उदीक्षतां पक्ष्मकृद् दृशाम् ॥ १५ ॥

अहो अधराऽमृतायोग्यकालेऽपि त्वहिरहोऽस्माकमसह्यः, किमु वक्तव्यमस्यां रात्रावित्याशयेनाहुः ॥ अटतीति ॥ भवान् स्वतन्त्रो वारयितुमशक्यो यदा दिने दिने काननं वृन्दावनं प्रति अटति गच्छति तदा तुटिः क्षणस्य कश्चिदंशोऽपि त्वामपश्यतां व्रजस्थानां सर्वप्राणिनां युगवत् प्रतीयते, किमु वक्तव्यमस्माकम् । पुनश्च कथञ्चिद्दिनस्य परिक्षये व्रजं प्रत्यागतस्य तत्र कुटिलकुन्तलाननं श्रीमुखमुच्चैरीक्षमाणानां प्राणिनां दृशां पक्ष्मकृद् ब्रह्मा जडो मन्दः । भवच्छ्रीमुखपेक्षयातिशुद्धसुखविषयदर्शनार्थं देवानां पक्ष्म न कृतवान् ! अलौकिकविषयदर्शनपराणामस्मदादीनां तु तत् कृतवान् । कालं च महान्तं कृतवानतस्तस्य जडत्वं स्पष्टमेवेति भावः

तथाच निमेषप्रतिबन्धोऽपि यत्रामहदुःखप्रदस्तत्रैवंविधसमये बहु-
 कालं त्वद्विरहं कथं सहामस्तस्मात् कृपां कुर्विष्याशयः ॥ अनभिज्ञा-
 पक्षे, किञ्च प्रत्यहं क्षणमपि त्वददर्शने दुःखं, दर्शने च सुखमनुभूय
 सर्वसङ्गपरित्यागेन यतय इव त्वामुपगताः, त्वं त्वेवंविधा अप्य-
 स्मान् परित्यज्य गत इत्यहो कष्टमिति सकरुणमाहुः ॥ अटतीति ॥
 त्वामपश्यतां त्रुटिरपि युगायते, त्वं तु सूर्योदयादारभ्य तदस्तप-
 र्यन्तं वनमटति । तत्रापि तत्र गमनं यदा सार्थकं भवेत्तर्हि स्याद्यथा-
 कथञ्चित्सन्तोषः । परन्तु दिनमात्रं तृथा काननमेवाटति, अस्माकं तु
 तदत्यन्तमसह्यमिति भावः । दर्शनसमये निमेषमात्रमप्यन्तरमसह्य-
 मिति दर्शनसुखमुक्तम् । उदीक्षतां मध्ये यः पक्ष्मच्छेदकः स ए-
 वाऽजडः प्रतिबन्धकनिवर्तकत्वात् कुशल इति वा । तथाच तत्प्रति-
 बन्धकस्याङ्गस्यापि छेदनीयत्वात् तत्सुखस्योत्कर्ष इति भावः । य-
 द्वा अस्माकमयं सुखजनक इति भ्रमाद्वयं दुःखसमुद्रे पतिताः, विचारे
 कृते दुःखजनकत्वमेव सिद्ध्यति । सर्वदा तथैव तव प्रवृत्तिदर्शना-
 दित्याशयेनाहुः ॥ अटतीति ॥ तथाच प्रयोजनं विना चिरकालं
 वने भ्रमणं दर्शनकाले कुटिलकुन्तलैर्मुखस्याच्छादनं चेत्येतत्सर्वं
 केवलमस्मद्दुःखायेत्यर्थः । किञ्च तत्रैव कोऽपराधो, दैवमप्यस्मद्-
 दुःखाय बद्धपरिकरमित्याहुः ॥ पक्ष्मकृदिति ॥ तस्माद् बहु जा-
 तमितः परं करुणा विधेयेति भावः ॥ मानिनीपक्षे, ननु सम्प्रतीषद्
 गर्वशैथिल्यं जातं वर्तते, प्रकटिते तु मयि पुनर्गर्वगिरिशृङ्गारूढा भ-
 विष्यथ इति चेदस्मदर्थं नागम्यतां, यासां तु त्वदर्शनादर्शनयोः
 सुखदुःखमागरप्रवेशस्तदर्थमेवागम्यतामित्याशयेनाहुः ॥ अटतीति ॥

निवृत्तिपक्षे, यथोक्तज्ञानाऽमृतरहितानां क्षणमात्रमपि कालो
 दुःखकालत्वान्महानित्याहुः ॥ अटतीति ॥ त्वामपश्यतामहि अविद्या-
 लक्षणे दिने संसृतिलक्षणं यत् काननं तुङ्गवान् यदटति तत्र च-

दिरपि कालो युगवद् भवति । मुखं निःसरणे वक्त्र इति कोशात्
श्रियो धर्मादिसम्पत्तेर्निःसरणं यस्मात् तथाभूतं चेतनं, कुटिलः
कुन्तलो जवो विषयाभिमुखो वेगो यस्य तादृशमुदीक्षतां मध्ये
यस्तुभ्यं त्वत्प्राप्त्यर्थं दृशां चक्षुराद्यानां पक्षमकृन्निरोधकः स एव
अजडश्चेतनस्त्वत्स्वरूप इत्यर्थः ॥ १५ ॥

पतिसुतान्वयभ्रातृबान्धवा-

नतिविलङ्घ्यतेऽन्त्यच्युताऽऽगताः ॥

गतिविदस्तवोद्गीतमोहिताः

कितव योषितः कस्त्यजेन्निशि ॥ १६ ॥

किञ्च, सर्वथा अत्याज्या अस्मान् किमर्थं त्यक्तवानसीति न
विद्म इत्याशयेनाहुः ॥ पतीति ॥ हे अच्युत भगवतोऽप्रच्युतस्वरूप
यत् कदापि तेन वियोगो न भविष्यतीति विचार्य पतयः सुताः
अन्वयो वंशः भ्रातरः बान्धवाः संबन्धिन एते सर्वथाऽप्यलङ्घ्यास्ता-
नप्यतिलङ्घ्य तवान्ति समीप आगताः । यत्स्वं गतिवित् कर्मोपा-
सनज्ञानफलज्ञाता तत्प्रदानाय साक्षाद्द्रष्टा । सर्वा अपि गतयो भगवत
एव भवन्तीति । वयं वा गतिविदः । पत्यादिभजने भगवद्भजने च
गतितारतम्यविद इति वा । किञ्च, त्वयाप्याकृष्टा इत्याहुः ॥ त-
वोद्गीतेनोच्चैर्गीतेन मोहिताः पत्यादिवैमुख्यापादकेन गिताऽमृतेन
त्वयैव स्वस्मिन्नासक्तचित्ताः संपादिताः कस्त्यजेत् । यत्स्वं स्व-
स्मिन्नासक्ताः स्वयमाहूय फलमदत्वा त्यक्तवान् स भगवान् क इति
न विद्म इत्यर्थः । ननु स्वपत्यादिसन्निधावेवेतः परं गन्तव्यमिति
चेत् तत्राहुः ॥ कितवानां त्वत्स्वरूपानभिज्ञत्वात् स्वपरवञ्चका-
नां संबन्धिन्यः स्त्रियः । अतस्तदाभिमुख्यं कदापि मास्तु, त्वदेक-

शरणा वयं त्वयैव रक्षणीया इति भावः । अनभिज्ञापक्षे, आस्तां
तत्, अद्य तु अत्यन्तमनुचितं कृतमित्याहुः ॥ पत्यादीनतिक्रम्य
तव समीपमागताः, यतस्तत्रोत्कृष्टेनोच्चैर्गतिन मोहिताः । यतस्तव
गतिविद्ः । अस्मन्मोहकान् गतिगतिविशेषाज्ज्ञानतः । उद्गीतेन
मोहिता अवश्यमागमिष्यन्तीत्यस्माकं गतिविद् इति वा । यद्वा
तव गतिं स्वमात्रं जानन्त्यो विदग्धा अपि वयं मोहनमन्त्रात्मकेन
उद्गानेन मोहिता एव स्वयमेवाहूता योषितो निशि अरण्ये त्वाम्
ऋते कस्त्यजेत् । कः पि स्त्रियो न त्याज्यास्तत्रापि निर्जनवने, तत्रा-
पि निशि, तत्रापि यदर्थमाहूतास्तददत्त्वैवेति तत्रैव शठस्यैवंविधं चे-
ष्टितं सम्भवति, नान्यस्येति कितवेति संबोधनाशयः । यद्वा, हे कितव
एवंविधः कितवोऽपि कश्चिन्नस्ति । स हि कैतवाल्लभ्यं वस्तु स्वी-
करोति, न तु निरस्करोतीति भावः । तथाच नास्त्यस्मभ्यागे किम-
पि कारणम् । प्रच्युतिलक्षणं तु तव त्वयि नास्त्येवेत्यच्युतेति सं-
बोधनाशयः ॥ मानिनीपक्षे, तिष्ठत्वस्मदर्थं गमनागमनविचारः
एतास्तु पत्यादीनतिलङ्घ्य तव समीपमुपागताः किमर्थं त्यक्तवा-
नमीत्याहुः ॥ पतीति ॥ च्युतिरहितं मत्वा समागतास्त्वं तु स्वय-
मेव पलायित इत्याश्चर्यमिति अच्युतेति संबोधनाशयः । शठं प्र-
ति शठं कुर्यादिति न्यायमजानन् वृथैव कितवः संपन्नोऽसि । स-
रलाः प्रति कैतव्याचरणादित्याशयेनाहुः ॥ हे कितवेति ॥

निवृत्तिपक्षे, एवंविधाधिकारिमपेक्ष्यैव पत्यादिस्थानीयान-
र्थान् वादिनो वाऽतिविलङ्घ्य, हे अच्युत, स्वरूपावबोधिका या-
स्तत्रोद्गीतेन—समन्वयात्, स विजिज्ञासितव्यः, सोऽन्वेष्टव्य इत्यादि-
रूपेण, मायै=विवेकज्ञानाय तत्प्रदत्त्वेनोहिताः, कितवेन कैतव्येन
व्याजेन योषितः स्वाभीष्टपतिपरायणा योषित इव परब्रह्मणि
सात्पर्येण संगता अस्मान् को वा विद्वान्निशि कर्मादिरूपेण परि-

णतायामविद्यायां निशि त्यजेत् क्षिपेद्, ब्रह्मातिऽरिक्तपरत्वप्रति-
पादनेनान्धगते क्षपयेत् पातयेत् सजेत् स विद्वानित्यर्थः ॥ १६ ॥

रहसि संविदं हृच्छ योदयं

प्रहसिताननं प्रेमवीक्षणम् ॥

बृहदुरः श्रियो वीक्ष्य धाम ते

मुहुरतिस्पृहा मुह्यते मनः ॥ १७ ॥

ननु किमर्थं परमेश्वरबुद्धिमाच्छाद्य रमणबुद्धिं कृतवत्यो य-
थेदानीं दुःखसागरे निमग्नाः । अतस्त्यज्यतां सा बुद्धिरित्याशङ्क्य
तव स्वरूपमेव तादृशबुद्धिमुत्पादितवान्, सा चेदानीमस्माभिर्निर्व-
र्तयितुमशक्येत्याशयेनाहुः ॥

रहसीति ॥ रहसि संविदः सङ्केता यस्मात् । अलुगार्थः । हृ-
च्छयस्य कामस्योदयो येन । प्रहसितमाननं यस्य, प्रेमपूर्वकं वीक्षणं
यस्य तथाभूतं त्वां श्रियोः स्थानं तव बृहद्वक्षःस्थलं च पुनः पुन-
र्वीक्ष्यास्थितानामस्माकम् । अतिस्पृहा जाता तया चास्मन्मनस्त-
त्प्राप्त्यभवान्मुह्यते पुनः पुनर्वाञ्छां प्राप्नोतीत्यर्थः । यद्वा भाव-
किवन्तः स्पृहिस्तथाचाऽस्मन्मनो वीक्ष्य तया मुह्यतीत्यर्थः । अ-
तिस्पृहमिति कचित् पाठः । यद्वा स्पृहोत्पत्तौ कारणत्रयं— रहसि
संविद्रूपमेकं, कामोदयकरं प्रेमपूर्वकवीक्षणविशिष्टं प्रहसिताननमि-
ति द्वितीयं, श्रियो धाम विशालमुरश्च तृतीयम् । तथाच त्वदीयं
मोहिनीविग्रहमालोक्य दग्धकामो महारुद्रोऽपि यत्र मोहितस्तत्र त-
तोऽपि कोटिगुणितसौन्दर्यादिविशिष्टं त्वयि सति वराकीणाम-
स्माकं व्यामोहे किं चित्रमिति भावः ॥ अनभिज्ञापक्षे, त्वदर्शन-
जन्यत्वदङ्गसङ्गस्पृहा त्वद्वियुक्तानामस्माकं रोगरूपा संपन्नाऽतः

स्वाङ्गसङ्गेन तच्चिकित्सा त्वयाऽवश्यं विधेयेत्याहुर्द्राभ्याम् । पूर्व-
मस्माकं कामो न स्थितः । तत्र प्रहसितयुक्तस्य मुखस्य दर्शनेन
उदयं प्राप्तः, प्रेमपूर्वकं वीक्षणेन स्थिरतां गतः, ततो रहसि सं-
विदा सम्भोगचातुर्यसूचनेनातिसौन्दर्यविशिष्टस्य विशालस्पोर-
सो दर्शनाज्जातेन स्वयोग्यताज्ञानेन चोत्कण्ठा तच्छान्तिस्पृहो-
त्पन्ना । तद्विषयाभात्तयुक्तं मनः केवलं मुहर्मुहुर्मुह्यते, मृत्युरपि ना-
यात्यत उभयभ्रष्टानां जीवनमरणान्यतररहितानाम् अस्माकं धिग्-
जीवनमित्यर्थः ॥ मानिनीपक्षे, यद्यपि भवान् सम्प्रति परोक्ष-
स्तिष्ठति तथापि त्वदीयमनसोऽवस्थां वयं सम्यगवगच्छाम इत्या-
शयेनाहुः ॥ अस्मत्कृतं त्वत्तोषार्थं सङ्केतं तथा कामोदये हेतुभूतं
प्रेमवीक्षणं, प्रहसितयुक्तमस्मदीयं मुखं, श्रियः स्थानमुरःस्थलं च
वीक्ष्य तत्प्राप्तिस्पृहया तव मनो मुह्यति तथाप्यस्मद्दुःखार्थं तादृशं
दुःखमपि सहसे, न त्वागच्छस्यतः किं वक्तव्यमाश्चर्यं तव हृदयस्य
माहात्म्यमिति भावः ॥

निवृत्तिपक्षे, यद्यप्येवं तथापि कामिनोऽस्मदभिप्रायं ना-
शयन्तीत्याहुः ॥ प्रमदाकृतां रहसि संविदं, तथा तदीयं यथोक्तमा-
ननं यथोक्तमुरश्च वीक्ष्य कामरूपेण स्थितस्य तत्र जातया स्पृहया
अस्माकं मनो मुह्यते तात्पर्यव्यत्यासं भजत इत्यर्थः ॥ १७ ॥

स्वदुःखनिवृत्तेरनायाससाध्यतामावेदयन्ति ॥

ब्रजवनौकसां व्यक्तिरङ्ग ते

वृजिनहन्व्यलं विश्वमङ्गलम् ॥

त्यज मनाक् च नस्त्वत्स्पृहात्मनां

स्वजनहद्रुजां यन्निषूदनम् ॥ १८ ॥

व्रजेति ॥ हे करुणानिधे तवाभिव्यक्तिः सर्वेषां व्रजौकसां
वनौकसां च विशेषेणात्यर्थं वृजिनहन्त्री दुःखनिरसनी । अतो
दुःखप्रदानायान्तर्धानमनुचितमिति भावः । यद्वा वृजिनस्य पा-
पस्य नाशिका । तथाच स्वाङ्गसङ्गप्रतिबन्धकं पापमभिनाशयितुं
समर्थस्यान्तर्धाने प्रयोजनं न पश्याम इति भावः । किञ्च, विश्वस्य
सर्वस्यास्यर्थं मङ्गलरूपा । तथाच विशेषसम्बन्धवतीनामस्माकं सं-
प्रति विपरीता सम्पन्नेत्यहोऽस्मदभाग्यमहिमेति भावः । अतः
स्वाभिव्यक्त्यनुरूपैव चेष्टा न्यायेत्याशयेनाहुः ॥ नोऽस्माकं मना-
गीषदायासरहितत्यागं किञ्चित् त्यजा अस्मभ्यं हि अनादरेणापि
त्वया कृतेऽस्मत्कार्यं भविष्यतीति ज्ञापयितुं त्यजेत्युक्तम् । यतस्त्व-
यैव स्पृहायुक्त आत्मा अन्तःकरणं यासाम् । तथाचोत्कटस्पृ-
हायुक्तान्तःकरणानामादरानादरविचारः कुतस्त्य इति भावः ।
किं त्याज्यमित्याकाङ्क्षायामाहुः ॥ स्वजनानां गोपीनां हृदयरो-
गाणां यदेवं नितरां सूदनं नाशनं भवति तदेव तदभिज्ञस्त्वं देहि,
तन्नाम न वक्तव्यमिति भावः ॥ मनागिति याचकरीत्या । वस्तु-
तस्तु हृद्गुजामिति बहुवचनेन, निषूदनमित्यत्र निशब्देन च चि-
रकालं निरन्तरं च लोकोत्तराङ्गसङ्गमुखं प्रार्थनीयत्वेनाभिप्रेतं
ध्वनितम् ॥

अनभिज्ञापक्षे, स्वरोगोपशामकौषधप्रदानोत्माहम् उत्पादयितुं
याचकरीतिमनुसरन्त्यः स्तुवन्ति ॥ तत्र व्यक्तिर्जन्म वृजिनस्य दुः-
खस्य पापस्य च हन्त्री । अनेन सर्वदुर्गाणि यूयमञ्जस्तरिष्यथेति
गर्गाचार्येणोक्तत्वात् पूतनादिसंहारेण नलकूबराद्युद्धारेण च त-
त्त्वस्यानुभूतत्वाच्च । किञ्च, नैतावदापि तु सर्वस्यापि मङ्गलरूपा ।
तत्र जन्मप्रभृति काप्यमङ्गलस्यादर्शनात् । एवं स्तुत्या स्वाभि-
मुखं प्रियमालक्ष्याहुः ॥ मनागीषत्, न तु बहु, तत्रावश्यं त्यक्तव्यमेव

देहि त्यज । किं तदित्यपेक्षावन्तमिवालक्ष्य भिक्षुपादप्रसारन्यायमा-
श्रित्याहुः ॥ स्वजनेति ॥ तथाच केषाञ्चिद् दुःखस्य नाशकः, केषा-
ञ्चिन्मङ्गलरूपफलविशेषस्य प्रदाता, अस्माकं तु रोगस्य निवर्तको
भवान्न तत्र कार्पण्यं तत्रोचितमिति भावः ॥ मानिनीपक्षे, जन्मप्रभृ-
ति यादृशस्तव स्वभावः स्थितः सम्प्रत्यपि तथाभूत एवास्माक-
मपेक्षित इत्याशयेनाहुः ॥ व्रजेति ॥ तथाच यथास्माकमपि दुःखं
न भवेन्मङ्गलं च स्यात् तथात्वयानुष्ठेयमिति भावः । तर्हि कथ-
मेवं भवेदिति चेत् तत्राहुः ॥ त्यजेति ॥ हे स्वजन, नोऽस्माकं यत्
हृदयकान्तीनां निषूदनमीषदौदासीन्यं तत् त्यज यतस्त्वत्कर्तृका
या स्पृहा तस्यामात्मा मनो यासां त्वत्कृतमानासक्तचेतसां तथा-
च संप्रति स्वीकृतमीषदौदासीन्यं विहायाऽऽगत्य पूर्ववत् प्रार्थना-
दिकं कुर्वित्याशयः ॥

निवृत्तिपक्षे, तस्माद् यथाऽस्मत्संरक्षणं जीवानां समुद्धार-
श्च भवेत् तथा त्वया कृपा विधेयेति प्रार्थयन्ते ॥ व्रजेति ॥ व्रज-
स्य वेदस्य संसारारण्यपतितानां जीवानां चात्, वृजिनहन्त्री सर्वा-
ऽनर्थनिवृत्तिकरी । तथा विश्वस्यालं मङ्गलरूपा परमानन्दाविर्भाव-
करी हे परमात्मस्तव व्यक्तिः साक्षात्कारः । तस्मात् स्वजना-
नां स्वभक्तानामज्ञानाहङ्कारादिलक्षणरोगाणां यन्निषूदनं तदस्म-
त्संबन्धिविज्ञानलक्षणं किञ्चित् स्वजनेभ्यो देहि । यतस्त्वाद्विषया
याऽस्मज्जिज्ञासा तत्कर्तव्यतायामात्माभिप्रायो यासाम् । तथाचौ-
पनिषदेन स्वविज्ञानेन स्वजनानुद्धरेति भावः ॥ १८ ॥

एवं बहूक्तेः परविरहव्याकुलस्वान्ता गतधैर्या रुदन्त्य आहुः ।

यत्ते सुजातचरणाऽम्बुरुहं स्तनेषु

भीताः शनैः प्रिय दधीमहि कर्कशेषु ॥

तेनाटवीटमसि तद्व्यथते न किंस्वित्

कूर्पादिभिर्भ्रमति धीर्भवदायुषां नः ॥ १९ ॥

इति श्रीभागवते दशमस्कन्धे रासपञ्चाध्याय्या-

मेकत्रिंशोऽध्यायः ॥ ३१ ॥ (३) ॥

यदिति ॥ यत्तत्र सुजातं चरणकमलं स्तनेषु भीताः सत्यः
शनैः दधीमहि भयेन शनैर्धारणे हेतुः—कर्कशेषु । नन्वेवं तर्हि किमर्थं
धारयथेति चेत्तत्राहुः ॥ हे प्रिय, स्वसुखार्थं धार्य्येन धारयामः
तत्रापि सुजाताम्बुरुह रूपत्वात् सुगन्धि शीतलं हृदयस्थतापोपशा-
मकम् । प्रियपदमितस्तद्धारणमिति सूचनार्थमुक्तम्— सुजातेति ॥ त्वं
तु तादृशकोमलेनास्मान् परित्यज्यास्मदद्वेषेण संप्रति रात्रौ अटवीं
शर्करादिव्याप्तमरण्यमटसि भ्रमसि । किं स्वित् तत्पादपद्मं तत्रत्य-
शर्करादिभिर्न व्यथते । यद्यपि तेन तादृशवने भ्रमणेन तद् व्यथ-
ते, न वेति संदेहो भवति, तथा नास्माकं संदेहोऽस्मदोषवशात्
पलायितेन त्वया तद्व्यथामगणयित्वा भ्रमणाश्रितत्वाद् व्यथत
एवेति निश्चयात् । तथाच स्वसुखहेतुत्वात्तत्पीडापि यद्यस्माक-
मसङ्गा, तदा परमदुःखकारणभूता वनभ्रमणजनितव्यथा त्वस-
ङ्गतमाऽतोऽस्माकं बुद्धिस्तामनुसन्धाय भ्रमति घूर्णत इत्यर्थः । यतो
भवदायुषां भवदेकप्राणानामस्माकं तादृशभवत्पादपीडानुसंधा-
नेन मरणमेवोपस्थितमहो कष्टमिति भावः ॥ अनभिज्ञापक्षे, अहो
यत् प्रार्थ्यते तन्मयाऽवगतं, तथापि मदीयं पादसरोजं युष्मत्स्त-
नेषु स्थापितं व्यथामवाप्नोति, तेषां कठोरत्वादतो भवतीनां प-
रोक्षं वन एव भ्रमामीत्याशङ्क्य सरोदनमतिचित्रमाहुः ॥ यदिति ॥
तथाचातिमुकुमारत्वात् पीडाशङ्क्याऽस्माभिः कठोरेषु स्तनेषु

शनैः शनैः स्थाप्यते, तेन त्वमटवीमटसीत्यतिचित्ररूपोऽन्यायस्तत्रै-
 व शोभत इति भावः । स्तनस्पर्शजनितदुःखासहनं, कूर्पादि-
 स्पर्शं व्यथासहनं च किन्निवन्धनमिति तु वयं न विद्म इत्यप्यनेन
 ध्वनितम् । तव मनसोऽवस्थां को वेद कीदृशो वर्ततेऽस्माकं बु-
 द्धिस्तु संशयचक्रारूढा स्थैर्यं न लभते, किं कुर्म इत्याहुः ॥ तद्
 व्यथते परमसुकुमारत्वादाहो स्विन्न व्यथते, भ्रमणे प्रवृत्तत्वादिति
 द्वयोः पक्षयोरेकस्यानिर्धारणादस्मद्धीभ्रमति । तथाहि । अहो तस्य
 पदं तु व्यथते, तथाप्यसावस्मास्विव स्वाङ्गेष्वपि निर्दयः । किं वाऽस्म-
 ददुःखार्थं स्वाङ्गे दुःखमुत्पाद्य सहते, किं वाऽस्मददुःखजन्य-
 सुखेन दुःखमपि सुखमेव मन्यते, किं वा दैववशाद्विरहं प्राप्तः
 प्रेमभराक्रान्तस्वान्तत्वादुन्माददशां प्रविष्टस्तत्पीडां नानुसन्धत्त इ-
 त्यादिप्रथमपक्षानुकूलतर्कान् प्रति धावति । किं संसर्गजा दोष-
 गुणा भवन्तीति न्यायाद्यथा हृदयमतिकोमलमप्यस्मत्कठोरकुच-
 सङ्गेनातिकठोरमभूत् तथा त्वत्पदाऽम्बुजमप्यतो न व्यथते ।
 किं वा सुकुमारसङ्गेन कूर्पादयः कोमलतां गताः, किं वा भूमिरेव
 कारुण्यान्माधुर्यरसास्वादानाय वा तदधः स्वजिह्वां स्थापयति, किं
 वा कयाचिदिन्द्रजालविद्यया भूमिं स्पृशतीत्यादिद्वितीयपक्षे त-
 र्कान् प्रति धावति । ननु मिथ्येदं, प्राणधारणादिति चेत्तत्राहुः ॥
 भवत्येव समर्पितमायुर्यासामतः सुखिनि त्वयि स्थितत्वान्न नश्य-
 तीति भावः ॥ मानिनीपक्षे, अतिकोमलचित्तस्य परमसुकुमा-
 रावयवस्य स्वभावविवर्त्ययमालक्ष्य वयमतिव्याकुलाः संपन्नाः,
 किं कुर्म इत्याशयेनाहुः ॥ यदिति ॥ कुचानां कठोरत्वाच्चरण-
 स्यातिसुकुमारत्वाद्धारणे प्रीयसे इति कृत्वा तद्धारणम् । य-
 तो हि प्रिय । तथाच तव संयोगोऽप्यस्माकं दुःखहेतुरेव, यतः
 कुचानां कठोरत्वे तव पादपिडाप्रयुक्तं दुःखं, व्रतादिना तत्कोमल-

स्वप्रार्थनायां तव दुःखानुमन्धानेन दुःखमिति भावः । तादृशेनापि त्वमटवीमटसि । तत्तु निश्चयेन व्यथत एव, तव तु तस्मिन्नपि दया नोत्पद्यतेऽतस्तवस्वभावविपर्ययमालक्ष्यास्मद्धीर्भ्रमतिमरणमूर्च्छां गन्तुं प्रवृत्ता, त्वं त्वस्मद्विरहितोऽवशिष्टास्मदायुर्भिरपि चिरं सुखेन न विहरसीत्याशयेनाहुः ॥ भवत्यर्पिताऽऽयुषामिति ॥

निवृत्तिपक्षे, जीवरूपेण संसरणं तु नास्मभ्यं रोचतेऽतः पुनरपि वदाम इत्याशयेनाहुः ॥ यदिति ॥ तव परब्रह्मणो यत् साधकानुग्रहार्थं प्रकटितं सगुणं स्वरूपं सुजाते चरणाऽम्बुरुहे यस्य तदपि कठिनानुष्ठानप्रतिपादकेषु स्तनस्थानीयेषु कर्मोपासना-प्रतिपादकयागेषु, अहो निर्गुणस्य निरवयवस्य कथमर्चनादिकं प्रतिपादयाम इति भीताः सत्यः शनैः साधकचित्तशुद्ध्यादिक्रमेण तस्य ज्ञानोदयार्थं दधीमहि । तेनैव जीवत्वं प्राप्तेन रूपेण संसारा-टवीमटसि तत् किंस्विन्न व्यथते ? किन्तु व्यथत एव । तत्रत्यैः कूर्पादिस्थानीयैराध्यात्मिकादिदुःखैः । यद्वा किं व्यथते न वेति अस्माकं धीर्भ्रमति । अनेन संसारस्यानिर्वचनीयत्वं बोधितम् । यतो भवद्बोधनार्थमेवास्माकं प्रादुर्भावोऽत एव वदाम इत्याहुः ॥ भवदिति ॥ १९ ॥

इति श्रीधनपतिमूरिविनिर्मितायां गूढार्थदीपिकायां
एकत्रिंशोऽध्यायः ॥ ३१ ॥ (३) ॥



अथ द्वात्रिंशोऽध्यायः ॥

द्वात्रिंशे गोपिकाऽऽलापविक्रिन्नहृदयोऽच्युतः ॥

तासामाविर्हितस्ताश्च पूजितः प्रत्यपूजयत् ॥ १ ॥

इत्थं विरहव्याकुलचेतसां चेष्टावर्णनमुपसंहरति ॥

श्रीशुक उवाच ॥

इति गोप्यः प्रगायन्त्यः प्रलपन्त्यश्च चित्रधा ॥

रुरुदुः सुस्वरं राजन् कृष्णदर्शनलालसाः ॥ १ ॥

इतीति ॥ इत्येवं पूर्वोक्तप्रकारेण सर्वा एव गोप्यः प्रकर्षेण उच्चैः परमप्रेम्णा गायन्त्यः, तथा चित्रधा अनेकप्रकारेण प्रलपन्त्यः विरहव्याकुलत्वादनर्थकान्यपि वचांसि प्रयुञ्जन्त्यः । एवं कृतेऽपि यदा प्रेष्टदर्शनं न जातं तदा सुस्वरं करुणोत्पादकदीर्घस्वरेण रोदनं कृतवत्यः । एतत् सर्वं न स्वदेहरक्षाद्यर्थं, किन्तु कृष्णदर्शने लालसा उत्कटोत्कण्ठा यासां ताः । यथा दुःखिता दुःखनिवृत्त्यर्थं राजाग्रे रोदनेन तान्निवेदयन्ति तद्वदिति सम्बोधनाशयः ॥

निवृत्तिपक्षे, गोप्यः श्रुतयो मुख्याधिकारिणं प्रति प्रकर्षेण मुख्यतात्पर्येण परमात्मानमेव गायन्त्यः कर्म प्रति प्रलपन्त्यः, अनर्थकवचनत्वेन प्रतिपद्यमानाः परमजडं प्रति रुरुदुः हा महामूर्खोऽयं सर्वथास्मद्विमुख इति रोदनमेव कुर्वन्त्यः ! अधिकाढ्यभाव उपदेशवाक्यानां रोदनरूपत्वाभिधानात् । यतः कृष्णस्य सदानन्दरूपस्य परमात्मनो दर्शनं जीवानां मोक्षार्थं भवत्विति लालसा यासां ताः । आत्मा वा अरे द्रष्टव्य इत्यादिश्रुतेरित्यर्थः ॥ १ ॥

ततः परं भगवानप्यन्तर्धानतया स्थातुं नाशकत्वं, किन्त्विति-

प्रबलेन तत्प्रेम्णा समाकृष्टचेता आविर्भूत इत्याह ॥

तासामाविरभूच्छौरिः स्मयमानमुखाम्बुजः ॥

पीताम्बरधरः स्रग्वी साक्षान्मन्मथमन्मथः ॥ २ ॥

तासामिति ॥ मया तत्तमिदं सर्वं जगदव्यक्तमूर्तिनेत्युक्तस्वरूपेण तावत्कालं स्थितः पुनस्तदभीष्टो वासुदेवात्मना आविर्भूतः । एवं दुःखनिवृत्त्यनुकूलं शौर्यं प्रकटनीयं, सर्वदुःखनिरासाय यदु-
वंशेऽवतीर्णत्वात् । स्वापराधशङ्कया ग्लायमानमानसास्तास्तोषयितुं स्मयमानं स्मितयुक्तं मुखपद्मं यस्य सः । तथाच भवतीनां विरह-
वैक्लव्यदर्शनार्थमहं तिरोहितो, न तु किञ्चिदोषं मनसि निधा-
यातो यथोक्तवैक्लव्यमवलोक्यातिप्रसन्नोऽहमिति सूचयन्निवेत्यर्थः
तत्तोषोत्पादकं तत्स्वरूपं चाह ॥ पीताम्बरधरः लक्ष्म्या सह रम-
णयोग्येन वैकुण्ठस्वरूपेण । अत एव स्रग्वी ब्रह्मणा लक्ष्म्या वा
समर्पितया मालया अलङ्कृतः । तत्रापि केवलकरुणयैवाऽऽविर्भू-
तो, न तु कामकृताऽऽकर्षणेनेति बोधनायाह ॥ साक्षाद् यो
मन्मथमन्मथस्तस्य चैवम्भूतस्य नास्ति कामवश्यतासम्भावने-
ति भावः ॥ अनभिज्ञापक्षे, दुःखितः शुकः, क्षत्रियजातित्वात्तासु
प्रेमभराक्रान्तासु शौर्यं प्रकटितवानिति द्योतयितुं शौरिरित्युक्त-
वान् । अत एव दुःखितास्वपि तासु स्मयमानमुखाम्बुजस्तत्रापि यः
कामाधिष्ठातृदेवस्तस्यापि मन्मथः स्वस्मिन्मनःसत्तिकरः । त-
द्दशासु हासानौचित्यमभिप्रेत्य हाससंकोचार्थं मुखाग्रे हस्तेन पी-
ताम्बरधरः स्रग्वी वनमालया शोभमानः साक्षान्मन्मथमन्मथ इति ॥
तासां तादृशस्यापि विरहदुःखस्य विस्मरणार्थं तादृश इति भा-
वः ॥ मानिनीपक्षे, शौरिरपि तत्प्रेमपराधीनत्वादावाविरभूत् । स्मय-
मानमुखाम्बुजः । अहो हासार्थं मयेदमनुष्ठितमतः कामो न

विधेय इति सूचनार्थं तथाभूतः । अन्तस्तुष्यद्बहिर्विरहात् संतप्त एवे-
ति भावः । अत एवापराधक्षमापनार्थं स्कन्धाभ्यां पुरोळम्बिनीकृत्य
बद्धहस्ताभ्यां पीताऽम्बरधरः । युष्मत्परिधापितामेव मालां धारयन् ।
युष्मान् स्मरन्नेव कचिदेकान्ते विकलिचित्त एवाहं स्थितो, न तु
कयाचिद्रममाण इत्यम्लानपुष्पां मालामवलोक्य प्रतीयतामिति सू-
चयन्निवेति भावः । ननु तथापि तासां कोपनिवृत्तिः कथं जातेत्या-
श्नाह ॥ साक्षादिति ॥ २ ॥

ततः किं वृत्तमित्यपेक्षायामाह ।

तं विलोक्यागतं प्रेष्टं प्रीत्युत्फुल्लदृशोऽबलाः ॥

उत्तस्थुर्युगपत् सर्वास्तन्वः प्राणमिवागतम् ॥ ३ ॥

तथाभूतमागतं विलोक्य तासां विह्वलतादशायामाविर्भूतत्वात्
तच्छरीरमुगन्धाघ्राणादिना ससंज्ञाः सत्यः, अहो आगतोऽयं प्रेष्ट
इत्यमन्यन्तेति सूचयितुमागतमित्युक्तम् । प्रीत्या विकसितनेत्रप-
द्माः प्रीतिप्रावल्यात् कोपनिवृत्त्या तादृशा जाता इति भावः । त-
प्राप्यऽबलास्तत्प्रतीकारबलरहिता यदा विरहेण कृपतां गताः ।
बलरहिता अपि । यतः, प्रेष्टम् ॥ तद्दर्शनमात्रेणागतबला इति
भावः । सर्वा अपि युगपदेवोत्तस्थुः । आगतं प्राणं प्राप्य तन्वः
करचरणादयः शरीरावयवा यथा । यद्वा, त्यक्तान्यनेकानि योगि-
शरीराणि प्राणं प्राप्य यथा युगपदुत्तिष्ठन्ति तद्वत् । एक एव कृष्ण-
स्तासां प्राण इति बोधनाय, प्राणमित्येकवचनम् ॥ ३ ॥

तत्र युगपदुत्थितानां सर्वासां मध्ये मुख्यानां पृथक्चेष्टिता-
न्याहुः ।

काचित् कराऽम्बुजं शीरेर्जगृहेऽञ्जलिना मुदा ॥

काचिदधार तद्वाहुर्मसे चन्दनभूषितम् ॥ ४ ॥

काचिदिति ॥ चन्द्रावली श्यामा शैव्या पद्मा राधा ललिता विशाखा भद्रेत्यष्टौ मुख्यमुख्यः । तत्राद्याश्चतस्रः सरलस्वभावत्वा-
दक्षिणाः । उत्तराश्चतस्रः वामस्वभावत्वान्मानिन्यः । अत एव
मुनिनाऽपि सरलानां मध्य एकैकस्याश्चेष्टितमर्द्धेनोक्तम् । वामानां
मध्ये त्वेकैकस्या एकैकवृत्तेनोक्तम् । तत्रादौ कान्तपराधीनाया
दक्षिणाया वृत्तमाह ॥ काचिच्छौरेर्दक्षिणं करकमलम् अञ्जलिना
संहतहस्तद्वयेन जग्राह । तत्रापि मुदा परमहर्षेण भ्रमणप्राप्तश्रमं म-
त्वा स्पर्शौत्कण्ठ्यात् करावलम्बनव्याजेन प्रेम्णा तद्गृहीतवतीत्यर्थः ।
इयं तु राधाप्रतिस्पर्द्धिनी चन्द्रावलीसंज्ञा । तथाचोक्तं विल्वमङ्गले,
राधामोहनमन्दिरादुपगतश्चन्द्रावलीमृचिवान् राधे क्षेममिहेति तस्य
वचनं श्रुत्वाऽऽह चन्द्रावली * कं सक्षेममये विमुग्धहृदये कंसः
क दृष्टस्त्वया राधा केति विलाज्जितो नतमुखः स्मेरो हरिः पातु व इति
अथ द्वितीयायाः स्वाधीनकान्ताया दक्षिणायाश्चेष्टितमाह ॥ का-
चिच्चन्दनलिप्तं विरहतापोपशामकं तस्य प्रेष्टस्य बाहुं स्कन्धे मुदा
दधार । इयं राधासुहृद्भूता श्यामलाख्या सखी ॥ ४ ॥

काचिदञ्जलिना गृह्णात् तन्वी ताम्बूलचर्वितम् ॥

एका तदङ्घ्रिकमलं संतप्ता स्तनयोरधात् ॥ ५ ॥

अथ तृतीयायाः कान्ताधीनाया दक्षिणाया वृत्तमाह ॥ का-
चिच्छौरेस्ताम्बूलचर्वितं परमादरादञ्जलिना गृहीतवती, न त्वेकेन
हस्तेन, यतस्तन्वी कोमलाङ्गी तथा तद्गृहणयोग्या इयं चन्द्रावली-
सुहृद्भूता शैव्याभिधा सखी । अथैवंविधाया एव चतुर्थ्या वृत्तमाह ॥
एका तस्य वामभुजेन श्यामलाख्यां सखीमवलम्ब्य तिष्ठतः प्रेष्टस्य

दक्षिणमङ्घ्रिसरोरुहं स्वयमुपविष्टा सती स्तनयोरधारयत् संतप्ता ।
इयमपि चन्द्रावलीसुहृद्भूता पद्माख्या सखी ॥ ५ ॥

अथ वामासु प्रथमाया अतिवामायाः प्रखरायाः स्वाधीन-
कान्ताया वृत्तमाह ।

एका भ्रुकुटिमाबध्य प्रेमसरम्भविह्वला ॥

घ्नतीवैक्षत् कटाक्षेपैः संदष्टदशनच्छदा ॥ ६ ॥

एका भ्रुकुटिमाबध्य भ्रुवौ कुटिलीकृत्य प्रेमसरम्भेण प्रणय-
कोपावेशेन विह्वला सती संदष्टाधरोष्ठा भूत्वा, कटाः कटाक्षास्तैर्य
आक्षेपाः परिभावास्तैस्ताडयन्तीवैक्षत् । इष्टेऽपि गर्वमानाभ्यां
विब्वोकः स्यादनादरः*इत्युक्तलक्षणो विब्वोकाख्योऽयमनुभावः ।
सर्वाः परित्यज्य या नीता पश्चात् त्यक्ता च । सेयं श्रीराधाख्या
मुख्या सखी गोपालतापिन्यां गान्धर्वीति नाम्ना ख्याता ॥ ६ ॥

अथ द्वितीयायाः प्रखरायाः स्वाधीनकान्ताया वामाया वृत्तमाह ।

अपराऽनिमिषद्दृग्भ्यां जुषाणा तन्मुखाऽम्बुजम् ॥

आसीतमपि नानृप्यत् सन्तस्तच्चरणं यथा ॥ ७ ॥

अपरा अनिमिषद्दृग्भ्याम् अनिमिलिताभ्यां दृग्भ्याम् अलि-
स्थानापन्नाभ्यां तत्रापि क्षरणशङ्कया अनिमिषिताभ्यां तस्य प्रेष्ट-
स्य मुखाऽम्बुजं तत्रत्यलावण्यामृतम् आसमन्तात् पीतमपि जु-
षाणा अत्रैवागमनं करिष्यतीति मानवशान्त्वं स्वस्थान एव स्थि-
त्वा सेवमाना नानृप्यत् उत्कण्ठातिशयादलंबुद्धिं न कृतवती । त-
त्रानुरूपदृष्टान्तमाह ॥ यथा ॥ ७ ॥

अथ तृतीयाया मृद्ध्याः स्वाधीनकान्ताया वामायाश्चरितमाह ।

तं काचिन्नेत्ररन्ध्रेण हृदिकृत्य निमील्य च ॥

पुलकाङ्ग्युपगूह्यास्ते योगीवानन्दसंप्लुताः ॥ ८ ॥

तं प्रेष्टुं नेत्ररन्ध्रेण हृदिकृत्य हृदयं नीत्वा प्रवेशनीयरूपस्यै-
कत्वाद्वन्ध्रेणेत्येकवचनम् । तन्निःसरणभयान्नेत्रे निमील्य च त-
मन्तरेवालिङ्ग्य तज्जन्यानन्दमग्ना पुलकाङ्गी रोमाञ्चिततनुरास्ते ।
अत्रैवागत्यालिङ्गनं विधास्यातीति मानेनैवम्भूता सती स्वस्थान
एव स्थिता । यथाऽऽविर्भूतानन्दे निमग्नो योगी समाधावास्ते
तद्वदित्यर्थः । इयमपि राधासुहृद्भूता विशाखाऽभिधा सखी । एवं
सत्याऽत्राभिहिता, अष्टमी तु सरला भद्राख्या विष्णुपुराणेऽभि-
ता । काचिदायातमालोक्य गोविन्दमतिहर्षिता * कृष्ण कृष्णेति
कृष्णेति प्राह नान्यदुदैरयदिति । चन्द्रावल्यादिनामानि तु स्कान्द-
प्रह्लादसंहिताद्वारकामाहात्म्यादावुक्तानि ॥ ८ ॥

अथान्यासां वृत्तमाह ।

सर्वास्ताः केशवालोकपरमोत्सवनिर्वृताः ॥

जहुर्विरहजं तापं प्राज्ञं प्राप्य यथा जनाः ॥ ९ ॥

सर्वास्ता गोप्यः केशवस्य ब्रह्माद्यनुकम्पकस्य तेजोनिधेरव-
लोकनाद् यः परमोत्सवस्तेन निर्वृता आनन्दिताः, विरहजन्यं
तापं जहुः । यथा प्राज्ञं परमेश्वरं प्राप्य तदीया जनाः । यद्वा प्रा-
ज्ञं ब्रह्मज्ञं प्राप्य मोक्षविरहजं तापं मुमुक्षवस्त्यजन्ति । यद्वा प्राज्ञं
सौषुप्तं पुरुषं प्राप्य विश्वतैजसावस्था जीवाः ॥ ९ ॥

एवम्भूताभिस्ताभिर्भगवानपि विशेषेण शुशुभ इत्याह ।

ताभिर्विधूतशोकभिर्भगवानच्युतो वृतः ॥

व्यरोचताधिकं तात पुरुषः शक्तिभिर्यथा ॥ १० ॥

ताभिरिति ॥ भगवान् पट्विवैश्वर्यसंपन्नोऽपि अच्युतः स्व-
स्वरूपादानन्दघनादप्रच्युतोऽपि विधूतशोकाभिस्ताभिरधिकं तत्रापि
विशेषणारोचन पुरुषः स्वयमेव परमात्मा सत्त्वादिभिः शक्तिभि-
र्यथा । यद्वा उपामको ज्ञानबलवीर्यादिभिर्यथा । अथवा पुरुषः सङ्गा-
ताभिवानी सर्वेन्द्रियशक्तिभिर्यथा तथा स्वस्वरूपानतिरिक्ताभिः
स्वशक्तिरूपाभिः । याभिर्गोपाङ्गनाभिर्भगवतः क्रीडानुकरणं संवृ-
त्तमिति भावः । पुत्रवदनुकम्प्यत्वात् तत्राग्रे मयेदं रहस्यं प्रकाशि-
तमिति तातसंबोधनाशयः । प्रमदाशतकोटिभिराकुलित इत्यागमो-
क्तेरसंख्याता गोप्यस्तासां मध्ये, षोडशैव सहस्राणि गोप्यस्तत्र
समागताः * चन्द्ररूपी मनः कृष्णः कलारूपास्तु ता मनाः *
एकैकशस्ताः संभिन्नाः सहस्रेण पृथक् पृथगिति स्कन्दोक्ताः षोड-
शसहस्राणि मुख्यास्तासामपि मध्ये सहस्रसंख्याका मुख्यास्तत्रा-
प्युक्ता अष्टौ मुख्यतरास्तत्रापि श्रीराधाचन्द्रावल्यौ मुख्ये । तत्रापि
श्रीराधा परममुख्यतमेति विवेकः ॥

तासामित्यत आरभ्य निवृत्तिपक्षे, तासां श्रुतीनां संबन्धी
शौरिः शूरः संसारविजयं कर्तुं प्रवृत्तोऽधिकारिदेहस्तत्र स्थितं वसु-
देवशब्दाभिधेयमन्तःकरणं, तत्रैवोपलब्धियोग्यत्वाद्वासुदेव औपनि-
षद्ः परमात्मा । तत्रैव सर्वसाधनसंपन्नाधिकार्यन्तःकरणलक्षणे
वन एवाविरभूत् । अहं ब्रह्मास्मीति साक्षात्प्रकटितः । आत्म-
न्येवात्मानं पश्येदित्यादिश्रुतेः । तत्रापि सगुणः स्मयमानमु-
खा म्बुजत्वादिरूपेणानिशं ध्यातः । स एव साक्षान्मन्मथश्चासौ
मन्मथश्च सर्ववृत्तिमाक्षिरूपः । प्रतिबोधविदितं मतमिति श्रुतेः । तं
तथाभूतमागतमाधिकारिचेतमि आविर्भूतमवलोक्यावलाः साक्षात्त-
त्प्रकाशनवलरहिताः श्रुतयः स्वानुकूलाऽधिकारिणि प्रीत्योत्फुल्ला
विक्रामं प्राप्ता दृग् ज्ञानं यामाप् । अधिकारिणे प्रकाशिततत्त्वार्थ-

ज्ञानाः सर्वाः काण्डत्रयात्मिकाः युगपदुत्तस्थुः । यथाभूतस्वार्था-
भिमुखा जाता इत्यर्थः । काचिदित्यादौ जातावेकवचनम् । काश्चिद्
भगवदवयवभूततत्तद्देवयजनप्रतिपादिका इति कर्मकाण्डश्रुतीनां
तात्पर्यं सूचितवान् । काश्चित्तदुपभुक्तनैवेद्यादिग्रहणपरास्तदङ्घ्रि-
ध्यानप्रतिपादिकाश्चेत्युपासनाकाण्डश्रुतीनां तात्पर्यं ध्वनितवान् ।
काश्चिन्मुख्या, नेह नानास्ति किञ्चन, मृत्योः स मृत्युमाप्नोति य
इह नानेव पश्यतीत्याद्या भेददर्शनपरिक्रुद्धाः । काश्चित्त्वमस्यहं
ब्रह्मास्मीत्याद्याः पदाथद्वयाऽभेदपराः, काश्चिदात्मानमेव लोक-
मुपासीतेत्याद्या निर्गुणोपासनपरा इति ज्ञानकाण्डश्रुतीनां तात्पर्यं
सूचितवान् । सर्वा अपि ताः केशवस्य परमात्मनो योऽधिका-
रिण आलोकः साक्षात्कारस्तेन परमोत्सवस्तेन निर्वृता अहो अयं
स्वात्मभूतपरमात्मानं न जानातीति तदीयविरहाज्जातो यस्तापस्तज्ज-
ह्वुः । ततश्च विधूतः शोको याभिः प्रसन्नाभिरिति वा, ताभिः
श्रुतिभिर्वृतः सगुणो निर्गुणश्चाधिकं व्यरोचत सच्चिदानन्दस्वरू-
पतया प्रतिपाद्यः सन् सम्यगशोभतेत्यर्थः ॥ १० ॥

ताः समादाय कालिन्ध्या निर्विशय पुलिनं विभुः ॥

विकसत्कुन्दमन्दारसुरभ्यनिलषट्पदम् ॥ ११ ॥

शरच्चन्द्रांशुमन्दोहध्वस्तदोषातमः शिवम् ॥

कृष्णाया हस्तरलाञ्जिनकोमलवालुकम् ॥ १२ ॥

तद्दर्शनाह्लादविधूतहृद्रुजो

मनोरथान्तं श्रुतयो यथा ययुः ॥

स्वैरुत्तरीयैः कुचकुङ्कुमाङ्कितै-

रचीकलूपन्नासनमात्मबन्धव ॥ १३ ॥

ततः काश्चिन् प्रियालापैः काश्चिद् भ्रूभङ्गवीक्षितैः # निन्ये-
ऽनुनयमन्याश्च करस्पर्शेन माधव इति विष्णुपुराणोक्तहेतुभिर्वि-
धूतशोकास्ताः सम्यग् हस्तधारणप्रियालापादिसमीचीनप्रकारेणा-
दाय मह गृहीत्वा रासक्रीडायोग्यं कालिन्ध्याः पुलिनं निर्विशय
ताभिर्व्यरोचनेत्यनुनयन्वनीयम् । कलिं कलहं द्यति खण्डयतीति
कलिन्दस्तस्याः कन्या कालिन्दी । तथाच तत्पुलिने गोपीनां पर-
स्परं मया च कलहो न भविष्यतीति तत्र नयनस्याशयः । विभु-
व्यपकत्वात् सर्वासामैकमत्यसंपादकः । तत्र नयने समर्थ इति वा ।
पुलिनस्य रासयोग्यतामाविष्करोति ॥ विकसत्कुन्दमन्दारैः सुर-
भिर्यो वायुस्तस्मात् पदपदा यत्र ॥

पुनश्च शरत्कालीनचन्द्रकिरणानां समूहैर्ध्वस्तं दोषाया रा-
ध्यास्तमो यत्र तेन दिवसतुल्यकालत्वादत्यन्तशोभनम् । पुनश्च
कृष्णनदृशवर्णनामधेयाया भगवत्सख्या यमुनाया भगवद्रमणार्थं
पुलिनभूमिं संस्कृत्य स्थिताया हस्तरूपैस्तरङ्गैराचिता आस्तृता
कोमलवालुका यत्र । तरङ्गैः पुलिनभूमेः समतासम्पादनात्तेषां
हस्तत्वनिरूपणम् । तथाच जलमुगन्धपुष्पवायुनादैः परितो वेष्टितं
सुपकाशवत् शीतलं मम चेति बोधितम् ॥ अथ गोपीनां कृत्यमाह ।

तस्य क्रीडोत्सुकस्य विभोर्दर्शनेन यो ह्लादस्तेन नाशिताः
सर्वाधयो यानां ताः मतोरथस्यान्तं पूर्णकामतां ययुः । यथा श्रुतयः
परमात्मनि समन्वयं प्राप्य कृतकृत्या भवन्ति तद्वत् । ततः सुस्थिर-
चित्ताः मत्स्यः कुचकुङ्कुमेन स्वेदार्देनाङ्कितैः स्वीयैरुत्तरीयैरासनं
कृतवत्यः । यत आत्मबन्धेन, अभिज्ञापक्षे, अन्तर्यामिणे, तदुत्तरपक्ष-
योः स्वप्रेष्ठाय । तथाच ईदृशोत्तरीयैस्तदासननिर्माणमुचितमेवेति
भावः । एतेनाहो पूर्वमुपदेशं कर्तुं प्रवृत्तोऽस्माभिर्निवारित आसीत्
कदाचिद् दुःखादेव विरोहितः स्यादतोऽधुना प्रथमं व्यासासनो-

पर्युपवेश्यैतन्मुखारविन्दादुपदेश एव ग्राह्य इत्याशयेनैवं कर्तुं प्र-
वृत्ता इति ध्वनितम् ॥

निवृत्तिपक्षे, ताः श्रुतीः स्वप्रतिपादकत्वेन समादाय कालिन्या
मायायास्तीरं शुद्धान्तःकरणं निर्विशयं, विभुर्वपरोक्षं विकासं प्रा-
प्तः । कुन्दमन्दारादिस्थानीयैर्यमनियमादिभिः सुरभिर्योऽनिलः
निरुद्धः प्राणवायुस्तेन निरुद्धं षट्पदं पङ्क्तुर्वर्गो यत्र । पुनश्च शरत्का-
लस्थानीयेन निष्कामभगवदाराधनलक्षणेन कर्मणोदितो यो वि-
वेकारुयश्चन्द्रस्तस्य विचारलक्षणानामंशूनां सन्दोहेन समूहेन ध्व-
स्तं रागद्वेषादिदोषलक्षणमासमन्तात् तमो यस्मिन् । अत एव शिवं
कल्याणरूपं पुनश्च कृष्णाया अविद्याया हस्तैर्हस्तलक्षणैस्तरङ्गैरा-
त्मानात्माज्ञानभेदैरचिता असंस्पृष्टा कोमला बालुकास्थानीया दृ-
ष्टयो यस्मिंस्तस्य प्रत्यगभिन्नस्य परमात्मनो दर्शनेन य आह्लाद-
स्तेन विधूतास्तद्वादिकल्पिता विपरीताभिप्रायरूपा हृदयरोगा या-
स्तां ताः श्रुतयो मनोरथस्याखण्डैकरसरूपपरमात्मप्रतिपादनाभिला-
षस्यान्तं समाप्तिं ययुः । कुचकुङ्कुमेन कर्मोपासनाकाण्डबोधितकर्मो-
पासनाद्यनुष्ठानामादितपरमात्मानुरागेणाङ्गितैः । स्त्रीयैरुत्तरीयैः
स्वजन्यप्रत्ययैरात्मबन्धवे औपनिषदाय परब्रह्मणे आसनमभिव्य-
क्तिस्थानं कृतवन्तः ॥ ११ ॥ १२ ॥ १३ ॥

तत्रोपविष्टो भगवान् स ईश्वरो

योगीश्वरान्तर्हृदि कल्पितासनः ॥

चकास गोपीपरिषद्गतोऽर्चित-

स्त्रैलोक्यलक्ष्म्येकपदं यपुर्दधत् ॥ १४ ॥

स भगवानपि ईश्वरः स्वन्तत्रोऽपि तत्र ताभिरुत्तरीयैर्निर्मित

आसने उपविष्टः, किञ्च, योगीश्वरैर्व्रह्मादिभिरन्तर्हृदि एकाग्रे
मनसि कल्पितमासनं यस्य तथाभूतोऽपि, यद्यप्येवं तथापि गोपी-
परिषद्वतः तत्सभापातिस्ताभिस्ताम्बूलनर्मस्मितादिना अर्चितः सन्
अधिकं शुशुभे । यतस्त्रैलोक्यस्य चतुर्दशभुवनस्य या सौन्दर्य-
लक्ष्मी तस्या एव मुख्यं पदमायतनं पुनर्विग्रहं दधत् प्रकटयन् सन्
यद्वा गोपीपरिषद्वतत्वादिरूपेण योगीश्वरान्तर्हृदि कल्पितासनः ।
अत्रोत्तरीयैरासनस्य निर्माणेऽपि तदन्तस्तादृशवस्त्रान्तरस्य स-
च्चात्, तत्क्षण एव भगवत्कृपया दिव्योत्तरीयोद्भवसम्भवाच्च न
तासां रसाभासकरी नम्रता शङ्क्या ॥

निवृत्तिपक्षे, तत्र योगीश्वरान्तर्हृदि कल्पितासनो भगवानीश्वरः
स परमात्मा गोपीनां गोपस्य स्वसत्तास्फूर्तिप्रदानेन सर्वपाल-
कस्य देवस्यावबोधनपराणां श्रुतीनां समवायस्तत्प्रतिपाद्यतया
अर्चितः निखिलपञ्चशोभाया एवमधिष्ठानभूतं वपुर्दधत् ॥१४॥

एवं यथोक्तासनोपर्युपविष्टं भगवन्तं किञ्चित् पप्रच्छुरित्याह ।

सभाजयित्वा तमनङ्गदीपनं

सहासलीलेक्षणविभ्रमभ्रुवा ॥

संस्पर्शनेनाङ्गकृताङ्गघ्रिहस्तयोः

संस्तुत्य ईषत्कुपिता बभाषिरे ॥ १५ ॥

सभाजयित्वेति ॥ तं सम्मान्य ईषत्कुपितास्ता बभाषिरे ।
यतः कामं नानाविलासैर्दीपयतीति अनङ्गदीपनम् । केन सम्मा-
न्येत्यपेक्षायामाह ॥ हासलीलापूर्वकं यदीक्षणं तेन विभ्रमो वि-
लासो यस्याः, तया भ्रुवा । पुनश्चाङ्गीकृतयोः स्वस्वाङ्गे गृहीतयो-
रङ्गघ्रिहस्तयोः संस्पर्शनेन । ततश्च संस्तुत्य भवानेवास्माकं गतिः

परमानन्दप्रद इत्येवमादिवचनैः स्तुत्वा बभाषिरे ॥

मानिनीपक्षे, स्वहासलीलेक्षणविभ्रमभ्रुवा अनङ्गस्य दीपनं यस्य तं, तेनैव स्वाङ्गे कृतयोरङ्गघ्रिहस्तयोः संस्पर्शनेन संस्तुत्याहो तत्र करचरणकमलयोरपूर्वं शैत्यं यत्संस्पर्शादिस्पर्शापोऽपि निवृत्ते । तस्मात् सम्प्रति तापानभिज्ञश्चन्द्रवत् सर्वदा सख्येवामीति व्याजेन स्तुत्वा तदर्शनादिना कोपस्य कुण्ठितत्वादीषत्कुपिता बभाषिरे ॥

निवृत्तिपक्षे, अनङ्गस्य सवासनस्य सकारणस्य कामादेर्दीपनम् । तेषामेवानुकम्पार्थमहमज्ञानजं तमः * नाशयाम्यात्मभावस्थो ज्ञानदीपेन भास्वतेति । सहासलीलापूर्वकेणक्षणेनासंख्यातजगदुत्पादकेन तत्सहितेन विभ्रमवत्या भ्रुवा तत्प्रलयहेतुभूतया उपलक्षितम् । अङ्गघ्रिहस्तयोरित्युपलक्षणम् । स्वस्मिन् प्रतिपाद्यानामसंख्यातावयवानां संस्पर्शेन दूरतः सहस्रशीर्षा इत्यादिना प्रतिपादनेन संस्तुत्य । अहो अस्माकमप्यगम्य इत्येवमीषत्कुपिता बभाषिरे । तथाचैवंविधानां श्रुतीनां कथमगम्यः परमात्मेत्यधिकारिचेतसि शङ्का समुत्थितेति भावः ॥ १५ ॥

अहो विज्ञातमस्माभिर्भवत उपदेशकरणे महत्युत्कण्ठा वर्तते-
ऽतः सम्प्रत्यस्मत्प्रश्नानुसारेण यथेष्टमुपदिश्य तेन च प्रसन्नो भवेति द्योतयन्त्यस्तस्याकृतज्ञतां तन्मुखेनैवोदघाटयितुकामा गूढा-
ऽभिप्राया लोकवृत्तान्तमिव पृच्छन्ति ॥

गोप्य ऊचुः ॥

भजतोऽनुभजन्त्येके एक एतद्विपर्ययम् ॥

नोभयौश्च भजन्त्येक एतन्नो ब्रूहि साधु भोः ॥ १६ ॥

भजत इति ॥ भजतः प्राणिनः, अनु पश्चात् केचिद् भजना-

ऽनुसारेण भजन्ति । एके त्वेतद्विपर्ययं यथा भवति तथा । अभजतोऽपि तद्भजनानपेक्षा भजन्ति । एके तु उभयान् भजतोऽभजतश्च न भजन्ति । एतत्पक्षत्रयमपि सोदाहरणं साधु सम्यक् नो ब्रूहि । सावधानतयैदुत्तरं वक्तव्यमिति द्योतयितुं, भो इति सम्बोधनम् ॥ १६ ॥

तासामभिप्रायमवगत्य क्रमेणोत्तरमाह ।

श्रीभगवानुवाच ॥

मिथो भजन्ति ये सख्यः स्वार्थैकान्तोद्यमा हि ते ॥

न तत्र सौहृदं धर्मः स्वार्थार्थं तद्धि नान्यथा ॥ १७ ॥

मिथ इति ॥ ये मिथोऽन्योऽन्यं परस्परोपकाराकाङ्क्षया भजन्ति ते स्वार्थ एवैकान्तत उद्यमो येषानन्याभूताः । न ते कश्चिदन्यं भजन्ति किन्तु स्वात्मानमेव दृष्टफलार्थित्वात् प्रसिद्धं चेदम् । बहवश्चैतदुदाहरणभूता, अतो नाधिकमत्र वक्तव्यमिति द्योतनाय हिशब्दः । तत्र सत्कीर्तिकरं सौहृदम्, निर्व्याजेन हितैषित्वं नास्ति । नापि धर्मो दृष्टोद्देशात् । यद्वा, नात्रैवंविधे भजने सौहृदं धर्मः, किन्तु मित्रतालक्षणो धर्मः । हि यतस्तद्भजनं स्वार्थं पशूनां परस्परकण्डूयनसदृशं नान्यथा । स्वार्थाभावे निवर्तते । हे सख्य इति संबोधयन् युष्माकं मम च नैवंविधं मित्रत्वमपि तु निरुपाधिकं सख्यमिति द्योतयति ॥ १७ ॥

द्वितीयप्रश्नस्योत्तरमाह ।

भजन्त्यभजतो ये वै करुणाः पितरौ यथा ॥

धर्मो निरपवादोऽत्र सौहृदं च सुमध्यमाः ॥ १८ ॥

भजन्तीति ॥ ये अभजतोऽपि भजन्ति ते द्विधा-संबन्धरहि-

सास्तद्वन्तश्च । तत्राद्याः करुणा दयालवो यथा, द्वितीयाः पितरौ यथा । अत्र प्रथमपक्षे निरपवादो धर्मो, निरुपाधिकत्वादनन्तरः । द्वितीयपक्षे निरपवादं सौहृदम् । यद्वा पक्षद्वये निरपवादो धर्मः सौहृदं च । यद्वा अत्र सौहृदरूपो धर्मो निरपवादः । सुमध्यमा इति संवाधयन् करुणायाः संबन्धस्य च विषयभूता भवत्येति सूचयति । श्लेषेण शोभनो मध्यमप्रश्नो यासां ताः । सुष्ठुमध्यमपक्षोदाहरण-भूता भवत्येति वा ज्ञापयति ॥ १८ ॥

तृतीयप्रश्नस्योत्तरमाह ।

भजतोऽपि न वै केचिद्भजन्त्यभजनः कुतः ॥

आत्मारामाश्चाप्तकामा अकृतज्ञा गुरुद्रुहः ॥ १९ ॥

भजत इति ॥ ते चतुर्विधाः । केचिदात्मारामा अन्तर्मुखाः, केचिद्बहिर्मुखा अपि पूर्णत्वादाप्तकामा उपकारापेक्षारहिताः । केचिदकृतज्ञा उपकारानपकारज्ञानविधुरा अत्यन्तमूढाः । केचिद्दुपकर्ता गुरुः स्मृत इत्युक्ता गुर्वादय उपकारिणस्नान् द्रुहन्तीति ते । तथाच तदुपकारं न जानन्ति प्रत्युतापकारं प्रकुर्वन्ति ते अतिकठिना इत्यर्थः ॥

निवृत्तिपक्षे समानार्थकम् ॥ १९ ॥

एतेषु मध्ये भवान् क इत्यभिज्ञानापेक्षायाम्, अहो स्वमुखेनैव चरमकोटिप्रविष्ट इति संतुष्टा अक्षिसंकोचैः परस्परं गूढास्मत्-मुखीर्मानिनीश्चालक्ष्याह ।

नाहन्तु सख्यो भजतोऽपि जन्तून्

भजाम्यमीषामनुवृत्तिवृत्तये ॥

यथाऽधनो लब्धधने विनष्टे
 तच्चिन्तयान्यन्निभृतो न वेद ॥ २० ॥
 एवं मदर्थोज्झितलोकावेद-
 स्वानां हि वो मय्यनुवृत्तयेऽबलाः ॥
 मया परोक्षं भजना निरोहितं
 मासूयितुं मार्हथ तत्प्रियं प्रियाः ॥ २१ ॥
 न पारयेऽहं निरद्यसंयुजां
 स्वसाधुकृत्यं विबुधायुषापि वः ॥
 यामाभजन् दुर्जरगेहशृङ्खलाः
 विवृश्य तद्वः प्रतियातु साधुना ॥ २२ ॥

नेति ॥ हे सख्यः, अहं तु भजतोऽपि न भजामि । तुशब्देन
 पक्षान्तरव्यावृत्तिः । तच्चाभजनं नाकृतज्ञत्वादिनिबन्धनं, किन्तु
 तदनुवृत्तिधारेच्छानिबन्धनमित्याशयेनाह ॥ अमीषां भजतां जन्तूनाम्
 अनुवृत्तये निरन्तरध्यानप्रवृत्त्यर्थं तान्न भजामि । जन्तुमात्रं प्रति
 यदैवं तदा मर्खीयुष्माकं प्रति किं वक्तव्यमिति संबोधनाशयः ।
 तथाच कारुणिकः परमसुहृदहं, न त्वकृतज्ञ इति भावः । एतत्
 सहृष्टान्तमाह ॥ यथेति ॥ यथा अधनो दरिद्रो दैववशाल्लब्धधनो
 जातः पुनश्च तस्मिँल्लब्धे धने विनष्टे सति तस्य धनस्यैव चिन्तया
 निभृतः पूर्णः, अन्यत्र क्षुत्पिषामादिकमपि न वेद ॥

एवं वो युष्माकं मय्यनुवृत्तये परोक्षमदर्शनं यथा लोकादित्यागे
 दुर्बला इति वदाशयः । मया निरोहितं निरोधायस्थितम् । यतो मदर्थो-
 ज्झितलोकावेदस्वानां मदर्थमेव त्यक्तो लोको युक्तायुक्ताप्रतीक्षणाद्,
 वेदश्च धर्म्मधर्म्मानादरात्, स्वज्ञानयश्च स्नेहस्यागाद् याभिस्तमाम् ।

न तु भवतीष्वबलासु बलं प्रकटयितुं मया तिरोहितमिति सूचनाय
संबोधनम् । हे अवलाः । भवत्यः, तथा भजता युष्मत्प्रेमाकुलेन, अत एव
तत् तस्मात् प्रियं मामूयितुं दोषरोपेण द्रष्टुं युयं मा अर्हथ, न यो-
ग्याः स्थ । यथाहं युष्माकं प्रियस्तथैव यूयमपि प्रियाः । अत्रार्थे
संशयो न कर्तव्य इत्याशयेन संबोधयति ॥ हे प्रिया इति ॥ मानिनी-
पक्षे, यद्यप्येवं तथापि तादृशं प्रियं मां प्रिया यूयमसूयितुं मार्हथे-
ति मा, प्रियस्य प्रियासु तथा प्रवृत्तेरनुचितत्वादिति भावः ॥

आस्तामिदं परमार्थन्तु शृणुतेत्याह ।

नेति ॥ काममयत्वेन प्रतीयमानाऽपि वस्तुतो निर्मलप्रेम-
मयत्वेन निरवद्या निर्दोषा संयुग् मद्विषयकचित्तैकाग्रता अङ्ग-
सङ्गमो वा यासां तासां वः स्वीयसमीचीनप्रत्युपकारकृत्यं विबु-
धायुषा देवायुषा ब्रह्मायुषा वा विबुधानां ज्ञानिनां मतेनायुषा-
ऽपि न पारये, प्रत्युत हेतुलोकवेदमर्यादाः विवृक्ष्य निःशेषं छित्वा
मा मामभजन् शरीराद्यर्पणं कृतवत्यः । तथाचाभिज्ञापक्षे, भजनस्य
जीवधर्मत्वात्तादृशभजनस्य मयि दुर्लभत्वाच्च पारये । अनभिज्ञा-
पक्षे मम चित्तस्य पितृभ्रातृबन्धादिष्वपि स्निग्धत्वात् न पारये ॥
मानिनीपक्षे, मम चित्तं बह्वीषु प्रेमयुक्तं, न त्वनन्यतां गतमतो न
पारये । तत्तस्माद्युष्माकमेव साधुना साधुत्वेन प्रतियातु प्रत्युपकृतं
भवतु । तथाच युष्मत्सौशील्येनैव ममाऽऽनृप्यं, न तु मत्कृतेन प्र-
त्युपकारेणेति भावः ॥

निवृत्तिपक्षे, भजतोऽपि जन्तूनहं न भजामि, विषयतया तेषां
प्रकटो न भवामि । किमर्थमिति चेत्तत्राह-अनुवृत्तये, प्रातिबंधाविदि-
तत्वसिद्धये । एतत् सहृष्टान्तमाह ॥ यथेति ॥ एवं वां युष्माकं मय्यनु-
वृत्तये मदर्थोज्झितलोकवेदस्वानां विवेकिनां परोक्षं भजता वर्तमा-
नेन मया परोक्षतया लब्धेनापि मया तिरोहितम् अन्तर्द्धानेन स्थितम् ।

तथाच यावद् ब्रह्मसाक्षात्कारो न भवति तावच्छ्रवणाद्यावृत्तिः
कर्तव्या परोक्षतया भातस्य तिरोहित्वात् । तथाच भगवतो बादरा-
यणस्य सूत्रम्—आवृत्तिरसकृदुपदेशादितीति भावः । तस्मात् प्रि-
याः, प्रतिपादकत्वेनाभिप्रेता यूयं प्रियं प्रतिपादकत्वेन संपतं माम् ।
अहो अस्माद्विचारपरस्य झटिति प्रत्यक्षतया कुतो न भातीत्यऽसु-
यितुं मार्हयेत्यर्थः ॥

आस्तामिदं जीवरूपेण बद्धस्य मम बन्धननिवारकाणां यु-
ष्माकमुपकारस्य प्रत्युपकारं त्वहं न पश्यामीत्याह ॥ नेति ॥
निरवद्ये कर्तृत्वादिदोषासंसृष्टे मयि संयुजां तात्पर्येण संगतानां वः
स्वसाधुकृत्यं त्रिवुधायुषाऽपि न पारये, यतो भवत्यो दुर्जरा देह-
गेहादिशृङ्खला मदीयाः संवृश्य माभजन् तत्तस्मात् युष्मत्साधुकृ-
त्यं वः साधुत्वेन प्रतियातु, श्रुतिकृतोपकारस्य प्रत्युपकारः केनापि
कर्तुमशक्य इत्यर्थः ॥ २० ॥ २१ ॥ २२ ॥

इति श्रीधनपतिमिश्रकृतौ गूढार्थदीपिकायां द्वात्रिंशत्तमोऽध्यायः ॥

अथ त्रयस्त्रिंशोऽध्यायः ॥ ३३ ॥

अथस्त्रिंशे ततोऽध्याये हरेर्लीला निरूप्यते ॥

वने जले च बहुधा राजप्रश्नोत्तरं तथा ॥ १ ॥

अथ रासोत्सवं वर्णयिष्यन्नादौ भगवतोक्तानुनमवाक्येन ताः
सम्यक् प्रसन्नाः सम्पन्ना इत्याह ॥

श्रीशुक उवाच ॥

इत्थं भगवतो गोप्यः श्रुत्वा वाचः सुपेशलाः ॥

जहुर्विरहजं तापं तदङ्गापचिताशिषः ॥ १ ॥

इत्थं पूर्वोक्तप्रकारेण भगवतः पूर्णस्याहं भवतीनामधमर्ण
इत्येवंरूपाः, गोप्यः—भगवता स्वीयत्वेन स्वीकृता वयं न तु त्यक्ता
इति निश्चयवत्यः, तादृशाधिकाराऽयोग्या अपि वयं भगवतैवमनु-
नीता इति मनसि विचारयन्त्य इति वा, वाचः श्रुत्वा विरहजं
तापं जहुः । यतो भगाद्वाचः सुपेशला अतिमनोहराः । आपानर-
म्यतानिरासाय सुपदं प्रयुक्तम् । यतश्चोपचिताशिषः लब्धमनो-
रथाः । यद्वा तस्य भगवतोऽङ्गेन वपुषा करणाद्यङ्गैर्वा उपचिताः
समृद्धा आशिषो यासां ताः । यद्यपि पूर्वं तापत्याग उक्तस्तथापि
तादृशवाक्श्रवणादिना पुनर्विरहशङ्कानवगमाद्विरहजन्यतापत्यागः
पुनरुक्तः । तासां गोपीनामङ्गस्पर्शादिना लब्धसुखा इति वा ।
एतेन प्रश्नोत्तरसमाप्तौ मानशान्त्या तदा आलिङ्गनचुम्बनादि-
विलासा आसन्निति सूचितम् ॥

निवृत्तिपक्षे, अथ विद्वच्चेतसि परमात्मनः श्रुतिभिः रमणं
वक्तुमुपक्रमते ॥ इत्थमिति ॥ भगवद्भावं प्राप्तस्य प्रत्यगात्मनो य-

थोक्ताः सुपेशला वाचः श्रुत्वा लब्धमनोरथास्तदा, हे राजन्, त-
त्तद्वादिभिः श्रुतिषु प्रत्यगभिन्नपरमान्मप्रतिपादनं नास्तीत्यादिना
प्रतिपादिततद्विरहाज्जातं तापं जहुः ॥ १ ॥

तत्रारभत गोविन्दो रासक्रीडामनुव्रतैः ॥

स्त्रीरत्नैरन्वितः प्रीतैरन्योन्यावद्धबाहुभिः ॥ २ ॥

तत्र ताभिः सहैकमत्ये सति, तस्मिन् प्रदेशे इति वा गोवि-
न्दः स्त्रीरत्नैः समन्वितो रासक्रीडामारभत । नटैर्गृहीतकण्ठानामन्यो-
न्यान्तःकराश्रियाम् * नर्तकीनां भवेद्रासो मण्डलीभूय नर्तनमित्यु-
क्तं रासलक्षणम् । रसानां समूहो रासस्तन्मयी क्रीडेति तद्व्यु-
त्पत्तिः । एतदर्थमेव स्वीकृतगवेन्द्राभिषेक इति सूचायतुं गोविन्द
इत्युक्तम् । भगवता सार्द्धं रासक्रीडायोग्यता तासामेवासीदिति
सूचनाय रत्नैरित्युक्तम् । तत्राप्यनुव्रतैस्तत्रापि नान्यानुरोधेन, कि-
न्तु प्रीतैः प्रीतिपूर्वकमुत्कटोत्कण्ठावद्भिः । कथमित्यपेक्षायामन्यो-
न्यं वा बद्धाः सङ्गृथिता बाहवो याभिस्तैः । तथाचान्योन्यावद्धबा-
हूनां भगवता गृहीतकण्ठानां नर्तनं सम्प्रवृत्तमित्यर्थः ॥

निवृत्तिपक्षे, तत्र श्रुतीनामैकमत्ये सति विद्वदन्तःकरण इति
वा । गोविन्दः श्रुत्यैकगम्यः परमात्मा श्रुतिलक्षणस्त्रीरत्नैः श्रुति-
मस्तकैरन्वितः प्रतिपाद्यप्रतिपादकसम्बन्धवान् । रसो वै स इति
श्रुत्या रस आनन्दरूपः परमात्मा तदीयां तदाविर्भावकरीं क्रीडां
श्रुतिप्रतिपाद्यतालक्षणां लीलामारभत । तत्र कापि श्रुतिरद्वितीयब्र-
ह्माननुसृता न स्थिता इत्याशयेनाह ॥ अनुव्रतैः ॥ तत्रापि न क्लिष्ट-
कल्पनया तत्र नीता इत्याशयेनाह ॥ प्रीतैरिति ॥ तत्रापि परस्पर-
विरोधराहित्येनेत्याशयेनाह ॥ अन्योन्येति ॥ परस्परमावद्धा अविरोधं
माप्ता बाहुस्थानीया वाक्यार्था येषां तैः ॥ २ ॥

चतुर्वर्णाधिकेन सार्द्धेन तत्साहस्यं दर्शयति ।

रासोत्सवः सम्प्रवृत्तो गोपीमण्डलमण्डितः ॥

योगेश्वरेण कृष्णेन तासां मध्ये द्वयोर्द्वयोः ॥ ३ ॥

रासेति ॥ तासां रासक्रीडालक्षण उत्सवो मनोविस्मापकाह्लाद-
रूपः सम्यक् प्रवृत्तः । यथा उत्सवोऽनेकविधैर्ब्राह्मणादिभिर्मण्डि-
तो भवति तथाऽयमुत्सवो गोपीनां बहुविधैर्मण्डलैर्मण्डितः । क-
थम्भूतानां तासां, कृष्णेन कण्ठे गृहीतानाम् । कथम्भूतेन कृष्णेन
द्वयोर्द्वयोर्मध्ये प्रविष्टेन । कृष्णपदेनानवच्छिन्नानन्दसमुद्रे ता-
सां निमग्नता सूचिता । नन्वेकस्य कथमेककालमेवंविधः प्रवेश
इत्याशङ्कानिरासायोक्तं योगेश्वरेण ॥ योगः अघटितघटनापटी-
पसी महामायाशक्तिस्तस्या ईश्वरेण । तथाच तादृशशक्त्या तस्य
तथा प्रतीतिरित्याशयेनाह ॥ यं श्रीकृष्णं स्त्रियः स्वनिकटं म-
न्येरन् । अत्र गोपीद्वयान्तरितः कृष्ण इत्युक्त्या गोप्यर्द्धसंख्यक-
कृष्णमूर्तिसंयुक्तो रासोत्सवः । तेन गोपीसमसंख्याकवन्मूर्तियुक्तेन
वक्ष्यमाणेन तेन न पौनरुक्त्यम् । किञ्चात्र न तावत्संख्याकमूर्तिस्वी-
कारः, किन्त्वेक एवातिलाघवेन तथा नृत्यति स्मात् एव, यं मन्ये-
रन्नित्युक्तम् । न तु तथा दृष्टव्य इति । इयं च भगवल्लीला परमो-
त्कृष्टा लक्ष्म्यादीनामपि प्रार्थनीया परमदुर्लभा चेति बोध्यम् । रा-
सोत्सव इत्यारभ्य, कथालङ्कारार्थं पुरञ्जनोपाख्याने नगरीवर्णनव-
द्रासवर्णनमतो निवृत्तिपक्षविवरणप्रयत्नादुपरम्यते ॥ ३ ॥

प्रविष्टेन गृहीतानां कण्ठे स्वनिकटं स्त्रियः ॥

यं मन्येरन्नभस्तावद्विमानशतसंकुलम् ॥ ४ ॥

तावत् क्षणमेवौत्सुक्याकृष्टचेतसां सस्त्रीकाणां देवानां विमान-

शतैः संव्याप्तं नभ आसीदिति शेषः । स्वर्गसवन्धिनृत्तगीतादिकं
तेषां तदानीं तुच्छमभूदिति सूचनाय दिवौकसामित्युक्तम् । रसा-
न्तरव्यग्रतानिरासाय, सदाराणामित्युक्तम् । ननु भगवल्लीलां द्र-
ष्टुमधिकाराभावात् कथं तत्र प्रवृत्ता इत्याशङ्कानिवृत्त्यर्थमुक्तमौ-
त्सुक्येति । तत्रापि यावत् तेषां दर्शनीयं स्थितं तावदेव तेषां दर्श-
यामास भगवानिति द्रष्टव्यम् ॥ ४ ॥

देवा अपि न केवलं कौतुकद्रष्टार एव बभूवुरपि तु रासक्रीडाप-
रिकरतां ययुरित्याशयेनाह ॥

दिवौकसां सदाराणामौत्सुक्यापहृतात्मनाम् ॥

ततो दुन्दुभयो नेदुर्निपेतुः पुष्पवृष्टयः ॥

जगुर्गन्धर्वपतयः सस्त्रीकास्तद्यशोऽमलम् ॥ ५ ॥

ततस्तदनन्तरं देवैर्वादिता दुन्दुभयो नेदुस्तथा तैरेव क्रिय-
माणाः रङ्गाधिष्ठानदेवतापूजार्थं स्तरणार्थं च पुष्पवृष्टयो निपेतुः ।
नानाविधानां पुष्पाणां भिन्ना वृष्टय इति द्योतनाय बहुवचम् ।
ततो गन्धर्वपतयो गानाधिकारिमुख्या विश्वावसुप्रमुखा जगुः ।
भगवान् श्रोष्यतीति मत्वा तत्पतयो जगुरित्याशयः । तत्रापि स-
स्त्रीकाः प्रेमाविष्टत्वात् तत्त्वादव्यग्रचित्ता इति भावः । तत्रापि तां
भगवल्लीलामवलोक्य न तेषां भगवति विषयित्वबुद्धिरासीदित्या-
शयेनाह ॥ तस्य तादृशक्रीडायां निष्ठस्य भगवतो निर्मलं यश इति
तथाच तद्दर्शनं शुद्धबुद्धीनां तेषां मलनिवर्तकमभूदिति भावः ॥ ५ ॥
एवं बाह्यवाद्यादिकमुक्त्वा नृत्यमध्ये रसोपयोगीनि वादित्राण्याह ।

वलयानां नूपुराणाङ्किणीनां च योषिताम् ॥

सप्रियाणामभूच्छब्दस्तुमुलो रासमण्डले ॥ ६ ॥

बलयानामिति ॥ तत्राप्युपरि योषितां बलयानां मध्ये नूपु-
राणां मध्ये किङ्किणीनां शब्दो रासमण्डले तुमुलः संकीर्णोऽभूत्
तत्रापि प्रियेण श्रीकृष्णेन सह वर्तमानानाम् । तथाच तत्क्रियायां न
कस्या अपि कृष्णविश्लेष आसीदिति भावः । चकारेण संगृहीतस्य
करतालादिशब्दस्याप्राधान्यं व्यज्यते । ननु महामायानटीनर्तकस्य
भगवतस्तत्र नृत्यतः का शोभेत्याशङ्क्याह ॥

तत्रातिशुशुभे ताभिर्भगवान् देवकीसुतः ॥

मध्ये मणीनां हैमानां महामरकतो यथा ॥ ७ ॥

तत्रेति ॥ तत्र तस्मिन् रासमण्डले भगवानपि देवकीसुतोऽपि
अत्यर्थं शुशुभे । तत्र दृष्टान्तः । सौवर्णानां मणीनां मध्ये मध्ये
महामरकतो नीलमणिर्यथा शोभते तद्वत् गोपीदृष्ट्याभिप्रायेणैव
विनैव मध्यपदादृष्टिमेकवचनम् । यद्वा कदाचिन्मण्डलमध्यगतो
वेणुं वादयन् शुशुभे । तदुक्तं विल्वमङ्गले । अङ्गनाममङ्गनामन्तरे
माधवो माधवं माधवं चान्तरे चाङ्गना * इत्यमाकल्पिते मण्डले
मध्यगः संजगौ वेणुना देवकीनन्दन इति ॥ ७ ॥

स यथा ताभिः शुशुभे तथा ता अपि तेन विरेजुरित्याह ।

पादन्यासैर्भुजविधुतिभिः सस्मितैर्भ्रूविलासै-
र्भज्यन्मध्यैश्चलकुचपटैः कुण्डलैर्गण्डलोलैः ॥

स्विद्यन्मुख्यः कवरसनाग्रन्थयः कृष्णवध्वो

गायन्त्यस्तं तडित इव ता मेघचक्रे विरेजुः ॥ ८ ॥

पादन्यासैः संगीतशास्त्रोक्तनृत्तानुकूलपादगतभेदैः । भुजवि-
धुतिधिरन्योन्याबद्धभुजानामपि यथाक्तक्रीडानुकूलैः कम्पनविशे-
षैः । यद्वा कदाचिदन्योन्याबद्धबाहुपुस्तज्याभिनयार्थं कृतैश्चालनैः

सस्मिन्नैर्भुवां विलासैः, कार्यान्तं कुण्डलीभवन्मध्यभागैः, चलद्भिः
कुचैस्तत्पदैश्च, गण्डेषु चञ्चलैः कुण्डलैः, स्विद्यन्ति स्वेदविन्द्वलंकृतानि
सुखानि यासां, कवरेषु रशनासु च दृढा ग्रन्थयो यासां ताः । अग्रन्थयः
शिथिलग्रन्थय इति वा, तं कृष्णं गायन्त्यो विरेजुः । तत्रानेक-
मूर्तिः श्रीकृष्णो मेघचक्रमिव, गोप्यस्तडित इव, स्वेदविन्द्वस्तुषार इव
गीतं गर्जितमिवेत्यर्थात् सूचितम् । कृष्णवध्वः कृष्णभोग्यस्त्रियः
वधूपदेन तस्यैव वस्तुतः स्वाभाविकाः स्त्रियः इति सूचितम् । स्व-
वधूपदेव चेष्टां कृतवत्य इति वा । तडित इवेत्यनेन तथाभूता अपि
ता देवादिभिर्मेघचक्रे तडित इव कदाचित् शोभमाना दृष्टा इत्यपि
ध्वनितम् ॥ ८ ॥

केवलनृत्यमुक्त्वा सङ्गीतं तदाह ।

उच्चैर्जगर्नृत्यमाना रक्तकण्ठयो रतिप्रियाः ॥

कृष्णाभिमर्षमुदिता यद्वीतेनेदमावृतम् ॥ ९ ॥

नृत्यमाना नृत्यन्त्योऽप्युच्चैर्जगुः । शान्तजार्षः । नृत्ये मानो गर्व आदरो
वा यासामिति वा । रक्तकण्ठयः । नानारागैरनुरञ्जितकण्ठाः स्निग्ध-
कण्ठा इति वा । तथापि रतिरेव प्रिया यामाम् । यद्वा गानफलमाह ॥
रतिः कृष्णकर्तृका प्रीतिः प्रिया यामाम् । ननु तादृशचिर-
कालीननृत्ये श्रमापनोदस्तासां केन जात इत्याशङ्क्याह ॥ कृष्णेन
सदानन्दरूपेण प्रेष्टेन कृतः अभितो मर्षः प्रोज्झनादिरूपस्तेन
मुदिता मोदसागरे निमग्नाः । किञ्च तद्वीतेन सर्वैरपि सर्वं विस्मृतं,
तासां श्रमावेस्मरणे किं चित्रमित्याह ॥ यामामुच्चैर्गीतेनेदं विश्व-
मावृतमासीत् । यद्वा यासां स्वयं कल्पितेन षोडशमहस्रभेदभिन्नेन
गतिनेदमावृतं व्याप्तम् । यद्वा तद्विषयकेण लोकैः स्वोद्धारार्थं
क्रियमाणेन गीतेनेदमावृतम् ॥ ९ ॥

अथ पञ्चभिस्तासां प्रेमचेष्टितान्याह ॥

काचित्सह मुकुन्देन स्वरजातीरमिश्रिताः ॥

उन्निन्ये पूजिता तेन प्रीयता साधुसाध्विति ॥ १० ॥

काचिदिति ॥

षड्जर्षभौ च गान्धारो मध्यमः पञ्चमस्तथा ।

धैवतश्च निषादश्च सर्वे स्युः श्रुतिसम्भवाः ॥

मयूरचातकच्छागक्रौञ्चकोकिलदर्दुराः ।

मातङ्गाश्च क्रमेणाहुः स्वरानेतान् सुर्दुग्मान् ॥

रागस्तु जायते यस्याः सा जातिरभिधीयते ।

शुद्धा चाविकृता चेति सा द्विधा परिकीर्तिता ॥

शुद्धाः स्युर्जातयः सप्त ताः षड्जादिस्वराभिधाः ।

ता एव विकृताः सत्यो जाता विकृतसंज्ञया ॥

षड्जर्षभा च गान्धारी मध्यमा पञ्चमी तथा ।

धैवती चाथ नैषदी शुद्धा एतास्तु जातयः—

इत्युक्तजातीरमिश्रिता जात्यन्तरासंसृष्टा मुकुन्देन सह उन्निन्ये
उत्कृष्टाः कल्पयामास । यद्वा कृष्णोन्नीताभिरसङ्कीर्णाः स्वरजातीः
षड्जादिस्वरालापगतीरुन्निन्ये । सहशब्देन संख्याप्राधान्यमुच्यते ।
ततश्च प्रीयमाणेन तेन साधुसाध्विति पूजिता संमानिता । वीप्सा
हर्षेण । इयं ललितानाम्नी श्रीराधासखी ॥ १० ॥

तदेव ध्रुवमुन्निन्ये तस्यै मानं च बह्वदात् ॥

काचिद्रासपरिश्रान्ता पार्श्वस्थस्य गदाभृतः ॥

जग्राह बाहुना स्कन्धं श्लथद्वलयमालिका ॥ ११ ॥

काचित्तु तदेव जात्युन्नयनमेव ध्रुवं ध्रुवाख्यं तालविशेषं कृ-
त्वोन्नित्ये उन्नीतवती । तस्यै तथा गानपरायै बहु यथा स्यात् त-
था मानम् अदाद् । वस्त्रालिङ्गनादिदानपूर्वकं साधुवादं श्रीमुकुन्दः
कृतवान् । विशाखाख्यैषा श्रीराधासखी ॥ एवं नृत्यगीतादि-
पराणां भगवता संमानितानां मध्ये कस्याश्चिदतिप्रीतिविलसितं
वृत्तमाह ॥ काचित् पार्श्वस्थस्य, गदां नटवृन्दाधिपत्युचितां ग-
दाकारां यष्टिं विभर्त्ति, गदति वर्णानिति गदां वंशीमिति वा ।
तथाचानायासग्रहणस्य स्वानिरोधपरस्य मध्यशङ्कुस्थानीयमूर्तेः
प्रेष्टस्य स्कन्धं बाहुना जग्राह । यतो रासपरिश्रान्ता । यतः सौकुमा-
र्यात् श्रमकार्श्येन श्लथन्तो बलया गलन्त्यो मल्लिकाश्च कवर-
स्था यस्याः । तथाच विश्रमाय तथा प्रवृत्तिपरा मध्यस्थप्रेष्ट-
न्निहिता स्वाधीनभर्तृका प्रियापदप्रतिपाद्या सर्वाधिका श्रीराधिका-
ऽभिधालङ्कृत्यमिति ध्वनितम् ॥ ११ ॥

तत्रैकांसगतं बाहुं कृष्णस्योत्पलसौरभम् ॥

चन्दनालितमाघ्राय हृष्टरोमा चुचुम्ब ह ॥ १२ ॥

तासु मध्ये एका रासपरिश्रान्तस्येपद्धाराक्रान्तस्य च कृष्ण-
स्य स्वांसगतं बाहुं स्वभावत एव उत्पलतोऽप्यधिकं सौरभं यस्य
तम् । तत्रापि चन्दनेनालितं चुचुम्ब । यतो हृष्टरोमा अन्तर्मातुमश-
क्यत्वाद्रोमद्वारा बहिर्निःसृतेन हर्षेण युक्ता । प्रागल्भ्याख्योऽनुभा-
वोऽयम् । निःशङ्कत्वं संप्रयोगे बुधैरुक्ता प्रगल्भतेत्युक्तेः । श्यामला-
ऽऽख्यैषा सखी ॥ १२ ॥

कस्याश्चिन्नाट्यविक्षिप्तकुण्डलत्विषमण्डितम् ॥

गण्डं गण्डे सन्दधत्या अदात्ताम्बूलचर्वितम् ॥ १३ ॥

कस्याश्चित्तु नाट्येन नृत्येन विक्षिप्ते चञ्चले कुण्डले च स्वा-
भाविकी गण्डत्विद् तत्समाहारः । नाट्यविक्षिप्तकुण्डलत्विपं तेन
मण्डितं स्वगण्डं श्रीकृष्णगण्डे श्रमनिरासमनोरथेन सन्दधत्याः सं-
योजयन्त्याः स्वसंमुखं कृत्वा ताम्बूलचर्वितं प्रादात् शैवाख्यं
सखी ॥ १३ ॥

नृत्यन्ती गायती काचित् कूजन्नूपुरमेखला ॥

पार्श्वस्थाऽच्युतहस्ताब्जं श्रान्ताधात् स्तनयोः शिवम् ॥ १४ ॥

अत्र काचित्पदाऽऽवृत्त्या द्वे सख्यौ प्रोक्ते इति ज्ञातव्यम् ।
तथाच कूजन्ती नूपुरे मेखला च यस्याः सा नृत्यन्ती काचित्
पार्श्वस्थाऽच्युतहस्ताब्जं श्रमजनिततापनिवर्तकम् । अतः शिवं श्रम-
निवृत्त्यर्थमञ्जलिना अधात् गृहीतवती । पूर्ववद्धस्तग्रहणाऽनुसारात्
चन्द्रावलीसंज्ञेयं सखी । काचित्तु गायन्ती तद्धस्ताब्जं शिवं श्रान्ता
सती श्रमनिवृत्त्यर्थं स्तनयोरधात् । चन्द्रावलीसाहचर्यात् स्तनयो-
र्धारणस्य पूर्वसाम्याच्च पद्मख्या चन्द्रावलीसुहृद्भूता सखीयम् ।
भद्रासंज्ञाऽष्टमी तु पूर्ववद्विष्णुपुराणादवगन्तव्या ।

काचित् परिलसद्बाहुं परिरभ्य चुचुम्ब तम् ।

गोपीगीतस्तुतिव्याजनिपुणा मधुसूदनम्—

इति तत्रोक्तेः ॥ १४ ॥

एवं मुख्यानामष्टानां वृत्तमभिधाय सर्वासां तदाह ।

गोप्यो लब्ध्वाऽच्युतं कान्तं श्रिय एकान्तवल्लभम् ॥

गृहीतकण्ठ्यस्तद्वोभ्यां गायन्त्यस्तं विजहिरे ॥ १५ ॥

गोप्य इति ॥ अच्युतं स्वस्वरूपात् कदाप्यऽप्रच्युतं श्रियः
एकान्तवल्लभम् अव्यभिचारितप्रेमविषयं, न तु तथात्वेन लब्धं का-

न्तं लब्ध्वा, तत्रापि तद्दोभ्यां गृहीतकण्ठ्यो गायन्त्यः सत्यो विज-
हिरे । यद्वा श्रियः कान्तमात्रं, स्वस्य त्वेकान्तवल्लभम् । एतेन
श्रियोऽप्यधिकसौभाग्यमासामुक्तम् । वक्ष्यते च, नाऽयं श्रियोऽङ्ग
उ विनान्तरतेः प्रसाद इति ॥ १५ ॥

तत्र गायकेषु वादकेषु च सस्त्रीकेषु गन्धर्वादिषु सविशेषेण
मुह्यत्सु नृत्यत्सु चान्यामेव वाद्यादिसम्पत्तिं दर्शयन्नुक्तसौभाग्यं
स्फोरयति ।

कर्णोत्पलालकविटङ्ककपोलघर्म-

वक्त्रश्रियो वलयनूपुरघोषवाद्यैः ॥

गोप्यः समं भगवता ननृतुः स्वकेश-

स्वस्तस्रजो भ्रमरागायकरासगोष्ठ्याम् ॥ १६ ॥

कर्णेति, द्वाभ्याम् ॥ कर्णोत्पलैश्च अलकविटङ्कैः कुटिलकुन्त-
लाऽलंकृतैः कपोलैश्च, घर्मैः स्वेदविन्दुभिश्च वक्त्रेषु श्रीः शोभा
यासामिति रासश्रमेऽपि शोभोक्ता । ननु श्रमेऽपि कुतो नृत्यप्र-
वृत्तिरित्याशङ्क्याह ॥ भगवता सममिति ॥ तथाच तत्साहित्या-
च्छ्रमोऽपि ताभिर्न गणित इति भावः । यतश्च गोप्यः ॥ गोपस्य
भगवतः संबन्धिन्यः । तथाच भगवति नृत्यति तदनुयायिनीनां
तासां विरामो नोचित इति भावः ॥ भगवता सममित्यनेन भ-
गवन्नृत्यसमं तासां नृत्यमिति कथितम् । वलयानां नूपुराणां च
घोषाः शब्दायमानाः किङ्किण्यस्तद्रूपैर्वाद्यैर्वादित्रैः । पुनश्च भ्रमरा
एव गायका यस्यां तस्यां राससभायां ननृतुः । अनेन लोकवि-
लक्षणता ध्वनिता । तदानीं स्वकेशेभ्यः सस्ता विगलिताः स्रजो
याभ्यस्ताः । एतेन नृत्यगतिसन्तुष्टाः स्वकेशाः सशिरःकम्पं पादेषु
पुष्पवृष्टिमिव चक्रुरित्युत्प्रेक्षा दर्शिता ॥ १६ ॥

यथा गोप्यो नानाविभ्रपैर्भगवता सह विजदूरैवं भगवानपि
स्वविलासैस्ताभिः सह रेम इत्याह ।

एवं परिष्वङ्गकराभिमर्ष-

स्निग्धक्षणोद्दामविलासहासैः ॥

रेमे रेमेशो ब्रजसुन्दरीभि-

यथार्भकः स्वप्रतिबिम्बविभ्रमः ॥ १७ ॥

एवमिति ॥ रमाया ईशः पतिरपि ब्रजसुन्दरीभिरेवं रेमे, न तये-
ति रमातोऽपि तासां प्रेमाधिक्यं सूचितम् । यद्वा, ननु प्राकृताभि-
स्ताभिरप्राकृतो भगवान् कथं रेम इत्याशङ्क्याक्तं, रमश इति ॥ तथाच
तासु भगवदाज्ञया रमा प्रविष्टाऽतस्तथैव भगवान् रेमे इति भावः ।
तास्तस्याः प्रवेशयोग्या इत्याशयेनाह ॥ ब्रजसुन्दरीभिरिति ॥ यद्वा
रेमेशो ब्रजसुन्दरीभिरिति पदद्वयेन रमया परास्त्रीरूपमादाय रम-
माणे भगवति द्वयोर्विलक्षणो रस उद्भूत इति ध्वनितम् । एवं
पदार्थमाह ॥ परिष्वङ्गेति ॥ आश्लेषश्च तासां करालम्भनं च त-
न्मुखादीनां सप्रेमावलोकनम् उद्दामविलासः स्तनस्पर्शादिश्च
भावव्यजकं स्मितं च तैस्तद्विलासानभिभूतस्यैव रतौ दृष्टान्तः,
यथाऽर्भक इति ॥ स्वप्रतिबिम्बे विभ्रमः क्रीडा यस्यैवम् । एतेन
स्वीयमेव कलाकौशलं सौगन्ध्यलावण्यमाधुर्य्यादिकं च तासु
सञ्चार्य ताभिः सह रेम इति दर्शितम् । यद्वा तासां रमणयोग्यतायां
दृष्टान्तः । तथाच गुणलावण्यादिना स्वतुल्याभिः स्वबन्धुत्वयो-
ग्याभिस्ताभिः रेमे । अत एव पूर्वं कृष्णवध्व इत्युक्तम् । यद्वा य-
था कश्चित् प्रतिबिम्बद्वारैव स्वमुखमाधुर्य्यमनुभवति तथा भगवा-
नपि तादृशस्वप्रेयसीद्वारैवेत्येनेन व्यज्यते । यद्वा यथाऽर्भको मुग्ध-

स्तद्वत् । तथाच तामु प्रेमाधीनत्वान्मौग्ध्यमेवाश्रितवान्न तु रमा-
यामिव वैदग्ध्यमिति भावः । नन्वसंख्याताभिः कथमेकस्य रमण-
मित्याशङ्क्याह ॥ स्वप्रतिविम्बं प्रतिस्वरूपमेव विभ्रमो विलासो
यस्य सः । तथाचैकैकया प्रियया सहैकैकस्वरूपः सन् रेमे इत्यर्थः ।
यद्वा परमेश्वरस्य नैवंविधा लीला घटत इत्याशङ्क्यानिवृत्त्यर्थमुक्तं
यथार्भक इति ॥ तथाच यथा बाललीलां कृतवाँस्तथेमामपीति भावः ॥
यद्वा यथोक्तक्रीडादिना भगवति दोषापत्तिर्न शङ्क्या इत्याशयेनाह ॥
स्वेति ॥ तथाच स्वप्रतिविम्बभृताभिस्ताभिर्विम्बभूतस्य परमेश्वरस्य
क्रीडां कुर्वतः का दोषप्रसक्तिर्न भावनेति भावः । ननु तथापि कि-
मर्थं तथा कृतवानिति चेत् तत्राह ॥ अर्भक इव ॥

तथाच बालकस्य कामक्रोधादिविनिर्मुक्तस्य विहारो यथा
लीलामात्रं, तथा भगवतोऽपि सृष्ट्यादिवदिदमपि विहरणं लीला-
मात्रमिति भावः ॥ १७ ॥

अथ रासक्रीडाविरामहेतुं तासां भगवद्विलासैराकुलेन्द्रिय-
त्वमाह ।

तदङ्गसङ्गप्रमुदाकुलेन्द्रियाः

केशान् दुकूलं कुचपट्टिकां वा ॥

नाञ्जः प्रतिव्योढुमलं व्रजस्त्रियो

विस्त्रस्तमालाभरणाः कुरुद्वह ॥ १८ ॥

तदिति ॥ तस्याङ्गसङ्गैः प्रकृष्टा या मुत्तु हर्षस्तया विवशे-
न्द्रियाः । यत् एवमतः केशान् दुकूलं कञ्चुकीं च शिथिलतां ग-
तान्येतांनि अञ्जसा प्रतिव्योढुं यथापूर्वं धर्तुं नालं, समर्था न बभूवुः ।
विस्त्रस्तानि मालाभरणानि यासां ताः । ननु केशादिशैथिल्ये
हेतुभूतां क्रीडां लज्जां विहाय किमिति कर्तुं प्रवृत्ता इत्याशङ्क्याह

व्रजस्त्रियः ॥ नगरस्त्रीणां तादृशः स्वभाव इति भावः । तत्रापि राज-
वंशोद्भवानां स्त्रीणां तथा प्रवृत्तिर्नोचितेति संबोधनाशयः ॥ १८ ॥

कृष्णविक्रीडितं वीक्ष्य मुमुहुः खेचरस्त्रियः ॥

कामार्दिताः शशाङ्कश्च सगणो विस्मितोऽभवत् ॥ १९ ॥

साक्षाद्भगवता विक्रीडन्तीनां तासां व्याकुलेन्द्रियत्वे किं
चित्रं, देवाद्यङ्गनानां तु दर्शनमात्रादेव व्याकुलता सञ्जातेत्याश-
येनाह ॥ कृष्णस्य सदानन्दरूपस्य परमात्मनः विक्रीडितमलौकिकं
क्रीडनं वीक्ष्य विशेषेणोपलभ्य कामार्दिताः सत्यो देवादयो मु-
मुहुः विकलचित्ता बभूवुः ॥ खेचरस्त्रिय इत्यनेन तत्पत्नीनां पुरुष-
त्वाद् गुह्यलीलादर्शनाभायो योगमायया संपादित इति सूचितम् ।
तत्सर्वमवलोक्य शशाङ्कश्चन्द्रः सगणः ज्योतिश्चक्रेण सर्वेण सहितः
विस्मितश्चकितहृदयोऽभवत् । अनेन चन्द्रादिग्रहणां गतिविस्मृतत्वात्
कालदैर्घ्यं सूचितम् । तत्रापि योगमायया सर्वाऽपेक्षया याम-
चतुष्टयात्मिका या रजिनी तस्यामेव क्रीडानुकूलदैर्घ्यं संजात-
मिति द्रष्टव्यम् ॥ १९ ॥

अथ रासानन्तरं विश्रम्य रहस्यकृतां लीलामाह ।

कृत्वा तावन्तमात्मानं यावतीर्गोपयोषितः ॥

रेमे स भगवाँस्ताभिरात्मारामोऽपि लीलया ॥ २० ॥

कृत्वेति, द्वाभ्याम् ॥ यावत्यो गोपाङ्गनाः तावन्तम् आत्मानं
प्रकटीकृत्य ताभिः सह भगवान् शृङ्गाररसलीलया रेमे । रमणं
चेदं पृथक् कुक्षेषु, तत्रैव वा योगमायया विरचितेषु नवीनेषु पर-
स्परमदृश्येषु तदनुकूलप्रदेशेष्विति ज्ञेयम् । अनेन, कात्यायनि
महामाये महायोगीन्यधीश्वरि * नन्दगोपमुतं देवि पतिं मे कुरु ते

नमः, इति प्रत्येकं तासां प्रार्थनायाः, याताऽवला व्रजं सिद्धा
मयेमा रंस्यथ क्षपाः * इति भगवता दत्तस्य वरस्य च चरिता-
ऽर्थकता बोधिता ॥ २० ॥

अथ तासु भगवतः कृपातिशयमाह ।

तासामनिविहारेण श्रान्तानां वदनानि सः ॥

प्रामृजत करुणः प्रेम्णा शंतमेनाङ्गपाणिना ॥ २१ ॥

तासामिति ॥ अत्यर्थं रमणात्मकेन विहारेण, रनिविहारेणेति
क्वचित् पाठः । श्रान्तानां वदनानि सः भगवान् प्रामृजत । त-
त्रापि स्वहस्तकमलेन । तत्रापि शंतमेन । स्पर्शमात्रेण स्वभावतः
सुखकरेण । तत्रापि कान्तोचितप्रेमविशेषेण । यतः करुणस्तत्प-
रिश्रमं द्रष्टुमक्षमः ! पाणिनेति वीजनोपलेपनादेरुपलक्षणम् । त-
थाच तासां परिश्रममालक्ष्य तद्विहारान्वित्तः सन् तथा कृतवा-
नित्यर्थः ॥ २१ ॥

ततः पूर्णाऽखिलमनोरथानां पुनर्मिलितानां तासां प्रहृष्टानां
कृत्यमाह ।

गोप्यः स्फुरत्पुरटकुण्डलकुन्तलत्विङ्-

गण्डश्रिया सुधितहासनिरीक्षणेन ॥

मानं दधत्य ऋषभस्य जगुः कृतानि

पुण्यानि तत्कररुहस्पर्शप्रमोदाः ॥ २२ ॥

गोप्य इति ॥ स्फुरतां कनककुण्डलानां कुन्तलानां च
त्विषा या गण्डश्रीस्तया सुधितेनाऽमृतायितेन सहासावलोक-
नेन च गोप्यः, ऋषभस्य पत्युर्भगवतो मानं पूजां कुर्वत्यः तस्य
कृतानि जगुर्यतः ॥ पुण्यानि ॥ स्फुरादिति तन्वा, सुधितेति मनसा,

जगुरिति वाचेति त्रिविधं प्रहर्षणमुक्तम् । पुनश्च तस्य भगवतो
नखस्पर्शेन प्रमोदो यासां ताः ॥ २२ ॥

ततो रासोत्पवान्ते जातमवभृथस्नानमिव जलविहारमाह ।

ताभिर्युतः श्रममपोहितुमङ्गसङ्ग-

घृष्टस्रजः स कुचकुङ्कुमरञ्जितायाः ॥

गन्धर्वपालिभिरनुद्रुत आविशद्वाः

श्रान्तो गजीभिरिभराडिव भिन्नसेतुः ॥ २३ ॥

ताभिर्युतः ॥ तासामङ्गसङ्गेन घृष्टाया मर्दिताया कुसुमस्रजः,
अत एव तासां कुचकुङ्कुमेन रञ्जितायाः सम्बन्धिभिः गन्धर्वपा-
लिभिः । गन्धर्वो मृगभेदे स्याद्वायने खचरेऽपि चेति विश्वप्रकाशाद्
गायनश्रेष्ठैर्भ्रमरैरनुद्रुतः स कृष्णः । भगवदङ्गसङ्गेन घृष्टस्रजः ।
अत एव स्वकुचकुङ्कुमेन रत्यावेशात् प्रसृतेन रञ्जिताखिलदेहा-
स्ताभिर्युतस्तासां श्रमं निराकर्तुं स्वयमपि श्रान्तः सन्, वाः या-
मुनं जलमाविशत् । श्रान्ततायां हेतुः-भिन्नसेतुः । भिन्नः सेतुर्ली-
लामर्यादा येन कृतलीलौद्धत्य इत्यर्थः । गजोऽपि विदारितवपत्वा-
त्, श्रान्तः । गजस्यैव वेदं विशेषणद्वयम् । स्वयं चातिक्रान्तलोक-
वेदमर्याद इति केचित् ॥ २३ ॥

सोऽम्भस्यलं युवतिभिः परिषिच्यमानः

प्रेम्णोक्षितः प्रहसतीभिरितस्ततोऽङ्ग ॥

वैमानिकैः कुसुमवर्षिभिरीड्यमानो

रेमे स्थयं स्वरतिरत्न गजेन्द्रलीलः ॥ २४ ॥

अङ्ग इ गजन्, सः लीलाविलासचतुरः युवतिभिः जलक्रीडां

कर्तुमनिसमर्थाभिः अम्भसि इतस्ततः सर्वतः जलैः परिपिच्यमानः
 प्रेम्णेक्षितश्च स प्रेक्षणेनान्तरपि सिच्यमानः । कचित्र प्रेम्णेक्षि-
 त इति पाठः । परिपिच्यमानं प्रेष्टमवलोक्य प्रकर्षेण हसतीभि-
 स्तदानीमपि पुष्पवर्षापिरायणैर्दिमानस्थितैर्दवादिभिः स्तूयमानः
 स्वयं साक्षात्पुरुषोत्तमविग्रहो ज्येष्ठः । तत्र दृष्टान्तः । गजेन्द्रस्यैव लीला
 यस्य । अत्रैवम्भूतरमणकालेऽपि वस्तुतः स्वरतिः । स्वस्मिन्नेव
 रतिर्यस्य, न बहिः । तथा तादृशरमणं कुर्वतोऽपि भगवतः स्व-
 महिम्न्येवावस्थानमेवार्थादिति भावः । अत्र गोपीमण्डले, अम्भसि
 वेत्यन्ये ॥ २४ ॥

स्थलजलक्रीडां वर्णयित्वा वप्रक्रीडां वर्णयति ।

ततश्च कृष्णोपवने जलस्थल-

प्रसूनगन्धानिलजुष्टादिकृतटे ॥

चचार भृङ्गप्रमदागणाऽऽवृतौ

यथामदच्युद् द्विरदः करेणुभिः ॥ २५ ॥

ततो यथोक्तक्रीडानन्तरं च जलस्थलपुष्पाणां गन्धो यत्र
 तेन वायुना जुष्टानि दिशां तटानि अन्ता यस्मिन् तादृशे यमुना-
 या उपवने, सौगन्धासक्तानां भृङ्गाणां लावण्यासक्तानां प्रमदा-
 नां च गणैरावृतः सन् विचचार विह्वतवान् । यथा गजः मदच्यु-
 ततया भृङ्गगणावृतः करेणुभिश्चावृतस्तद्वत् ॥ २५ ॥

एवं प्रथमरात्रिकृतरामक्रीडाभिधायानुक्तं संस्मरन् अपररा-
 त्रिषु तत्प्रकारमतिदिशन्नुपमंहरति ।

एवं शशाङ्काऽशुविराजिता निशाः

स सत्यकामोऽनुरताऽबलागणः ॥

सिषेव आत्मन्यवरुद्धसौरतः

सर्वाः शरत्काव्यकथारसाश्रयाः ॥ २६ ॥

एवमिति ॥ सः श्रीकृष्णः अनुरक्तस्त्रीकदम्बस्थः, सर्वा अपि शशाङ्कांशुविराजिताः शरदि भवाः काव्येषु कथ्यमाना ये रसास्तेषामश्रयभूता निशाः सेवितवान् । यद्वा, निशा इति द्वितीया अत्यन्तसंयोगे । तथाभूतासु निशासु शरदि प्रासिद्धाः काव्येषु याः कथास्ताः सिषेवे । सत्यसङ्कल्पस्य भगवतो रमणाधिकरणभूताः सर्वा अपि ता निशाः शशाङ्कांशुविराजिता एव सम्पन्ना इति बोधनाय सत्यकाम इत्युक्तम् । तस्मिन्नाभिरमणे तासां नैवल्यमेव स्थितमिति सूचनायाऽवलेत्युक्तम् । अत एवात्मन्येवावरुद्धः सौरतः चरमधातुर्न तु स्खलितो यस्येति कामविजयोक्तिः । यद्वा, सर्वाः द्वादशमासिकाः । हायनोऽस्त्री शरत् समा इति कोशात् शरदि संवत्सरमध्ये याः श्रीवृन्दावनीयकृष्णक्रीडाऽधिकरणीभूता आश्रित्य भूतभविष्यद्वर्तमानकविकृतकाव्येषु याः कथाः रसाश्च तेषामाश्रयभूता निशाः सिषेवे । रममाणश्च भगवानात्मन्यवरुद्धसौरतः । आत्मनि मनसि अवरुद्धा अवरुद्ध्य स्थापिताः सौरताः सुरतसम्बन्धिनो भावा विब्वोककिलकिञ्चितादयः संलापप्रलापादयः वाम्यौत्सुक्यहर्षादयः स्तम्भस्वेदवैवर्ण्यादयः दर्शनस्पर्शनाश्लेषादयश्च येन सः । यद्वा, एकप्यामेव रजन्यामसंख्याताः स्वयं कल्पिता निशाः स्वसङ्कल्पितशशाङ्कांशुविराजिताः । यतः सत्यसङ्कल्पः । समानमन्यत् ॥ २६ ॥

भगवत्कृतां रासलीलाम् आकर्ष्य सर्वसन्देहनिवृत्तये राजा पृच्छति ।

राजावाच ॥

संस्थापनाय धर्मस्य प्रशमायेतरस्य च ॥

अवतीर्णो हि भगवानंशेन जगदीश्वरः ॥ २७ ॥

धर्मेति ॥ परित्राणाय साधूनाम् इत्युक्तत्वाद् धर्मस्य सम्यक्
स्थापनायेतरस्याऽधर्मस्य च प्रकर्षेण क्षमनाय भगवान् जगदी-
श्वरोंऽंशेन बलदेवेन सहावतीर्ण इति प्रसिद्धम् । भगवानिति पदेना-
ऽन्यथा पूर्णकामस्यावतरणं न घटन इति सूचयति । युक्तं चैवं भग-
वतो जगत्परिपालनमिति द्योतनाय जगदीश्वर इत्युक्तम् । यद्वा,
अंशेन जगदीश्वरः । तदुक्तं—विष्टभ्याहमिदं कृत्स्नमेकांशेन स्थितो
जगदिति ॥ २७ ॥

स कथं धर्मसेतूनां वक्ता कर्त्ताऽभिरक्षिता ॥

प्रतीपमाचरद् ब्रह्मन् परदाराभिमर्शनम् ॥ २८ ॥

एवम्भूतः सः, धर्मसेतूनां तत्प्रतिपादकवेदादीनां वक्ता ।
तत्रापि, न केवलं वक्ता किन्तु तत्कर्त्ता तत्प्रतिपादकशास्त्रस्य निर्मा-
ता च । किञ्च तदुक्ताऽऽचरणेन तद्विरुद्धादिनिराकरणेन तद-
प्रतिपक्षबलवधादिना च रक्षिता पालकश्च, कथं प्रतीपं धर्मसेतूनां
प्रतिकूलं परदाराभिमर्शनरूपं साहसमधर्ममाचरत् । न केवलं कलञ्ज-
भक्षणादिवदधर्ममात्रमित्यर्थः । नन्वीशचोष्टिनं कथं मया ज्ञातुं शक्य-
मिति चेत् तत्राह ॥ हे ब्रह्मन् वेदमूर्ते सर्वज्ञ, तदभिन्नेति वा ॥ २८ ॥

नचाप्तकामस्य भगवतो नाधर्मसंस्पर्श इति चेत् तत्राह ।

आप्तकामो यदुपतिः कृतवान् वै जुगुप्सितम् ॥

किमभिप्राय एतन्नः संशयं छिन्धि सुव्रत ॥ २९ ॥

आप्तकाम इति ॥ यद्याप्तकामस्तर्हि सुतरामिदं जुगुप्सितं कर्म

कृतवान् । तथाचाप्तकामस्यावतारावस्थायां यदूनां परमश्रामिका-
णां पत्युरेवंविधं कर्म निन्दितमेव । ननु किमेवं परमेश्वरे दोष-
मुद्गावयितुं प्रवृत्तोऽसीत्याशङ्क्य, नहं तस्मिन् दोषमुद्गावयामि,
किन्तु तदाचरणे तस्याभिप्रायं पृच्छामीत्याह ॥ किमिति ॥ कि-
मभिप्रायः कृतवान् एतन्नोऽस्माकं सर्वेषां संशयं छिन्धि । न इति
करचालनेन संशयाक्रान्ततां दर्शितवान् । यथा ब्रह्मचर्यादि-
सुव्रतैर्भवद्भिस्तत्पतीपाचरणं न क्रियते तद्वत्तस्यापि तदकरणं शो-
भनमिति संशोधनाशयः । यद्वा, हे संशयच्छेदनलक्षणसुव्रत ॥ २९ ॥

ईश्वराणामपि दृष्टेन धर्मव्यतिक्रमेण साहसनेन च दोषाभाव-
निश्चयात् परमेश्वरे कुतस्तच्छङ्कोत्थानमिति केमुत्पन्न्यायेन परि-
हर्तुं सामान्यत ईश्वराणां वृत्तमाह ।

श्रीशुक उवाच ॥

धर्मव्यतिक्रमो दृष्ट ईश्वराणां च साहसम् ॥

तेजीयसां न दोषाय बह्वेः सर्वभुजो यथा ॥ ३० ॥

धर्मेति ॥ ईश्वराणां प्रजापतीन्द्रचन्द्रविश्वामित्रादीनां धर्म-
स्य व्यतिक्रम उल्लङ्घनं, तथा साहसं सहसा प्रवृत्तिरधर्माचरणं च
दृष्टं, तत् तेजीयसां न दोषाय, प्रत्यवायाय न भवति । यथा च
बह्वेः सर्वभुजः सर्वभुक्तं दोषावहं न भवति तद्वत् ॥ ३० ॥

नन्वेवं तर्हि यद्यदाचरति श्रेष्ठस्तत्तदेवेतरो जन इति न्यायादि-
तरस्यापि तदनुष्ठानं दोषावहं न भविष्यतीति, तत्राह ।

नैतत् समाचरेज्जातु मनसापि ह्यनीश्वरः ॥

विनश्यत्याचरन्मौढ्याद्यथा रुद्रो जुषन् विषम् ॥ ३१ ॥

नेति ॥ इतरस्तु एतन्मनसाऽपि कदाचिदपि न समाचरेत् ।

वाचा देहेन समाचरेदिति किमु वक्तव्यम् । हि यतः अनीश्वरः
देहादिपरतन्त्रः । विपक्षे बाधकमाह ॥ मौढ्यात् सामर्थ्यासामर्थ्य-
विवेकराहित्यात्तद्वाचरन् मनू विशेषेण भावशः । यथा रुद्रव्य-
तिरिक्तो विषं जुषन् भक्षयन् विनङ्क्ष्यति तद्वत् ॥ ३१ ॥

ईश्वराणां वचः सत्यं तथैवाचरितं क्वचित् ॥

तेषां यत् स्ववचो युक्तं बुद्धिमाँस्तत् समाचरेत् ॥ ३२ ॥

तस्मादीश्वराणां वचः सत्यं सर्वथाऽनुलङ्घनीयम् । तर्हि स-
दाचारः प्रमाणमिति घण्टाघोषस्य का गतिरिति चेत् तत्राह ॥
तथैवेति ॥ क्वचित् तेषामाचरितमपि तथैव सत्यम् । तत्किमित्यपेक्षा-
यामाह ॥ तेषां यदाचरितं तेषां वचसा युक्तं तदेव बुद्धिमान् स-
म्यगाचरेदन्यथा निर्बुद्धिर्भवेत् । तथाच धर्मबुद्ध्या सद्विषयदनु-
ष्ठितं तदेव प्रमाणतयोपादेयं, न सर्वमित्यर्थः ॥ ३२ ॥

ननु तेऽपि स्ववचोऽनुरूपं कुतो नाचरन्ति इत्याशङ्क्य स्व-
वचसो विधिनिषेधिरूपत्वात्, तेषां च तदप्रयोज्यत्वान्न स्ववचनानु-
सरणमित्याशयेनाह ।

कुशलाचरितं नैषामिह स्वार्थो न विद्यते ॥

विर्यये न चानर्थो निरहंकारिणां प्रभो ॥ ३३ ॥

कुशलेति ॥ तथाचोक्तं भगवता- नैव तस्य कृतेनाऽर्थो नाकृ-
तेनेह कश्चन * इति । यतस्ते निरहंकारिणः । तदुक्तं- यस्य नाहं-
कृतो भावो बुद्धिर्यस्य न लिप्यते * इति । तथाच तेषां तथा प्रवृत्ति-
रेतच्छास्त्रसार्थक्यामिति भावः । यथा प्रभोस्तत्र न नामरूपानियम्यता
तद्वत्तेषामपि नास्ति विधिनिषेधनियम्यतेति संबोधनाशयः ॥ ३३ ॥

किमुताखिलसत्त्वानां तिर्यङ्मर्त्यदिबौकसाम् ॥

ईशितुश्चेशितव्यानां कुशलाकुशलान्वयः ॥ ३४ ॥

तथाच यथोक्तरीत्या यदैवं तदा तिर्य्यगाद्यखिलसत्त्वानां नियम्यानामीशितुर्नियामकस्य सर्वकर्मणां यथायथं फलपदस्य स्वतन्त्रस्य परमात्मना नियम्यानां कुशलाकुशलाभ्यामन्वयो नियम्यतारूपः संबन्धः कुतः । सर्वथा न विद्यते इत्यर्थः ॥ ३४ ॥

किञ्च जीवानामपि तदनधिकारिणां नास्ति कर्मबन्धो यदा परमेश्वरस्य कुतस्तत्संभव इत्याह ।

यत्पादपङ्कजपरागानषेत्रतृप्ता

योगप्रभावंविधुताऽखिलकर्मबन्धाः ॥

स्वैरं चरन्ति मुनयोऽपि न नह्यमाना-

स्तस्येच्छयात्तत्रपुषः कुत एव बन्धः ॥ ३५ ॥

यदिति ॥ यस्य भगवतः पादपद्मयोः परागाणां कान्तिलक्षणरेणूनां नितरां सेवनेन ध्यानादिना तृप्ता अन्यत्र जाताऽलम्पत्यया यत्पादपङ्कजपरागेषु निषेवो येषां ते च ते तृप्ताश्चेति वा । एवम्भूता भागवतप्रधानास्तथा ज्ञानयोगप्रभावेण विधुता निराकृता अखिलकर्मणां बन्धो येषां ते तत्त्वज्ञा मुनयोऽपि न नह्यमानाः कर्मभिरवध्यमानाः स्वैरं विधिनिषेधककर्मविनिर्मुक्ताश्चरन्ति तस्य स्वेच्छया स्वीकृतनरदेहस्य परमेश्वरस्यैव कुतो बन्धः । सर्वथाऽपि तत्र नाऽऽशङ्कनीयमित्यर्थः । यद्वा, यद्भक्ता लब्धज्ञा मुनयोऽपीति व्याख्येयम् ॥ ३५ ॥

एवं गोपीनां परदारत्वं तदभिमर्शनजन्यदोषं चाङ्गीकृत्य समाहितम् । वस्तुनस्तु नास्ति तासां परदारत्वमतो नास्ति तत्सेवाकृतदोषगन्धोऽपीत्याह ॥

गोपीना तत्पतीनां च सर्वेषामेव देहिनाम् ॥

योऽन्तश्चरति सोऽध्यक्षः क्रीडनेनेह देहभाक् ॥३६॥

गोपीनामिति ॥ यः गोपीनां तत्पतीनां च, किञ्च, सर्वेषामेव देहिनामन्तर्जिवरूपेणान्तर्यामिरूपेण चरति स एवाध्यक्षस्तद्देहादिनियन्ता क्रीडनेन क्रीडार्थं देहभाक् गृहीतलीलाविग्रहो, न त्व-
ऽस्मदादिवत् कर्मभोगाद्यर्थं देहभाक् । अतो नास्ति तत्र दोषगन्ध-
स्य शङ्कापीति भावः ॥ ३६ ॥

नन्वेवं, तथापि लोकदृष्ट्या निन्दितस्य कर्मणोऽनुष्ठाने
भगवतः कोऽभिप्राय इति चेत् तत्राह ।

अनुग्रहाय भूतानां मानुषं देहमास्थितः ॥

भजते तादृशीः क्रीडा याः श्रुत्वा तत्परो भवेत् ॥३७॥

अनुग्रहायेति ॥ भूतानां संसारिणामनुग्रहाय मानुषदेहमा-
स्थितः । अतस्तादृशीः क्रीडा भजते याः श्रुत्वा तत्परः स्वक्रीडानु-
सन्धानपरो भवेत् । तथाच शृङ्गारसाकृष्टचेतसोत्पन्नवहिर्मुखा अपि
मत्परा भूत्वा उद्धृताः स्युरित्याभिप्रायेण तदाचरणमिति भावः ॥३७॥

नन्वेवं प्रवृत्ते भगवति तत्पतीनामसूया कथं नोत्पन्नेत्याशङ्क्याह ।
नासूयन् खलु कृष्णाय मोहितास्तस्य मायया ॥

मन्यमानाः स्वपार्श्वस्थान् स्वान् स्वान् दारान् ब्रजौकसः ३८

नेति ॥ ब्रजौकसां तत्पतयः कृष्णाय नासूयन् यतस्तस्य
योगमायया मोहिताः । ननु कोऽसौ मोहो मूर्च्छारूपः किं वाऽन्य-
था भावरूप इत्यपेक्षायामाह ॥ स्वस्वान् दारान् स्वपार्श्वस्थान्
मन्यमानाः । एतेनान्येऽपि भिक्षाचाराः स्वचेष्टितमेव वदन्तीत्याश-
ङ्कापि निरस्ता । यथोक्तैश्चर्य्यरहितानामन्यथाचरणे पापिष्ठत्वावग-

गूढार्थदीपिकायाम् । ५ अध्यायः । (३३) । २६५

मातृ । तस्माद्, न देवचरितं चरेदित्युक्तत्वादेवंविधा प्रवृत्तिर्न क-
स्यापि मनुष्यस्य भवतीति भावः ॥ ३८ ॥

इतः परं संशयमनुचितं मन्यमानः खिन्नचित्तः श्रीशुको
रासक्रीडावर्णनमुपसंहरति ।

ब्रह्मरात्र उपावृत्ते वासुदेवाऽनुमोदिताः ॥

अनिच्छन्त्यो ययुर्गोप्यः स्वगृहान् भगवत्प्रियाः ॥ ३९ ॥

ब्रह्मरात्रे इति ॥ ब्रह्मरात्रौ समासान्त आर्षः । सत्यसङ्कल्प-
स्य भगवतः सङ्कल्पवशाद् यामचतुष्टयात्मिकायां रजन्यां सहस्र-
युगपरिमिते यथोक्तलीलानिर्वाहके काले उपावृत्ते सम्यग् एकाम्
आवृत्तिं गते सति । नचात्र विस्मयः कार्यः । भगवद्योगमायया
सर्वसम्भवात् । तथाच यथा वृन्दावनस्य कस्मिंश्चित् प्रदेशे असं-
ख्यातानि ब्रह्माण्डानि प्रतिष्ठितानि ब्रह्मणा दृष्टानि । यथा वा बाल्ये
स्थितस्य स्वल्पस्य स्वोदरस्योपर्यपरिमितानि दामानि बद्धान्य-
ऽवलोकितानि ब्रजौकोभिः । यथा वा भगवन्मुखे चतुर्दशभुवनानि
दृष्टानि श्रीयशोदया । तथा स्वल्पदेशे क्रीडायोग्यदेशस्य स्वल्पे
काले तद्योग्यकालस्य चानुभवे नास्ति किञ्चिदपि चित्रम् । ब्रह्म-
रात्रेर्ब्राह्मे मुहूर्ते उपावृत्ते सतीत्यनेन वासुदेवेनाऽनुमोदिताः ।
वासुदेवपदेनान्तरवस्थितेन तेन तासामन्तरगमनोद्योगं स्वयमेवो-
त्पाद्य बहिरप्यनुमोदिताः । अत एवानिच्छन्त्योऽपि स्वगृहान् ययुः ।
भगवानेव प्रियो यासां ताः । तथाच गमनागमानाभ्यां भगवत्-
प्रियमेव यासां सम्पाद्यमिति भावः । यद्वा स्वगृहान् प्रति गता
अपि भगवतः प्रीतिविषया एवेति भावः ॥ ३९ ॥

अथ भगवतः कामविजयरूपसर्वलीलावतंसरासक्रीडाश्रवणा-
देर्यथायोग्यपरमोत्कृष्टं फलमाह ॥

विक्रीडितं ब्रजधूमिरिदं हि विष्णोः
 श्रद्धान्वितोऽनुशृणुयादथ वर्णयेद् यः ॥
 भक्तिं पगं भगवति प्रतिलभ्य कामं
 हृद्रोगमाश्रयहि नोत्यचिरं धीरः ॥ ४० ॥

इति श्रीभागवते महापुराणे दशमस्कन्धे रासंकीडा-
 नाम त्रयस्त्रिंशोऽध्यायः ॥ ३३ ॥

विक्रीडितमिति ॥ इदं मया वर्णितं ब्रजधूमिविष्णोः पूर्ण-
 स्य क्रीडानुरूपरूपाणि प्रकटीकृत्य विविधं क्रीडितं श्रद्धान्वितः
 सर्वलोकोद्धारार्थमाप्तकामेन भगवतेदं विक्रीडनं कृतमिति विश्वास-
 युक्तः योऽनु निश्चयेन मंशयकलङ्करहितः शृणुयात् अनुदिनं
 वा शृणुयात् । अथ तथा यः कीर्तयेत् स भगवति पगं प्रपन्न-
 णां भक्तिं प्रतिलभ्य भगवदनुग्रहादचिरं धीरस्तत्त्ववित मन् ह-
 र्द्रोगं सर्वानर्थभूतं काममाशु शीघ्रमपहिनोति परित्यजति । तथाच
 सर्वानर्थनिवृत्तिपरमानन्दप्राप्तिरूपपरमपुरुषार्थफलकोऽयं पञ्चाध्या-
 यात्मको ग्रन्थः परमादरेण श्रोतव्यो वर्णयितव्यश्चेति भावः ॥४०॥

श्रुतिगोपाङ्गनाभिर्यः क्रीडते मत्सु मानसे ॥

वने तं धनपत्याख्यो नौमि कृष्णं पगात् परम् ॥ १ ॥

इति श्रीमत्परमहंसपरिव्राजकाचार्यबालगोपालतीर्थश्रीपाद-
 शिष्यदत्तवेशावतंसरामकुमारमूनुधनपतिमुरिकृतायां
 श्रीमद्भागवतगूढार्थदीपिकायां दशमस्कन्धे
 त्रयस्त्रिंशोऽध्यायः ॥ ३३ ॥

श्रीगणेशाय नमः ।

श्रीमद्भागवतीय-जन्माद्यस्येत्याद्यश्लोकविवृतिः ।

रसव्याख्या ।

चित्रहरश्रीजगन्नाथसुधीविनिर्मिता ।

अथ कलिमलकलुषीकृतचित्तानां कलियुगोत्पन्नानां जनानामञ्जसा श्रेयस्तमधिगन्तुकामानां तत्प्राप्तये परमकारुणिको भगवान् वादरायणो भगवद्गुणवर्णनप्राधान्येन परमधर्मप्रतिपादकं श्रीमद्भागवतं पुराणम्प्रारिप्सुस्तत्प्रतिपाद्यं सत्यात्मकं परमधर्मं ध्यायन् ग्रन्थसमाप्तिप्रचयगमनाभ्यामन्यानुपशिक्षयन्नादौ मङ्गलमाचरति ।

ॐ जन्माद्यस्य यतोऽन्वयादितरतश्चार्थेष्वभिज्ञस्स्वराट्
तेने ब्रह्महृदा य आदिकवये मुह्यन्ति यत्सूरयः ॥
तेजोवारिमृदां यथा विनिमयो यत्र त्रिसर्गो मृषा
धाम्ना स्वेन सदा निरस्तकुहकं सत्यं परं धीमहि ॥१॥

ॐ जन्मेति ॥ अत्रेत्यं व्यवस्था । कृतयुगे साङ्गश्चतुष्पादधर्मः
त्रेताऽऽदिषु क्रमेण पादशो हीनत्वात् कलौ धर्मपादः सत्य-
मेवाऽवशिष्यते । पादास्तु- तपः शौचं दया सत्यमिति पादा-
विभोर्नृपेति । इदानीं धर्मपादस्ते सत्यं निर्वर्तयेद्यत इति चात्रैव
वक्ष्यति । तच्च मुख्यं सत्यं भगवता निर्णीतम् । सत्यञ्च समदर्शन-
मिति । समशब्दो ब्रह्मवचनः । निर्दोषं हि समं ब्रह्मेति च भगवद्-

वचनात् । तस्य चाऽतिदुष्करत्वात् तत्साधनत्वेन वेदविद्भिः सत्यं
 परिभाषितम् । तथाहि पात्रे । दृष्टानुभूतमर्थञ्चेदिष्टानिष्टं न गूह-
 ते * यथा भूतप्रवादो हि इत्येतत् सत्यलक्षणम् । तथा सत्यप्र-
 तिपादकत्वात् सत्यविषयत्वात् सत्यप्रापकत्वाच्च नामसङ्कीर्तनादि
 भगवद्भजनमेव सत्यम् । अतो द्वापरान्ते पुराणविभागात् कलि-
 युगोत्पन्नानामेवोपकारकत्वं मुख्यमभिप्रेत्य सत्यप्रधानत्वमेवास्य
 पुराणस्य युक्तम् । अन्येषां ज्ञानादीनां युगान्तरीयाधिकारविषय-
 त्वेनात्राप्युदाहरणत्वेनेदानीन्तनानां प्रायशोऽनधिकारित्वाच्चानु-
 धादिरूपत्वं संगच्छते । तथा ह्यत्रैव प्रतिज्ञायामनन्तरपद्ये, धर्मः
 प्रोज्झितकैतवोऽत्र परम इत्यादि । अन्यत्र च, रामेति वर्णद्वय-
 मादरेण सदा स्मरन्मुक्तिमुपैति जन्तुः * कलौ युगे कल्मषमानसा-
 नामन्यत्र धर्मे खलु नाधिकारः ॥ हरेर्नामैव नामैव नामैव मम जीवनम्
 कलौ नास्त्येव नास्त्येव नास्त्येव गतिरन्यथा ॥ कीर्त्तनादेव कृष्णस्य
 मुक्तबन्धः परं ब्रजेदित्यादि । तथाच मनुः, सत्यं ब्रूयात् प्रियं ब्रूयान्न
 ब्रूयात् सत्यमप्रियम् * प्रियञ्च नानृतं ब्रूयादेष धर्मः सनातनः ॥
 इत्यादि च शतशः प्रमाणानि सन्ति । तेनेत्थं व्याख्या सम्भव-
 ति । यथा— सत्यं सत्यात्मकं धर्मं धीमहि ध्यायेम । तत्रैवोभय-
 विधसत्यात्मके धर्मेऽस्माकं चित्तवृत्तिरस्तु । सत्यस्य समानाधि-
 करणं विशेषणद्वयम् । यथा, परं सर्वधर्मोत्कृष्टम् । तथाच गायत्री-
 भाष्ये, नास्ति सत्यात् परो धर्मो नानृतात् पातकं परम् *
 न गायत्र्याः परो मन्त्रो न देवः केशवात् पर इत्यादि । पुनः
 धाम्ना स्वेन सदा निरस्तकुहकम् ॥ स्वेन धाम्ना स्वरूपेण प्रभा-
 वेन वा, सदा कालत्रयेऽपि निरस्तकुहकम् । निरस्तः कुहको
 माया यस्मिन् येन वा तत् । एवञ्च सप्तभिर्व्यधिकरणविशेषणैः
 सत्यस्य परमत्वं स्फुटयति ॥ जन्माद्यस्य यतोऽन्वयादिति ॥ यतो

यस्य सत्यस्य अन्वयात् संबन्धाद् अस्य श्रीवासुदेवस्याऽपि ज-
न्मादि श्रीमूर्तिप्रादुर्भावो, मनुष्यनाश्रयश्च, भवतीति शेषः । अनेन
भगवद्वशीकरणत्वं भगवत्प्रापकत्वञ्चास्य सत्यस्योक्तम् । वक्ष्य-
ति च, सत्यव्रतं सत्यपरं त्रिसत्यमित्यत्र । चः समुच्चये । पुनः,
स्वराट् ॥ स्वेन स्वयमेव राजते, न तु द्रव्यदेशादिसाधनैः । अनेन
पूर्णत्वं सुसेव्यत्वञ्चोक्तम् । पुनः, यः सत्यात्मको धर्मः कवये
स्वनिपुणाय, ब्रह्महृदा वेदरहस्येन, उपासनया सह, आदि सर्व-
कारणकारणं ब्रह्म तेने प्रकाशितवान् स्वनिष्ठेभ्यः । एतेन भूत-
निर्देशेनाऽस्य प्रमाणसिद्धत्वमुक्तम् । नाऽस्त्यत्र प्रमाणाऽन्तरापेक्षा
ऐतिह्यस्यापि प्रमाणत्वात् । कथम्भूतम् ॥ आदि ॥ यत्तु अद्दि
प्रति सूरयो मुह्यन्ति तत् । अनेनाऽलभ्यप्रापकत्वमुक्तम् ।

पुनः, इतरतः । षष्ठीबहुवचने तासिल् । इतरेषां सक्रामानाम् अर्थेषु
प्रयोजनेषु धर्माऽर्थकामेषु अभिज्ञः । तदातृत्वेन निपुणः । अनेन
चतुर्वर्गप्रदत्त्वेन सर्वोपकारकत्वं सर्वसेव्यत्वञ्च दर्शितम् । पुनः यत्र-
यस्मिन् सत्ये सति त्रिवर्गस्त्रयाणां तपःशौचदयानां सर्गो विस्तारः
अमृषा सत्यम् । यथा तेजोवारिमृदां सर्गो विस्तारः सत्ये स-
त्येव अविनिमयो भवति व्यावहारिकसत्यतापन्नो भवति तथेति
दृष्टान्तः । सत्याभावे तपआदीनां दम्भहेतुत्वेनानर्थप्रापकत्वात् ।
एवं यत्तदोर्नित्यसंबन्धत्वेन तं सत्यात्मकं धर्मं धीमहीति योज्य-
म् ॥ १ ॥

यद्वाऽनेन पद्येन वर्णनीयस्यास्य महापुराणस्य दशलक्षणत्वं
स्मरन्, तेषु च नवाभिर्लक्षणैर्लक्षितं श्रीवासुदेवं समग्रग्रन्थगोचरं
ध्यायन् मङ्गलमाचरति ॥ जन्मेति ॥ तानि च द्वितीये वक्ष्य-
माणानि । यथा, अत्र सर्गो विसर्गश्च स्थानं पोषणमृतयः
मन्वन्तरेणाऽनुकथा निरोधो मुक्तिराश्रयः ॥ दशमस्य विधुल्यर्थः

मवानामिह लक्षणम् । वर्णयन्ति महात्मानः श्रुतेनाऽर्थेन चाक्षसा
इति ॥ यतः ॥ चतुर्थीस्थाने तसिल् । यस्मै यं श्रीवासुदेव-
मनुकूलयितुं ज्ञातुं वा । सति शोभनेऽत्र पुराणे, आद्यस्य महदा-
दिकरणवर्गस्य जन्म वर्ण्यते इति शेषः । तेन भूतमात्रेन्द्रियाधियां
जन्मसर्ग उदाहृत * इत्युक्तलक्षणः सर्गो वर्ण्यते इत्यर्थः । चेति
समुच्चये । पुनः, अन्वयादितरः । अन्वयो वंशविस्तारस्तस्यादि-
ब्रह्माऽन्वयादिरतिशयेनान्वयादितरः पुरुषावतारः । विसर्गो व-
र्ण्यते । विसर्गः पौरुषः स्मृत इति । पुनः, अर्थेषु तत्तल्लोकपालनेषु
प्रयोजनेषु अभिज्ञो निपुणस्तत्तल्लोकपालो वर्ण्यते । स्थितिर्वैकुण्ठ-
विजय इति । पुनः स्वराट् ॥ स्वे भक्ता राजन्तेऽनेन । स्वै राजते
इति वा । स्वराट् । अनेन पोषणं वर्णितम् । पोषणं तदनुग्रह
इति । पुनः, ब्रह्म वेदं तज्जन्यज्ञानं वाहरतीति ब्रह्महृत् । वासना
ऊतिपदवाच्या वर्णिता । ऊतयः कर्मवासना इति । यत् यस्मि-
न् सूरयो विद्रांसोऽपि मुह्यन्ति । अर्थात् सद्धर्मो मन्वन्तरपदवा-
च्यो वर्ण्यते । मन्वन्तराणि सद्धर्म इति । पुनः, यैर्भगवदवतारै-
स्तद्भक्तैश्च तेजोऽवारि भवसिन्धुशोषणं कर्म स्वीकृतं ते च ईशा
वर्ण्यन्तेऽर्थात्तेषां कथा इत्यर्थः । अवतारानुचरितं हरेरस्यानुवर्ति-
नाम् * पुंसामीशकथाः प्रोक्ता नानाख्यानोपबृंहिता इति । पुनः
यत्र निरोधे मृदां मर्दयन्ति पीडयन्ति भूतानीति मृदो दुष्टरा-
जानस्तेषां यथा यथावाद्विनिमयो विनाशो निरोधपदार्थो वर्णितः ।
निरोधोऽस्यानुशयनमात्मनः सहशक्तिभिरिति । यत्रेति पदमुभ-
यत्र सम्बध्यते । यत्र यस्यां मुक्तौ त्रयाणां गुणानां सर्गोऽमृषा
वा मृषा भवति सा मुक्तिर्वर्ण्यते । मुक्तिर्हित्वान्यथा रूपं स्वरूपे-
ण व्यवस्थितिरिति । पुनः, स्वेन धाम्ना सदानिरस्तकुहकं ब्रह्म
श्रीवासुदेवः । आश्रयपदार्थो वर्ण्यते । आभासश्च निरोधश्च यतश्चा-

ऽध्यवसीयते * स आश्रयः परं ब्रह्मः परमात्मेति शब्दयते इति तम् अं श्रीवासुदेवं धीमहीति सम्बन्धः । अस्यैव समानाधिकरणविशेषणं—परमिति ॥ चतुर्व्यूहनव्यूहोपास्येषु श्रेष्ठम् । व्यधिकरणविशेषणद्वयम् ॥ आ इति ॥ आसतेऽस्मिन् भूतानीति । आः । क्विवन्तस्यास्ते रूपम् । पुनः यः श्रीवासुदेवः कवये उपासकाय आदि सर्वकारणं स्वरूपं ब्रह्म तेने प्रकाशितवान् । एतेन वासुदेवस्मरणेनाऽस्य वाचकस्य द्वादशाक्षरमनोविवरणरूपमिदं पुराणं, तेनैव च मन्त्राक्षरसमसंख्यस्कन्धकल्पनञ्च प्रतीयते इति ॥ ९ ॥

यद्वा, न पूज्यते गुरुर्वत्र नरैस्तत्राफला क्रिया इति स्मृतेः, यस्य देवे परा भक्तिर्यथा देवे तथा गुराविखादिश्रुतेश्च भगवान् वेदव्यासोऽन्यानुपशिक्षयन् स्वयमपि स्वगुरुं श्रीनारदं नमस्यै-स्तदनुस्मरणात्मकं मङ्गलमाचरति ॥ जन्मेति ॥ यः श्रीनारदः, आदिकवये श्रीवाल्मीकये, हृदा नमस्कारमात्रेणैव ब्रह्म श्रीरामस्वरूपं तेने तं धीमहि । अनेन स्वगुरोः परमकृपालुता बोधिता । कथम्भूतो यः, जन्माद्यस्य यतोऽन्वयात् । यतो यस्य श्रीनारदस्यान्वयात् सन्ततेरस्य वर्णनीयत्वेनोपस्थितस्य श्रीभागवतपुराणस्य जन्मादि । जन्म आदिर्यस्यास्तित्वलक्षणस्य तज्जन्मादि भविष्यतीति शेषः । नित्यस्यापि श्रीभागवतस्य लोकेऽस्मिन्नप्रसिद्धत्वात् प्रादुर्भावमात्रं मत्तो भविष्यतीत्यर्थः । स्वगुरोः सर्वज्ञतामाह, पदाभ्याम् ॥ इतरतः, अर्थेष्वभिज्ञ इति ॥ इतं ज्ञानं तत्र रतः प्राप्ता-ऽनुरागो विषयवैतथ्यदर्शनात् । ज्ञानञ्च शास्त्रीयम् । यथाह—परोक्षमपरोक्षञ्च ज्ञानं द्विविधमिष्यते * परोक्षमस्थिरं प्रोक्तमपरोक्षं तु सुस्थिरम् ॥ हेतूपदेशगम्यञ्च परोक्षं तत्र प्रचक्षते । अपरोक्षं पुनः श्रेष्ठादनुष्ठानात् प्रजायते इति । तत्र परोक्षज्ञानं दर्शितमपरोक्षमाह ॥ अर्थेष्वभिज्ञ इति ॥ अर्थो वस्तु परमात्मा तस्मिन्निष्वभिज्ञः ।

यथा धनुर्धरो जनो लक्ष्यवेधनार्थमिषुप्रयोगं चिरमभ्यस्य इष्व-
 भिज्ञो भवति, तथा श्रीनारदोऽपि बहुजन्मसु भगवति लक्ष्ये मन-
 इषुमभ्यस्य इदानीं तथा जान इति । तज्ज्ञापकं तस्य परमानन्द-
 त्वमाह ॥ स्वराडिति ॥ स्वरैर्निषादर्षभादिभिः सहाऽटतीति ।
 अत एव, विनिमयः ॥ परिदानं परीवर्तो नैमेयनिमयावपीत्यमरः ।
 त्रिगतो निमयो विपर्ययासो यस्य सः । अनेनास्य सर्वदाऽद्वया-
 वस्थानमुक्तम् । एतदेव स्फोटयति ॥ यत्र यस्मिन् श्रीनारदे त्रि-
 सर्गो मृषा त्रयाणां जाग्रदादीनां सर्गः स्वभावो मृषा । सदा स-
 माहितत्वात् । यच्छब्दानां तदा(१) सम्बन्धः । तं परं भगवद्भक्तेषु
 श्रेष्ठं मत्प्रेमिण्यभिनिविष्टत्वाच्च सत्यं धीमहि । निर्गुणस्य ब्रह्मणो
 रामस्वरूपत्वाय तं विशिनष्टि ॥ यथा येन श्रीरामस्वरूपेण ब्रह्म-
 णा, मृदां मर्दयन्तीति मृदो रावणादयो राक्षसास्तेषां तेजोऽवारि
 स्वीकृतं नाशितं वा । ननु तादृशानां नाशयेच्छामात्रमेवालं कि-
 मिति प्राकृतसदृशेन रूपेणेत्यत्राह ॥ धाम्ना स्वेन सदा निरस्त-
 कुहकम् ॥ स्वेन धाम्ना श्रीरामविग्रहेण सतां साधूनाम् । आ-
 सम्यग् निरस्तः कुहको येन तत् । एतेन, परित्राणाय साधूनां
 विनाशाय च दुष्कृताम् * धर्मसंस्थापनार्थाय सम्भवामि युगे युगे
 इति स्वप्रतिज्ञा निष्पादिता । कथम्भूतास्ते ॥ मुह्यन्ति यत्सूरयः ॥
 यत् येषु मृत्सु सत्सु सूरयो विवेकिनोऽपि मुनयो मुह्यन्ति । व-
 र्तमाननिर्देशेनाद्यापि तत्तुल्यै राजसतामसस्वभावैर्मुह्यन्तीति प्रत्यक्षं
 ज्ञापितम् । अत एव तादृशस्य श्रीरामचन्द्रस्य नामकर्माऽऽदि-
 कीर्तनैरद्यापि ते नश्यन्तीति ॥ ३ ॥

यद्वाऽनेन पद्येन सर्वेषां भगवद्भगवदीयानां पदार्थानां स्व-
 रूपं नमस्कुर्वन् वक्तव्यत्वेन च हृदि ध्यायन् मङ्गलमाचरति ॥

जन्मेति ॥ यतो याभ्यां देवकीवसुदेवाभ्यां यत्र येषु च स्थानेषु
मथुरागोकुलवृन्दावनद्वारकादिसंज्ञेषु, अस्य सर्वकार्यकारणात्म-
कस्याखण्डस्वरूपस्य । यद्वा, अकारो वासुदेवः स्यादित्येकाक्षरा-
त्, श्रीवासुदेवस्य वस्तुतो जन्मादिशून्यस्यापि जन्मादि अभू-
दिति शेषः । आदिशब्देन वृद्धिस्थितिबाल्यकौमारादिस्वर्गारोह-
णान्ता लीला गृह्यन्ते । अनु पश्चाज्जन्मानन्तरं यश्च श्रीवासुदेवो
यन्मिथुनं नन्दयशोदारूपम् । अयात् अगमत् । यत्र च यामु
लीलासु स्वेन धाम्ना तत्तदधिकारिषु अधिकारतारतम्यतः क-
चिन्निर्गुणसच्चिदानन्दकन्दसन्दोहरूपेण, कचित् कोटिकन्दर्पदर्प-
परिमर्दनमुन्दरेण श्रीविग्रहेण ब्रह्म ब्रह्मानन्दं तेने । तच्च ताश्च
धीमहीति सर्वेषां यच्छब्दानां लिङ्गसमन्वयेन तदा सम्बन्धः ।
आनन्दं विशिनष्टि ॥ सदा निरस्तकुहकम् ॥ सतां कृष्णक्रीडा-
कथादिपराणाम् । आ सम्यङ्निरस्तं कुहकमज्ञानं येन तत् । तथा
सत्यविषयत्वात् सत्यप्रापकत्वाच्च सत्यम् । परं सर्वसुखाश्रयम् ।
यदपेक्षयान्यस्य सुखस्य समत्वमधिकत्वञ्च नास्तीत्यर्थः । अत
एव तदा तेषां त्रिसर्गस्त्रिविधो भूतेन्द्रियदेवतारूपः सर्गो, मृषा
मिथ्याऽभूत् । देहेन्द्रियाध्यासाभावेन सदा समाहितत्वात् । के-
षाञ्चित्तु अमृषा सत्यं वाऽभूत् ।

ताश्च लीलाः क्रमेण निर्दिशति ॥ यः श्रीकृष्ण इतरेषां बहिर्मुखा-
णां पूतनादीनामपि, अर्थेषु यथाधिकारं भोगमोक्षलक्षणेभ्यो अभिज्ञो
निपुणः स्वयं सम्पादक इत्यनेन राजसतामसदैत्यादिभृभारक्ष-
पणलीला, परमदयालुता च निरूपिता । पुनः, स्वराद् ॥ स्वाश्च स्वे
च स्वे एकशेषः । तैः स्वैः वत्सवत्सपालगोपालयादवकौरवादि-
भिः, गोगोपीयादवीकौरवीप्रभृतिभिश्च कौमाराद्यवस्थासु यथोप-
योगं यथावसरं राजते इति स्वराद् । तेन सर्वानुग्राहकत्वं सर्वो-

पास्यत्वञ्च स्वस्य दर्शितम् । विशेषतो ब्रह्ममोहनलीलामाह ॥ कव-
ये कविं ब्रह्माणमानन्दयितुम् आदि स्वरूपं प्रपञ्चाञ्चितं प्रपञ्च-
वञ्चितञ्च तेने अदर्शयत् । अनेन, सर्वं विष्णुमयं जगत्, नेह
नानास्ति किञ्चनेत्यादिश्रुत्यर्थो दर्शितः । ननु किमाशय एवम-
तिरहस्यं स्वरूपम् अदर्शयत्, तमाशयमाह ॥ अमुह्यन्ति सूरयो
इति ॥ सर्वं खल्विदं ब्रह्मेत्यनया श्रुत्या प्रत्यक्षप्रमाणासिद्धस्य
प्रपञ्चस्य बाधेन सर्वत्राऽखण्डब्रह्मज्ञानस्यातिदुर्घटत्वात् सूरयो
विद्वांसोऽपि मुह्यन्ति । तादृशदर्शने असम्भावनाविपरीतभावना-
दिभिर्व्याकुला भवन्ति । अनया लीलया श्रुत्युदाहरणरूपया तु
अमुह्यन्ति । अ इत्यव्ययं निषेधे । लिङ्गर्थो लट् लकारश्छान्दसः ।
तेन सूरयो न मुह्येयुरिति सम्भावयितुं तथाऽदर्शयदिति । तदपि
हृदा मनसा सङ्कल्पमात्रेणैव, न बहुप्रयत्नैरिति । विशेषतो रास-
लीलामाह ॥ यत्र तेजोवारिमृदां यथा विनिमयो जातः । यत्र
रासलीलायामनन्तानन्तमूर्तेः स्वस्य तथा श्रीमतीनां गोपीनाञ्च
चमत्कृतकन्दर्पकदम्बरुचिरतरमरीचिचयचुम्बितचारुमुखचन्द्रवृन्द-
चन्द्रिकासुषमाभिस्तेजसां सकलकलाधरादीनां ज्योतिर्गणानां प्र-
काशकानामपि प्रकाश्यभावं तेने । तेन, न यत्र सूर्यो भाति न
चन्द्रतारकं नेमा विद्युतो भान्ति कुतोऽयमग्निः * तमेव भान्तम-
नुभाति सर्वं तस्य भासा सर्वमिदं विभातीत्यादिश्रुत्यर्थो दर्शि-
तः । तथा निजवेणुकलरवेण वारिमृदां वारिणो यमुनाजलस्य
सदा स्वतः प्रसरणस्वभावस्य स्तब्धत्वेन मृद्भावं कठिनत्वं निश्च-
लत्वं, तथा मृदां मृद्भेदानां गोवर्द्धनतरुलतानां स्थावराणामचेत-
सामपि द्रवपुलकादिना जङ्गमचेतनधर्मत्वञ्च तेने । अनेन कर्तुमक-
र्तुमन्यथाकर्तुं समर्थत्वस्येश्वरत्वस्य सूचनेन स्वभक्तानां सर्वथा स-
र्वाभीष्टसाधकत्वं व्यञ्जितम् ॥ ४ ॥

यद्वा, अष्टादशसहस्रश्लोकात्मकं श्रीमद्भागवतमालामन्त्रं द्यो-
तयन् मन्त्रदेवतयोश्चाभेदमुपादिशन् भगवान् कृष्णद्वैपायनः श्री-
मद्भागवतमेव ध्यायन् मङ्गलमाचरति ॥ जन्मेति ॥ यत् श्रीमद्भा-
गवतं यतः पुरुषस्य जन्मादि अस्य = निरस्य ब्रह्मस्वरूपं तेने ।
ब्रह्मैव सन् ब्रह्माप्येतीति श्रुतेः । तद्धीमहीति सम्बन्धः । यतते
इति यत् तस्य यतः प्रयत्नं कुर्वतः स्वनिष्ठस्येत्यर्थः । प्रयत्नो नाम,
आत्मा वाऽरे द्रष्टव्यः श्रोतव्यो मन्तव्यो निदिध्यासितव्य इति
श्रौतः । तत्र श्रवणं तु, उपक्रमोपसंहारावभ्यासोऽपूर्वताफलम् *
अर्थवादोपपत्ती च लिङ्गं तात्पर्यनिर्णये इत्युक्तवद्दिलिङ्गैः समग्र-
ग्रन्थस्य तात्पर्यविधारणम् । मननञ्च, श्रवणावधारितेऽप्यर्थे रज-
स्तमोभ्यां प्राप्तस्यासम्भावनाविपरीतभावनादेस्तत्तदुक्तयुक्तिभि-
र्निरासः । निदिध्यासनं तु, संशयादिशून्यस्य शास्त्रार्थस्याविच्छिन्न-
धाराप्रवाहेनाऽनुचिन्तनमिति । अस्म्येत्यत्र असुधातोः क्ताप्रत्य-
यस्य समासं विनाऽपि ल्यवादेशश्छान्दसः । आदीति ब्रह्मविशे-
षणम् । अनेनैव सांख्याभिमतः षड्भावविकारा निरस्ताः । चे-
ति समुच्चये । पुनः यत्पदोक्तस्य श्रीभागवतस्य सर्वशास्त्रेभ्यः
सर्वथा श्रेष्ठत्वप्रतिपादकानि समानाधिकरणानि षड्विशेषणानि ।
यथा— अन्वयात्, इतरतः, अर्थेण्वभिज्ञः, स्वराद्, धाम्ना स्वेन स-
दा निरस्तकुहकं, सखं परम् इति । तत्र, अन्वयः = सन्ततिः ।
सन्ततिर्गोत्रजननकुलान्यभिजनान्वयावित्यमरः । सा हि द्विधा ।
पुत्रपौत्रादिरूपा, शिष्यप्रशिष्यादिरूपा च । अन्वयेन शिष्यादि-
सन्तत्या अत्यन्ते गम्यते प्राप्यते वा इत्यन्वयात् । यद्वा अनु प्रति-
पदम् अयं शुभाऽदृष्टं धर्मादिजनकम् आतयति प्रापयतीति अन्व-
यात् । यद्वा, अन्वयमनादिसंसारसम्बन्धम् अस्तीति अन्वयात्,
संसारनिवर्तकमित्यर्थः ॥ इतरत इति ॥ इतं ज्ञानं राति ददातीति

इतरं, प्रथमैकवचने तसिल् । अनेन संसारनिवर्तकत्वमुपपादितम् । यद्वा, अन्वयादितरत इत्येकमेव पदम् । तत्र पञ्चैव विशेषणानि । अत्र पक्षे अन्वयस्य संसारमन्वन्धस्य आदि मूलाज्ञानं, तत् तरतः तर्तुका-
मस्येति षष्ठ्यन्तम् । यत् इत्यस्य विशेषणम् । पुनः, अर्थेष्वभिज्ञः
स्वराद् इति पदद्वयम् । अर्थेषु प्रकरणाऽभिधेयेषु ये अभिज्ञा उ-
क्तयुक्त्या तात्पर्यावधारणचतुरास्तेषु स्वेन स्वरूपेण राजते इति ।
यद्वा, एकमेव पदम् । अत्र अर्थोऽवधारितं वस्तु परमात्मा । तस्मि-
न्निष्वभिज्ञास्तल्लक्ष्यसाधने दक्षास्तेषु स्वराद् । तदुक्तं कठोपनिष-
दि— आत्मानं रथिनं विद्धीत्यादिना । अत्रापि वक्ष्यति—आहुः
शरीरं रथमिन्द्रियाणि हयानभीषून् मनश्चन्द्रियेशम् * वर्तमानि
मात्रा धिषणां च मृतं सर्वं बृहद्वन्धुरमीशसृष्टम् ॥ अक्षं दशपा-
णमधर्मधर्म्मो घक्रेऽभिमानं रथिनं च जीवम् । धनुर्हि तस्य प्रणवं
पठन्ति शरं तु जीवं परमेव लक्ष्यमिति ॥ श्रीभागवतस्वरूप-
श्च गौरीतन्त्रे श्रीशिवेनोक्तम् - प्रथमश्च द्वितीयश्च चरणौ द्वौ प्र-
कीर्तितौ * तृतीयश्च चतुर्थश्च द्वावूरू समुदीरितौ ॥ पञ्चमो
नाभिदेशश्च षष्ठो हृदयमेव च । सप्तमश्चाष्टमश्चैव बाहू द्वौ परि-
कीर्तितौ ॥ नवमः स्कन्धदेशः स्यादशमो मुखमुच्यते । एका-
दशो भालतटं द्वादशस्तु शिखोरुच्यते ॥ एवं सर्वं भागवतं श्रीहरे-
र्मूर्तिरुच्यते । रसिकास्तद्विजानन्ति नान्येषां पदमत्र हीति ॥ यद्वा
तत्स्वरूपमत्रैव वक्ष्यति । यथा, कृष्णे स्वयामोपगते धर्मज्ञाना-
दिभिः सह * कलौ नष्टदशामेष पुराणार्कोऽधुनोदित इति । अ-
त्रेदं तत्त्वम् । त्रिलोकितिमिरहर्ताऽर्को हि त्रिलोक्या एव, बाह्यमेव,
दिनेष्वेव, सावशेषमेव, अतिरोहितमेव तमो हन्ति, न सदा सर्वतः ।
अयन्तु श्रीमद्भागवताऽर्को ब्रह्माद्यनन्तान्तस्य लोकस्याऽऽभ्यन्तरं
तिरोहितमपि तमः सर्वदा सर्वप्रकारेण निःशेषमेव हन्तीति द्विती-

यार्कोदयो विफल इत्यपि नाऽऽशङ्कनीयमिति ।

अस्यार्करूपकत्वमित्थमनुसन्धेयम् । गगनमण्डलस्थो हि सूर्यो, द्वादशात्माशीघ्रमन्दसमगतिभिश्चलन् लघुदीर्घसमदिनानि प्रकटयन् षट्सु ऋतुषु रसविशेषान् शीतोष्णादीननुभावयति तथा श्रीमद्भागवतार्कोऽपि द्वादशस्कन्धाऽऽत्मा कर्मज्ञानोपासनागतिभिश्चरन् भोगमोक्षप्रेमभक्तिमुखानि प्रकाशयन् षट्सु ज्ञानेन्द्रियेषु लोकोत्तरान् रसविशेषाननुभावयतीति । पुनः, धाम्ना स्वेन सदा निरस्तकुहकम् ॥ स्वेन धाम्ना स्वरूपेण सघनघनश्यामाद्विभुजमुरलीधरवासुदेवरूपेण उक्तार्करूपेण वा सतां स्वनिष्ठानाम् आ सम्यग् निरस्तं कुहकं येन तत् । पुनः सत्यं सत्यविषयत्वात् । पुनः परम् । उक्तयुक्त्या सर्वशास्त्रोत्तरम् । अयं भावः । भगवान् वेदव्यासो द्वापरान्ते वेदेतिहाससप्तदशपुराणानि विभज्य विचार्यपि आत्मप्रसादमलभमानस्तत्र तत्रापरितुष्यन् परमकारुणिकतया सर्वेभ्यो वेदेतिहासपुराणादिभ्यः सारं सारं समुद्धृत्याधिकारिजनचित्तप्रसादायैतत्पुराणञ्चकार । प्रथमस्कन्धे प्रथमाध्याये ऋषीणां प्रश्नः । त्वया खलु पुराणानीत्यारभ्य, अतः साधोऽत्र यत् सारं समुद्धृत्य मनीषया * ब्रूहि नः श्रद्धधानानां येनाऽऽत्मा सुप्रसीदतीत्यादिः । दशमस्कन्धे, इत्यशेषसमाम्नायपुराणोपनिषद्रसः * समुद्धृत इत्याद्यभ्यासश्च । सर्ववेदान्तसारं हि श्रीभागवतमिष्यते * इत्युपसंहारश्चेममेवार्थमावेदयतीति । ननु, तेने इति भूतनिर्देशेन इदानीन्तनेषु स्वरूपं न प्रकाशयतीत्येवावगम्यते । तत्राह ॥ मुह्यन्ति यत्सूरय इति ॥ ये शास्त्रकुशलाः सूरयो हृदानमनेन । उपलक्षणमेतच्छ्रवणादीनाम् । श्रवणादिभक्तिरसावेशेन मुह्यन्ति रसविवशा भवन्तीति वर्तमानानिर्देशेन तेषाञ्च सदैव तनोतीत्याक्षिप्यते इति । रसविवशत्वञ्चालङ्कारविद्धिः सात्त्विकगुण-

त्वेनोक्तम् । यथा, स्वेदस्तम्भोऽथ रोमाश्चः स्वरभङ्गोऽथ वेपथुः *
 वैवर्ण्यमश्रु प्रलय इत्यष्टौ सञ्चिका मता इति । अत्रापि च- यदा
 विकारो नेत्रे जलं गात्ररुहेषु हर्ष इति । गौरीतन्त्रे च, रसिकास्त-
 द्विजानन्ति, नान्येषां पदमत्र हि * इति । पुनः कथम्भूतम् ॥
 यत्र त्रिसर्गो मृषा इति ॥ यत्र यस्मिन् भागवते विचारिते इति
 शेषः । तिसृणामवस्थानां जाग्रदादीनां सर्गः स्वभावो विश्वादि-
 मृषा भवति । तुरीयस्यैव सत्यत्वात् । यद्वा, त्रयाणां कायिकादीनां
 कर्मणां सर्गस्त्यागः सन्न्यासो मृषा भवति । तेषामपि भगवद-
 पितृत्वेन भक्तिद्वारा तत्त्वज्ञानपर्यवसायित्वात् । वासुदेवे भ-
 गवति भक्तियोगः प्रयोजितः * जनयत्याशु वैराग्यं ज्ञानञ्च यद्-
 ऽहैतुकमिति वचनात् । यद्वा, त्रयाणां ब्रह्मादीनां भेदयुक्तानां सर्गो
 निश्चयो मृषा भवति । वस्तैक्यविकाशेनौपाधिकभेदस्यावास्तव-
 त्वात् । यद्वा त्रयाणां गुणानां सर्गः सृष्टिः । सर्वोऽपि प्रपञ्चो
 मृषा भवति । अज्ञानकार्यस्य ज्ञानैकनिवर्त्यत्वाद् रज्जुसर्पवदिति ।
 अत्र दृष्टान्तः ॥ कवये तेजोवारिमृदां यथा विनिमय इति ॥ क-
 वये कवेः, तदर्थं वा । कविरत्र सांख्यादिशास्त्रज्ञः । विनिमयो-
 ऽन्यस्मिन्नन्यप्रतीतिः । तेनाऽयमर्थः । तेजसो महाभूतभेदस्य वि-
 निमयो ग्रहनक्षत्रंदीपादिः । वारिणो विनिमयो फेनोपलुतुषारादिः ।
 मृदो विनिमयो नगवृक्षादिः । ते तु अतिमूढस्य वस्तुतस्तत्त्वान्तर-
 तथा प्रतीयन्ते । कवेस्तु कार्यकारणभावेन कारणतयैव प्रतीयन्ते ।
 यथा सौम्यैकेन मृत्पिण्डेन सर्वं मृगमयं विज्ञातं भवति । वाचारम्भ-
 णं विकारो नामधेयं मृत्तिकेत्येव सत्यमित्यादिश्रुतेः । कार्यकारण-
 वस्तैक्यमर्शनं पटतन्तुवद् * इति स्मृतेश्च । तथा श्रीमद्भागवते वि-
 चारिते सर्वाण्यपि कार्यकारणानि परमकारणतया प्रतीयन्ते इति ।
 नेह नानास्ति किञ्चन, सर्वं खल्विदं ब्रह्मेत्यादि । तथा सर्वं

विष्णुमयं जगत्, सकलमिदमहञ्च वासुदेवः, वासुदेवः सर्वमिति स महात्मा सुदुर्लभ इत्यादिश्रुतिस्मृतिसारार्थस्यैवाऽत्र प्रतिपादनात् । द्रव्यं कर्म च कालश्च स्वभावो जीव एव च * वासुदेवात् परो ब्रह्मज्ञचान्योऽर्थोऽस्ति तत्त्वत इत्यादिष्विति ॥ ५ ॥

यद्वा, यत्राधिकृत्य गायत्री वर्ण्यते धर्म्मविस्तरः * वृत्रासु-
खधोषेत् तद्भागवतमिष्यते इति मत्स्यपुराणात् । तथा, ग्रन्थोऽष्टा-
दशसाहस्रो द्वादशस्कन्धसम्मितः * हयग्रीवब्रह्मविद्या यत्र वृत्रवध-
स्तथा । गायत्र्या च समारम्भस्तद्वैभागवतं विदुरिति वामनपुराणात् ।
गायत्रीभाष्यरूपोऽयं द्वादशस्कन्धसंयुतः * ग्रन्थोऽष्टादशसाहस्रः
श्रीमद्भागवताभिध इति गौरीतन्त्राच्चास्य पुराणस्य गायत्रीभाष्यरू-
पत्वं, गायत्र्यारम्भत्वञ्च प्रतीयते । तच्च गायत्रीभाष्यं नाम तद्विवरणम् ।
तच्च जीवशेखरयोः शुद्धतत्त्वम्पदयोरेकत्वेनोपपादनम् । यत्ते रूपं
कल्याणतमं तत्ते पश्यामि, योऽसावादित्ये पुरुषः सोऽहमस्मीति
श्रुतेः । तच्च श्रीमद्भिः सर्वज्ञैः स्वामिपादैः सुविस्तरं समग्रग्रन्थेनो-
पपादितम् । गायत्र्यारम्भस्तु, धीमहीति पदेनैव गायत्र्याः प्रा-
रम्भेण च गायत्र्याख्यब्रह्मविद्यारूपमेतत्पुराणमिति दर्शितमित्युक्तं,
न त्वानुपूर्व्येण । अत एवेदानीं जन्माद्यस्येति पद्येन गायत्र्यर्थो
निरूप्यते । तथा बहुभिर्विशेषणैरुपपत्त्या चास्मिन्नेव पद्ये सामान्यतो
भाष्यरूपत्वञ्चोपपादितं द्वेयमिति । तत्र गायत्र्यारम्भो नाम, तत्र
सवितुर्वरेण्यमिति मन्त्रेणैवारम्भ इति चेन्न । पुराणस्य वेदविवरण-
रूपत्वाद् गायत्र्यर्थप्रतिपादकश्लोकेनाऽऽरम्भ एव गायत्र्यारम्भो
विवक्षितो, न तु गायत्रीस्वरूपेण । तथा सति श्रुतिस्मृत्योर्भेदाम-
तीतेरिति । तदुक्तं स्मृतौ । पुराणं धर्म्मशास्त्रञ्च वेदार्थपरिवृण्ण-
मिति । श्रवणाच्छ्रुतिरित्याहुः स्मरणात् स्मृतिरुच्यते इत्यादि ।
श्रुतेरिवार्थं स्मृतिरन्वगच्छदिति शिष्टोक्तेश्च । तत्रादौ गायत्री यथा,

तत्सवितुर्वरेण्यं भर्गो देवस्य धीमहि धियो यो नः प्रचोदयादिति ।
 अस्या अर्थस्तु, तत् तस्य प्रसिद्धस्य देवस्य दिवि द्योतमानस्य
 सवितुर्विश्वप्रसवकर्तुर्यो भर्गोऽज्ञानादिद्वैततृणभर्जको मण्डलस्थः
 पुरुषविशेषस्तेजोरूपो नोऽस्माकं जीवानां धियो धीवृत्तीः प्रचो-
 दयात् दृष्टादृष्टफलजनकेषु कर्मसु प्रेरयति तं वरेण्यं वरणीयं स-
 र्वोत्तमं पुरुषम् आत्मत्वेन धीमहि ध्यायेम इत्याशंसा ॥

वस्तुतस्तु सवितुर्देवस्येत्यत्र उपचारे षष्ठी, राहोः शिर इतिव-
 त् । तेन यः स प्रसिद्धः सविता देवो भर्गः सर्वानर्थभर्जको नो-
 ऽस्माकं धियः प्रचोदयात् तं वरेण्यं धीमहीत्येव प्रतिभातीति मनसि
 निधाय भगवान् कृष्णद्वैपायनो मङ्गलमाचरति ॥ जन्माद्यस्येति ॥
 यतः यस्मात् सवितुरस्य विश्वस्य जन्मादि भवतीति शेषः, तस्य तेजो
 भर्गो धीमहीति सम्बन्धः । यच्छब्दस्य उद्देश्यसमर्पकत्वात् सवितु-
 समर्पकत्वं युक्तमेवं भर्गपदस्य भर्जनकर्तृत्वाद्युक्तमेव तेजोवाच्यत्व-
 मिति । तथोक्तं योगिपाञ्चवल्क्येन । सविता सर्वभूतानां सर्वभा-
 वान् प्रसूयते * सवनात् पवनाच्चैव सवितेत्युच्यते हि सः ॥ १ ॥
 भ्रस्त्रां पाके भवेद्धातुर्यस्मात् याचयते ह्यसौ । भ्राजते दीप्यते
 यस्माज्जगच्चान्ते हरत्यापि ॥ कालाग्निरूपमास्थाय सप्तारिचिः सप्तर-
 श्मिभिः । भ्राजयेद्यत्स्वरूपेण तस्माद्भर्गः स उच्यते । तथा च, भेति
 भीषयते लोकान् रेति रञ्जयते प्रजाः * ग इत्यागच्छत्यजस्रं भ-
 गवान् भर्ग उच्यते इति । यच्छब्देनोक्तस्य सवितुर्विशेषणं स्वरा-
 डिति । स्वः स्वर्गे आसम्यगटतीति स्वराट् । यद्वा स्वेन असाधार-
 णस्वरूपेण राजते इति स्वराट् । अनेन देवपदं व्याख्यातम् ।
 यदाह योगियाज्ञवल्क्यः । दीव्यते क्रीडते यस्माद्रोचते द्योतते
 दिवि * तस्मादेव इति प्रोक्तः स्तूयते सर्वदैवतैरिति । चः समु-
 च्ये । पुनः कथम्भूतः सविता ॥ अरिमृदां हृदायः ॥ अरिभिः

कामादिभिः षडिन्द्रियैर्वा मृश्यन्ते पीड्यन्ते इति अरिमृदो बुद्ध्या-
दिपरतन्त्रा जीवास्तेषां हृदायः । हृत् अन्तःकरणम् । आययति
दृष्टादृष्टार्थकर्मसु प्रेरयतीति हृदायः । एतेन पदद्वयेन, धियो यो नः
प्रचोदयादिति पदचतुष्टयं व्याख्यातम् । यथाऽऽह स एव । चिन्त-
यामो नयं भर्गं धियो यो नः प्रचोदयात् * धर्मार्थिकाममोक्षेषु बु-
द्धिवृत्तीः पुनः पुनरिति ॥ धीमहीति स्वरूपमेवोक्तम् । यच्छब्देनैव
तच्छब्द आक्षिप्यते । यथाह स एव, यच्छब्देनैव तच्छब्दो बो-
द्धव्यः सततं बुधैः * उदाहृते तु तच्छब्दे यच्छब्दः स्यादुदाहृत इति ।
तेजसो विशेषणं परमिति ॥ परं सर्वोत्तममित्यर्थः । एतेन वरेण्य-
पदं व्याख्यातम् । एवमेभिरुक्तपदैः सर्वो गायत्र्यर्थो व्याख्यातः ।
अवशिष्टानि पदानि भाष्यरूपत्वप्रतिपादनाय यथासम्भवं विशेषण-
तया योज्यानि । यथा तेजसोऽग्न्यादितेजोव्यावर्तनाय वरेण्यत्व-
प्रतिपादनाय च चत्वारि विशेषणानि— आदीति, यथा विनिमयो
यत्र त्रिसर्गो मृषेति, धाम्ना स्वेन सदा निरस्तकुहकमिति, सत्य-
मिति च । तत्र आदिपदेन, तमेव भान्तमनुभाति सर्वं तस्य भासा
सर्वमिदं विभातीति श्रुतेः सर्वतेजसां तेजस्त्वेन वरेण्यत्वं सिद्धम् ।
एवं यत्र, यस्मिन् तेजसि मृषाऽपि त्रिसर्गः त्रयाणां मायागुणानां
सर्गो भूतेन्द्रियदेवतादिरूपो, यथा यथावदेव, वा एवार्थे । विनिमयः
सत्यरूपो व्यवहारदशायां भातीति शेषः । तत् यत्सत्यतया मृषा-
सर्गोऽपि रज्जुसर्पवदधिष्ठानसत्तयैव सद्रूपं प्रतीयत इत्यर्थः । अ-
सङ्गो ह्ययं पुरुष इति श्रुतेः । प्राप्तत्रिसर्गसम्बन्धं वारयति ॥ धाम्ना
स्वेन सदा निरस्तकुहकमिति ॥ सदा कालत्रयेऽपि स्वेन महसैव
निरस्तं कुहकं सङ्गदोषो येन तत् । अत एव, सत्यं सर्पभ्रमस्य
अधिष्ठानावधित्वाभ्यां रज्जुवत् । कालत्रयव्यापिपूर्णमित्यर्थः । पुनः
यत इत्यस्य सवितृसर्पकस्य अन्वयव्यतिरेकाभ्यां कारणत्वोप-

पादकं विशेषणम् ॥ अन्वयादितरत इति ॥ अन्वीयते नामरूपा-
भ्यामन्यतया प्रतीयते इत्यन्वयः कार्यं तस्मात् । इतरतश्च का-
र्यादन्यस्माच्च यथा मृदेव नामरूपाभ्यां घटशरावादितया प्रती-
यते तेभ्यो भिन्ना च तथा । अनेन सर्वात्मकत्वं सिद्धम् । तत्र सा-
ख्याभिमतं प्रधानस्य सर्वात्मकत्वं वारयन् विधिनष्टि ॥ अमुह्यन्ति
यत् सूरयः कवये ब्रह्म तेने इति पदभिः पदैः । यदित्यव्ययम् ।
ये सूरयो विवेकिनः, कवये, कौति वेदं याज्ञवल्क्यादिभ्यो वा ।
कस्य ब्रह्मणो विः पक्षीति सङ्केतं नाम, कविर्हंसः, तस्मै । तं प्रसा-
दयितुम् । अमुह्यन्ति न प्रमत्ता भवन्ति, तेषां ब्रह्मस्वरूपभूतं ज्ञानं
तेने तनोतीत्यर्थः । तत्र हेतुगर्भविशेषणम्— अर्थेष्वभिज्ञः ॥ अर्थेषु
भक्तानां तत्तत्प्रयोजनेषु अभितः सर्वमुपायं जानातीति अभिज्ञः ।
अयम्भावः । ये भक्ता येष्वर्थेषु धर्मादिषु तत्तन्निमित्तं भजन्तो न
मुह्यन्ति तांस्तु सर्वान् स्वयं सर्वज्ञो भगवान् विवेकिनो विधाय
अर्थाद्यर्पयैस्तद्भोगावसरे तेषामर्थेष्वनर्थानुसन्धानेन वैराग्यमुत्पाद्य
स्वरूपं ददातीति परमकृपालुत्वसर्वज्ञत्वजडविलक्षणत्वसर्वान्तर्ग-
मित्वादि सम्पादितम् । यः सर्वज्ञः सर्ववित्, सूर्य आत्मा जगत्-
स्तस्थुषश्च, तच्चक्षुर्देवहितं पुरस्ताच्छुक्रमुच्चरत्, परोरजः सवितु-
र्जातवेदो देवस्य भर्गो मनसेदं जजान * सुरेतसादः पुनराविश्य
चष्टे हंसं गृध्राणं नृपद्रिङ्गिरामिम इत्यादिश्रुतेः ॥ ६ ॥

वासुदेवप्रसादेन वासुदेवप्रसादिनी ॥

कृता कृपालवेनेमां समीक्षन्तां कृपालवः ॥ १ ॥

मोदन्ते पितरः प्रायोऽवद्वैर्बालकभाषितैः ॥

इति साहसमास्थाय कृतेयं कृष्णतुष्टये ॥ २ ॥

श्रीजगन्नाथनाथेन श्रीजगन्नाथशर्मणा ॥

जन्माद्यस्येतिपद्यस्य रसव्याख्या कृता मुदा ॥ ३ ॥

इति श्रीमद्भागवतीय-जन्माद्यस्येत्याद्यश्लोकविवृतिः

रसव्याख्यासमाख्या संपूर्णा ॥

विज्ञापनम् ।

वनारससंस्कृतसीरीजनाम्नी वाराणसेयसंस्कृतपुस्तकावली ।

इयं पुस्तकावली खण्डशो मुद्रिता भवति । अस्यां संस्कृतभाषा-
निबद्धा बहवः प्राचीना दुर्लभा उत्तमोत्तमाः केचिदङ्गलभाषानुवा-
दसहिताश्च ग्रन्था मुद्रिता भवन्ति । तांश्च ग्रन्थान् काशिकराजकी-
यसंस्कृतपाठशालीयपण्डिता अन्येऽपि विद्वांसः शोधयन्ति । यैर्ग्रा-
हकमहाशयैरियं पुस्तकावली नियमेनाविच्छेदेन संग्राह्या तैस्तदे-
कैकस्य खण्डस्य कृते ॥१॥ मूल्यं प्रापणव्ययश्च =) देयः । अन्यैर्ग्रा-
हकशयैर्यैः कानिचित् खण्डानि संग्राह्याणि तैश्च प्रत्येकं खण्डानां कृते
१) मूल्यं प्रापणव्ययश्च =) देय इति ॥

तत्र मुद्रिता ग्रन्थाः ।

	रु० आ०
सिद्धान्ततत्त्वविवेकः खण्डानि ५	५ ०
अर्थसङ्ग्रहः अंग्रेजीभाषानुवादसहितः	१ ०
तन्त्रवार्त्तिकम् खण्डानि १३	१३ ०
कात्यायनमहर्षिप्रणीतं शुक्लयजुःप्रातिशाख्यम् सभाष्यं ख० ६	६ ०
सांख्यकारिका चन्द्रिकाटीकागौडपादभाष्यसहिता	१ ०
वाक्यपदीयम् खण्डानि ६ (प्रथमभागः प्रथमद्वितीयखण्डे पुण्यराजटीकासहित खण्डानि ३ । द्वितीयभागः तृतीयाका- ण्डम् हेलाराजटीकासहित खण्डानि ३)	६ ०
रसगङ्गाधरः खण्डानि ९	९ ०
परिभाषावृत्तिः खण्डे २	२ ०
वैशेषिकदर्शनं किरणावलीटीकासंवलितप्रशस्तपादप्रणीत- भाष्यसहितम् खण्डे २	२ ०
शिक्षासङ्ग्रहः खण्डानि ५	५ ०
नैष्कर्म्यसिद्धिः खण्डानि ४	४ ०
महर्षिकात्यायनप्रणीतं शुक्लयजुस्सर्वाङ्गकमसूत्रम् सभाष्यम् ३	३ ०
ऋग्वेदीयशौनकप्रातिशाख्यं सभाष्यम् खण्डानि ४	४ ०
(बृहत्) वैयाकरणभूषणम् पदार्थदीपिकासहितम् खण्डानि ४	४ ०
धिवरणोपन्यासः सटीकवाक्यसुधासहितः खण्डे २	२ ०

तत्त्वदीपनम् । पञ्चपादिकाधिवरणस्य व्याख्यानम्) खं० ८ ८ ०	
वेदान्तदीपः (श्रीभगवद्रामानुजाचार्यविरचितः) खण्डानि ३ ३ ०	
दुष्टीका खण्डानि ४ ४ ०	
पातञ्जलदर्शनमाश्रीरामानन्दयतिकृतमणिप्रभाष्यवृत्ति म० १ ०	
व्याकरण मिताक्षरा । श्रीमदक्षमदृष्टप्रणीता खण्डानि १० १० ०	
रसमञ्जरी । व्यङ्ग्यार्थकौमुद्या प्रकाशेन च साहता ख० १ ३ ०	
भेदधिकारः व्याख्यासहितः श्रीमदप्पयदीक्षितकृत उपक्रम- पराक्रमसहितः खण्डे २ २ ०	
बोधसारोत्तरहरिकृताः तच्छिष्यदिवाक्यकृतटीकयासंख० १० ०	
ब्रह्मसूत्रदीपिका श्रीनच्छङ्कुरानन्दभगवद्विरचिता खण्डे २ २ ०	
दैवज्ञकामधेनुः अर्थात् प्राचीनज्यौतिषग्रन्थः खण्डानि ३ ३ ०	
श्रीमदणुभाष्यम् । श्रीश्रीवल्लभाचार्यविरचितम् ।	
गोस्वामिश्रीपुरुषोत्तमजी महाराजविरचितभाष्यप्रकाशाख्य व्याख्या समेतम् खण्डानि १५ १५ ०	
तत्त्वशेखरः । श्रीभगवल्लोकाचार्यप्रणीतः । तथा-तत्त्वत्रयचुलुक संग्रहः । कुमारवेदान्ताचार्यश्रीमद्वरदगुरुविरचितः । १ ०	
श्रीभाष्यवार्तिकम् । श्रीमद्रामानुजाचार्यविशिष्टाद्वैतसिद्धान्तप्र- तिपादनपरम् । यतीन्द्रमतदीपिका च । श्रीगोविन्दाचार्यसूनु- श्रीनिवासाचार्यकृता । सकलाचार्यमतसंग्रहश्च । खण्डे २ २ ०	
गूढार्थदीपिका । श्रीमद्भागवतदशमस्कन्धस्थरासपञ्चाध्यायो- व्याख्या । रसव्याख्या च । खण्डानि ३ ३ ०	
आश्वलायनसूत्रप्रयोगदीपिका । श्रीविद्वद्वरमंचनाचार्यभट्ट- विरचिता खण्डे २ २ ०	
काव्यालंकारसूत्राणि । पण्डितवरवामनविरचितवृत्तिसमेतानि कामधेनुसमाख्यव्याख्यासहितानि खण्डे २ २ ०	
श्रुत्यन्तसुरद्रुमः । श्रीपुरुषोत्तमप्रसादविरचितः खण्डानि ३ ३ ०	
चतुर्विंशतिमतसंग्रहः । श्रीभट्टोजिदीक्षितसंकलितः खण्डे २ २ ०	
श्रीविद्वन्मण्डनम् श्रीविठ्ठलनाथदीक्षित विरचितम् । गोस्वामि श्री- पुरुषोत्तमजीमहाराजविरचित सुवर्णसूत्राख्यव्याख्यासहितम् २ २ ०	
सांख्यायनगृह्यसङ्ग्रहः ॥ कौसुंवरवास्तव्यपण्डितवरवासुदेव विरचितः । १ ०	

ब्रजभूषण दास और कम्पनी
बनारससंस्कृत सीरीजकार्यालय
बनारस सिटी

BL
1135
P7D5
1908

[REDACTED]
[REDACTED]
[REDACTED]

East
Asiatic
Studies

PLEASE DO NOT REMOVE
CARDS OR SLIPS FROM THIS POCKET

UNIVERSITY OF TORONTO LIBRARY

BL
1135
P7D5
1908

Dhana-Pati Suri, son of
Rama-Kumara
Gudharthadipika

~~East Asia~~

UTL AT DOWNSVIEW



D RANGE BAY SHLF POS ITEM C
39 14 15 22 05 007 6